

TIGHT BINDING BOOK

**TEXT PROBLEM
WITHIN THE
BOOK ONLY
TEXT FLY WITHIN
THE BOOK ONLY**

UNIVERSAL
LIBRARY

OU_194194

UNIVERSAL
LIBRARY

मराठी
लोकांची संस्कृति

इरावती कर्वे

प्रकाशक

रा. ज. देशमुख
देशमुख आणि कंपनी,
१९१ सनवार, पुणे २.

—*— *—* —*—

सर्व हक्क स्वाधीन

—*— *—* —*—

प्रथमावृत्ति १९५१

—*— *—* —*—

किंमत सहा रुपये

—*— *—* —*—

मुद्रक

म. गो. जोशी,
आनंद मुद्रणालय,
१९६।४६ सदाशिव, पुणे

—*— *—* —*—

ती. अप्पा यां स—

तुम्ही, कै. काका व कै. बालकराम ह्या तिघांनीं लहानपणीं माझ्यावर जे संस्कार केलेत त्यामुळेंच मी समाजशास्त्राच्या बाजूला वळलें. स्पेन्सरचीं पुस्तकें तुमच्या देखरेखीखालीं मीं वाचलीं. त्या वेळीं नुकत्याच प्रसिद्ध झालेल्या केंब्रिज युनिव्हर्सिटीतर्फें निघालेल्या प्रागैतिहासिक मालेचीं पहिलीं चार पुस्तकें मला कै. बालकरामांनीं दिलीं. कै. काकांच्या वैचित्र्यपूर्ण प्रवासी आयुष्याच्या रसभरित कथांनीं निरनिराळ्या प्रदेशांतील लोकांच्या चालीरीतींबद्दल कुतूहल निर्माण झालें. त्या वेळीं पेरलेल्या बीजाचें पुढें काय झालें हें पहाण्यास तिघांपैकीं तुम्हीच आहां. पुण्यापासून हजारों मैल लांब जन्माला येऊन ज्या दिवशीं तुमच्या घरीं पाऊल घातलें त्या दिवशीं तुमचें कुळ व तुमचें फर्ग्युसन कॉलेज ह्यांशीं मागल्या जन्मींच्या गांठी असाव्यात त्याप्रमाणें माझे न तुटणारे संबंध जडले. त्या संबंधांमुळेंच माझ्या संबंध आयुष्याला वळण लागलें. विविध विषयांच्या वाचनाची गोडी तुम्हींच लावली. साध्या, निर्व्यसनी व प्रेमळ गृहजीवनाची किंमत तुमच्याकडे शिकत असतांनाच माझ्यावर बिंबली. आईवडिलां-पासून शेकडों मैल दूर असतांनाहि तुम्हीं व कै. सर्ईताईंनीं मला त्यांची उणीव भासूं दिली नाहींत. आजही माझ्या संसारावर तुमच्या मायेची पांखर आहे. लहानपणीं ज्या गुणांची व प्रेमाची किंमत न कळतां मी त्यांचा फायदा घेत होतें त्यांच्या अनमोलपणाची आज जाणीव होत आहे. तुमच्या शिकवणीचें हें पहिलें फळ अतिशय झेमानें व आदरानें तुम्हांला अर्पण करीत आहे.

चार शब्द

दोन वर्षापूर्वी मुंबई साहित्यसंघाकडून मला अशी विचारणा झाली की " महाराष्ट्राची संस्कृति " ह्या विषयावर कै. वामनराव जोशी स्मृति-दिनाचे बेळी मी दोन तीन व्याख्यानें देऊं शकेन काय ? असें विचारण्यांत संघानें माझा जो सन्मान केला त्याबद्दल मला फार अभिमान व आनंद वाटला . पण संघानें माझेवर जबाबदारीहि फार मोठी टाकली. संस्कृति ही इतकी व्यापक गोष्ट आहे की ती अंगोपांगानें समजावून सांगणें अष्टपैलू विद्वान, अभ्यासक व संशोधक ह्यांसच शक्य होईल. मी एकाच विषयाच्या एकाच विभागाचा अभ्यास करणारी, तेव्हां हें जमणार कसें ? ह्या समस्येंतून मी अशी वाट काढली की संस्कृतीच्या अंगोपांगांचें विवेचन न करतां गेल्या दहा वर्षांत मी ज्या अंगांचा अभ्यास केला आहे त्यांचेंच थोडक्यांत विवरण करावें. अशा करण्यानें प्रतिपादन एकांगी होईल हें खरें, पण निदान जें लिहिलें आहे तें (त्यांतील बहुतांश) स्वतः अभ्यासलें

असल्यामुळे स्वानुभूतीचें होईल व त्यामुळे संस्कृतीच्या संपूर्ण अभ्यासास मदत होईल. मध्ययुगांतील इतिहासाची साधनें जे शिलालेख व ताम्रपट ह्याबद्दलचें माझे ज्ञान फारच कोतें आहे. ह्यामुळे निरनिराळ्या विद्वानांच्या संशोधनाला प्राधान्य मिळावें तसें मिळालें नाहीं. श्री. देशपांडे, मिराशी, खरे, दीक्षित वगैरे विद्वानांनीं जें कार्य केलें त्याचा उपयोग ह्या पुस्तकांत केला नाहीं, कारण हा उपयोग डोळसपणें करण्यास इतिहासाची जी तयारी लागते ती माझी नाहीं. जी गोष्ट इतिहासाची तीच वाङ्मयाची. माझा वाङ्मयाचा अभ्यास हौस म्हणून किंवा माझ्या विषयापुरता म्हणून, त्या दृष्टीनेंही महाराष्ट्राचें सांस्कृतिक कार्य काय हें मला सांगतां येणें शक्य नव्हतें व तो प्रयत्नही मी केला नाहीं. माझी ही भूमिका लक्षांत घेतली म्हणजे जें सांगायचें राहिलें, किंवा कुणाचा दाखला देण्याचा राहिला तर तो कोणाचा अनादर करावा म्हणून नव्हे, तर माझा अभ्यास कांहीं विविक्षित मर्यादेपुरता असल्यामुळेच तें राहिलें हें समजून येईल. सध्याचें हें पुस्तक म्हणजे संघापुढें दिलेलीं व्याख्यानेंच आहेत. माझे सहकारी डॉ. कत्रे, सांकळिया व दीक्षित व प्रा. दे. द. वाडेकर ह्यांनीं हस्तलिखित वाचून ठिकाठिकाणीं दुरुस्त्या सुचवल्या ह्याबद्दल त्यांचे माझ्यावर फार उपकार झाले आहेत. त्याचप्रमाणें पाहिलें प्रकरण लिहिले असतां प्रत्येक मुद्यावर वादविवाद करून प्रा. घ. रा. गाडगीळ ह्यांनीं सहाय्य केलें. श्री. नि. वि. सोहनी ह्यांनीं शेवटच्या प्रकरणाचे बाबतींत तशा प्रकारचेंच सहाय्य दिलें. त्याचप्रमाणें फर्ग्युसन कॉलेजच्या डॉ. बापट ह्यांनीं चरिया-पिटकमेधून महापिता शब्दान्ना संदर्भ काढून दिल्याबद्दल मी फार कृतज्ञ आहे. माझे पति श्री. दिनकरराव ह्यांचेबरोबर तर संबंध पुस्तकाची चर्चा सारखी होत होती. शेवटीं चि. आनंद ह्यानें चित्रें काढून दिल्याबद्दल व श्री. शेख व कु. कमला मोकाशी ह्यांनीं नकाशे तयार केल्याबद्दल त्यांना धन्यवाद.

प्रस्तावना

खरोखर पहातां डॉ. इरावतीवाईंनी लिहिलेल्या ह्या पुस्तकाला माझ्या प्रस्तावनेची जरूर होती असें मुळींच नाही. पण त्यांचें म्हणणें असें पडलें कीं, “ आपल्या संस्थेत (डेक्कन कॉलेजांत) ज्या निरनिराळ्या शाखा आहेत त्यांचा मानवसमाजशास्त्राशी संबंध पोचतो व आपण त्या सर्वांचे प्रमुख आहांत तेव्हां आपली प्रस्तावना असणें योग्य आहे. ” त्यांचें म्हणणें मला मोडून काढतां येईना. म्हणून हे चार शब्द लिहीत आहे व तसें करण्यांत मला विशेष आनंद होत आहे. कारण संस्थेतील संशोधकांनीं मराठींत लिहिलेलें संशोधनविषयक असें हें पहिलेंच पुस्तक आहे. अगदीं उच्चतम संशोधनहि लोकांना समजावून सांगार्हे हा जो आमच्या संस्थेचा एक हेतु आहे तो त्यामुळें साध्य होत आहे.

अशा तऱ्हेच्या पुस्तकाची उपयुक्तता व लेखिकेचा अधिकार याबद्दल लिहिण्याची जरूर नाही. डॉ. कर्वे ह्यांचें संशोधनकार्य हिंदुस्थानांतच नव्हे तर हिंदुस्थानाबाहेरील संशोधनसंस्थांनाहि माहीत झालेलें आहे. इंग्लंडमधील एम्सली हॉर्निमन स्कॉलरशिप मिळवणाऱ्या त्या पहिल्याच हिंदी संशोधक आहेत. त्यांच्या ह्या संशोधनाचा वृत्तांत संस्थेतर्फे नुकताच प्रसिद्ध झाला आहे.

हिंदुस्थानांत एकभाषिक प्रांत आहेत. ह्या प्रांतांचा इतिहास, संस्कृति व समाजजीवन किती गुंतागुंतीचे असते ह्याची कल्पना हें पुस्तक वाचल्याने येईल. ह्या पुस्तकाची लेखनशैली इतकी सहज आहे व विवेचन व प्रतिपादन इतके सुलभ आहे कीं विषयाची दुर्गमता त्यामुळे लपवली गेली आहे असें एकाद्यास वाटेल. पण खरोखर ज्याने या विषयांत संशोधन केले आहे व ज्याला त्यांतील अवघड प्रमेये माहीत आहेत त्यालाच या पुस्तकांत किती गोष्टी साधल्या आहेत हें कळून येईल.

अभ्यासकाचे दृष्टीने महाराष्ट्र हा एक अत्यंत कुतूहलजनक प्रांत आहे, कारण या प्रांतांत भारतांतील संस्कृतीच्या व मानवांच्या प्रवाहांचें सम्मिलन झालेले आहे. या एकत्र झालेल्या प्रवाहांतून कोणतें कोणाचें हें कसे शोधवें त्याची दिशा डॉ. कर्व्यांनी दाखविली आहे, व त्यांनी स्वतःहि यशस्वी रीतीने ह्या कोड्याचा कांहीं भाग उलगडून दाखवला आहे. त्यांनी उपयोगलेल्या पद्धतीने इतर भारतीय प्रांतांसंबंधी अशाच तऱ्हेचे संशोधन करण्यास मदत होईल.

डॉ. कर्व्यांनी ह्या लहानशा पुस्तकांत पुष्कळच सांगितले आहे. संशोधन म्हणजे अंधान्या कपाटांतून जमवलेल्या, धूळ खात पडलेल्या निष्प्राण कागदाच्या गडद्यांचें एक रुक्ष परीक्षण असें कित्येकांस वाटतें. पण हें पुस्तक वाचतांना मनाला पटतें कीं मानवशास्त्रांतील संशोधनांत मानवांच्या आशा, आकांक्षा व जीवनमूल्ये ह्यांनी प्राण ओतलेला असतो. ह्या जिवंत, सदैव बदलत्या जीवनाचें संशोधन करणें म्हणजेच राष्ट्राच्या व्यक्तिमत्त्वाचें संशोधन करणें होय. मी हें पुस्तक अतिशय कुतूहलाने वाचलें व त्यामुळे मानवशास्त्रज्ञांच्या संशोधनकार्याचें व पद्धतीचें मला ज्ञान झालें. अर्शा आणखी पुस्तके निरनिराळ्या विषयांवर निघतील तर महत्त्वाचें संशोधनकार्य करण्यास लौकरच पुढची पिढी प्रवृत्त होईल अशी माझी खात्री आहे.

डेक्कन कॉलेज

पुणे ४

मार्च १, १९५१

}

सुमित्र मंगेश कत्रे

अनुक्रम

१ संस्कृति म्हणजे काय ?	९
२ मराठी लोकांची भूमि	४७
३ मराठी लोकांचा पिंड	६६
४ मराठी लोकांचा पिंड - चालू	१०३
५ मराठी कुटुंब	१५५
६ महाराष्ट्राची वसाहत व भाषा	२०६

संस्कृति म्हणजे काय ?

मनुष्यसमाजाची डोळ्यांना दिसणारी भौतिक वस्तुरूप निर्मिति व डोळ्यांना न दिसणारी, पण विचारांना आकलन होणारी मनोमय सृष्टि म्हणजे संस्कृति. संस्कृति नेहमी परंपरागत व म्हणून दिक्कालनिर्बाधित अशी असते. संस्कृति समाजाची असते, व्यक्तीमध्ये संस्कृति साकारते, जिवंत होते, नव्याने निर्माण होते किंवा लय पावते, पण कोणतीही व्यक्ति कोणत्याही संस्कृतीचे स्वरूप पूर्णांशाने दाखवूच शकत नाही. संस्कृतीला व्यक्तिनिरपेक्ष असे एक निराळंच स्वतंत्र जीवन असते. व्यक्ति जन्माला आल्यापासून एका परंपरागत वस्तुरूप संस्कृतीने वेढलेली व अव्यक्त पण दृढ अशा सामाजिक परंपरेंत गुरफटलेली असते. व्यक्तीच्या जीवनविकासाच्या मर्यादा संस्कृतीच्या ह्या दोन अंगांनी निश्चित केलेल्या असतात.

परंपरा निरनिराळ्या प्रकारची असू शकते. एक केवळ शरीर परंपरा, दुसरी शारीर व साहचर्याची संमिश्र परंपरा व तिसरी नुसती साहचर्याची परंपरा. ह्या तिहींतील फरक खालील उदाहरणाने स्पष्ट होईल.

कोणत्याही जीवजातींत पितृसदृश (पितृसदृश = आई आणि बापासारखी; पिता + माता = पितरौ) संतति निर्माण होते ती शारीर परंपरेने. एकपेशिक प्राण्यांपासून बहुपेशिक प्राण्यांपर्यंत अगदी एकाच मार्गाने नव्या पिढीचे उत्पादन व तिचे पितृसाधर्म्य प्राणिसृष्टींत साचलेले आहे. पितरांच्या शरिरांतील पेशींपासूनच नव्या जीवाची उत्पत्ति होते. अतिसूक्ष्म जीव व काही कीटक ह्यांच्या बाबतींत माता व पिता असा

दोन व्यक्ति जननासाठी लागत नाहीत. एकाच व्यक्तीच्या शरिरांतून एक पेशी निघते व तिची वाढ होऊन नवा प्राणी जन्मतो. ह्या उलट बहुतेक बर्या श्रेणीच्या बहुपेशीमय प्राण्यांच्या बाबतीत जननी व जनक अशा दोन व्यक्ति नव्या पिढीला जन्म देण्यास आवश्यक असतात, प्रत्येकाच्या शरिरांतून एक एक जननपेशी निघून त्यांचा संयोग होऊन त्या एक होतात व अशा संयोगित जननपेशीमुळे नव्या प्राण्याचा जन्म होतो. ह्यालाच आपण गर्भ म्हणतो, माशांपासून मासे, किंवा कीटकांपासून कीटक उत्पन्न होतात, ह्याचें कारण दोन्ही पितरांकडून त्या त्या जातीला आवश्यक असणारे सर्व गुणधर्म—शरीररचना व क्रियासामर्थ्य—ह्या संयोजित पेशींमध्ये किंवा गर्भामध्ये एकवटलेले असतात. गर्भाची पूर्ण वाढ झाली की तो नवा जीव सर्व आवश्यक क्रिया कोणीही न शिकवतां कळू लागतो.

मासे आपली अंडी विस्तीर्ण समुद्रावर कोठेंतरी फेसाळ बुडबुड्यांच्या आवरणांत घालतात. ते त्या अंड्यांचें संरक्षण करीत नाहीत. त्यांतील बरीच इतर जलचर खातात. जीं कांहीं थोडीं वांचतात, त्यांतून लहान लहान मासे बाहेर पडून मागाच्या पिढीतील कोणाही माशाच्या मदतीशिवाय आपलें जीवन स्वतंत्रपणें सुरू करतात. कीटकांचें जीवन तर ह्याहीपेक्षां आश्चर्यकारक आहे. बहुतेक कीटकांच्या बाबतीत असें आढळून येतें कीं नरमादींचा संयोग होऊन मादीची गर्भधारणा झाली कीं नर मरून जातो, बहुधा पक्ष्यांच्या भक्ष्यस्थानी पडतो व मादी अंडीं घातल्याबरोबर मरते. कुठल्या तरी झाडाच्या पानावर, किंवा जमिनीत, किंवा झाडाला भोक पाडून त्यांत अंडीं घातलेलीं असतात. त्यांतलीं कितीतरी मष्ट होतात. कांहीं फुटलीं कीं त्यांतून सुरवंट बाहेर येतात व ते खाऊन खाऊन पुष्ट होऊन झोपी जातात. झोपेंतून उठले कीं त्या सुरवंटांचीं फुलपांखरें होतात व प्रजोत्पत्ति करून तीं मरून जातात. मधमाशा एक ऋतूभर जगतात. राणी माशीच्या अंड्यांतून आलेल्या आळ्यांना त्या पोसतात व आळ्यांच्या माशा होण्याच्या बेळीं सवेंच जुनी पिढी मरून जाते. जुन्या पिढीचें मार्गदर्शन तर राहोच, पण साहचर्यसुद्धा नव्या पिढीला लाभत नाही; आणि तरीहि अंड्यांमध्ये दोन्ही पितरांच्या शरीरपेशींतून जीं द्रव्ये येतात त्यांच्यायोगानें रूप, शरीररचना

बगैरे सर्व संततीला मिळतें व ती आपल्या आयुष्याचा मार्ग रघुवंशांतीळ राजाप्रमाणें एक रेषामात्रही न चुकतां आक्रमण करते. पिढ्यान्पिढ्या त्याच त्याच नमुन्याचें जीवन जगण्याची ही जी परंपरा, ती संपूर्णतया शरीरपरंपरा असते. पितरांच्या शरिरांतून आलेल्या पेशींमुळें ही परंपरा उद्भवते. ह्यामध्ये जुन्या पिढीचें मार्गदर्शनही नाहीं व नव्या पिढीचें उपदेशग्रहणही नाहीं. अशा प्राण्यांमध्ये संस्कृतीचा उगम होणें शक्य नाहीं.

शरीर व साहचर्य ह्यांची संमिश्र परंपरा

मांजराचें पिल्लू किंवा गाईचें वासळ आईच्या साहचर्यानें वाढतें. मांजराच्या पिढ्याची जीवधारणा मातृक व पैतृक जीवपेशींच्या संयोगानें झालेली असते. पण पिलाचें साहचर्य आईशींच असतें. आई पिल्लाला कितीतरी गोष्टी शिकवते. शिकार करण्याची कला तें आईकडूनच शिकतें. नैसर्गिक परिस्थितींत नसलेल्या कित्येक क्रिया व बरेंच ज्ञान आईकडून त्याला मिळतें. पाळलेलें मांजर थोड्याच दिवसांत खाण्याची वेळ ओळखतें, अन्नदात्याला ओळखतें, अन्न कुठें ठेवेलें आहे तें त्याला माहीत होतें. ह्या शिकवलेल्या गोष्टी आईच्या व माणसांच्या साहचर्यानें त्याला प्राप्त झालेल्या असतात. पण दर पिढीला सर्वच गोष्टी नव्यानें शिकाव्या लागतात. पिल्लू अगदीं लहानपणीं दुसऱ्याच्या घरीं नेऊन दिलें तर तें नव्या घरचें बळण शिकतें. हें जें शिक्षण ती संस्कृतीची सुरुवात म्हणतां येईल. पण ती अत्यल्प आहे. आई शिकवील अशा गोष्टी पिल्ल्याच्या आयुष्यांत मोठ्या महत्वाच्या नसतात. पिल्ल्याची आई मेली तर तें माणसांनीं दूध घालून जगेल व मांजराला युक्त अशा क्रियाही आईनें शिकविल्याशिवाय कळू लागेल. जनावरांच्या बाबतींत एक पिढी दुसऱ्याला पुष्कळ शिकवते; पण हें शिक्षण जीवनाला अत्यावश्यक नसतें, त्याविना जनावर जगूं शकतें, पण एवढें मात्र खरें कीं पक्षी व स्तनधर * प्राणी ह्यांच्यांत दोन पिढ्यांचें साहचर्य वाढतें. खालची पिढी जन्मल्याबरोबर किंवा कार्यक्षम झाल्याबरोबर

* स्तन धरति (आईच्या स्तनांतून दूध पिणारे) ह्यालाच 'सस्तन' प्राणी असेंहि नांव आहे.

बरची पिढी मरून जात नाही. जीवनाच्या परंपरेचा पाया जरी मुख्यत्वे शरीरपरंपरेचा असला तरी दोन पिढ्यांचे, थोडा काळ कां होईना, पण साहचर्य दिसून येते.

साहचर्यानें येणारी मानवसंस्कृतीची परंपरा

माणसाच्या बाबतीत दोन पिढ्यांचे साहचर्य कोणत्याही इतर प्राण्यांपेक्षा जास्त असते. माणसाची शरीररचना, रूप व बरेच गुण त्याला शरीरपरंपरेनें आलेले असतात, पण जीवनाचे सर्व व्यवहार बरील पिढीपासून शिकावे लागतात. माणसाचे पोर फक्त आपल्या आईच्याच संगतीत न वाढता इतर कित्येक सजातीयांबरोबर वाढते. बाकीच्या प्राण्यांना शारीरिक विकासाच्या दृष्टीनें बाल्य व प्रौढत्व अशा जीवनाच्या दशा असतात असे म्हणवत नाही. क्षुद्र जीवांच्या जीवनाच्या दशा इतक्या भिन्न असतात की त्या एकाच जीवनाच्या दशा हे सुद्धा सूक्ष्म निरीक्षणाशिवाय पहाणाराला कळणार नाही, मग त्या जीवाला त्याची जाणीव असणे कसे संभवनीय आहे? मी आधी अंड्यांत होतो हे सुरवंटाला थोडेच माहित असणार? किंवा उन्हांत व वाऱ्यांत उडणाऱ्या रंगी बेरंगी फुलपांखराला आपला सुरवंटाचा पूर्वजन्म आठवत असेल कां? मनुष्यालाहि ह्याचप्रमाणे आपल्या गर्भवासाची अनुभूति नसते. ह्या सर्व दशांतून शरीरविकास होत असतो पण त्या क्रियेला कोणाच्या मार्गदर्शनाची जरूरी नसते, पक्षी व मानबेतर स्तनधय प्राणी ह्यांना बाल्य स्वल्पकाळ असते व त्यावेळीं ते बरील पिढीकडून बऱ्याच शरीरक्रिया शिकतात, पण ह्या बाल्यांतही बर्याच पिढीचे मुख्य कार्य संरक्षणाचे असते. ज्ञानसंक्रमण फारच थोडे असते. लहान पिल्लाला पंख फुटून ते सुदृढ होईपर्यंत त्याचे पोषण व संरक्षण पक्ष्यांना करावे लागते. हे पोषण व संरक्षण विजातीयांनी केले तरी सुद्धा पूर्ण वाढ झालेला पक्षी आपला जीवनक्रम यथास्थित पार पाडतो. परभृतिका कोकिलेचे उदाहरण सर्वांना माहित आहेच. कोकिला स्वतः घरटे बांधित नाही. ती कावळ्यांना फसवून त्यांच्या घरट्यांतून आपली अंडी घालते. अंडी फुटली म्हणजे कावळा कावळी सगळ्या पिलांना भरवतात, पण मोठी झाल्यावर कावळ्याचीं पिल्ले कावकाव कर-

तात म्हणून कोकिलेचें पिल्लू कांहीं तसें ओरडत नाही. तें “ मधुरालाप-
निसर्गपंडित ” च बनतें, तें कोकिलेचाच जीवनक्रम जगतें व जोडीदार
शोषायचा तो कोकिलपक्षापैकींच शोषतें. कावळ्याच्या घराण्यांत दत्तक
दिल्यामुळें त्याचा जीवनक्रम कावळ्यासारखा होत नाही. आपल्या मराठी
कुटुंबांतील एखादें पिल्लू जर जन्मतांच एखाद्या इंग्रज घराण्यांत दत्तक
दिलें तर त्याचें रंगरूप पूर्वीचें राहूनही भाषा, पोषाख, खार्णेपिणे इत्यादि
सर्व इंग्रजांचे होतील.

मनुष्याचें बाल्य फक्त शरीरविकासाच्या दृष्टीनें महत्त्वाचें असतें असें
नव्हे, तर वरच्या पिढीच्या ज्ञानाचा लाभ त्याला ह्या दर्शेत होत असतो.
वरील पिढीच्या अविरत सान्निध्यानें पुढच्या आयुष्यांतील सर्व क्रियांना
वळण लागतें. दोन पिढ्यांचें साहचर्य व त्यांत एकीकडून दुसरीला ज्ञान-
संक्रमण ही क्रिया सर्व मानवी संस्कृतीचा पाया आहे. मनुष्याला हात,
पाय, डोळे, मेंदू, वगैरेची प्राप्ति सर्व जीवजातीला साधारण अशा शरीर-
परंपरेनें होते; पण भाषा, अन्न, वस्त्र व तीं मिळवण्याच्या पद्धती सामाजिक
परंपरेनें मिळतात.

मानवेतर स्तनंधय प्राणी व पक्षी ह्यांच्यांतहि थोड्याबहुत प्रमाणांत
दोन पिढ्यांचें साहचर्य असतें, पण त्यांना संस्कृति नसते, असें कां ?
मानवाइतकी नाही तरी कांहीं कमी दर्जाची संस्कृति तरी त्यांना असा-
बयास हवी होती; पण शरीरदृष्ट्या माणसांचे अगदी जवळचे नातेवाईक
जीं माकडे त्यांनाहि संस्कृति कां नसावी ? मानवांचा बाह्यसृष्टीशीं जो
व्यवहार चालतो त्यामुळें हा फरक पडतो.

(आपल्या जीवनाच्या आरंभापासून मनुष्य भोंवतालच्या सृष्टींत घडामोड
करीत असतो. तो निसर्गांत असणाऱ्या वस्तूंचा कायापालट करीत असतो
व जसजसे वस्तु व वस्तूंचे बिकार ह्याबद्दलचें त्याचें ज्ञान वाढत जातें
तसतसें आपल्या भोंवतालच्या सर्वच सृष्टीचें रूप तो पार पालटून टाकतो
ही भूतधारिणी पृथ्वी सर्वच जीवांचा आहार आहे पण मानवांचा पृथ्वीशीं
संबंध इतर प्राण्यांपेक्षां अगदीं निराळा आहे. इतर प्राणी आपल्या जन्मजात
शरीररचनेच्या सामर्थ्यावर अन्न मिळवितात. आपल्या अवयवांच्या

सामर्थ्यात वाढ करू शकत नाहीत, पण मनुष्य आपल्या अवयवांची लांबी, रुंदी, उंची, तीक्ष्णपणा, सहनशक्ति सर्वच निरनिराळ्या उपकरणांनी वाढवीत असतो. खंड्या पक्षी किंवा करकोचा चोंच बुडेल इतक्या खोलीवरून व चोंचीत राहातील इतकेच मासे पकडतो. माणूस नुसत्या दोन हातांनी किंवा दोन पायांनी जेवढे मिळविता येतील त्यापेक्षा कितीतरी पटींनी अधिक (भाला मारून, गळ टाकून किंवा जाळें फेकून) मिळवू शकतो. नुसत्या केसांनी किंवा पिसांनी जी ऊब आणता येणार नाही ती नाना कपडे पांघरून, घरे बांधून व अग्निसाधन करून मनुष्याला मिळविता येते. नुसतीं फळे खाऊन, कंद उकळून वा श्रापदे मारून जेवढे मिळविता येईल त्यापेक्षा कितीतरी जास्त अन्न झाडे लावून, धान्य पेरून व पशुपालन करून मनुष्य मिळवतो. इतर प्राणी पृथ्वी देईल तेवढेच घेऊन रहातात—आपले जीवन आपल्या भोंवतालच्या सृष्टीशी जुळते घेऊन तिला अनुरूप असे बनवतात. ते पुष्कळ अंशी सृष्टीशी एकरूप होतात. पण माणूस सृष्टीला आपल्यासाठी राबवतो व जरी शेवटी सृष्टीच्या शक्तीबाहेर ही राबवणूक चालणार नाही हे त्याला माहीत असले, तरी सृष्टीला नमून न राहता तिच्यापासून आपणांस हव्या त्या वस्तू हिसकावण्याची, हिरावून घेण्याची त्याची प्रवृत्ति आहे व ही प्रवृत्तीच सर्व वस्तुरूप संस्कृतीची निर्माती आहे.

① वस्तुरूप संस्कृतीचे एक मोठे वैशिष्ट्य म्हणजे ती व्यक्तीच्या मरणाबरोबर नाहीशी होत नाही. वैराग्यपर वाङ्मयांत ही गोष्ट पुन्हां पुन्हां सांगितलेली असते. मनुष्य जन्मतो तो एकटा दिगंबर अवस्थेत जन्मतो, मरतो तेव्हाही एकटाच जातो. त्याचे नातेवाईक, बल्लप्रावरण, घरदार, पैसाअडका ह्यांपैकी त्याला कांहींही बरोबर नेता येत नाही. त्याच्या मरणाबरोबर ते नाहीसेही होत नाही. ते मार्गे ठेवूनच त्याला जावे लागते. अगदी ह्याच गोष्टींमुळे संस्कृतीचे जतन, संक्रमण, व वर्धन शक्य होते. मुलगा बापाकडून दगडी हत्यारे कशी करावी एवढे नुसते शिकतो असे नव्हे तर बापाने बनवलेल्या, उपयोगिलेल्या कित्येक वस्तू त्याला मिळतात. जसजसे द्रव्यरूप संस्कृतीचे गांठोडे मोठमोठे होत जाते तसतशा कित्येक गोष्टी स्वतः न निर्मिता, एवढेच काय पण त्यांच्या निर्मितीची काडीमात्र

माहिती नसतांही, पुढच्या पिढीला मिळत जातात व त्यामुळे मागल्यांच्या पुढे एक पाऊल जाण्याची शक्यता निर्माण होते. संस्कृतीच्या संक्रमणाला आवश्यक अशी दुसरी गोष्ट म्हणजे भाषा. इतर प्राण्यांनाही एकमेकांचे इंगित कांहीं ध्वनींच्या द्वारे एकमेकांना सांगतां येते. विशेषतः कळप करून रहाणाऱ्या प्राण्यांत आनंद, राग, भीति, आव्हान वगैरे निरनिराळे मनोविकार दाखविणारे ध्वनि निरनिराळे असू शकतात; व त्या ध्वनींचे सामाजिक सांकेतिक रूपही सिद्ध होते. गुरांचा कळप चरत असल्यास म्होरक्या भीतीची सूचना देऊं शकतो. पण ती भीति वाघापासून आहे की सिंहापासून आहे हे व्यक्त करणे त्याला अशक्य असते. ध्वनीने पशू भावना सूचित करतो, वस्तु नाही. ध्वनिसमूह म्हणजे अमकी वस्तु असा संकेत उत्पन्न झाला म्हणजे भाषा निर्माण होते. भाषेमुळे नुसत्या विशिष्ट वस्तूबद्दलच नव्हे, तर त्या एकंदर वस्तुवर्गाबद्दलही बोलतां येते. विशिष्टापासून सामान्याकडे, दृश्यापासून अदृश्याकडे व वर्तमानांतून भविष्यांत जातां येते. मनुष्यांच्या इंद्रियाने त्याला जे मिळवितां येईल त्यापेक्षां कितीतरी पटीने अधिक तो वस्तुरूप निर्मितीने म्हणजे उपकरणांनी मिळवतो. त्याचे जीवन व्यक्तीच्या शारीर शक्तीने मर्यादित रहात नाही. ज्या वस्तुरूप निर्मितीने तो वेढलेला असतो ती मनुष्यजातीच्या अनंत पिढ्यांनी आपल्या अनंत हातांनी बनविलेली असते. तो पाहतो ते फक्त स्वतःच्या दोन डोळ्यांनीच नव्हे तर सर्व मनुष्यजातीच्या डोळ्यांनी पाहिलेले व भाषेने सांगितलेले पहात असतो. सर्व जातीची वस्तुरूप व मनोमय निर्मिति आपलीशी करण्याची मनुष्याची ही शक्ति इतर प्राण्यांना नसते, म्हणून संस्कृतीची उत्पत्ति इतर प्राणिवर्गांत होऊं शकत नाही.

माणसामाणसांच्या जीवनक्रमांत जो फरक दिसतो तो शरीररचनेवर अवलंबून नसून बहुतांशी संस्कृतीवर अवलंबून असतो. प्राण्यांतही अतिशय गुंतागुंतीचे समाजजीवन आढळून येते. त्या समाजजीवनांत गुणकर्मविभागामुळे उत्पन्न झालेले वर्गही दिसून येतात. पण खरोखरच सर्व वर्गीकरण गुणकर्म-विभिन्नतेवर व भिन्न भिन्न शरीररचनेवर

आधारलेले असते. मधमाशा, मुंग्या व वाळवी अथवा उघई ह्या प्राण्यांमध्ये राणी, नर व कामकरी अशा तीन वर्गाचे जीव दिसून येतात. त्यांचे काम भिन्न असते व शरीररचनाहि इतकी भिन्न असते की साधारणपणे एका जातीच्या प्राण्यांना दुसऱ्या जातीचे करतां येणे शक्य नसते. वाळवीची राणी म्हणजे फार हालचाल न करतां येणारा एक लड्ड्या लड्ड किडा असतो. आयुष्यातील ह्या राणीचे एकमेव काम म्हणजे नरांशी संयोग करून हजारों अंडी घालणे. नर असतात त्यांना पंख असून उडतां येते. ते कोशांतून बाहेर आले की मादीला शोषित हिंडतात व मादीशी संयोग झाला की तिला गर्भवती करून मरून जातात. ज्या कित्येक हजारों नरांना मादी सांपडत नाही ते तसेच मरून जातात व त्यांना खाण्यास टपलेल्या पांखरांच्या भक्ष्यस्थानी ते पडतात. आयुष्यांत नरांचे एकमेव काम असते व ते म्हणजे मादीच्या टिकाणी संतति निर्माण करणे. कामकरी वाळवीचे किडे हे नपुंसक असतात. ते राणीला भक्ष्य पुरवतात, अंड्यांची जोपासना करतात, वाळवीचे घर बांधतात, अशी किततीतरी कामे त्यांना करावी लागतात. ह्या समाजांत वर्गकलह शक्यच नसतो; कारण निरनिराळे वर्ग व त्यांचे काम शारीर परंपरेवर अवलंबून असते. एका वर्गातील जीवांना एका विशिष्ट शरीररचनेमुळे दुसऱ्या वर्गातील जीवनक्रम जगणे अशक्य असते. ह्या क्षुद्र जीवांचे त्रैवर्ण्य खरोखरच गुणकर्मविभागशः झालेले असते. मनुष्याची स्थिति अगदी ह्या उलट असते. त्याला उपभोगाला मिळत असलेली द्रव्यरूप संपत्ति, त्याचे समाजातील स्थान व कार्य हे त्याच्या शरीररचनेवर अवलंबून नसून समाजरचनेवर अवलंबून असते—सामाजिक परंपरेच्या स्वाधीन असते.

मनुष्य किंवा मनुष्यसदृश प्राणी पृथ्वीवर पहिल्याने दहा ते बारा लाख वर्षापूर्वी आला. तेव्हां त्याचे स्वरूप आतांच्या पेक्षा पुष्कळच निराळे होते. विशेष फरक म्हणजे आतांच्या मनुष्यप्राण्यापेक्षा त्याचे डोके अतिशय लहान होते. हळुहळू त्याचे रूप आतांच्या मनुष्यप्राण्याप्रमाणे झाले व सुमारे सहा लाख वर्षापूर्वी त्याचे डोके पूर्णतया वाढले. तेव्हांपासून आतापर्यंत मनुष्याच्या शरीररचनेत कांहीं म्हणण्यासारखा फरक पडलेला नाही.

डोक्याच्या परिमाणांत तर मुळीच नाही. पण निरनिराळ्या देशातील तेव्हाच्या व आतांच्या संस्कृतींत मात्र जमीनअस्मानाचें अंतर आहे. शरिराची उत्क्रांति म्हणण्यासारखी होत नसता समाजजीवनांत हा जो फरक पडला आहे तो परंपरागत सांठत आलेल्या ज्ञानामुळे पडला. विजेचें बटण दाबून दिवा लावणारा, आगगाडींत बसणारा, मजल्यावर मजले चढवून प्रासादतुल्य घरांत रहाणारा, कापूस, रेशीम, रेयॉन व कांच ह्यांचीं वस्त्रें लेणारा मुंबईचा आजचा रहिवाशी सहा लाख वर्षापूर्वी लांकडाला लांकूड घासून महत्प्रयासानें विस्तव निर्माण करणाऱ्या किंवा पेटलेल्या रानांतून आयते निखारे आणून ते जतन करणाऱ्या, रानावनांत बणवण हिंडणाऱ्या मनुष्यांपेश्चां बुद्धीनें—उपजत बुद्धीनें—जास्त आहे असें मुळीच नाही. पण आजच्या येथील रहिवाशांच्या मार्गे हजारां पिढ्यांचा अनुभव जमेला आहे. सहा लाख वर्षापूर्वी जमेच्या बाजूला जवळ जवळ कांहीं नव्हतेंच. मनुष्य जें उपभोगितो त्यांतील त्याच्या स्वतःच्या कमाईचें असें फार थोडें असतें. बहुतेक पूर्वसंचितच असतें व दैवयोगानें तो ज्या देशांत ज्या वेळीं जन्माला येईल त्याप्रमाणें त्याला त्याचा कमी अधिक बांटा मिळतो. हें जें पूर्वसंचित—मानवाला उपभोगावयाला ठेवलेला ठेवा—तीच संस्कृति. समाजजीवनांत व व्यक्तिजीवनांत जो फरक दिसतो त्याच्या बुडाशी सांस्कृतिक परंपरेतील फरक असतो, त्यांत शारीरिक परंपरेचें कार्य अत्यल्प असतें.

संस्कृति सर्वस्वीं परिस्थिति—सापेक्ष आहे काय ?

ही सांस्कृतिक परंपरा निर्माण तरी कशी होते ? तिच्या निर्मितीच्या व वर्षनाच्या बुडाशीं कांहीं तत्त्व आहे कां ? कांहीं म्हणतात सभोवतालच्या परिस्थित्यनुषुप माणसाची निर्मिति होत असते.^१ परंतु संस्कृतीचा

१ ह्या मताचें मण्डन पुष्कळ युरोपीयांनीं केलें आहे. त्यांत विशेषतः हंटिंग्टन् ह्या लेखकाचें पुस्तक प्रमुख समजलें जातें. गुस्टाव्ह क्लेमचें “आल्गेमायन कुल्टूरगेशिष्ट डेअर मेन्षहाइट,” लाइपझिग् १८४३ हें पुस्तक परिस्थितीवादाचें पाहिलें अर्वाचीन पुस्तक आहे.

इतिहास पाहिल्यास हें म्हणणें रास्त दिसत नाही. युरोपचा किनारा दंतुर असल्यामुळें तें दर्यावर्दी लोकांची निपज झाली. नाईल, तैग्रीस-युफ्रेतिस, गंगा व व्हांगहो ह्या नद्यांच्या सुपीक खोऱ्यांत शेतीस योग्य जमीन होती म्हणून शेतीला सुखात झाली. उत्तरे-कडच्या थंडीत लोक अंगाला बसतील असे कपडे कापून शिवण्याची कला शिकले. असल्या वरवर पाहतां योग्य वाटणाऱ्या कारणपरंपरेपासून तो थंड प्रदेशच संस्कृतिनिर्मितीला योग्य, उष्ण कटिबंधांतील लोकांच्या अंगी बुद्धि-मांद्य व शैथिल्य असल्यामुळें ते संस्कृतीची निर्मिति करूं शकणार नाहींत, उष्ण प्रदेशांतील लोकांचा कामविकार प्रबळ असल्यामुळें त्यांच्यांत बहु-पत्नीकत्वाची चाल आहे वगैरे कितीतरी विधानें समाजशास्त्राच्या वाङ्मयांत सांपडतात. ज्या इंग्लंड, स्कॉटलंड व आयर्लंड देशांची दर्यावर्दीपणाबद्दल ख्याति आहे तें अति प्राचीनतम काळापासूनचे मनुष्यवस्तीचे अवशेष सांपडले आहेत. त्या अवशेषांमध्ये दर्यावर्दीपणाची साक्ष देणारे अवशेष मुळींच नाहींत. नौका बांधणें व ती पाण्यांत चालवणें ह्या दोन्ही कला हे लोक भूमध्यसमुद्राकडील लोकांकडून किंवा युरोपमधून येणाऱ्या इतर वसाहतकारांकडून शिकले हें निःसंशय आहे. नौकानयन एकदां शिकल्यावर बेटावर रहाण्यामुळें उत्पन्न झालेल्या जीवनक्रमाला दंतुर किनाऱ्याचा फायदा मिळाला व तो त्यांनीं पुरेपूर करून घेतला हें म्हणणें इतिहासास घडून आहे. कोणीतरी कुठेंतरी पाण्यावर तरण्याची युक्ति शोधून काढली व इतरांनीं ती उचलली. काहींनीं त्याचा उपयोग करून घेतला, काहींनीं नाहीं. परिस्थिति आपल्याला वाटते त्याप्रमाणें अबिचल व धडव नसते. वस्तुरूप सृष्टी तीच, पण तिचें कार्य मात्र संस्कृतीप्रमाणें बदलत असतें. नाईल नदीच्या कांठीं शेती होण्याचे अगोदर कित्येक सहस्रकें शिकार करणारे रानटी लोक रहात असत. त्यावेळीं काय नाईल नदीला वार्षिक पूर येत नव्हता ? पूर ओसरल्यावर कांठची जमीन काय मळीची नव्हती ? आजही नाईलच्या उगमाजवळच्या दलदलीच्या प्रदेशांत शेती करणें शक्य असूनही निवळ शिकारीवर जगणारे अर्धनग्न रानटी लोक रहातात. नाईल किंवा गंगा किंवा व्हांगहो नद्यांमुळें शेतकरी उत्पन्न झाले नाहींत,

तर शेतीची कला अवगत झाल्यामुळे हा प्रदेश कारणी लागून उच्च संस्कृति निर्माण झाली. उत्तरेकडच्या थंड प्रदेशांत लोक-वन्य लोकही-कपडे घालतात, त्यावरून वाटते की कपडे व थंड हवा ह्यांचा संबंध दिसतो. पण कपडे माहीत असावयाच्या आधी निर्आंडरटाल जातीचे मानव बर्फमय युरोपांत रहात असत. आजही दक्षिण अमेरिकेचे दक्षिण टोक जे टियेरा डेल फ्यूगो येथे इतकी थंडी असते की आपल्यासारखी माणसे थंडीत बहुधा मरून जातील; पण तेथे रहाणारे रानटी लोक जवळ जवळ नागडेच रहातात. अतीच थंडी वाटली तर जनावराचे कातडे पांघरतात, पण कपडे शिवण्याची कला त्यांना माहीत नाही. ह्याचा अर्थ असा की, प्रागैतिहासिक कालांत कधीतरी कातडे कापून त्याला भोके पाडून ते शिवण्याची कला माहीत झाल्यावर सर्व उत्तरेकडच्या लोकांनी ती ज्ञपाट्याने आत्मसात केली व त्यामुळे उत्तर ध्रुवाजवळील बर्फमय प्रदेशांत रहाणे पण शक्य झाले. संस्कृति परिस्थितिसापेक्ष आहे असे नसून परिस्थिति सुद्धा संस्कृतिसापेक्ष आहे हे जाणले पाहिजे. सारख्या परिस्थितीत निरनिराळ्या संस्कृतींची उत्पत्ति होते ती ह्यामुळेच. जसजशी संस्कृति परिणत होते तसतशी परिस्थिति नव्या रूपाने प्रकट होऊ लागते. आसामपासून तो चांद्रापर्यंतचा सर्व प्रदेश जंगलांनी भरलेला म्हणून शेतकऱ्यांनी उपेक्षिलेला असा होता. हिंदुस्थानांतील कित्येक वन्य जाती तेथे राहत असत. यंत्रयुगीन संस्कृतीबरोबर खनिज पदार्थांचे महत्व वाढले व ते पृथ्वीतून काढण्याची युक्ति सांपडल्यामुळे एकदा उपेक्षिलेले हे प्रदेश आता स्वतंत्र हिंदुस्थानच्या जीवनाचे महत्वाचे घटक बनले आहेत. कांहीं विशिष्ट बाबींत परिस्थिति संस्कृतीला मुरड घालते व तेवढे वगळले तर संस्कृतीची निर्मिति व स्वरूप समजण्यास परिस्थितीचा उपयोग होत नाही. उदा० एस्किमो शाकाहारी नाहीत ह्याला कारण म्हणून असे सांगता येईल की ते ज्या प्रदेशांत रहातात तेथे कांहींही वनस्पति उगवत नाहीत. पण इतर मानवांचे खाणे पिणे परिस्थितीवर अवलंबून नसून परंपरेवर अवलंबून असते. ती परंपरा मानवनिर्मित असते व ती तशी का असते हा प्रश्न विचारणे सोपे पण सांगणे जवळ जवळ अशक्य आहे.

नौका बांधणे, कपडे शिवणे, शेती करणे ह्या गोष्टी बहुतांशी मानवाच्या वस्तुरूप संस्कृतीवर अवलंबून आहेत. वस्तू भोवतालच्या सृष्टीमधील पदार्थ वेऊन निर्माण करावयाची असते. पण पदार्थ आहे म्हणून वस्तू निर्माण झाली पाहिजे असे नाही. असे जर आहे तर मनोमय संस्कृतीबद्दल तर बोळावयासच नको. ज्यावेळी थंड युरोपांतील लोक उघडेनागडे शिकार करित हिंडत होते, गुहांतून रहात होते, त्यावेळी मिसर व बाबेरू (बाबिलोन) * ह्या उष्ण प्रदेशांत लोक शेतीभाती करित होते. मंदिरे बांधीत होते, बिणलेली वस्त्रे लेत होते व अक्षरे खोदून शिलांवर लेख लिहित होते, अमक्या प्रदेशांत संस्कृतिपोषक स्वभाव होतो व अमक्यांत होत नाही असे म्हणण्यास काहींच आधार नाही. तसे असते तर अमक्या कटिबंधांतील माणसे अमक्या स्वभावधर्माची असे निश्चित होऊन तेथले जीवन मुंग्या व वाळव्यांच्या जीवनाप्रमाणे नियमबद्ध झाले असते; मानवी संस्कृतीचा संकोच झाला असता, थंड प्रदेश व उष्ण प्रदेश ह्या शब्दांना काही विशिष्ट परिस्थितीत अर्थच रहात नाही. उष्ण प्रदेशांतील घरे समशीतोष्ण व सुखावह करता येतात. थंड प्रदेशांत उष्ण वाफेच्या द्वारे काकड्या व खरबुजे वाढवता येतात. लेना नदीकाठच्या चिरकाल गोठलेल्या प्रदेशांत सोन्याच्या खाणी रात्रंदिवस चालवता येतात. मनुष्याचा सांस्कृतिक दर्जा व सांस्कृतिक गरज ह्यांवरून परिस्थितीचे मोल करता येते. तसेच मनुष्य लग्न कधी करणार, किती जणांशी करणार, कितीवेळ विवाहबंधनांत रहाणार, ह्या गोष्टीही खार्णेपिणे व पोषाक ह्यांप्रमाणे परंपरेवर अवलंबून आहेत. मनुष्याच्या कामवासनेशी त्यांचा फारसा संबंध नाही. सर्व जगांत लग्नबंधनाखेरीज कामवासना पुरवण्याचे पुष्कळ प्रकार उपलब्ध आहेत. एखाद्दुसरी रक्षा असणे हे एकेकाळी प्रतिष्ठित गणले जात होते. असे असूनहि जेव्हां पुरुष एकापेक्षा जास्त लग्ने करतो ते काम अनावर होतो म्हणून नव्हे, तर पुष्कळच निरनिराळ्या सामाजिक कारण-

* बाबिलोनला “ बाबेरू ” हा जुना भारतीय शब्द आहे. अनेक जातकांत “ बाबेरू जातक ” म्हणून एक आहे व हे नांव मूळ नांवाशी जास्त जुळते आहे.

परंपरेमुळे करतो. सूत रंगवणें, ताणा ताणणें बगैरे कामें मोलाच्या मनुष्या-पेक्षां लग्नाच्या बायकांकडून करून घेणें स्वस्त पडत असेल, जितक्या बायका अधिक तितकी जमीन कसायला माणसें अधिक असा आफ्रिकेंतील माणसाचा हिशेब असेल; प्रत्येक बाईकडून बराचसा हुंडा मिळत असेल; एखाद्याला बऱ्याचशा बायका बापाकडून वारसाहकानें आल्या असतील; बऱ्याच बायका असणें हें श्रीमंतीचें लक्षण असेल—एक ना दोन एकाच चालीच्या बुडाशीं त्या त्या संस्कृतीच्या परंपरेप्रमाणें कितीतरी कारणें असू शकतील. भौगोलिक परिस्थितीचा संबंध अशा गुंतागुंतीच्या सामाजिक व्यवहाराशीं सरळ त्रैराशिकानें जोडणें म्हणजे मानवी संस्कृति कीटकाच्या समाजजीवनाच्या पायरीवर बसवणें आहे.

परिस्थिति आणि संस्कृति ह्यांचा असा सरळ संबंध नाही हें एकदां नीट ध्यानांत घरलें म्हणजे परिस्थितीचें खरें कार्य काय तें अभ्यासता येईल. परिस्थिति ही संस्कृतीची निर्माती नाही, पण संस्कृतीला मुरड घालणें, बळण लावणें बगैरे कित्येक कार्ये परिस्थितीच्या द्वारें होत असतात. दळणबळणाच्या राजमार्गावर एकादा देश असेल तर इतर संस्कृतींशीं त्याचा संबंध येतो व संस्कृतिसंघर्ष होतो. आडबळणावर असेल तर मागासलेला रहाण्याचा संभव असतो. कोळसा व लोखंड भरपूर असेल अशा भूमीत यंत्रयुगीन संस्कृतीला वाव आहे व ती झपाट्याने वाढते. पण जेथें तीं खनिजें नाहीत अशा जपानमध्येही ह्या संस्कृतीची वाढ झाली, मात्र तीं खनिजें दुसरीकडून आणावीं लागल्यामुळे कांहीं निराळेच सामाजिक व राजकीय प्रश्न उपस्थित झाले. भौगोलिक परिस्थिति संस्कृतीला बांकवीत असते, तर संस्कृति भौगोलिक परिस्थितीवर मात करित असते. त्यांचा संबंध आहे पण तो कार्यकारण रूपाचा नाही.

विकासवाद

विकासवाद ही मानवी संस्कृति समजण्याची किल्ली आहे असेंहि कित्ये-

कांचें मत आहे*. मर्कटसदृश प्राण्यापासून मानवापर्यंत शरीरदृष्ट्या जसा विकास झाला तशाच तऱ्हेनें प्राथमिक वन्य समाजजीवनापासून सुरवात होऊन हळू हळू मनुष्याचें समाजजीवन श्रेणीश्रेणीनें चढत उच्चतर संस्कृतीकडे जात आहे असें कित्येकांचें म्हणणें आहे. ह्या बादाचे मुख्य मुद्दे म्हणजे (१) जें जुनें तें कमी उच्च, जें कालौषांत उशीरां येतें तें जास्त प्रगल्भ व (२) विकासाची एक ठराविक दिशा आहे, असे आहेत. प्राथमिक अवस्थेंत मनुष्य फलमूलावचयावर व क्षुद्र जीवांची पारध करून रहात असे. पुढें त्यानें शेतीला सुरवात केली, त्यानंतर पशुपालन शिकून पशु शेतकीच्या कामासाठीं लावले, नंतर नागरजीवनाला आरंभ झाला, मग यंत्रयुगाची सुरवात झाली. असे टप्पे वस्तुरूप संस्कृतीवद्दल दाखवून त्याच्याच अनुषंगानें मनोमय संस्कृतीचे टप्पे दाखवण्याचा प्रयत्न केला जातो. उदा. प्राथमिक अवस्थेंत माणूस सर्व सृष्ट पदार्थांचे ठायीं जीव आहे अशी कल्पना करतो. त्या कल्पनेची परिणति अनेक-दैवतवादांत होते व उच्चतम अवस्थेंत माणूस एकेश्वरी पंथाचा होतो. पहिल्यानें मानवसमाजांत मातृप्रधान कुटुंबपद्धति होती. मागून पितृप्रधान-कुटुंबपद्धति आली. प्राथमिक अवस्थेंत स्वैराचार होता, मग लग्नसंस्था आली; पहिल्यानें बहुपत्नित्व, बहुपतित्व होतें पण उच्चतम अवस्थेंत मानवसमाज एकपत्नीव्रतानें राहतात. प्रथमावस्थेंत मानवसमाज सहकारी तत्वावर जीवन जगत होता, मग भांडवलशाही व मालकीहक्क निर्माण झाले. पण पूर्णावस्थेंत परत सहकारी तत्वावर आधारलेलें समतायुग सुरू होईल. अशा अनेक तऱ्हेनें संस्कृतिविकासाचें चित्र रंगविलें जातें. विकासबादाचें बाड्मय वाचूं लागलें कीं असें वाटतें कीं निरनिराळ्या टप्प्यानें विकसित होणें हा मानवसमाजाचा एक गुणधर्मच आहे. पण थोडा विचार केला तर ह्या तत्त्वानें मानवसंस्कृतीच्या कोड्याचा, उकल होण्यास मदत होत नाहीं हें दिसून येतें.

* कोंत, स्पेन्सर, मॉर्गन, एंगेल्स, मार्क्स, वगैरे ह्या विचारसरणांचे लेखक युरोपांत पुष्कळ होऊन गेले. ही विचारसरणी मार्क्सवादाचे द्वारे एक प्रभावी शक्ति होऊन बसली आहे. बहुतेक सर्व समाजशास्त्री व इतिहासकार ही पद्धत थोड्याबहुत प्रमाणांत स्वीकारतात.

जो इतर प्राण्यांत नाही व मानवांत आहे असा एक गुण म्हणजे इतरांनी निर्मिलेले आत्मसात करणे व आपले दुसऱ्याला देणे, संस्कृतीच्या इतिहासांत जो कांहीं विकास दिसून येतो तो ह्या गुणांमुळे. कांहीं कारणांमुळे इतरांपासून लांब पडलेले मनुष्यसमाज आजही संस्कृतीच्या प्राथमिक अवस्थेतच दिसतात. हळू हळू आपल्या आपणच निरनिराळे टप्पे चढत गेलेला एकही मानवसमाज नाही. काल नागडे हिंडणारे समाज आज वखें वापरतात, ह्याचें कारण वखें वापरणाऱ्या लोकांनी त्यांच्यावर आक्रमण केले व त्यांना वखें वापरावयास लावले असेच द्यावे लागेल. हजारों वर्षे शेतकऱ्यांच्या शेजारी राहूनही रुक्ष वाळवंटांत रहाणाऱ्या अरबांनी शेतीप्रधान संस्कृति न निर्मितां भटकण्याचा व वाटमारीचा आपला प्राचीन धंदा आजही कायम ठेवला आहे, असें कां ? शेतकीप्रधान संस्कृति उच्च असूनहि ऐतिहासिक कालांत असंस्कृत भटक्या टोळ्यांनी तिच्यावर आक्रमण करून तिला जिंकल्याची किती तरी उदाहरणे आहेत. सर्व जगभर पूर्वीं मातृसत्ताक कुटुंबे होती ह्याला पुरावा उपलब्ध नाही व पितृसत्ताक कुटुंबव्यवस्था मातृसत्ताकाच्या मानानें जास्त विकसित कशी हेंही समजत नाही. विकासवादाचे निरनिराळे संप्रदाय आहेत. कोठच्या तऱ्हेच्या पूर्णत्वाकडे मानवसमाज चालला आहे ह्याची प्रत्येकाची कल्पना निरनिराळी आहे. व त्यावरहुकूम मानवेतिहासांतील विकासदर्शनसूत्रहि प्रत्येकांचें निरनिराळें आहे. सामाजिक विकासवाद हें जीवशास्त्रांतील विकासवादाचें पिल्लू आहे. तो पाश्चात्य राष्ट्रांत उदयास आला व पाश्चात्य इतिहासकार व तत्वज्ञ ह्यांची पूर्णत्वाची जी तर्के आहेत ती निरनिराळे संप्रदाय निरनिराळ्या विकासवादाला लावतात. प्रत्येक मानवसमाज जरी वरवरच्या श्रेणीला गेला नाही तरी वस्तुरूप निर्मितीच्या दृष्टीनें आज मानवानें जेवढी प्रगति केली आहे. तितकी पूर्वीं कधीहि केली नव्हती हें सत्य आहे; पण लढाईमुळे किंवा आत्मनाशानें त्यांत खंड पडणारच नाही, असें छातीठोकपणें जाँवर सांगतां येत नाही तोंवर विकासवाद वस्तुरूप संस्कृतीबाबतसुद्धां अपुराच रहाणार. आजचा विकासवाद म्हणजे पाहिलें न सांगितलें अशा तऱ्हेचें ज्योतिष आहे. द्रव्यरूप संस्कृतीच्या इतिहासाला त्याची थोडीतरी मदत होईल; पण मनोमय संस्कृतीचे बाबतीत

सुसंस्कृत समजल्या जाणाऱ्या समाजांचा इतिहास पाहिला तरी कोठच्याही दृष्टीने ठाम प्रगति झाली आहे असे म्हणतां येत नाही. वस्तुरूप संस्कृतीच्या वाढीमुळे निरनिराळ्या मनुष्यसमाजांचे जीवन जास्त जास्त परस्परावलंबी झाले आहे पण सद्भाव व सहकार्य ह्यांची वाढ झाली आहे असे कोणालाही म्हणतां येणार नाही. कौटुंबिक आयुष्यातील जुनीं मूल्ये टाकाऊ होती व हल्लीं कांहीं नवीनच जास्त कल्याणप्रद अशीं मूल्ये व जीवनमार्ग निर्माण झाले आहेत असे थोडेच आहे ? तीं निर्माण होणार नाहीत असे म्हणतां येणार नाही. विकासवादाचे आधारे तीं खात्रीने निर्माण होणारच असेही सांगतां येणार नाही.

कोणताही कालखंड घेतला तरी त्यांत भिन्न भिन्न भूप्रदेशांवर राहणारे मानवसमाज निरनिराळ्या तऱ्हेचे समाजजीवन जगत होते. कदाचित् पुढे कांहीं शेकडों किंवा हजारां वर्षांनीं सर्व मानवांची अशी एक संस्कृति होण्याची शक्यता आहे; पण आतांपर्यंतच्या ज्ञात मानवेतिहासांत सर्व मानवांची मिळून एक संस्कृति कधीच नव्हती. कांहींच्या मते मानवांचा इतिहास हा टप्प्याटप्प्याने विकास होणाऱ्या एका अविभाज्य संस्कृतीचा इतिहास आहे. कदाचित् कांहीं शतकांनीं मानवेतिहासाला एकत्र गुंफणारे एखादे सूत्र सांपडेल, पण अजून तरी ते सर्वथैव सांपडले नाही. संस्कृतीचा अभ्यास करून पाश्चात्यांनीं संस्कृतीचा इतिहास लिहिण्यास घेतला. त्यावेळीं पाश्चात्य संस्कृति हे जणू काय सर्व इतिहासाचे शिखर असून त्याच्या पूर्वी झालेल्या सर्व मानवसंस्कृति हे त्या शिखरापर्यंत मानवजातीला पोचविण्यासाठीं तयार केलेले टप्पे अशा बुद्धीने इतिहास लिहिला गेला. मानवसमाज परस्परावलंबी असतात, ते एकमेकांपासून निरनिराळ्या गोष्टी शिकतात व त्यामुळे कुठच्याहि एका संस्कृतीचा इतिहास लिहावयाचा झाल्यास बाकीच्या बऱ्याच संस्कृतींचा इतिहास ध्यानांत घेतल्याखेरीज ते कार्य करणे अशक्य आहे. हे जरी खरे असले तरी कोणतीही एक विशिष्ट संस्कृति ही सर्वश्रेष्ठ व बाकीच्या तिच्या आधीच्या सर्व संस्कृति म्हणजे मानवांनीं त्या घेयाला पोचण्यासाठीं केलेले अर्धवट प्रयत्न असे समजणे हे सामाजिक आत्मश्लाघेचे द्योतक आहे. मनुष्याच्या जीवनाचा प्रवाह नियम-

बद्ध असून तो भविष्यकाळांत अमक्या दिशेने जाणार आहे असे छाती ठोकपणे सांगण्याइतका पुरावा आतांपर्यंतच्या अभ्यासांत तरी हस्तगत झाला नाही. कालप्रवाहांत मागील गोष्टीपेक्षा पुढील गोष्ट जास्त उत्क्रांत म्हणून जास्त मोलवान व जास्त परिपूर्ण अशी विचारसरणी डार्विनच्या उत्क्रांतिवादापासून सर्वत्र दिसून येते. स्वतःच्या पूर्णत्वाची मनोमथ खात्री असलेले बिलायती लेखक जगाच्या इतिहासाचे परिशीलन ह्या सिद्धांताच्या जोरावर करीत असत; पण गेल्या महायुद्धाच्या धक्क्याने ही त्यांची आत्मसंतुष्ट बुद्धी निवळून त्यांच्यामध्ये आत्मशोधनाची प्रवृत्ति सुदैवाने दिसू लागली आहे.

समाज-जीवनाला व्यक्ति-जीवनाचे सिद्धान्त लावतां येतील कां ?

प्राणिशास्त्र व जीवशास्त्र ह्यांचे बरेचसे सिद्धांत थोड्या-फार फरकाने मनुष्यसमाजाला लावतां येतात. विकासवादाचा सिद्धांत बर सांगितला आहे. तथाच त-हेने जीवशास्त्राच्या अनुषंगाने आणखी एक सिद्धांत अधून मधून मांडलेला दिसतो. मनुष्यसमाज ही एक जिवजात आहे व तिचे जीवन व्यक्तीच्या जीवनासारखे आहे. ही कल्पना ह्या सिद्धांताच्या बुडाशी आहे. व्यक्ती—मग ती कुठल्याही उच्च वा नीच जीवकोटीतील असो—तिला जन्म, वर्धन व मरण हीं आलींच. त्याचप्रमाणे मनुष्यसमाजांत उत्पन्न होणाऱ्या संस्कृतीचे आहे. ह्या संसारांत उदराच्या भितींत सुद्धा मृत्यू गर्भाला आळिणून बसला आहे. (मृत्यु उदराच्या परिवारी । गर्भुं गिबंसी-शानेश्वरी ९.१०३) प्रत्येक संस्कृतीला मरण हें ठेबलेलेच आहे. मानवी इतिहासाची वाट मेलेल्या संस्कृतीच्या मढ्यांनी खचलेली आहे. सध्याही काहीं संस्कृति मेलेल्या आहेत, काहीं मध्यमवयावर येऊन ठेपलेल्या आहेत. काहीं मरणाच्या द्दारी आहेत व काहीं बाल्याबस्यंत असल्यामुळे वर्षिणु आहेत. ही कल्पना मोठी मनोहारी आहे. तिचे

१ ओस्वाल्ड स्पेंग्लर ह्या जर्मन ग्रंथकाराचे 'उंटरगांग डेस आबेंडलाडेस' (' पाश्चात्यांचा विनाशकाल ') हें पुस्तक वरील मतप्रणालीचे प्रतिनिधि समजले जाते.

मंडण करणारे ग्रंथकारही उत्तम लेखक होते व त्यांचें लिखाणही मनाची पकड घेणारें झालें. पण मनुष्यसमाज व त्यांनीं निर्मिलेल्या संस्कृति ह्यांना व्यक्तीची उपमा देऊन कांहीं व्यापार व घटना समजायला सोप्या गेल्या म्हणून व्यक्तिमत्वाचे सर्व गुण त्यांचे ठायीं कल्पिणें चूक आहे. प्रत्येक व्यक्ति एका विशिष्ट क्षणाला जन्मते व विशिष्ट क्षणाला मरते. मानव-समाजांना ह्या मर्यादा कधींहि देतां येत नाहींत. एका समाजाच्या आक्रमणापुढें दुसऱ्या समाजाचा निःपात होतो, पण अशीं उदाहरणें इतिहासांत फारच कमी. त्याचप्रमाणें संस्कृति मरते म्हणजे काय ? आजच्या इतिहासकाराला इजिप्तच्या पुराण इतिहासांत भरभराटीचीं व ऱ्हासाचीं चार पांच पर्वे दिसतात. एकाच समाजाच्या संस्कृतीचे ते चढ-उतार आहेत असें तो मानतो; पण प्रत्येक ऱ्हास-कार्त्वी त्यावेळच्या माणसाला तें संस्कृतीचें मरणच वाटलें असतें. इजिप्तचा प्राचीन इतिहास लिहितांना चार संस्कृति जन्मल्या व चार मेल्या असें लिहावें कीं एकच सूत्र कायम ठेवून निरनिराळ्या वेळीं संस्कृतींत चढउतार होत होते असें लिहावें ? ' पाश्चिमात्यांचा अस्त ' हें पुस्तक लिहितांना कर्त्याला युरोपीय संस्कृति अभिप्रेत होती. अर्वाचीन साम्यवादी रशियांतील संस्कृति या संस्कृतीच्या पोटांतच ना ? मग पाश्चात्य संस्कृति मेली, कां रशियांत नव्यानें जन्माला आली ? व्यक्तीचें (एका जीवाचें) स्वतंत्र व्यक्तिमत्व व्यक्तीच्या शरीररचनेवर अवलंबून असतें. प्रत्येक जीवाचें शरीर इतर सर्व सृष्टि व बाकीचीं शरीरें ह्यांपासून पृथक् असतें. बाहेरच्या सृष्टीशीं जरी देवघेवीचे व्यवहार चालले असले तरी त्याची अंतर्गत रचना स्वयंपूर्ण असते. त्या शरीरांतील अवयवांना व पेशींना शरीराबाहेर निघाल्यावर स्वतंत्र जीवन नसतें. ज्या जीवनातीत पेशींचें व अवयवांचें संपूर्ण एकीकरण झालेलें नसतें, तेथें व्यक्तिमत्व पूर्ण-त्वास पोचत नाहीं. कांहीं एकपेशीमय जीव किंवा बहुपेशीमय क्षुद्र जीव ह्यांचे विशिष्ट तऱ्हेनें तुकडे केले तर प्रत्येक तुकड्यापासून नवा जीव उत्पन्न होतो. अशा तऱ्हेच्या जीवजातींत व्यक्तिमत्व नसतें असें नाहीं; पण त्यांच्या स्थलमर्यादा अस्पष्ट व कालमर्यादा क्षणिक असतात, जीवशास्त्रांत संबटित

जीव म्हणजे व्याक्ति असा सिद्धांत आहे. तो कदापीहि मानवसंघापासून उत्पन्न होणाऱ्या समाजजीवनाला लावतां येणार नाही. समाजाचे घटक परस्परावलंबी असतात पण अगदी कानाकोपऱ्यांत पडलेल्या मानवसमाजा-खेरीज कुठल्याही मानवसमाजाची दिक्कालांतील व्याप्ति सुस्पष्ट व इतरांपासून सर्वस्वी निराळी नसल्यामुळे तिच्या ठिकाणी व्यक्तिमत्त्वाचा आरोप करतां येत नाही. मानवसमाजाचे व्यापार व अंतरंग कळण्यास व्यक्तीच्या जीवनव्यापाराच्या व मनोव्यापाराच्या अभ्यासाची खासच मदत होते; पण समाज व्यक्ति आहे व व्यक्तिजीवनाचे सर्व सिद्धांत त्यास लागू होतात असें मानणें वस्तुस्थितीला सोडून आहे.

परंपरेचें ऐतिहासिक सूत्र

संस्कृतीची निर्मिति, संचय व संक्रांति कशी होते ह्याचा जरा विचार केला तर असें दिसून येईल कीं खरोखरच 'परंपरा' ह्या एका ऐतिहासिक सूत्राखेरीज मानवेतिहासाला दुसरें सूत्रच सांपडत नाही. मानवाच्या गरजा—निदान प्राथमिक मूलभूत गरजा—ह्या सर्व प्राणिमात्राला सामान्य, आहार-मैथुनादि अशाच होत्या व आहेत. प्राण्यांच्या बाबतींत त्या भागविष्याची प्रत्येक जीवजातीची एकच एक आंखलेली पद्धत असते, पण माणसांत मात्र गरज एकच असून ती भागविष्याचे मार्ग भिन्न भिन्न होऊं शकतात, माणसें पाणी कसे पितात ह्याबद्दल शोध काढूं लागलों तर किती निर-निराळ्या तऱ्हा दिसतात. कांहीं प्रदेशांत वन्य माणसें नदीच्या किंवा तळ्याच्या कांठीं गुढग्यावर बसून, ओणवून किंवा पालयें पडून पाण्यांत तोंड बुडवून पाणी पितात, कांहीं एका हाताची ओंजळ करून पितात, कांहीं दोन हातांच्या ओंजळींत पाणी घेऊन पितात, कांहीं पानांचा द्रोण करून घेतात, कांहीं बोरुच्या नळींतून पाणी ओढतात. आपल्याकडे पाण्यानें भरलेलें भांडें उंच घरून त्यांतून धार सोडून गटगट पाणी पिणें बहुतेकांना माहीत आहे. युरोपीय लोकांना हाताची ओंजळ करणें किंवा भांडें न उघावतां वरून पाणी पिणें जमतच नाही. इतर क्रियांचे बाबतींतही ह्याच अनुभव येतो. युरोपीय माणसांना आपल्यासारखें उकिडवें किंवा मांडी बालून बसतां येत नाही. आपण मोजण्यासाठीं बोटें घालतांना करंगळी-

पासून सुरवात करतो व तशी सुरवात प्राचीन काळीही करित असत हे 'पुरा कवीनां गणना प्रसंगे कनिष्ठिकाधिष्ठित क्वालिदासः । अद्यापि तत्तुल्यकवेरभावादानामिका सार्थवती बभूव ' हया ओळीने सिद्ध होतें. जर्मनीमध्ये पहिल्याने आंगठा मोडतात ! कोणचीही कृति मनुष्य निरनिराळ्या तऱ्हेने करणे शक्य असतें व तो करतोही, असें जर आहे, तर दर पिढीला व दर माणसागणिक प्रत्येक कृति निरनिराळी कां होत रहात नाही ? ह्याचें उत्तर मार्गेच आलें आहे. मनुष्य आपलें इतरांना देत असतो व इतरांचें अनुकरण करित असतो. मनुष्यप्राण्यांत बाल्यावस्था इतर प्राण्यांपेक्षा जास्त असते व मोठ्यांच्या शिकवणीने व अनुकरणाने मुलाच्या क्रियेला वळण लागतें. युरोपीय समाजशास्त्रज्ञ कुटुंबसंस्था ही कामभावनेला बंधनांत ठेवण्यास मुख्यत्वे अमलांत आली असें समजतात; पण कुटुंबसंस्थेचें कार्य ह्यापेक्षा कितीतरी महत्त्वाचें आहे. कुटुंबांत मनुष्याच्या निरनिराळ्या पिढ्या दृढ साहचर्यांत रहातात व संस्कृतीची निर्मिती, संचय व संक्रांति तेंच होत असते. दर पिढीला क्रियेची व विचाराची निराळी पद्धति न पडतां बडिलांची पद्धति दृढमूल होऊन संस्कृतीचें वैशिष्ट्य निर्माण होतें तें कुटुंबसंस्थेमुळे. जुन्या पिढीचें अनुकरण केल्यामुळे निरनिराळ्या संभवनीय क्रियांतील एखादी करावयाची व यदृच्छया ती फलदायी व्हावयाची हा खटाटोप दर पिढीला करावा लागत नाही. जुन्या पिढीचें संचित ध्यावयाचें, अत्यल्प काळांत आत्मसात करावयाचें व नवें निर्माण करावयाचें असा क्रम सुरू होतो. पहिल्या पायरीवर संस्कृति कोणत्या दिशेने जाईल हे अनिश्चित असतें. पण जसजसें संचित जमत जातें तसतशी संस्कृतीची दिशाहि ठरत जाते. कांहीं सांस्कृतिक संकेत तर इतके दृढमूल झालेले आहेत की त्यांत किंथेक शतकांत नवनिर्मिती झालीच नाही. भाषा ही अशी सांकेतिक स्वरूपाची आहे. अमक्या वस्तूला दगड म्हणावयाचें व अमकीला कुत्रा म्हणावयाचें हें संकेतानें ठरलेलें असतें. मूळ लहानपणीं आपलीं वाग्निन्द्रियें चाळवून पहातांना निरनिराळे आवाज करित असतें. त्यांतले कांहीं आवाज थोडा वेळ त्या कुटुंबापुरते नवे संकेत निर्माण करतात. उदा. मूळ आईला याच्या म्हणतें. किंवा घरांत

तिला बहिनी म्हणत असतील तर नन्नी म्हणतें व तो शब्द त्या पिढी-पुरता रहातो हें आपण पहातों. पण ही नवनिर्मिति अणुमात्र असते. सर्व भाषा नव्यानें बनवणें कोणाही एकाला अशक्य आहे व नवशब्दनिर्मिति कित्येक शतकां-शतकांत होत नाहीं. भाषा, तिचा नाद, तिनें व्यक्त केलेले विचार, तिची रचना हें सर्व जुन्या पिढीपासून नवी पिढी घेते, तेव्हां संस्कृतीच्या कित्येक अंगांचा स्वीकार अभावितपणेंच भाषेच्या संकेतांबरोबरच होतो. वस्तुरूप संस्कृति व मनोमय संस्कृति असा फरक आरंभी संस्कृतीच्या व्याख्येंत केला पण खरोखर संस्कृतीचीं हीं दोन अंगां परस्परबिम्ब नसून परस्परपूरक आहेत. मनोमय संस्कृति वस्तुरूप निर्मितीमुळे दृढरूप व दृढमूळ होते व मनोमय संस्कृतीचें ज्ञान अथवा कल्पना आल्याशिवाय द्रव्यरूप संस्कृतीचें कार्यच कळत नाहीं. भाषा जोंपर्यंत नुसती ध्वनिरूप असते तोंपर्यंत तिचें जीवित धोक्यांत असतें, व ती सारखी बदळती असते. प्रादेशिक बोलभाषा आपल्याला हेंच दर्शवतात, ज्या मानवसमाजांत भाषा लिपीनें 'अक्षर' झाली नव्हती त्यांची भाषा व तिच्याबरोबर संस्कृतीहि पिढ्या दोन पिढ्यांत नष्ट झाल्याचीं कितीतरी उदाहरणें आहेत. त्याचप्रमाणें उरखननांत फक्त वस्तुरूप संस्कृतीचाच आविष्कार संशोधकाला होतो. पण तो स्वतःच्या संस्कृतीतील वस्तूंचा संकेत लक्षांत घेऊन, तुलनेनें जुन्या वस्तुरूप संस्कृतींत मन ओतून, तिला जिवंत करण्याचा प्रयत्न करित असतो. अमक्या एका परिस्थितींत अमकी एक निर्मिती होईल असें मनुष्याच्या बाबतींत निश्चितपणें सांगतां येत नाहीं. कांहीं ठोकळ गोष्टी, उदा. धातु माहिती व्हावयाच्या अगोदर सर्व उपकरणां व हत्यारें लाकूड, दगड व प्राण्यांचीं शिंगें ह्यांचीं करीत, अशासारख्या सांगतां येतील; पण त्यामुळे मानवेतिहासाच्या ज्ञानांत कांहीं भर पडत नाहीं. लाकूड कोणचे समाज वापरीत, दगड कोण उपयोगांत आणीत, प्राण्यांच्या हाडाचा उपयोग कुणास ठाऊक होता, आणि हीं सर्व द्रव्यें कसकशी कोणत्या स्वरूपांत उपयोगीत हे प्रश्न रहातातच. ह्या प्रश्नांचीं उत्तरें तर्कानें देणें अशक्य आहे. प्रत्यक्ष वस्तुस्थितीचाच अभ्यास करवून तीं देतां येतील. विटेचा उपयोग इमारती बांधण्याकडे कांहीं समाजांनीं केला तर कांहींनीं अक्षरें लिहून ठेवण्यासाठींहि केला. कांहीं लोक चट्या

नुसत्या बसण्यासाठी वापरतात तर काहीं त्यांवर खाण्याचे जिन्नस वाढण्यासाठी आणि काहीं त्या प्रेतांना गुंडाळण्यासाठी वापरतात. त्यामुळेच तर उत्खननांत केवळ वस्तु सांपडल्या तर त्या कशासाठी होत्या ह्याची कल्पना येणे बरेचदा जड जाते. महंजोदारोमध्ये दगडार्ची बनवलेली बलयें सांपडतात. कुणी म्हणतात दाराचें कुसूं बसवण्यासाठी दाराखाली बसवलेली ही बलयें असावीत. कोणी म्हणतात ह्या बलयांवर घासून गुळगुळीत केलेले उभे दगड बसवून शंकराची पिंडी तयार करीत. त्या बलयांचे खरें कार्य काय हें उमजलें नाही. ह्यावरून लक्षांत येईल की संस्कृति—मग ती द्रव्यरूप असो वा मनोमय असो—हें “सकळां इंद्रियां लाविलेले एक विशिष्ट वळण आहे.” तें वळण काय, तो ‘संकेत’ काय हें कळल्याशिवाय संस्कृतीचें सूत्र कळणेंच अशक्य आहे. संस्कृतीची रचना जितकी जास्त गुंतागुंतीची तितके संकेतही गुंतागुंतीचे असतात. “संकेत व वळण” ह्या शब्दांवरून संस्कृति ही मानवसमाजांनें जाणून बुजून केलेली आहे असें समजूं नये. बस्तूची निर्मिति होऊन तिचा एक विशिष्ट उपयोग झाला की ती उपयोगाची पद्धत दृढ होऊन ती तशी उपयोगाची असा संकेत उत्पन्न होतो. सहजीवन, परस्पर संभाषण, व अनुकरण ह्यामुळे सर्व संकेत सामाजिक होतात. व तसे असल्याशिवाय त्यांचा संचय, नवी निर्मिति व जुन्याची नव्या पिढीला संक्रांति ह्या तीनही घटना अशक्य झाल्या असत्या. भाषा हें संस्कृतिसंचयाचें व निर्मितीचें एक प्रभावी साधन आहे. तिचें सांकेतिक स्वरूप सर्वांना परिचयाचें आहे. एका भाषेत एका ध्वनिसमूहाला एक अर्थ असतो तर दुसऱ्या स्वतंत्र भाषेत तसा ध्वनिसमूह सहसा असत नाही व असलाच तर अगदीं निराळ्या अर्थानें असतो. जितकी भाषा सांकेतिक तितकी शास्त्रीय विचाराला तिची मदत जास्त होते. भाषा प्रत्येकजण लहानपणापासून उपयोगीत असल्यामुळे शब्दांच्या अर्थाला थोडेंथोडें निराळें वळण लागण्याचा संभव असतो; अर्थाचे संकेत जरा निरनिराळे होऊन संभाषणास अडचणही उत्पन्न होते; पण भाषा लिहून ठेवली म्हणजे संकेत दृढ होऊं लागतो. पाणिनीनें भाषेचें सांकेतिक रूप ओळखून काहीं नवीनच संकेत निर्माण करून व्याकरण व

भाषाशास्त्र ह्यांचा पाया रचिला. गणितांतील संख्यादर्शक चिन्हे व बीजगणितांतील अक्षरें ह्यामुळे शास्त्रांतील प्रगति शक्य झाली. संस्कारिक आयुष्य संकेतमयच असतें. हे संकेत समजण्यासाठीं ऐतिहासिक अभ्यासाशिवाय दुसरा मार्ग नाही. त्या संकेतांनीच वस्तुरूप निर्मितीचा विनियोग व कौटुंबिक जीवन, नैतिक मूल्यें, धार्मिक भावना वगैरे ठरवल्या जातात. मनुष्य ज्या समाजांत जन्मतो व वाढतो त्या समाजाची संस्कृति म्हणजेच संकेत, तो आत्मसात् करतो. पाव्हलोव्हर्ने कुत्र्यांवर केलेले प्रयोग सर्वस्वी मनुष्याला लागू करतां आले नाहींत तरी संकेतनिर्मिती कशी होते हें त्यामुळे समजेल. कुत्र्याच्यापुढें अन्न ठेवें कीं, त्याच्या लालापिंडांतून लाळ तोंडांत जाते व रसायनांचें कार्य सुरू होतें. अर्थातच ही सर्व घटना शरीररचना व क्रिया ह्यांवर आधारलेली आहे पण तिलासुद्धां बळण लावतां येतें. कुत्र्यापुढें अन्न ठेवतांना दरवेळीं घंटा बाजवायची किंवा दिवा लावायचा असा प्रघात प्रयोगकर्त्यानें सुरू केला. कांहीं दिवसांनीं नुसती घंटा वाजवली किंवा नुसता दिवा लावला तरी अन्न पुढें न येतां हि कुत्र्याच्या लालापिंडांतून लाळ गळूं लागे. घंटा किंवा दिवा हे पुढें येणाऱ्या अन्नाचे संकेत बनले. ज्या क्रिया विशिष्ट वस्तूच्या दर्शनानें व्हावयाच्या त्या, त्या वस्तूच्या प्रतिनिधिभूत झालेल्या इतर वस्तूनें होऊं लागतात. नागरी जीवन जगणाऱ्या लोकांचें जीवन घड्याळाच्या तबकडींत बसवलेलें असतें. शाळेंत किंवा कचेरींत जाणाऱ्या माणसाला दहा बाजले कीं जेवणाची आठवण होते. जेवणाचा भुकेशीं सरळ संबंध जाऊन तो दहा बाजण्याशीं जुळतो. मनुष्याचें खाणेंपिणें, निजणें, मैथुन वगैरे नैसर्गिक गरजाही संकेतानें बांधलेल्या असतात. किती, काय व कधीं या तीनही मर्यादा बऱ्याच अंशीं संकेतानें म्हणजेच समाजपरंपरेनें ठरवलेल्या असतात. अर्थात् संकेत मनुष्याच्या शरीराला झेपणार नाहींत अशा मर्यादा घालूं लागले म्हणजे शरीर बंड करून उठतें किंवा मरून जातें. त्याचेंही उदाहरण पाव्हलोव्हर्ने दिलें आहे. घंटा होऊन किती वेळानें अन्न दिलें तर कुत्रे वाट पहातात हा प्रयोग करतांना असें दिसलें कीं कांहीं थोडा वेळ कुत्रे आशेनें अन्नाची वाट पहातात व त्यांचे लालपिंड खबत रहातात; पण त्यापलीकडे वेळ

बाढवली कीं कांहीं कुत्रे निजतात, कांहीं रागावतात व कांहीं थोड्याच प्रयोगांत इतके बेचैन होतात कीं नुसते घंटेवदलच नाही तर अन्नावदलही त्यांची नैसर्गिक प्रतिक्रिया नाहीशी होऊन जाते. मनुष्याच्या भाषेत बोलावयाचें म्हणजे ते वेडे होतात—वास्तव सृष्टीशी त्यांचा संबंध तुटतो. मानवी शरिराच्या व मनाच्या लवचिकपणाची मर्यादा काय असू शकेल हेंही संस्कृतीच्या अभ्यासानें कळतें व आपल्याला कल्पना येणार नाही इतकें चिबट मानवाचें शरीर व मन असतें हेंही आपल्या प्रत्ययास येतें. “ बोलाचीच कढी बोलाचाच भात, खाऊनिया तृत कोण होई ” हें जरी खरें असलें तरी निव्वळ कल्पनेनें निर्माण केलेल्या स्वर्गसुखाच्या आशेनें ह्या दुःखमय संसाराचें ओक्षें मानव वहातातच ना ? व्यक्तीचें शरीर व व्यक्तीचें मन कोणते संकेत पाळण्यास तयार होईल हें कळण्यासाठीं ती व्यक्ती कोणत्या संस्कृतींत जन्मली तें कळावें लागतें. व्यक्तीचा व समाजाचा संबंध काय हें ह्यावरून उघड होतें.

संस्कृति समाजाची असते

संस्कृति समाजाची आहे, व्यक्तीची नव्हे, असें म्हटलें तें ह्याच अर्थानें. व्यक्तीशिवाय समाज अशी कांहीं अव्यक्त चीज अस्तित्वांत नाही. व्यक्तीचें सामुदायिक जीवन म्हणजेच समाज. पण व्यक्तीचें जीवन मर्यादित व अत्यल्प असतें आणि समाजाचें जीवन दीर्घ, मोठ्या प्रदेशावर पसरलेलें असतें. जुनी माणसें मरतात व नवीं जन्माला येतात पण सामाजिक परंपरा त्या मानानें दीर्घायु असते. सुरवंट व फुलपांखरें दर ऋतूंत लाल्खानीं मरतात पण सुरवंटांची जात कांहीं मरत नाही. तसेंच व्यक्ती मरतात पण त्यांची संतति समाजाच्या आयुष्याची दोरी होतांहोईतों तुटू देत नाही. जुन्या पिढीची परंपरा प्रजेच्या ठायीं संतत रहाते. व्यक्तीच्या जीवनाला सामाजिक मूल्यांच्या साऱ्यांत बसावें लागतें. ब्राह्मणाचें पोर विद्येच्या पाठीं लागतें. मराठ्याचें शिपाईगिरीचीं स्वप्नें रंगवतें. ह्या क्रिया तीं कांहीं स्वतःच्या अंतः प्रेरणेनें करीत नसून त्या त्या सामाजिक परिस्थितीमुळें व कौटुंबिक परिस्थितीमुळें एक विशेष आदर्श डोळ्यांपुढें ठेवण्यांत आल्यामुळें करीत असतात. शरीराच्या बाढीसाठीं, अवयवांच्या हालचालीसाठीं

मनाच्या विकासासाठी निरनिराळीं मूल्ये सामाजिक जीवनांत निर्माण होतात व त्या त्या मूल्यांच्या मुर्शांत व्यक्तीचें शरीर व मन ओतलें जातें. संस्कृत उच्चार स्पष्ट करण्यास लहानपणापासून शिकवले व तसा स्पष्ट शब्दोच्चार ऐकत राहिले म्हणजे मूल स्पष्ट उच्चार करूं लागतें. लहानपणापासून शारीरिक कष्टांची संवय असली, कुस्ती खेळण्याचें प्रोत्साहन मिळत गेलें, बांडपणाकडे वडील माणसांनीं कानाडोळा केला म्हणजे बळकट शरीराचें, काटक व धाडसी, पण अभ्यासाचा कंटाळा करणारें मूळ तयार होतें. गवथाचें पोर सुरावर रडतें म्हणतात त्याचा अर्थच हा कीं ज्या सामाजिक व सांस्कृतिक परिस्थितींत व्यक्ति जन्माला येते व वाढते त्या परिस्थित्यनुरूप तिचा विकास होतो. केरळामध्ये टोपल्या विणणारी एक जात आहे. तिच्याबद्दल बोलतांना एक मजूर अधिकारी म्हणाला कीं, “ ह्या जातीचीं माणसें टोपल्या विणतांना पाहिलीं कीं असें वाटतें, त्यांच्या बोटांना डोळे आहेत. इतकीं शरशर व बिनचूक त्यांचीं बोटें काम करतात.” धारवाडच्या बोस्टॅल स्कूलमध्ये अल्पवयी गुन्हेगार ठेवतात. ह्यांत पूर्वी सिंध घळून संवंध मुंबई इलाख्याचीं मुलें ठेवीत असत. सिंधकडून पठाण मुलेंही येत. ह्या मुलांत चाबकाचे फटके मिळविण्याची स्पर्धा चाले, व ज्या मुलाला बांडपणाबद्दल फटके मिळाले नाहीत त्याला जीव नकोसा होईल इतका त्याचा इतरांकडून धिक्कार होई ! जो मुलगा जास्ती वेळां शिक्षा भोगील त्याला सर्व मान देत ! हें जें विशिष्ट बळण व्यक्तीला लागे तें तेथील सामाजिक परिस्थितीमुळें असे. समाजाच्या सर्वांगीण दर्शनासाठीं निरनिराळ्या परिस्थितींतील व्यक्तींचा अभ्यास आवश्यक आहे. पण व्यक्तीचें सांस्कृतिक जीवन समाजाच्या सांस्कृतिक जीवनाचा अभ्यास केल्याशिवाय कळणेंच शक्य नाही. समाजाचें जीवन भूतकाळांत लांबवर गेलेलें असतें, निरनिराळ्या भूप्रदेशभर पसरलेलें असतें व चांगलें, वाईट, हिडीस, सुंदर, उदात्त, नीच, श्रीमंत, गरीब अशा कितीतरी बाजू त्या जीवनाला असतात. हें सर्व एका व्यक्तींत कसे प्रतिबिंबित होणार ? कोणाचेंही व्यक्तिमत्त्व कितीही विशाल असलें तरी त्यामध्ये संस्कृतीचें विश्वरूपदर्शन होणें अशक्य असतें. ह्या अर्थानेंच संस्कृति समाजाची असते, व्यक्तीची

नसते. संस्कृति व्यक्तीच्या आयुष्याची दिशा ठरवते, तर व्यक्ति संस्कृतीचा प्रवाह थोड्याबहुत प्रमाणांत बदलीत असते. सांस्कृतिक जीवन जगणें ही मानवांची प्रकृति आहे. कपडे घालणें, वैवाहिक जीवन जगणें, चार लोक करतात तें करणें ही विकृति नव्हे, तर “ नैसर्गिक ” आचरण आहे असेंच म्हटलें पाहिजे. हवा, पाणी, सूर्यप्रकाश ह्या गोष्टी जितक्या सहजतेनें आपल्या आयुष्यांत सोबत करीत असतात तितक्याच सहजतेनें सामाजिक संकेत ऊर्फ संस्कृति आपलें वैयक्तिक जीवन भळून राहते. सूर्य उगवण्याचें जसें आपणास आश्चर्य वाटत नाहीं तसेंच आपल्या रीतीभातींचे व भाषेचें वाटत नाहीं. उलट सामाजिक जीवन जगण्याची आपली तऱ्हा हीच नैसर्गिक आहे, अनिवार्य आहे, योग्य आहे अशी आपली ठाम समजूत असते. परधर्म नेहमीं भयावह असतो व स्वधर्म हा सर्वश्रेयस्कर वाटतो. आपलें तेंच संवयीनें चांगलें वाटतें. मराठी भाषा किती सोपी, मराठी स्त्रियांचा पोषाक किती सुटसुटीत, मराठ्यांचें खाणेंपिणें कसें योग्य ! दाक्षिणात्यांप्रमाणें नुसता सारभातही खात नाहींत व उत्तरेकडील लोकांप्रमाणें दुधातुपांतही बुडलेले नसतात. थोडक्यांत म्हणजे आपल्या चिरपरिचित सामाजिक रहाणीला आदर्श समजून तिच्याबळून आपण इतरांच्या रहाणीचें व पद्धतीचें उच्चनीचत्व ठरवतो. गोठ्यांत बांधलेलें गुरू पुढें ठेवलेलें आंबोण जसें मराभर खातें तशाच तऱ्हेनें आपण आपल्या समाजाचीं मूल्ये आत्मसात करतो. त्याबद्दल कधीं विचारच करीत नाहीं. असें सांस्कृतिक जीवन जर्गणारे लोक, मग ते श्रीमंत असोत वा गरीब असोत, मुंबईसारख्या पुढारलेल्या शहरांतले असोत वा सध्याद्रीच्या रानांतले असोत, एक प्रकारचें प्रवाहपातित आयुष्य जगत असतात, परंपरेनें मिळालेले खात असतात, संस्कृतींत बुडलेले असतात. व्यक्तीचें जीवन समाजाच्या सांस्कृतिक जीवनाचें एक अंग होतें.

काहीं थोडे लोक असेहि असतात कीं ते पहिल्यानें वर्णन केलेल्या लोकांप्रमाणें संस्कृतीचा उपभोग घेतात पण त्यांचा उपभोग विचारपूर्वक असतो. संस्कृतींत जें वाईट असेल तें टाळण्याची, निदान त्याचे परिणाम शक्यतो कमी करण्याची त्यांची प्रवृत्ति असते व जें चांगलें असेल त्याची माधुरी

ते चवीनें चाखतात, तें मिळविण्याची घडपड करतात, तें जतन करण्याची त्यांची पराकाष्ठा चाललेली असते. हे डोळस, विवेकी लोक संस्कृतीचे संरक्षक व पोषक असतात; आणि अत्यल्प लोक समाजजीवनाचा विचार करतात, वाइटाशी झगडा देतात, चांगल्याचा उपभोगच घेऊन राहत नाहीत तर नवीं सांस्कृतिक मूल्ये निर्माण करतात. असे लोक संस्कृतीचा प्राण आहेत. ते संस्कृतीला गतिमान ठेवतात, सड्डे कुजू देत नाहीत. ब्रह्माची निर्माणशक्ति, विष्णूची धारणाशक्ति व शिवाची विध्वंसक शक्ति अशांच्यांत एकत्रित झालेली असते. ते संस्कृतीला उजळा देत रहातात. तरीसुद्धां संस्कृतीत मोठे बदल करण्याची शक्ति एका व्यक्तीची नसून सर्व समाजाची आहे. एका संस्कृतीचा संबंध दुसरीशी आला म्हणजे बस्तुरूप व मनोमय संस्कृतीची देवघेव होऊन संस्कृति बदलू लागते. कधी एक संस्कृति नष्ट होऊन दुसरी तिच्या जागी येते. संस्कृतीच्या बदलाचा उगम व्यक्तीच्या आचारविचारांत जरी असला तरी व्यक्तीच्या आचारविचारांचें परिवर्तन संस्कृति-संगम वा -संघर्ष ह्यांवर बहुतांशी अवलंबून असते. अंतर्गत स्वयंप्रेरित असे बदल फारच कमी प्रमाणांत होतात.

संस्कृति एक कां अनेक ?

संस्कृति एक कां अनेक असा कांहींसा निरर्थक वाद बरेच वेळां केलेला आढळतो. त्याबद्दल थोडक्यांत येथे सांगितलेलें बरे. इतर प्राण्यां-प्रमाणें मानवांच्या आचारांचे मार्ग आखून दिलेले नाहीत हें मार्गें सांगितलेच. परिस्थिति + तात्कालिक मानवी गरज = मानवी आचार, ह्या समीकरणांतील कोणतेंही पद निरपेक्षतया स्थिर नाही व म्हणून उत्तरही कदापि तेंच तें येणें शक्य नाही. असें जर आहे तर मानवी आचार व विचार मिळून झालेल्या संस्कृती एक कशा असणार ? ह्याउलट मानव आपले विचार व आपली निर्मित इतरांना देऊं शकतो व स्वतः इतरांची घेऊं शकतो म्हणून जेव्हां जेव्हां भिन्न संस्कृतीचे लोक एकत्र येतात तेव्हां त्यांच्यांत देवघेव होऊन मुळांतल्या भिन्न संस्कृतींना सारखें रूप येऊं लागते. परस्पर दळणबळण अव्याहत चालूं असेल अशा परिस्थितींत मोठमोठ्या प्रदेशांत संस्कृति एकरूप होऊं लागते, पण ती सर्वस्वी एक

अजून तरी झाली नाही. युरोपियांचें सांस्कृतिक आक्रमण गेलीं दोन तीन शतके जगावर चालले आहे पण त्यांच्या संघर्षामुळे कांहीं बाबतीत जरी मोठमोठ्या भूप्रदेशांतील समाज सारखे वाटले तरी जुनी संस्कृति प्रत्येकाची निराळी असल्यामुळे जुन्या-नव्याची क्रियाप्रतिक्रिया भिन्न भिन्नच झाली. जपानी व चिनी लोकांनी पाश्चात्यांशीं जो झगडा दिला त्याचें स्वरूप सर्वस्वी भिन्न आहे व तें कां हें त्यांच्या त्यांच्या मूळ संस्कृतीचा ऐतिहासिक अभ्यास केल्याशिवाय कळणार नाही. बाराव्या शतकापासून हिंदुस्थानांत जेव्हां मुसलमानांचें आक्रमण झालें तेव्हां पंजाबी, हिंदी, बंगाली, गुजराती व मराठी समाजांची प्रतिक्रिया निरनिराळी झाली ती संस्कृतिवैचित्र्यामुळेच. एक भाषा व एक धर्म असलेले मूळचे एका संस्कृतीचे लोक वेगळे पडले म्हणजे त्यांच्या समाजजीवनांत किती फरक होतो हें अमेरिका, इंग्लंड व ऑस्ट्रेलिया ह्या तीन देशांतील लोकांच्या रहाणीवरून दिसून येईल. भारतीयांचे दृष्ट्या युरोपांतील लोक एका संस्कृतीचे आहेत. तसेंच इंग्लंड, अमेरिका व ऑस्ट्रेलिया देशांतील लोक एका संस्कृतीचे आहेत पण त्या त्या देशांतील लोक तसें मानीत नाहीत. पौर्बात्यांशीं वागतांना सर्व पाश्चात्य “आम्ही एक” असे वागतील; पण त्यांच्या वाङ्मयांत व राज्याच्या व्यवहारांत मात्र एकीची भावना असत नाही. मानवेतर प्राण्यांचा विचार करतां सर्व मानव संस्कृति एक असें म्हणतां येईल, पण एरवी नाही. तसेंच संस्कृती ऐतिहासिक परंपरेनें कितीहि भिन्न असल्या तरी त्यांच्यांत देवघेवीचे व्यवहार अशक्य असेंही नाही. आम्ही म्हणजे कोणातरी मोठे, प्रकृतिधर्मानें इतरांहून वरचढ म्हणून आमची संस्कृति इतरांहून भिन्न व थोर असा आग्रह कांहीं देशभक्तांचा व धर्मभक्तांचा असतो. उलट “संस्कृतिभिन्नता असें कांहीं नाहीच, जी थोडी भिन्नता आहे तीही एक भाषा सर्वत्र करून नष्ट करावी, भिन्नता आहे ती बरवरची आहे, त्यामार्गे सर्व मानवांची साधारण अशी एकताच आहे,” अशा विचारसरणीचे लोकहि सांपडतात. स्वभाषेचा अभिमान, स्वसंस्कृतीचा अभिमान म्हणजे अशा लोकांच्या दृष्टीनें केवळ हट्ट व दुर-भिमान होय. इंग्रजी राज्य, सार्वत्रिक इंग्रजीचा उपयोग, ह्यांमुळे कांहीं

लोकांना शिक्षण घेऊन परप्रांतांत नोकरी करण्यास सोईचें झालें. बदली झाली तरी सर्वत्र इंग्रजी शाळा असल्यामुळें मुलांच्या शिक्षणाची गैरसोय नसे. कुठल्याही प्रांतांत नोकरी केली तरी त्या प्रांताची भाषा शिकण्याची व तेथील समाजांत मिसळण्याची गरज नसे. असे लोक आज प्रांतीय भाषा व प्रांतीय राष्ट्रवाद ह्यांच्या विरुद्ध आहेत. त्याचप्रमाणें सर्व देशभर व्यापार करणारे व घिरट्या घालणारे भांडवलदार ह्यांनाहि एकछत्री राज्याखाली मिळणारें संरक्षण हवें आहे. वाटेल त्यानें वाटेल त्या ठिकाणी कारखाने व दुकानें घालण्याची त्यांना परवानगी हवी आहे. हेहि लोक प्रांतीय भाषांविरुद्ध आहेत. ह्या दोन्ही वर्गांतील बुद्धिमान लोक संस्कृति भिन्न नाहीं, ती एकच आहे; फक्त भारताचीच नाहीं, तर जगाचीही एक आहे, असें अट्टाहासानें सांगतात. संस्कृतीचें एकत्व वा अनेकत्व हीं सापेक्ष आहेत व ज्या दृष्टीनें अभ्यास करावयाचा त्याप्रमाणें कांहीं संस्कृती एकांत घालतां येतात किंवा निरनिराळ्या करतां येतात. अगदीं कांटेतोल-पणें पाहिलें तर कोणतेही दोन मानवसमाज सांस्कृतिक दृष्ट्या सर्वस्वी सारखे नसतात, संस्कृति एक असली किंवा झाली तर मानवसमाजांतील भांडणें व द्वेष कमी होऊन सर्व मानवसमाज एका जगांत गुण्यागोविंदानें नांदतील असा कांहीं लोकांचा दावा आहे. मानवसमाजांच्या इतिहासाकडे नजर टाकल्यास संस्कृतीचें एकत्व, रक्ताचें एकत्व, भाषेचें एकत्व किंवा धर्माचें एकत्व हीं परस्परसख्यार्चीच पोषक आहेत, बैराचीं नाहींत असें मुळींच दिसून येत नाहीं. अभ्यासकानें जें आहे त्याचा अभ्यास करावा, कांहीं हेतू मनांत योजून त्याप्रमाणें इतिहास बनवूं नये. अशी वृत्ति ठेवल्यास मानवी मनाचें कोडें कदाचित् उकलून सहजीवनाची किल्ली सांपडेल, वैचित्र्यांतूनच एकत्व निर्माण होईल. पण तोंपर्यंत संस्कृतीचा अभ्यास करतांना आपली सोय वा समाजविषयक ध्येयें यांनीं वास्तवाला विकृत करण्यानें आपण ध्येयाला व वास्तवाला दोषांनाही मुक्त.

संस्कृतीची स्थिरता

व्यक्ति व संस्कृति ह्यांचा संबंध काय हें आणण पाहिलें. संस्कृति हा समाजाचा स्थायीभाव आहे तर व्यक्ति हा विकारीभाव आहे. मात्र

अशा परिस्थितीत स्थायी, ध्रुव वगैरे शब्दांनी व्यक्त होणारे, चिरंतन, न बदलणारे स्वरूप संस्कृतीचे कधीच नसते व व्यक्तीहि सर्वस्वी विकारी नसते. संस्कृति एका पिढीकडून दुसऱ्या पिढीकडे जाते ती शिक्षणाच्या मार्गाने. कांहीं शिक्षण प्रत्यक्ष असते, कांहीं अप्रत्यक्ष असते. बडील माणसे लहान मुलांना चालायला, बोलायला व वागायला शिकवतात. कित्येक गोष्टी न सांगताही मुले अनुकरणाने आत्मसात् करतात. एखाद्या घराचे बळण अमक्या तऱ्हेचे आहे असे आपण म्हणतो, त्यावेळी त्या घरातील मंडळींच्या वागण्याबोलण्याची पद्धति आपण मनांत आणतो. ही पद्धत मुलांना कांहीं धडे देऊन शिकवलेली नसते. मुले ती बरीवाईट पद्धत अनुकरणाने न कळत शिकत असतात. ह्या प्रमाणे वंशपरंपरा संस्कृतीचे संक्रमण एका पिढीकडून दुसरीकडे होत असते तेव्हां संस्कृतीत हळू हळू फरक पडतो. पिढीपिढीला तो जाणवत नाही, पण शतकांचा इतिहास पहाणाऱ्याला तो कळतो. अशा स्थितीत संस्कृति स्थिर राहिलेली बाटते. अशा तऱ्हेची संस्कृति एकाकी राहिलेल्या कांहीं वन्य जातींची दिसते, पण बहुतेक मनुष्यसमाज असे एकाकी रहात नाहीत. ते स्वतःचे स्थान तरी बदलतात किंवा दुसरीकडेचे समाज येऊन त्यांशी संगम वा संघर्ष करतात. असे झाले म्हणजे आनुवंशिक परंपरा खुंटते. बडील पिढी व तिचे अनुकरण करणारी खालची पिढी ह्यांत एक नवीनच तिसरा भागीदार येतो व तिसऱ्याचे आचाराविचार नवी पिढी उचलू पहाते. संस्कृतीचे संक्रमण विनासायास न होतां पिढ्यापिढ्यांत वैमनस्य बाटून अंतर पडते. बदल हळू हळू न होतां एकदम होतो. हीच सामाजिक क्रांति. गेल्या शंभर वर्षांत भारतांत विचारांचे, आचारांचे व वस्तुरूप संस्कृतीचे रूप जे बदललेले दिसते ते बऱ्याच अंशी ह्या क्रांतिमार्गाने बदललेले आहे. जुनीं मूल्ये नाहीशी झालीं नाहीत, पण समाजाच्या कांहीं थरांना ही क्रांति चांगलीच जाणवली. संस्कृतीत किती बदल झाला म्हणजे एक संस्कृति जाऊन दुसरी आली असे म्हणावे? संस्कृतीत बदल होत असताही परंपरा अखंडित आहे असे केव्हां म्हणावे ह्या प्रश्नांचा विचार करणे जरूर आहे.

भारतीय संस्कृति खंडित कीं अखंडित ?

भारतांत बेदकार्ली जी भाषा बोलत ती आज कोणाच्याही बोलण्यांत नाही. त्या वेळचे लोक ज्या दैवतांची पूजा करीत त्यांपैकी वरुण, मरुत्, आदित्य, इंद्र वगैरे आज लुप्तप्राय होऊन त्यांना माहित नसलेल्या राम, कृष्ण, मारुति, शंकर वगैरे देवांची आपण अलीकडल्या काळांत मंदिरें बांधली आहेत. कोवळ्या गाई वासरांचें मांस हा त्यांचा अत्यंत आवडता खाद्य पदार्थ आज आपणां सर्वांना निषिद्ध आहे; अशा परिस्थितींत आपण त्यांच्या परंपरेंतील आहों कीं नाही ? अगदीं निःसंशय आपण त्याच परंपरेंतील आहों. कां व कसें तें काहीं उदाहरणांनीं समजेल.

संस्कृतीच्या एकत्वाच सूत्र

संस्कृतीची अखंडितता ही तिच्या अंगांगांच्या स्थिर स्थितींत नसून परंपरेच्या अखंडिततेंत आहे व परंपरेची अखंडितता म्हणजे अनुस्मरण व थोड्या अंशानें कां होईना अनुसरण.

हें तत्त्व कांहीं समाजांचा इतिहास ध्यानांत घेतला कीं समजेल. प्रशांत महासागरांत पसरलेल्या अनेक बेटांपैकी ऑस्ट्रेलियाच्या दक्षिणेस टॅस्मेनिया म्हणून एक मोठें बेट आहे व त्याच महासागरांत ईस्टर म्हणून कांहीं बेटे आहेत. त्यांचा गेल्या शंभर वर्षांचा इतिहास पाहूं. युरोपीय लोकांना ज्या वेळीं टॅस्मेनियाचा प्रथम शोध लागला त्या वेळीं तेथें एक वन्य जात रहात असे. बख्त्रावरणें, अग्निसाधन व घरे बांधणें ह्या लोकांना माहित नव्हतें. वन्य पशूंची करावी तशी ह्या लोकांची शिकार करून त्यांना युरोपियांनीं नष्टप्राय केलें. कांहीं ५-१० लोक उरले त्यांना मिशनऱ्यांनीं आसरा देऊन ख्रिस्ती बनवलें पण तेही सर्व लवकरच मेले. संस्कृतीची शारीरिक व सामाजिक परंपरा पूर्णतया खंडली. त्या लोकांचे मिशनऱ्यांनीं घेतलेले एक दोन फोटो व कांहीं सांगाडे मात्र आज शिल्लक आहेत. वस्तुमय संस्कृति इतकी निकृष्ट असलेल्या लोकांचें समाजजीवन तरी कसें होतें ह्याची उत्कंठा कितीतरी संशोधकांना आज आहे. पण ती संस्कृति इतकी पूर्णतया मेळी आहे कीं तिच्याबद्दल आज जवळ जवळ कांहींच

समजण्यास मार्ग नाही. ह्याउलट ईस्टर बेटावरच्या लोकांची संस्कृति बरीच समृद्ध होती. ते घरेदारें बांधून रहात होते. बागाईत करीत असत. त्यांच्या बेटावर पूर्वीच्या काळीं कोणीतरी दगडांतून घडवलेले प्रचंड पुतळे होते व त्यांची भाषाही लिहिलेली होती. ह्या लोकांची शिकार झाली नाही पण त्या सर्वांना ख्रिस्ती करून त्यांच्या घर्मगुहंना मारून टाकलें. बोलभाषा थोडीबहुत शिल्लक आहे. शेती व घरे तींच आहेत पण ज्यांना परंपरा माहीत होती व ज्यांनीं जुन्या पोथ्यांचें जतन केलें होतें ते मेल्या-मुळें जुनी परंपरा, जुने देव, जुन्या गोष्टी, सर्व नाहींशा झाल्या. बेटावरचे पुतळे कोणी व कां उभारले हें कोणालाही सांगतां येत नाही. बर्लिनच्या पुराणवस्तु संग्रहालयांत ईस्टर बेटावरील भाषेंत लिहिलेलीं कांहीं पृष्ठें आहेत म्हणतात, पण तीं कोणासहि वाचतां येत नाहीत. संस्कृतीच्या कांहीं अंगांचा पूर्णतया नाश होऊन परंपरा बव्हंशीं खुंटली, कारण पूर्वीचें स्मरणही नाही व अनुसरणही नाही.

आपला इतिहास ह्याउलट आहे. भाषा सारखी बदलत राहूनही जुन्यांतजुन्या वाङ्मयाचा अर्थ पंधराव्या शतकांत सायणाचार्य लावूं शकत होते. सध्यांच्या भाषांचें मर्म लक्षांत येण्यास ह्या जुन्या भाषांचा अभ्यास आजही करावा लागतो. नुसती भाषाच नव्हे तर संस्कृतीचा आत्मा इतका सारखा आहे कीं जुन्या वाङ्मयाचें रसग्रहण आजही आपण करतो, नव्हे आपल्या नव्या वाङ्मयाचीं मुळें जुन्यांतच सांपडतात. कालिदासाचें काव्य वा नाटक वाचतांना कुठच्यातरी परक्या संस्कृतीतील मूल्यें आपण पारखीत आहोंत असें बाटत नाही. उद्योगपर्वातील कुंती (पितृप्रधान संस्कृतीचा एक बळी) जितक्या तळतळाटानें “ पितरं त्वेव गण्यं...येनाहं कुन्तीभोजाय धनं धूर्तैरिवापिता ॥ (महाभारत, उद्योगपर्व ८८, ६१, संशोधित आवृत्ति) ” असें म्हणते तितक्याच आवेगानें तिची मराठी बहीण म्हणते “काळजाचा घड दिला परायाच्या हातीं.” तीच कुटुंबसंस्था, तीच व्यक्तीच्या

१ “ (माझ्या दुःखी जीवनावहल मी दुर्योधनाला दोष देत नाही) तर माझ्या बापालाच दोष देतें. एखाद्या सौद्यासाठीं धन द्यावें तसें त्यानें मला कुन्तीभोजाला देऊन टाकलें.”

हृदयाची ओढाताण आजही आहे. तुकाराम घ्या, ज्ञानेश्वर घ्या, बा नामदेव घ्या. मराठीतील अभंगांचे जशाचे तसे भाषांतर उपनिषदांत सांपडणे फारच सोपे काम आहे. मोठ्या कुळांत मुलगी द्यावी म्हणून स्मृति सांगतात. आजही प्रत्येक आई, सासूसासरा, दीर, जावा, नणंदा असलेल्या घरी मुलगी पडावी म्हणून धडपडते. इंद्र-वरुणाची पूजा चाले त्याचबेळी तैमातादि पिशाच्चांची, मलेरिया तापाच्या देवाची, जादूटोण्याने पूजा चाले. वृक्ष व वनस्पतींची दैवते व त्यांची क्षुद्र देवालये चैत्य ह्या नांवाने महाभारतांत व बुद्धजातकांत सांपडतात, तीच आज वनदेवी, जाखाई, जोखाई, म्हसोबा, वेताळ म्हणून आहेतच. इंद्र गेला पण इंद्रमुख म्हणून वेळूचा स्तंभ उभाहून त्यावर गुढी आपण आजही बांधतो. वरुण देवघरांतून गेला, पण श्रावण्यापौर्णिमेचा त्याचा नारळ चुकत नाही. यज्ञ व यज्ञीय बोकड गेले, पण रेडा, बकरे, कोंबडी ह्यांचे बळी दैवतांना नित्य दिले जात आहेतच. नवे रोज येते आहे, पण जुने आपण टाकून दिलेले नाही. नवेजुने, प्रौढ व प्राथमिक सर्व काही शेजारी शेजारी रचून ठेवलेले आहे. अनेक दैवतवाद आहेत, सगुण एकेश्वरी संप्रदाय आहे, निर्गुण ब्रह्माचे पण तत्वज्ञान आहे. पुनर्जन्मावर अजूनपर्यंत विश्वास आहे. जो प्रकार मनोमय संस्कृतीचा, तोच वस्तरूप संस्कृतीचा आहे. उत्खननांत दोन हजार वर्षांपूर्वी सांपडलेले पदार्थ आज कोठे ना कोठे वापरांत आहेत. आम्ही आमच्यांतले जुने, अप्रौढ, म्हणून जसे टाकले नाही, तशी आमच्या देशांतील वन्य जमातींची शिकारही केली नाही. ते आमच्यापासून फार दूर आहेत असे आम्हाला वाटतच नाही. पूर्वजांपासून आम्ही जरी भिन्न असलो तरी जो सामाजिक बदल होत गेला तो स्मरणांत ठेवीत ठेवीत, रामकृष्णादि अलौकिक पुरुषांचे अनुसरण करण्याचे ध्येय उराशी बाळगीत आतांपर्यंतचा मार्ग आक्रमीत आहोत. पूर्वजांचा इतिहास, त्यांचे वाङ्मय त्यांचे तत्वज्ञान आजही आपले म्हणून अभ्यासतो व जर काही त्याज्य सांपडले—व तसे त्याज्य व गर्ह्य पुष्कळच आहे—तरी ते निदतां निदतां वा टाकतां टाकतां त्याच्याकडे ममत्वाच्या भावनेने पाहतो.

हेच ते अनुस्मरणाचे व परंपरेच्या आणि संस्कृतीच्या अखंडिततेचे

तत्व. “ ओं ऋतो स्मर कृतं स्मर ” हे आपल्या संस्कृतीचे सूत्र म्हणून सांगतां येईल. कर्माची आठवण ठेव, संचिताचे निराकरण करणे असेल तरीसुद्धां कर्माची आठवण ठेवली तर तें होईल. हेंच सूत्र समाज-व्यवस्थेतही सांपडते. जोपर्यंत पूर्वजांचें स्मरण आहे तोपर्यंत कुलाची एकता रहाते. जोपर्यंत मेलेल्यांना पिंड पोचतो तोपर्यंत मृत व जिवंत एका समाजाचे घटक रहातात. जोपर्यंत पूर्वजांचें स्मरण ममत्वानें होतें तोपर्यंत ते संस्कृतीनें उत्पन्न केलेल्या स्वर्गांत आनंदोपभोगाचे धनी असतात. विस्मरण झालें कीं परंपरा खंडते व ते स्वर्गच्युत होतात. त्यांचें मानाचें स्थान हरपतें. ते विस्मृतीच्या नरकांत खिचपत पडतात. ही कल्पना महाभारतांत अरण्यपर्वातील एका सुंदर कथेत सांगितली आहे. इंद्रद्युम्न नांवाचा प्राचीनतम काळांतला स्वर्गांत गेलेला एक राजा पुण्यक्षय झाला म्हणून पृथ्वीवर आला व आपल्याला कोणी स्मरतें कां तें शोधूं लागला. पाहिल्यानें तो मार्कंडेय ऋषि दीर्घायु म्हणून त्यांच्याकडे गेला पण त्यांना तो आठवेना म्हणून त्यांच्यापेक्षांही बृद्ध अशा प्राकारकर्ण नांवाच्या घुबडाकडे ते दोघे गेले. त्यालाहि तो आठवेना म्हणून ते एका सरोवरांकाठीं रहात असलेल्या नाडीजंघ नांवाच्या बगळ्याकडे गेले. बगळा म्हणाला, “ मला कांहीं कोणी इंद्रद्युम्न नाहीं बावा आठवत, पण ह्याच तळ्यांत एक अतिबृद्ध, हजारों वर्षे जगलेलें अकूपार नांवाचें कांसव रहातें त्याला हांक मारून विचारूंया. ” अकूपाराला हांक मारून विचारतां तें क्षणमात्र स्तब्ध राहिलें व नंतर डोळ्यांत अश्रु आणून भरल्या गळ्यानें म्हणाले, “ बा, त्या महात्म्या इंद्रद्युम्नाला मी कसा विसरेन ? त्याच्या यज्ञीय अग्निचितीजवळ मी कितीदां बसलों असेन आणि त्यानें दक्षिणा दिलेल्या असंख्य गाईंच्या खुरांनीं व दान करतांना सोडलेल्या पाण्यानें तर हें तळें उत्पन्न झालेलें आहे. ” कांसव हें म्हणतो न म्हणतो तोंच स्वर्गांतून देवांचें विमान येऊन राजाला परत स्वर्गांत घेऊन गेलें.

व्यक्तीच्या जीवनक्रमांत व्यक्तिमत्त्वाच्या विकासाचें जें तत्व तेंच संस्कृतीच्या एकतेचें तत्व. जन्माला आल्यापासून व्यक्ति सारखी वाढत व बदलत असते. चुका, अडमुठेपणा, बाबळटपणा सारखा हातून होत असतो.

लहानपणी व तारुण्यांत हातून जें जें घडत असतें तें तें त्यावेळीं योग्यच वाटतें; पण सिंहाबलोकनांत त्या अनुभूती कोत्या, बाटतात. पण मोठ्या माणसाचें वर्तन व विचार आणि व्यक्तिमत्व त्या सर्व पूर्वानुभूतीशीं निगडीत असतें. लहानपणीं अमक्या दिवशीं असा गाढवपणा केला तो मीच; परीक्षा पास होण्यासाठीं मारुतीला खडीसाखर बोलणारा मीच, एका मूर्ख पोरियाची जीव द्यावयाला निघणारा मीच, निरनिराळे मनोरथ रचणारा मीच असे शेंकडों मी निर्माण होतात, बिलीन होतात, प्रगल्भित होतात. पण ते सर्व एका मीच्या व्यक्तिमत्वांत सामावलेले असतात. जेव्हां ह्या निरनिराळ्या मीची विसंगति अनिवार होते, तेव्हां व्यक्तीचें एकत्व नष्ट होऊन जेकिल-हाइडसारखी अवस्था होते. व्यक्तिमत्वाच्या अखंडितते-च्याबद्दलही आपल्या वाङ्मयांतून कांहीं कथा सांपडतात. मित्रसह हा सूर्य-वंशातील एक सदाचरणी सत्वशील राजा होता. त्याची कांहीं चूक नसतां त्याचे हातून अपराध घडला म्हणून शापामुळें तो नरभक्षक राक्षस झाला व ज्या गुरूनें आकसानें शाप दिला त्या वसिष्ठाच्या मुलांनाच त्यानें खाऊन टाकलें, अशी एक कथा आहे. व्यक्तिमत्वाच्या एकात्मतेचें सूत्र कशा तऱ्हेनें ताणलें तर खंडतें ह्याचें ही कथा एक उत्कृष्ट उदाहरण आहे. ह्याही पेशां सरस उदाहरण म्हणजे भारतांतील अंबेची कथा काशी राजकन्या अंबा शाल्वाधिपतीवर प्रेम करीत होती. ती व तिच्या बहिणी ह्यांचें स्वयंवर होतें, तेव्हां शाल्वाला तिनें माळ घालण्याचें ठरवलें. पण तिच्या दुदैवानें भीष्मानें तिचें हरण केलें. इतकेंच नाही, तर त्यावेळच्या प्रघाताप्रमाणें तिच्याशीं स्वतः लग्न न करतां आपल्या दुर्बल व क्षयी भावाशीं तिचें लग्न करण्याचा घाट घातला, भीष्माची करुणा भाकून अंबा शाल्वाकडे परत गेली पण त्या नादानानेंहि तिचा अग्व्हेर केला व भग्नहृदय अंबेनें स्वतःला जाळून घेतलें. “ यौवनाच्या देहलीवर ” प्रणयार्ची स्वप्न रंगवणारी अंबा मेली व ज्याचें जीवितकार्य केवळ सूड आहे, ज्याला पुरुषत्व वा स्त्रीत्वही नाही, जो नुसता सूडाचा अविष्कार, अशा शिखंडीच्या रूपानें ती जन्मास आली. व्यक्तिमत्वाची परंपरा पूर्णपणें खंडली; इतकी कीं नुसतें मनच नाही तर शरीरही त्यासाठीं निराळें घ्यावें लागलें. संस्कृतीच्या इतिहासांत अंबेला तोंड नाही. मित्रसहसदृश उदाहरणें मात्र पुष्कळ आहेत.

भारतीय संस्कृतीत हें अनुस्मरण व अनुसरण — ही ममत्वाची भावना — आजतागायत शिल्लक आहे म्हणून ती संस्कृति एक आहे. ह्या उलट खंडित परंपरेची उदाहरणे हि जगाच्या इतिहासांत पुष्कळ आहेत. नील नदीच्या काठी प्राचीन काळी एक समृद्ध संस्कृति सारखी उत्क्रांत होत होती. ही संस्कृति सतत सहा हजार वर्षे अखंडित टिकली. राज्यकारभारांत उलथापालथी कितीदा झाल्या, हायक्सोस, ग्रीक, रोमन् वगैरे परकीय लोकांनी तेथे राज्य केले पण संस्कृति खंडित झाली नाही. पण आठव्या नवव्या शतकांत मुसलमान राज्यकर्त्यांच्या ताब्यांत हा देश गेल्याबरोबर संस्कृतीची परंपरा पूर्णतया तुटली. भूमि तीच, लोक रक्ताने बंधूंची पहिल्यासारखेच, पण समाजजीवन व मूल्ये मात्र सर्वस्वी भिन्न अशी स्थिति आज आहे. भाषा पूर्वाची नाही — धर्म पूर्वाचा नाही — पूर्वाच्या संस्कृतीबद्दल काडीमात्र ममत्व नाही, अशी परिस्थिति आज तेथे आहे. मिसरी संस्कृतीचा इतिहास म्हणून एका पुस्तकांत आजतागायतचें वृत्त लिहितां येईल. देश एक, पुस्तक एक, पण कथा एका संस्कृतीची खासच नव्हे.

भारतीय संस्कृति व महाराष्ट्रीय संस्कृति

भारतीय संस्कृति ह्या दृष्टीने खंडित नाही; मगले कांहीं दुबे जरी झिजले असले तरी परंपरा नष्ट झाली नाही. भारतीय संस्कृति ही इतर संस्कृतींच्या संघर्षाने व साहचर्याने निर्माण झालेली आहे. त्यापैकीच एक प्रादेशिक संस्कृति म्हणजे महाराष्ट्रीय संस्कृति. ह्या संस्कृतीला भारतीय संस्कृतीचें पाठबळ आहे. भारताच्या इतिहासाशिवाय ती कळणारही नाही. त्याचप्रमाणे तिचें आयुष्य शेजारच्या प्रादेशिक संस्कृतीशी निगडित आहे. पण एकाच घराण्यातील व्यक्तीना जें व्यक्तिमत्व असतें तें तिलाही आहे आणि तें समजून घेण्याचा आजचा प्रयत्न आहे. प्रादेशिक संस्कृतीच्या अभ्यासकाला लवकरच आढळून येतें की, प्रादेशिक मर्यादेबाहेर गेल्याखेरीज स्वतःच्या राष्ट्राच्या संस्कृतीचें स्वरूप नीट कळून येत नाही. गंगेच्या खोऱ्यातील लोकांची कुटुंबसंस्था, कर्नाटकातील कुटुंबसंस्था, महाभारतांत आढळून येणारी कुटुंबसंस्था ह्यांचें जेव्हां थोडेंतरी आकलन झाले, तेव्हां महाराष्ट्रातील कुटुंबसंस्थेचें इंगित मला कांहीं अंशाने तरी

कळलें. महाराष्ट्राच्या माणसांचें शरीरदृष्ट्या वर्गीकरण करतांना गुजराथ, उत्तरप्रदेश, तेलंगण व कर्नाटक बगैरे प्रान्तांतील लोकांचें वर्गीकरण करणें आवश्यक आहे, त्याचप्रमाणें जगांतील निरनिराळ्या मनुष्यवंशांचें ज्ञान होणें अत्यावश्यक आहे. अश्मयुगाचा महाराष्ट्राचा इतिहास जाणावयाचा असेल तर महाराष्ट्राबाहेरच्या चारी दिशांना भटकलें पाहिजे., कधी कधी आपल्या स्वतःच्या प्रदेशांत हवें तें सांपडत नाही पण बाहेरच्या प्रदेशांतील संशोधनांन घेण्या संशोधनास मदत होते. त्यामुळें एखादी संशोधन-संस्था पुण्यास—महाराष्ट्रांत—असूनही तेथले लोक महाराष्ट्राच्या बाहेर संशोधन करतात म्हणून त्यांच्याविरुद्ध गवगवा करण्याने त्या माणसांचें किंवा संस्थेचेंच नुकसान होतें असें नाही तर संशोधनकार्याचेंही नुकसान होतें. त्यांतूनही भाषा, इतिहास, समाजशास्त्र, प्राचीन संस्कृतीच्या—विशेषतः अश्म-युगाच्या—संशोधनाचें शास्त्र हे विषयच असे आहेत की, ते सर्वस्वी प्रादेशिक राहूं शकत नाहीत. आम्ही प्रादेशिक तत्वावर देशविभागणी मागतो व आमच्या संस्कृतीचें संशोधन करतो तें आमच्याभोंवतीं तारेचें कुंपण बांधण्यासाठीं नसून, शेजारी—शेजारी म्हणून सुखांत नांदून स्वर्धा व वैरभाव टाळून एकमेकांच्या साहाय्यानें सर्व भारताचें सांस्कृतिक जीवन समृद्ध करण्यासाठींच होय. महाराष्ट्राची संस्कृति अभ्यासणें म्हणजे आत्म-शोधन आहे. परद्वेष नव्हे. भारतीय राष्ट्रसंघाच्या एकत्र कुटुंबांतील संबंध सुलभ व सुखावह करण्यासाठीं प्रादेशिक संस्कृतीप्रमाणें राष्ट्रसीमा आखून द्याव्यात असा आमचा आग्रह आहे. ह्याउपर हेतुविपर्यास करणारा बुद्धि-पुरःसर तसें करित असेल तर अशांची समजूत घालणें अशक्य म्हणून तो नाद सोडून देऊन आपलें कार्य आपण करित राहिलें पाहिजे.

संस्कृति म्हणजे काय—तिचें रूप काय—तिची निर्मिती कशी होते ह्याची कल्पना आपल्याला थोडक्यांत दिली. कुठच्याही संस्कृतीचें स्वरूप काय हें समजून घ्यायचें तर ती कुठच्या भूमींत रुजली, त्या भूमीचें बौशिष्ट्य काय हें समजून घ्यावें लागतें. कारण मनुष्याच्या जीवनाला आधारभूत ही भूतधारिणी पृथ्वी आहे. ती ज्या तऱ्हेचें अन्नवस्त्र देईल त्यावर बऱ्याच अंशानें—निदान प्राथमिक अवस्थेंत तरी—मनुष्याचें दैनंदिन जीवन

अवलंबून असते. ती भूमि दळणवळणाच्या वाटेवर, प्रवासाला सुखावह आहे की जगाच्या कानाकोपऱ्यांत पडलेली, दुर्गम अशी आहे हेही पाहणे फार आवश्यक आहे. संस्कृति ही मनुष्याची सामाजिक निर्मिति आहे व निरनिराळ्या मानवसमाजांच्या संघर्षाने व सहजीवनाने तिचा नाश वा विकास होत असतो हे समजले म्हणजे ज्या भूमीवर संस्कृति रुजते त्या भूमीचे रूप समजणे अत्यावश्यक आहे हे उघडच आहे. त्याचप्रमाणे संस्कृतीला जरी व्यक्ति-निरपेक्ष असे काही स्वतंत्र जीवन असले तरी संस्कृतीचे निर्माते, उपभोक्ते, संवर्धक माणसेच असल्यामुळे ज्या संस्कृतीचा अभ्यास करावयाचा ती कोणत्या माणसांनी पाळली, लालन केली, वाढविली तेही अभ्यासले पाहिजे. त्यानंतर त्या संस्कृतीची अंगोपांगे-समाजसंस्था, भाषा, वाङ्मय, धर्म काय आहेत ते समजून घेतले पाहिजे. ही सर्व अंग-प्रत्यंगे कालप्रवाहात चाललेली आहेत असे पाहिले म्हणजे त्यांचे स्वरूप ऐतिहासिक अभ्यासाशिवाय समजणे शक्य नाही हे ध्यानात येईलच. याप्रमाणे ह्या सर्वांचा सांगोपांग अभ्यास केल्याशिवाय त्यांचे यथार्थ विवेचन करतां यावयाचे नाही. ह्यावरून आपण माझ्यावर केवढी विकट जबाबदारी टाकली आहे हे लक्षात घ्या. महाराष्ट्राच्या संस्कृतीचे स्वरूप संपूर्णतया दाखवणे मला शक्य होईलसे दिसत नाही; पण त्या प्रांतातील एक क्षुद्र प्रवासी म्हणून मला ज्ञात झालेले विभाग मी शक्यतो आपणांस दाखवीन. त्यायोगे माझ्या पुढच्या पिढीतील जिज्ञासूंना मार्गदर्शन होईल व ज्या प्रदेशांत मला शिरता आले नाही ते त्यांना सुलभ होऊन ते घडाळीने व आत्मविश्वासाने पुढे जातील अशी आशा वाळणून मी भीतभीत पण आपल्या सहानुभूतविर व चांगुलपणावर बिसंबून हा विषय हाती घेतला आहे.

मराठी लोकांची भूमि

महाराष्ट्र ज्या भारताचा भाग आहे त्या भरत खंडाचे पृथ्वीवरील स्थान विचार करण्यासारखे आहे. युरोप आणि आशिया खंडांच्या पूर्व-पश्चिम पसरलेल्या प्रचंड भू-विभागाचे दक्षिणेला निमुळते झालेले भारत हे एक टोक आहे. युरेशिया खंड पृथ्वीच्या उत्तर-गोलार्धात १०° अक्षांशापासून ७०° अक्षांशापर्यंत व १०° पश्चिम रेखांशापासून १८०° रेखांशापर्यंत पसरले आहे. ह्या आयताला भारत व ब्रह्मदेश ही दोन निमुळती टोके दक्षिणेकडे फुटलेली आहेत. युरेशिया खंडाचा उत्तरेकडचा तीन चतुर्थांश भाग सुमारे सहा लाख वर्षांपासून तो १००००० वर्षांपूर्वीपर्यंत बर्फाने आच्छादलेला असा होता. मधून मधून काही सहस्रके बर्फ कमी होई व मानवसमाज गुहांतून मोठ्या कष्टाचे जिणे जगू शकत. इतक्या जुन्या काळी मानवाची निसर्गावरची सत्ता फारच तुटपुंजी होती. म्हणून अशा भौगोलिक परिस्थितीत संस्कृतीचे वर्धन होणे अशक्य होते. ह्याउलट युरेशिया खंडाचा दक्षिण भाग समशीतोष्ण कटिबंधांत व काही उष्ण कटिबंधांत आहे. युरोपला जोडूनच दक्षिणेला आफ्रिकेचा उत्तर किनारा आहे. भू-भागाने सर्व वाजूने वेढलेल्या, दळणवळणाला अत्यंत सोईस्कर अशा भूमध्य समुद्राकाठी प्राचीन काळाच्या पाश्चात्य संस्कृतीचा उगम झाला व चीनच्या सुपीक भूमीत युरेशिय आयताच्या ईशान्येस पूर्वेकडील प्राचीन संस्कृती उदयास आल्या.

नील नदीच्या सुपीक मळीच्या जमिनीत व तैग्रिस-युफ्रेतिसच्या

दुआवांत प्रथम मोठ्या प्रमाणावर धान्य पेहन शेती करण्यास सुरवात झाली. शेतीमुळे जीविताला आवश्यक अशा अन्नाचा पुरवठा एकदम मोठ्या प्रमाणावर होऊं लागला. जोंपर्यंत माणूस निवळ शिकार करीत असे तोंपर्यंत त्याचें पोट हातावर असे. आज जें मिळेल तें आज खावयाचें, उद्यां उजाडला कीं परत पोटाची खळगी भरण्यास वणवण हिंडावयाचें, असा प्रत्येकाचा ज्विनक्रम होता. कधीं कधीं एका ठिकाणच्या वसाहतीला पुरून उरेल इतकें खाद्य मिळालें तरी तें सुरक्षित ठेवण्याची कला अवगत नसल्यानें तें बहुधा फुकट जात असे. एके ठिकाणीं फार मोठ्या जमावानें रहाणें शक्य नव्हतें किंवा एकाच ठिकाणीं फार दिवस रहाणेंही शक्य नव्हतें. खाणारीं तोंडें फार असलीं व तीं एकाच टापूंत शिकार करीत हिंडत असलीं म्हणजे श्वापदे संपून जाण्याचा किंवा रान सोडून जाण्याचा संभव असतो. महाभारतांतील मृगोपाख्यानांत ही गोष्ट फार स्पष्टपणें सांगितली आहे.... ह्या रानांतलीं हरिणें संपलीं, आतां दुसरीकडे जा असें पांडवांना सांगण्याची पाळी हरिणांवर आली. (श्वापदांनीं रान समृद्ध असेल तर एकादी वसाहत १००-१०० माणसांची सुद्धां असे, असें स्केकोस्लोव्हाकिया व पोलंड येथील कांहीं उत्खननावरून दिसतें. पण एकंदरीनें अशीं उदाहरणें फार कमी. दिवसानुदिवस २०-२५ च्या गटांनीं राहून, सारा दिवस पोटाच्या उद्योगांत घालवणारीं माणसें संस्कृतीची मोठी निर्मिति काय करणार ? (संस्कृतीच्या निर्मितिसाठीं पोटाच्या विवंचनेपासून थोडीशी सोडवणूक व मोठ्या संख्येनें एकत्र रहाण्यास अनुकूल अशी परिस्थिति हीं आवश्यक आहेत) ह्या दोन्ही गोष्टी शेतीनें साध्य करून दिल्या. मिस्र व वावेरू देश ह्यांतील शेती हुकमी होती. दुष्काळ अति क्वचितच पडे. मळीच्या जमिनींत खताची आवश्यकता नव्हती. खाणारीं तोंडें थोडीं व पीक भरपूर अशी अवस्था होती. समाजांतील प्रत्येकानें अन्नोत्पादन न करतां इतर कसब करून शेतकऱ्यांना उपयोगी पडून मोबदल्यांत अन्न मिळाविणें शक्य झालें. कारागिरे, कसबी, लेखक, पुजारी निर्माण झाले. नागरी जीवनास प्रारंभ झाला. ह्या नागरी जीवनांत स्वतःला पुरून उरतील अशा पुष्कळच गोष्टी निर्माण झाल्या व त्यांची

देवाण-धेवाण फक्त एका नगरांतच न होतां देशभर व देशादेशांतून करण्याची शक्यता उत्पन्न झाली, व ती करणारा घडाडीचा व्यापारीवर्गही पुढें सरसावला.

स्पेन ते जेरूसलेम, मिसर ते बाबेरू, बाबेरू ते इराण, व इराण ते चीन असें व्यापारी दळणवळण गेलीं चार हजार वर्षे तरी अव्याहत चाललेले आहे. व्यापाराचे मार्ग म्हणजे मानवी संस्कृतीच्या देवघेवीचे मार्ग होत आणि त्या मार्गांच्या जवळ जवळ मध्यावर भारत आहे. नागर जनतेच्या गरजांना पुरून उरणारा निरनिराळ्या तऱ्हेचा माल दूर दूर वाहून नेणारे, निधड्या छातीचे, पुष्कळ पशू बाळगणारे, सार्थवाह हे निरनिराळ्या संस्कृतीमधला दुवा होते. भूमध्य समुद्राच्या पूर्वेला रहाणारे 'पणी' समुद्र मार्गानें थेट स्पेन व आयर्लंड पर्यंत व्यापार करीत. हेच घाडसी दर्यावर्दी लोक भूमार्गानें पूर्वेकडे व्यापार करीत. वेदांत गाईना पळवणारे म्हणून ज्यांचा उल्लेख आहे तेच हे पणी असावेत. हे पणी मूळचे कोण ह्याचा नीटसा उलगडा अजून झाला नाही. पण ते पहिल्यापासूनच अत्यंत मिश्र असावे व पालेस्ताईन, आर्मेनिया व बाबेरू वगैरे सर्व देशांचे लोक त्यांत असावे असें वाटतें. मध्य विभागांत आशियाच्या पठारावर शेळ्या, मेंढ्या, याक (एक प्रकारचे बैल) व उंट घेऊन फिरणारे पशुपाल फार प्राचीन कालापासून आहेत. ते व मोंगोलियांतले लोक पूर्वेकडून पश्चिमेकडे माल वाहून नेत. ह्या भटक्या टोळ्या माल वाहून नेण्याचें काम करीत, वाटमारीतही त्या हुषार होत्या व शेकडों मैलांचा प्रवास त्यांच्या खिजगणतींत नव्हता. हिंदुस्थानांत आलेले हूण व शक लोक ह्यांच्यांतलेच असावेत असें वाटतें. पश्चिमेकडचे व्यापारी व उत्तरेकडील थंड प्रदेशांतून दक्षिणेकडे सरकणाऱ्या पशुपाल आर्यांच्या टोळ्या जुन्या संस्कृतिमान जगाच्या सीमेवाहेर होत्या. त्या कधी व्यापार करीत, कधी व्यापारी तांड्यांवर घाड घालीत, तर कधी पशूंना एकाद्या दुष्काळांत वैरण व पिण्याचें पाणी कमी पडलें तर मिसर, असुरदेश वा भारत ह्यांवर हल्ले करून मोठी लूट करीत. कधी कधी तर ते कायमचेच ह्या देशांचे रहिवासी होत. अशा तऱ्हेनें संस्कृतीच्या राजमार्गावर वसलेल्या भारतांत सुद्धां फार प्राचीन काळा-

पासून ह्या लोकांची आवकजावक असल्याचे उल्लेख आपल्या जुन्या वाङ्मयांत सर्वत्र सांपडतात.

भारताच्या उत्तरेला मानदंडाप्रमाणे पसरलेल्या हिमालयाच्या बर्फाच्छादित प्रचंड पर्वतराजीमुळे उत्तरेकडून भारतांत लोक यावयाचे थांबले नाहीत. हिमालय पर्वताने भारताच्या दाराला अडसर बसला नाही पण उत्तरेकडच्या वाळवंटाला मात्र दक्षिणेकडे सरकतां आले नाही. हिंदुस्थानांतील पर्वतराजीत हिमालय हा सर्वांत नवा पर्वत आहे. तो जेव्हां नव्हता तेव्हां एक मोठा समुद्र तेथे पसरलेला होता. कित्येक दशलक्ष वर्षांपूर्वी हळू हळू तो समुद्र नाहीसा होऊन, भूकंप व ज्वालामुखी यांमुळे त्या जागी प्रचंड पर्वत निर्माण झाले. युरोपांतील आल्प व हिमालय हे ते पर्वत होत. हिमालयामुळे दक्षिणेकडे पावसाळी वारे उत्तरेकडे पोचेनासे झाले. पूर्वी दाट जंगले असलेला प्रदेश पाण्याच्या अभावी हळू हळू कोरडा पडू लागला. मानवजातीच्या उत्पत्तिकालाच्या सुमारास तो प्रदेश आतांपेक्षा सुपीक व जलपूर्ण होता असे दिसते; पण गेल्या कांहीं सहस्रकांत त्यांतील बराच भाग वाळवंट झाला आहे व कांहींत केवळ गवत व खुरटी छुडपे उगवतात. त्या पट्ट्याच्या उत्तरेस सैबेरियाचे प्रचंड सूचिपर्णी जंगल पसरलेले आहे. हा जंगलपट्टा व हिमालयाच्या उत्तरेकडचा प्रदेश यांमध्ये जगांतील प्रमुख भटक्या टोळ्यांचे वास्तव्य होते व आहे. दक्षिणेकडील शेतकऱ्यांना ह्या टोळ्यांचे कायम भय असे. त्यांच्याच भीतीने चीनची उत्तर भित बांधली गेली. हिमालयाच्या पूर्व पश्चिम पसरलेल्या रांगांच्या दोन टोकांकडून लोक आंत येत होते व बाहेरही जात होते. पश्चिमेकडील टोक इतिहास-पुराणांत प्रसिद्ध आहे. वायव्येकडील प्रदेश डोंगराळ व वैराण आहे. इकडून आर्य आणि द्रविड लोक भारतांत आले. ईशान्येकडील प्रदेशांत मोठमोठ्या नद्या, निबिड अरण्ये, दलदलीचे भूभाग व लहानमोठे पर्वत पसरलेले आहेत. अरण्यांतून हत्ती, गेंडे, रानरेडे, मोठमोठे सर्प व विषारी कीटक राहतात. पण स्यांतूनही वाट काढून मॉन्खमेर भाषा बोलणारे लोक दक्षिण चीनमधून हिंदुस्थानांत आले. ह्यांचे मार्गाने आर्यांची संस्कृति ब्रह्मदेश व सयामपर्यंत पोचली. हिमालयामुळे भारताचे बाहेरच्या जगाशी दळणबळण थांबले

नाहीं. उलट हिमालयांत उगम पावलेल्या नद्यांमुळे शेतकीवर आधारलेल्या प्राथमिक संस्कृतीचीं बीजे भारतांत रुजलीं. हिमालयाच्या भिंतीच्या आडो-
शामुळे उत्तर ध्रुवाकडून सैबेरियाच्या अरण्यावरून वाहणारे थंड वारे भार-
तांत पोचेनासे झाले आणि वायव्येकडील व उत्तरेकडील बैराण प्रदेशांत
हिंडणाऱ्या लोकांना पुनः पुनः विसाव्यासाठी व वसाहतीसाठी समृद्ध प्रदे-
शाचा लाभ झाला. भारताची उत्तरेकडील हीं दारे सांस्कृतिक दृष्ट्या फार
महत्वाची आहेत. ह्या दोन दारांचें सांस्कृतिक कार्य मात्र फार भिन्न
आहे. पश्चिमेकडच्या दारानें आंत आलेले लोक भूमध्य समुद्राभोंवती भर-
भराटलेल्या संस्कृतीचें लोण घेऊन आले. पशुपालनाची कला व जव, गहू, गोंधळ,
बाजरी, चणा वगैरे घान्ये घेऊन आले. उत्तर हिंदुस्थानच्या
भाषांची जी जननी संस्कृत तीही तिकडूनच आली. द्राविड संस्कृति व
भाषा ही त्याच मार्गे आली असण्याचा संभव आहे, असें काहीं मानव-
शास्त्रज्ञ मानतात. ह्याउलट ईशान्येच्या मार्गानें एकच भाषा हिंदुस्थानांत
आली; ती म्हणजे खोंड, संताळ, व कोरकू लोक बोलत असलेली, नष्ट-
प्राय झालेली, मॉन्खमेर भाषांशीं संलग्न भाषा होय. ह्या भाषेचें सांस्कृतिक
कार्य काय ह्याविषयी तातडीनें अभ्यास होणें जरूर आहे. ह्याबद्दल लिखाण
पुष्कळ व अभ्यास कमी अशी आजची परिस्थिति आहे. एवढें मात्र खरें
की त्या भाषेतील बरेच शब्द ग्रामवाचक नामांत व इतरत्रही संस्कृत
बाड्मयांत सांपडतात. पूर्वेकडून आलेल्या लोकांचें अत्यंत महत्वाचें कार्य
म्हणजे त्यांनीं तांदुळाची लागवड इकडे आणली. महाराष्ट्राच्या भूमीबद्दल
विवेचन करताना उत्तरेकडील ह्या दोन्ही दारांचा विचार आपल्याला परत
करावाच लागेल.

हिंदुस्थानचा दक्षिणार्ध समुद्रानें वेढलेला आहे. समुद्र हा दळणवळ-
णाचा एक राजमार्ग आहे, पण तो कोणाला ? ज्यांना नौकानयनाची कला
अवगत आहे त्यांना. इतरांना समुद्र ही एक अनुल्लंघ्य मर्यादा आहे.
कालिदासाच्या वेळीं समुद्रापर्यंत पृथ्वी अंकित होणें म्हणजे यशाची परि-
सीमा गांठणें समजलें जाई. कारण तो रघुवंशातील राजांचें वर्णन “ आ-
समुद्रक्षितीशानां ” असें करतो. दक्षिण हिंदुस्थानांत पूर्ब-पश्चिम किनाऱ्या-

बर जलमार्गाने कोणते मानव संघ आले ह्याचे संशोधन अद्याप झाले नाही. पश्चिम किनाऱ्यावर अर्वाचीन काळांत अरबी दर्यावर्दी आले व त्यांनी वसाहत केली, हे इतिहासप्रसिद्ध आहे. प्राचीन काळी पश्चिम किनाऱ्याचे दळणवळण युरोपांतील व इराणच्या आखातांतील लोकांशी होते हे चेउल, सोपारा, भडोच ह्या नांवाच्या उल्लेखांवरून दिसून येते. एका ग्रीक नाटकांत कोंकणी, कानडी लोकांचा उल्लेखहि आढळतो. त्याही आधी इस्त्राइल किंवा मिसर संस्कृतीशी त्रावणकोरचा संबंध आला होता असे म्हणतात, पण नक्की माहीत नाही. आतां पुराव्यानिशी असे सिद्ध झाले आहे की, ख्रिस्त शकापूर्वी ५० व्या वर्षापासून पूर्व पश्चिम किनाऱ्यावरील बंदरांत चिनी व रोमन खलाशी व व्यापारी येत होते. कारण त्यांची भांडी, बरण्या, नाणीं सर्व उत्खननांत सांपडली आहेत. ह्यांपैकी कोणी मोठे मानव संघ येऊन येथे कायमचे घर करून राहिले नसावे असे दिसते, त्यांच्या तात्पुरत्या वसाहती मात्र असाव्यात.

ह्याही आधीच्या काळांत कोण आले व गेले त्याचा नीट शोध अजून लागला नाही; पण अगदी नुकता नुकता द्रविड लोकांबद्दल एक नवीनच सिद्धांत डॉ. हायमेनडोर्फ ह्या विद्वानांनी मांडला आहे. ह्यांचे म्हणणे असे की, द्रविड प्राचीन काळी गंगेच्या खोऱ्यांत पसरले होते, व त्यांना आर्यांनी रेटित रेटित दक्षिणेकडे चेपले व ते सध्यां तेथे स्थायिक आहेत, हे वस्तुस्थितीला धरून नाही. दक्षिण हिंदुस्थानांत—महाराष्ट्राच्या दक्षिणेस—गेल्या कांहीं वर्षांच्या उत्खननांत द्रविडांची एका विशिष्ट तऱ्हेची थडगीं सांपडली आहेत. मोठमोठे शिलापट्ट स्वस्तिकाकार एकमेकांशी जोडून एक पेटी तयार करून त्यांत मृताचे अवशेष ठेवलेले आढळतात. ह्या पेठ्यांतूनच सर्वत्र लोखंडाची हत्यारेंही सांपडली आहेत. अशी थडगीं एकेका ठिकाणी २०-२०, २५-२५, पुष्कळदां शंभरानेहि सांपडली आहेत. ह्यांच्या आधीचे दक्षिणेकडेचे अवशेष सर्व अश्मयुगीन आहेत. त्यांतून घातूंच्या वस्तु सांपडत नाहीत. अश्मयुगीन लोक उत्क्रांत होत त्यांनी घातु शोधून काढले म्हणावे तर अश्मयुगीन अवशेष व लोहयुगीन शिलापट्ट—पोटिकेचे अवशेष ह्यांमध्ये उत्क्रमण—दर्शक, संघिदर्शक, कांहीं

तरी अवशेष असावयास हवे होते, ते दिसत नाहीत. शिलापट्ट-पेटिकेचे अवशेष द्रविडभूमि व्यापून आहेत पण द्राविडभूमीबाहेर नाहीत. त्याबद्दल प्राचीन द्राविडांचीच ही स्मारकं आहेत असे डॉ. महाशयांचे म्हणणे आहे. अशा तऱ्हेच्या शिलापट्टपेटिका कराची येथे असल्याची एक जुनी नोंद आहे. व्रौही नांवाची द्रविडसम भाषा वजिरस्थानांत एका प्रदेशांत बोलतात अशी भाषाशास्त्रज्ञांची दखल आहे आणि शिलापट्ट-पेटिका परत भूमध्य समुद्राभोवती सांपडतात असे उत्खननाचार्यांचे म्हणणे आहे. सारांश, द्रविड भाषा बोलणारे लोक भूमध्य समुद्राजवळील कोणत्या तरी प्रदेशांतून वजिरस्थानमार्गे सिंधु नदीच्या मुखाशी येऊन तेथून " अस्थल वर्त्मना " म्हणजे (खुष्कीचा मार्ग सोडून) समुद्रमार्गे दक्षिणेकडे येऊन पोचले अशी तर्कपरंपरा वरील संशोधक लावतात. ह्या सिद्धांताच्या सयुक्ततेची छाननी करण्याचे हें ठिकाण नव्हे. पण वरील सिद्धांत जर खरा असेल तर पश्चिम समुद्र किंवा पूर्व समुद्र हें हिंदुस्थानचे एक अत्यंत महत्त्वाचे सांस्कृतिक दार ठरते. कारण त्या दाराने भारतीय संस्कृति-निर्भिर्तीतील एक मोठा भागीदार भारतांत आला असे होईल.

नारळाची लागवड मलाया देशांतून दक्षिण हिंदुस्थानांत आली असा भाषाशास्त्रज्ञांचा तर्क आहे. नारळाची झाडे लावणारे, त्यावर चढणारे व दार तयार करणारे मलबारातील इल्लवा अथवा थिय्या हे लोक आपण हिंदुस्थानाबाहेरून आले असे सांगतात. जसे उत्तरेकडे ईशान्येकडून लोक आले तसेच दक्षिणेकडे मलायांतून लोक आत येण्याचा संभव होता, पण त्याबद्दल नक्की पुरावा कांहीं नाही. उत्तर-दक्षिण व पूर्व-पश्चिम ह्या-मघल्या मार्गावर हिंदुस्थान आहे हें निश्चित व हें भौगोलिक स्थान भारताच्या सांस्कृतिक इतिहासाच्या दृष्टीने अती महत्त्वाचे आहे.

उत्तरेकडून आलेल्या लोकांबद्दल भारताच्या इतिहासांत व पुराणांत कितीतरी उल्लेख आहेत. त्या मानाने पूर्वेकडील लोकांच्याबद्दल उल्लेख नाहीत. ज्यांचा पुराणांत नाग म्हणून उल्लेख येतो ते लोक पूर्वेकडून आलेले होते की काय अशी शंका वाटते. दक्षिणेकडे दक्षिणात्य, विशेषतः

पूर्व किनाऱ्यावरील दक्षिणात्य, पूर्व समुद्राच्या मार्गाने जावा, सुमात्रा, बोर्नो वगैरे प्रांतांत गेल्याचे थोडथोडे उल्लेख सांपडतात, पण बाहेरून आत आलेल्या लोकांचे उल्लेख मुळीच नाहीत. आपल्या संस्कृतीचा इतिहास ह्या संशोधनाच्या अभावी आतिशय अपुरा व कोता राहिलेला आहे. आर्य आणि द्राविड यांचा उल्लेख आपण वारंवार करतो पण पूर्वेकडून आलेल्या ह्या तिसऱ्या भागीदाराला विसरून चालणार नाही. तो आतिप्राचीन कालांत हिंदुस्थानांत स्थायिक झाला असावा व आपल्या न कळत पूर्वेकडील द्वाराने हळू हळू आत शिरकत राहिली असावा, कारण त्याची भाषा आज महाराष्ट्राच्या मध्यावर जिवंत आहे.

भारतांत महाराष्ट्राचे स्थानही काही दृष्ट्या वैशिष्ट्यपूर्ण आहे. महाराष्ट्राच्या चतुःसीमा साधारणतः पुढील प्रमाणे आहेत. पश्चिमेकडे दमण ते गोवा पश्चिम समुद्र आहे. उत्तरेकडे सातपुडा व विंध्य पर्वताच्या रांगा पसरलेल्या आहेत. आग्नेय टोकाला बस्तूर संस्थानची व अहिरी जमीनदारीची जंगले पसरलेली आहेत. पश्चिमेला लागून कोठचाच-शेजारी नाही. उत्तरेकडेच्या व पूर्वेकडेच्या डोंगरांतून व अरण्यांतून निरनिराळ्या जातींचे रानटी लोक रहातात पण महाराष्ट्रातील बाकीच्या लोकांशी त्यांची सांस्कृतिक देवाण-घेवाण फार थोडी आहे. ह्याउलट दक्षिणेकडेची महाराष्ट्राची सीमा संस्कृति-संपन्न अशा तेलंगण व कर्नाटक ह्या देशांना लागून आहे. तेलंगण, कर्नाटक व महाराष्ट्र ह्यांना विभागणारी नैसर्गिक सीमा नाहीच असे म्हटले तरी चालेल. गंगा यमुनेचे सुपीक, सपाट खोरे व त्यांत परिणत झालेली संस्कृति आणि महाराष्ट्राची भूमि ह्यांमध्ये संस्कृत व प्राकृत वाङ्मयाला परिचित अशी विंध्याटवी पसरलेली आहे. विंध्य-सातपुडांच्या दाट रानांनी भरलेल्या, श्रापदांनी व्यापलेल्या रांगांमधून निषादादि वन्य लोकांची वस्ती होती व दक्षिणोत्तर जाणाऱ्या व्यापाऱ्यांच्या तांड्यांवर घाड घालून वाटमारी करणे ह्या त्यांचा नित्याचा उद्योग होता असे संस्कृत, अर्धमागधी व पाली वाङ्मय स्पष्ट सांगते. विंध्याच्या उत्तरेच्या भारतांतून दक्षिणेकडे जाण्याचे काही मार्ग प्राचीन कालापासून आतापर्यंत अस्तित्वांत आहेत व त्यांतील बरेच महाराष्ट्रांतून जातात.

पहिला मार्ग बंगाल्यांतून समुद्र किनाऱ्याने ओरिसांतून जगन्नाथपुरी, कोणार्क, चिलका सरोवर ह्या वाटेने गोदावरीच्या मुखाजवळ येऊन पोचतो. (हल्लींचा मद्रास ते कलकत्ता लोहमार्ग ह्याच वाटेने नैलेला आहे.) हा मार्ग महाराष्ट्राच्या दृष्टीने महत्वाचा नाही. पण बंगाल्यांतून पुरी पर्यंत येऊन पुढे समुद्रकिनाऱ्याने न जातां पश्चिमेकडे वळले म्हणजे महाराष्ट्रांत पोचतां येते.

दुसरा मार्ग छत्तिसगडच्या पठारावरून वैनगंगा व वर्धा ह्यांच्या दोआबांत पोचतो. मगध (बिहार), बंग (बंगाल) व कर्लिग (ओरिसा) ह्या तीनही देशांतून ह्या मार्गे महाराष्ट्रांत शिरतां येते किंवा पूर्व महाराष्ट्रांतून उत्तरेकडे जातां येते. ह्याच मार्गाने संताळ, मुंड अथवा हो, कौरकु वगैरे मॉन्ख्मेर गटांतील भाषा बोलणारे लोक हिंदुस्थानातच नव्हे तर थेट महाराष्ट्रांत येऊन राहिले आहेत. ह्याच मार्गे कदाचित अगास्ति दक्षिण-पथाला आला असावा व वाटेत वैदर्भी लोपामुद्रेला त्याने परिणिले असावे. ह्याच मार्ग पुढे वर्धा नदीवरून दक्षिणेला तेलंगणांत गेलेला आहे. उलट दिशेने ह्याच मार्गाने नागपूरकर भोसल्यांच्या फौजा कटक, पुरी येथे गेल्या.

तिसरा मार्ग उत्तरेकडून दक्षिणेकडे जातांना भेडाघाट येथे नर्मदा ओलांडतो. जबलपूरहून प्रयाग व जबलपूरहून बन्हाणपूर असा हा मार्ग आहे.

महाभारतांत नलोपाख्यानांत नळ राजाने दमयंतीला एका ठिकाणाहून फुटणारे पांच मार्ग दाखविले आहेत.


एते गच्छंति बहवः पन्थानो दक्षिणापथम्
 अबंतीम्रक्षवन्तं च समतिक्रम्य पर्वतम् ॥
 एष विन्ध्यो महाशैलः पयोष्णीच समुद्रगा
 आश्रमाश्च महर्षीणाममी पुष्पखलान्विताः ॥
 एष पन्था विदर्भाणामयं गच्छति कोसलान्
 अतः परं च देशोऽयं दक्षिणे दक्षिणापथः ॥

हया वर्णनावरून असें वाटते कीं नळ राजा तापीच्या उत्तरेला कोठेंतरी पर्वतावर उभा राहून माळवा, दक्षिणकोसल (मध्य प्रदेश), बऱ्हाड व तापी नदी दमयंतीला दाखवीत होता. त्याचप्रमाणें विदर्भाच्या रस्त्यापलीकडे लांबवर बोट करून “हा लांब दिसतो तो रस्ता दक्षिणापथाला जातो” असें सांगत होता. विदर्भाच्या दक्षिणेकडील देशांचें नांव तो घेत नाही. हें वर्णन नर्मदा खोऱ्यांतील नसून तेथून पश्चिमेकडे बऱ्हाणपूर जवळील गाविलगड किंवा त्याच्याच जवळपासच्या दुसऱ्या एकाद्या पर्वतावरून दिसणाऱ्या प्रदेशाबद्दल केलेलें वाटतें.

तेथेंच जवळपास चौथा मार्ग आहे. हा मार्ग तापीवरून आहे व तो बऱ्हाणपूरचा. येथें सातपुड्यांत मोठी खिंड आहे व हल्लींचा मुंबई-दिल्ली हा लोहमार्ग ह्या खिंडीतून जातो. ह्या खिंडीच्या पूर्वेकडे गाविलगड (चिखलदऱ्याचें पठार) व पश्चिमेकडे आशीरगड असे दोन प्रचंड किल्ले आहेत. ह्या मार्गांनै कित्येक लोकसंघ उत्तरेकडून दक्षिणेकडे आले. उत्तर महाराष्ट्रांत वसति केलेल्या गुजर, पवार, अहिर इत्यादि जमाती ह्याच मार्गें आल्या असल्या असें वाटतें. ह्याच मार्गें इतिहास कालांत मुसलमानांनी दक्षिणेकडे स्वाऱ्या केल्या व ह्याच मार्गांनै मराठे दिल्लीवर स्वारी करून गेले. हल्लींच्या लोहमार्गाच्या किंचित् पूर्वेला वाशिम, बेरूळ व अजिंठ्याच्या लेण्यांनी सूचित केलेला जुना राजमार्ग मराठवाड्यांतून व खानदेशांतून येऊन बऱ्हाणपूरला मिळतो.

पांचवा मार्ग परत समुद्राच्या किनाऱ्या किनाऱ्यांनै येतो. उत्तर गुजरात, लाटदेश (दक्षिण गुजरात), ह्यांतून उत्तर कोंकणांत येऊन हा मार्ग घाटावरून पूर्वेकडे देशावर येऊन पोचतो व त्याचाच एक फाटा येथे समुद्राच्या किनाऱ्या किनाऱ्यांनै दक्षिणेकडे जातो. उत्तरेकडे ह्या मार्गाला दोन फांटे फुटतात, एक पश्चिमेकडे वळून कच्छच्या रणांतून येथे सिंधू नदीच्या तीराशीं जातो ह्या मार्गाचा उल्लेख जुन्या गुर्जर वाङ्मयांत पुष्कळदां येतो. काठेवाडचे म्हणजेच सोरठाचे राजे मरुदेश ओलांडून सिंधच्या पश्चिम सीमेवर जात असत. तसेंच सिंधच्या राजांनी काठेवाडवर आक्रमण केल्याचेही उल्लेख आहेत.

उत्तरेकडून महाराष्ट्रांत आलेले निरनिराळे मार्ग



हिंदुस्थानांत देवीचीं जीं कांहीं प्रसिद्ध स्थानें आहेत त्यांत हिंगुळजा मातेचें स्थान आहे. तिलाच काठेवाडांत व गुजरातेंत हिंगलाज माता म्हणतात व तिचें देऊळ सिंधमध्ये जवळ जवळ बलुचिस्तानच्या हद्दीवर आहे. ह्याच हिंगलाज मातेचें एक ठिकाण कोंकणांत चौल येरें आहे.

दुसरा फाटा राजस्थानांतून थेट पंजाबांत जातो व तेथून खैबर खिंडीपर्यंत पोचतां येतें. मध्य आशियाच्या पठारावरील भटक्या टोळ्या, कास्पियन समुद्राकाठचे आर्य, व्यापारी पणी, आर्मेनिया, तुर्कस्थान, इराक वगैरेकडील व्यापारी व शक आणि क्षत्रप ह्या आक्रमक जमाती ह्याच मार्गानें हिंदुस्थानांत येऊन थेट महाराष्ट्रापर्यंत येऊन भिडल्या.

ह्याच वाटेनें गुजरातच्या कित्येक जमाती दक्षिणेकडे आल्या. नाशिक व नगर जिल्ह्यांत पसरलेले भावसार लोक, मुंबईतील खत्री, मराठवाड्यांतील ब्रह्मक्षत्री, कर्नाटकांतील पटवेगार ऊर्फ ब्रह्मक्षत्रिय ह्या जमाती वरील मार्गानें महाराष्ट्रांत व दक्षिणेंत आल्या असाव्यात. ह्याच मार्गानें येथून रजपूताना, काठेवाड व गुजरात येथील जमातींनीं मुंबईत आपला जम आजच्या काळांतही बसवलेला आहे. अर्थात् ह्या पांची मार्गांनीं केवळ उत्तरेकडचेच लोक दक्षिणेकडे आले असें नव्हे तर दक्षिणेकडचे लोकही उत्तर प्रदेशांत गेले असले पाहिजेत. वन्य जमातींपैकी दक्षिणेकडून गेलेल्या लोकांच्यातील कोलाम व गोंड असावेत असें वाटतें. इतर कोणते लोक दक्षिणेकडून उत्तरेत गेले त्याबद्दलचा उल्लेख आपल्या इतिहासांत नाही. फक्त दक्षिणेंतील राजांनीं उत्तरेकडे केलेल्या स्वाऱ्यांचीं वर्णनें मात्र आढळतात. त्यांत ह्या पांचही मार्गांचा उपयोग केलेला दिसतो. वऱ्हाडांतील सुप्रसिद्ध बाकाटकांचें घरणें मूळचें द्राविड असावें असा कांहीं संशोधकांचा दावा आहे. दक्षिणेकडील चालुक्य, तसेंच राष्ट्रकूट हीं घराणीं गुजरातेंत आपल्या शाखा टिकवून होत्या हे प्रसिद्धच आहे.

ह्याप्रमाणें अतिप्राचीन कालापासून महाराष्ट्राच्या प्रदेशांत उत्तर हिंदुस्थानांतील व दक्षिण हिंदुस्थानांतील लोक शिरत होते. एवढेंच नाही तर ह्याच मार्गे येऊन शकादि हिंदुस्थानच्या बाहेरचे लोकही महाराष्ट्रांत पोचून स्थायिक झाले.

गोदावरीचे खोरे हे महाराष्ट्राच्या संस्कृतीचे एक जन्मस्थान आहे व त्याच खोऱ्यांत उत्तरेकडील लोक व दक्षिणात्य ह्यांच्या चाललेल्या झगड्यांचे सुंदर चित्रण रामायणांत पहावयास मिळते. गोदावरीच्या दक्षिणेला कृष्णा व तुंगभद्रा ह्या नद्यांच्या खोऱ्यांतून प्राचीन मनुष्यवस्तीचे अवशेष भरपूर सांपडतात. विशेषतः ५ ते १० हजार वर्षांपूर्वीचीं घासून गुळगुळीत केलेली दगडाचीं हत्यारं सर्वत्र दिसतात. गोदावरीच्या खोऱ्यांत मनुष्याच्या प्राचीनतम वस्तीचे अवशेष अजूनपर्यंत मिळाले नव्हते. पण गेल्या फेब्रुवारी-मार्चमध्ये (१९५१) तसे अवशेष मिळाले. पुण्यातील डेक्कन कॉलेजची मंडळी पुणे विद्यापीठातर्फे नाशिकला गोदावरीतीरीं उत्खनन करित होती. त्याचवेळीं नाशिकपासून कांहीं मैलांवर गोदावरीच्या उगमापासून ७।८ मैलांवर नदीला मातकामाचा मोठा बंधारा घालण्याचे काम सुरू होतें. कांहीं ठिकाणी बंधान्याच्या भितीचा पाया घेण्यास तीस फूट खोलीपर्यंत खणती झाली होती. अशा खणतीच्या जागी पहाणी केल्यास नदीचा गेल्या कित्येक सहस्रकांचा इतिहास कळतो म्हणून आम्ही ती जागा पहावयास गेलों, तों तेथे अश्मयुगीन हत्यारें मिळालीं. इंजिनियर लोकांनी बांध घालावयाच्या जागेचा नकाशा करून दर १०० फूटावर एक ह्याप्रमाणें खोल भोकें घेतलीं होती, व थेट कडीण कातळ लागेपर्यंत भोकें पाहून बरपासून खालपर्यंत जमिनीची रचना कशी आहे ह्याचे आलेख घेतले होते. त्यावरून असे दिसते कीं सुमारे लाख वर्षांपूर्वी गोदावरी काळ्या टूप कातळावरून वहात होती व तिचे पात्र कांहीं ठिकाणीं हल्लीपेक्षां ६०।७० फूट खोल होतें. हळू हळू नदीनें आणलेल्या गोठ्यांमुळे व मातीमुळे पात्र होरून जाऊं लागलें व नदी आतांपेक्षां ३० फूट खालीं बाहूं लागली. येथपासून मनुष्यवसतीचे अवशेष स्पष्ट सांपडूं लागतात. अजूनही बंधान्याचे काम चाललें आहे व नुसती दगडाचीं हत्यारेंच नव्हेत तर प्रत्यक्ष मनुष्याचीं हाडें सांपडावी अशी इच्छा व आशा आहे. गोदावरी व बर्ना आणि बैनगंगा ह्यांचा संगम ज्या प्रदेशांत होतो त्या प्रदेशांत आजही निविड अरण्य आहे. पूर्वीच्या काळीं तशाच तऱ्हेचे निविड अरण्य गोदावरीच्या काठी थेट नाशिकपर्यंत पसरलेलें असलें पाहिजे. दक्षिणेकडचा

प्रदेश ह्या मानानें कमी झाडीचा व प्राचीन मानवांना राहण्यास व शेती करण्यास जास्त सोईचा होता, उत्तरेकडून संस्कृत भाषा बोलणारे लोक लहान लहान गट करून गोदावरीच्या काठीं राहू लागले होते. गोदावरीचा हा मुख्य त्यावेळचा दक्षिणेकडचा राजा जो रावण त्याच्या सीमा-प्रांतांतील मुख्य असावा तेथें त्यांचीही वसति विशेष दाट नसावी. बहुतकरून येथें उत्तरेकडच्या बसाहतवाल्यांनीं दक्षिणात्यांना जिंकून आपलें बर्चस्व स्थापलें. अशा तऱ्हेनें महाराष्ट्राच्या भौगोलिक परिस्थितीमुळें महाराष्ट्रांत उत्तरेकडील व दक्षिणेकडील संस्कृतीचा संघर्ष व संगम झालेला दिसतो.

नुसता भाषेनें व संस्कृतीनेंच महाराष्ट्र एक आहे असें नव्हे तर भूस्तर शास्त्राचे दृष्टीनेंही तो एकसंघ आहे ही एक आश्चर्यकारक घटना आहे.

भूस्तर शास्त्रांत ज्याला ट्रॅप असें इंग्रजी नांव आहे, अशा दगडांचा प्रदेश तो महाराष्ट्र अशी महाराष्ट्राची व्याख्या फारशी चूक होणार नाही. भारताचे भूस्तरशास्त्रदृष्ट्या कांहीं मोठे विभाग पाडलेले आहेत. भूपृष्ठावरील दगडाची जात व काल ह्यांवरून हे विभाग केलेले आहेत, ते खालील-प्रमाणे आहेत—

- (१) हिमालय पर्वत.
- (२) गंगेचे खोरे.
- (३) पश्चिम पंजाब, अरवली, बिंध्य व राजमहल डोंगर असा दुसऱ्या विभागाभोवतालचा डोंगराळ पट्टा.
- (४) दक्षिणचा कातळ (डेक्कन ट्रॅप).
- (५) हैदराबाद, कर्नाटक वगैरे प्रांतांतून आढळून येणारा प्राचीन दगडांचा विभाग. हा पांचवा विभाग रामेश्वरपर्यंत पसरलेला आहे.

हे पांच विभाग म्हणजे अति मोठे विभाग आहेत. प्रत्येकांत बारीक बारीक विभाग पुष्कळ आहेत पण त्यांचा विचार करण्याचें आपणांस येथें कारण नाही. दक्षिणचा ट्रॅप ज्या विभागाला म्हणतात तो महाराष्ट्राच्या ईशान्य भागाखेरीज सर्व महाराष्ट्रांत आहे व महाराष्ट्राबाहेर कांहीं थोड्या प्रमाणांत गुजरात, काठेवाड व सिंध येथपर्यंत पोचला आहे.

फार प्राचीन काळीं म्हणजे सुमारे ७ कोटी वर्षापूर्वी सध्यां जेथें महाराष्ट्र आहे तो प्रदेश सध्यांपेक्षा २-३ हजार फूट सखल होता. एकाएकी ह्या प्रदेशाला मोठमोठ्या भेगा पाडून त्यांतून ज्वालामुखींतून वहातात तशा तापलेल्या अश्म रसाच्या नद्या बाहू लागल्या. सपाट भूमीवर त्या हजारों मैल लांब व रुंद अशा पसरल्या. कांहीं काळ जमिनीला भेगा पडून अश्म रस वहाण्याची क्रिया जोरांत चाले, मध्येच ही क्रिया थंडावे, अश्मरस थंड होऊन घट्ट होई. त्याच्यावर पावसाचें पाणी पडे, बरचा थर भिजे व त्याची माती होई. परत कांहीं सहस्रकांनीं जमिनीला भेगा पडत व नव्यानें पृथ्वीतील आग उफाळून वर निघे आणि जुन्या थरावर नवीं पुटें बसत. अशा प्रमाणें होत होत जुन्या पृष्ठभागावर दहा हजार फुटांपर्यंत थर चढत गेले. जुना पृष्ठभाग पार नाहीसा झाला व एक नवीन काळ्या कातळाचा पृष्ठभाग तयार झाला. हाच महाराष्ट्रांतील काळा कातळ किंवा ट्रॅप जमिनीच्या भेगांतून रस वर येऊन जमिनीवर सपाट पसरे. तो थिजे तो दुसरे थर वर येत अशा तऱ्हेनें थराथरानें वाढत गेलेला हा भूभाग व डोंगर मोठमोठ्या पायऱ्यांनीं वर गेलेले दिसतात म्हणून त्यांना ट्रॅप असें नांव पडलें आहे. एका थराची उंची साधारणपणें १० ते १५ फूट असते. कधी कधी ५० फुटांपर्यंतही असू शकते. कातळाच्या थरांमध्ये कमी घन व ढिपूळ असे हिरवट पिबळट किंवा राखी रंगाचे थर असतात, हे अश्मरस थंड होत असतांना वरच्या बाजूला निर्माण होतात. लाव्हाची राख, अश्मरसावरची साय, वगैरे ह्यांत असतात. खंडाळ्याचा रेल्वेचा घाट किंवा महाबळेश्वरचा घाट, नाशिकला जातांना लागणारा हणमंत नाईकाचा घाट किंवा दगड कापून रस्ता नेला असेल अशा दुसऱ्या कोणत्याही ठिकाणीं दगडाची ही रचना स्पष्ट दिसते. ह्याहीपेक्षां अति चटकन् ही थराथरांची रचना पहावयाची असल्यास महाबळेश्वरला सावित्रीच्या उगमाजवळ उभें राहून सावित्रीनें कापलेल्या प्रचंड कड्याकडे नजर टाकली म्हणजे काळा भोर कातळ, मधें किंचित मऊ थर व त्यावर उगवलेलीं झुडपें व गवत, परत काळा थर असे विभाग अगदीं स्पष्ट दिसतात. त्याचप्रमाणें हे ट्रॅपचे डोंगर माथ्यावर सपाट,

चौकोनी असतात व स्वभावतःच त्यांना बांधवि किल्ल्याचा आकार येतो. किल्ल्याची तटबंदीच जणू अशा १५-२० फूट उंचीच्या काळ्या कातळाची कड बरील माती धुपून जाऊन उघडी पडते. पांचगणीला अशा कातळा-बर शाळेचें खेळावयाचें मैदान बऱ्याच जणांनी पाहिलें असेल. त्याच प्रमाणें कमळगड, पांडवगड हे किल्लेही कित्येकांनी पाहिले असतीलच. डोंगरांची स्वाभाविक रचनाच मुळीं किल्ल्यासारखी असते. बरती सपाट मैदान असल्यामुळें शिबंदीला रहाण्यासाठीं ऐसपैस बांधकाम करतां येतें. कातळाच्या भेगांतून पाणी क्षिरपून झरे होतात. ते बांधून काढून गोड्या पाण्याचा पुरवठा होतो. असे किल्ले जेथें जेथें डोंगराचें लहानसें टोक आलें आहे तेथें सर्व महाराष्ट्रभर बांधलेले आहेत व ज्यांना किल्ला नांव देतां येत नाहीं असे लहान लहान दुर्ग किती आहेत त्याला पत्ता नाहीं. ह्या टूप दगडावरच पूर्व व उत्तर महाराष्ट्रांतील काळी भोर चिकणमाती पसरलेली आहे. प्रत्येक भूविभागाचें वैशिष्ट्यपूर्ण असें स्वरूप असतें. गंगेचें पिबळसर पांढुरक्या माती-मिश्रित बाळूचें सपाट खोरें, रजपुतान्याचे वेडे-बाकडे झिजलेले व बाळूत अर्धवट बुडलेले डोंगर व भोंवतालचा वृक्षहीन बैराण प्रदेश हीं जितकीं वैशिष्ट्यपूर्ण तितकेंच व्यक्तिमत्व महाराष्ट्रांतील सुष्टीचें आहे. पायऱ्या पायऱ्यांनीं जणुं चढत जाणारे, बरती चौकोनी सपाट काळ्या कातळाचे डोंगर, ते झालरीप्रमाणें कांतून त्यांच्या खोल दऱ्यांतून वहाणाऱ्या उल्हास सारख्या नद्या, भेगा पडलेल्या काळ्याभोर शेतजमिनी व लांबवर दिसणारे डोंगर हें महाराष्ट्राचें नैसर्गिक स्वरूप त्याला टूपमुळें मिळालें आहे व माणसानें त्या टूपच्या प्रत्येक टोकावर किल्ले उभे करून, शंकराचीं देवळें बांधून व लेणीं खोदून त्याला संस्कारित केलें आहे. टूपच्या काळ्या दगडाला मराठ्यांच्या लढाऊ व स्वातंत्र्यप्रिय वृत्तीनें किल्ल्याचें रूप दिलें. भोळ्या दिगंबर शंकराची व इतर वन्य देवतांचीं स्थानें स्थापून आपल्या हृदयांतील भोळ्या वन्य वृत्तीचा आविष्कार केला. आणि दगडांच्या उभ्या भितींत लेणीं खोदून आपल्या चिकाटीची, असामान्य कलात्मकतेची व कणखर सौंदर्यदृष्टीची जगाला ओळख पटविली.

महाराष्ट्राच्या पठारावरील काळ्याभोर जमिनीत पावसाळी, मुख्यतः हिवाळी शेती होते. पाऊस वेताचा पडतो म्हणून मुख्य पीक बाजरी-जोंबळ्याचें व गहू-हरभऱ्याचें. कोंकणांत पाऊस खूप पण जमीन निकस म्हणून त्रावणकोर, बंगाल व गंगा खोरे ह्यांप्रमाणे वर्षाचे तीनही ऋतूंना पुरेल इतकें काम शेतांत नाही. महाराष्ट्रांतील माणसें शेती व लढाई अशी दोन्ही कामे संभाळून शेतकरी-क्षत्रिय असा असामान्य लौकिक मिळवून आहेत.

सातपुडा व सह्याद्री ह्यांच्या डोंगराळ भागांत आजही वन्य व अर्धवट वन्य जाती आहेत. त्यांचा मराठी लोकांशी नित्याचा संबंध आहे. डोंगरांच्या व डोंगरी लोकांच्या सान्निध्याने मराठ्यांचा रांगडेपणा आज-तागायत कायम आहे.

वर्धेच्या खोऱ्याशी पोचले की महाराष्ट्राचें रूप थोडे पालटते. तरीही नागपूरच्या लहानशा बरडीवरचा किल्ला महाराष्ट्रांतील लोकांच्या गड बांधण्याच्या हौशीची साक्ष देतोच. १) वर्धेचें खोरे व बैनगंगेचें खोरे ही लहानमोठ्या तलावांनी भरलेली आहेत. जसजसें पूर्वेकडे जावे तसतशी ह्या मनुष्यनिर्मित तळ्यांची संख्या वाढते व बैनगंगेच्या खोऱ्यांतील गांवांतून व रानांतून हीं तळीं म्हणजे तेथल्या सृष्टीचें वैशिष्ट्य होऊन नसते. सर्व तलावांतून शिंगाडे होतात व ते काढून विकणारे लोक ढीबर ऊर्फ कोळी ह्या नांवाने ओळखले जातात. सर्व तळीं मातीचा बांध घालून केलेली आहेत व तीं होण्यास लागणारी विशिष्ट भूरचनाही ह्या प्रदेशांत दिसते. हा भूप्रदेश टूप वरच्या काळ्याशार मातीच्या थरांप्रमाणे सपाट नसून उंच-सखल आहे. सखल भागांत पावसाचें पाणी सांठते व ज्या एका बाजूने प्रवाह वाहील तेथे मातीचा रुंद बांध घालून तलाब करतात व त्याला एका बाजूने तोंड ठेवले की त्यांतून बहाणाच्या पाण्यावर खालच्या बाजूला भातशेती करतात व ऊंस लावतात. ह्या बाजूला पाऊस चांगला म्हणजे ४०-४५ इंचापर्यंत पडतो; त्यानें तळीं भरलेलीं रहातात पण बांध फुटेल इतका मोठा पुर सहसा येत नाही. पाण्यानें भरलेलीं तळीं, त्याकाठी लांबून दिसणारी हिरबळ, शेजारची भातशेते व पळसाच्या तांबड्याभडक फुलांनी भरलेलीं राने अस ।

महाराष्ट्राच्या पूर्वसीमेवरचा देखावा एकदां पाहिला कीं विसरणें शक्य नाहीं असा आहे.

खुद्द महाराष्ट्राची अंतर्गत रचनाही विचार करण्यासारखी आहे. भौगोलिकदृष्ट्या महाराष्ट्राचे तीन मुख्य विभाग पडतात. १८२१ - ३

सगळ्यांत पश्चिमेकडचा विभाग म्हणजे कोंकणपट्टी. पश्चिम समुद्र व सह्याद्री ह्यांमध्ये असलेली ही अर्ध पट्टी उत्तरेला दमण व दक्षिणेला वेंगुर्ल्यापर्यंत पसरली आहे. वेंगुर्ल्यापासून मंगळूरपर्यंतच्या भागालाही कोंकण म्हणतात. उत्तर कोंकणांत मराठी लोक रहातात. दक्षिण कोंकणांत कोंकणी बोलणारे सारस्वत व कानडी आणि तुळू बोलणारे लोक रहातात. भाषेच्या दृष्टीने उत्तर कोंकण एकसंध आहे. भाषेबद्दल विवेचन पुढें येईलच. कोंकणालाच पूर्वी अपरांत असे नांव आढळते. अपरांताच्या सीमा ठरवणें कठीण आहे. भृगुकच्छ ते गोकर्ण एवढा प्रदेश अपरांतांत येत असे. ह्या अपरांताचेच पुढें लाट व कोंकण असे दोन भाग पडले. पैकीं लाट प्रदेश म्हणजे इल्लींचा दक्षिण गुजरात होय. दक्षिण गुजरात व उत्तर कोंकण ह्यांमध्ये भौगोलिक, वांशिक व वाक्प्रचारदृष्ट्या पुष्कळच साम्य आहे. महाराष्ट्राची संस्कृति नीट समजण्यासाठीं लाट प्रदेशातील संस्कृतीचा अभ्यास होणें फार जरूर आहे.

कोंकण उत्तरेकडून लाट, गुजरातशी जोडलेलें आहे व कोंकणचा गुजरातशी बराच संबंध असावा असें वाटते. पण वेगानें वहाणाऱ्या लहान लहान नद्या व त्यांच्या खाड्या आणि समुद्रापर्यंत पसरलेले सह्याद्रीचे फाटे ह्यांमुळे कोंकणांत दळणवळण सोयीचें नाहीं. घाट माथ्यावर किती तरी पायरस्ते व गाडीरस्ते कोंकणांतून गेलेले आहेत. ह्यांतील काहीं डोंगरी रस्ते ऊर्फ घाट फार प्राचीन काळापासून प्रसिद्ध आहेत. जुन्नर जबळचा नाणेघाट अति प्राचीन आहे. चेऊल व कल्याण ह्या बंदरांना महाराष्ट्राची जुनी राजधानी जी पैठण हिला जोडणारा राजमार्ग ह्या घाटांतूनच गेलेला आहे. दुसरा मार्ग बुद्ध लेण्यांनीं दर्शविलेला म्हणजे उल्हास नदीवरील कोंडाणें येथील लेणी, (राजमाचीवरील बिहार), व तेथून घाटावर माबळांत इद्रायणीच्या (शिलालेखांत हिला इंद्रा म्हटलेलें आहे) खोऱ्यांत येणारा मार्ग. ह्या मार्गावर पुढें भाजें, बेडसें, शेलारबाडी,

शिरवळ व कऱ्हाड बाई (लोहारें) येथें लेणी आहेत. तिसरा मार्ग कर्नाटक महाराष्ट्राच्या हद्दीवरून कोंकणांत पोचणारा आहे. ह्यामार्गे कोंकणांतलि कदंब, घाटावरील चालुक्य व पल्लव राजांशी संबंध ठेबीत होते. याप्रमाणें कोंकण व घाट यांत जरी जुन्या काळापासून संबंध होता तरी दळणवळण कष्टाचें होतें./घाटावरच्या मुली कोंकणांत भाताच्या मुलखांत जावयास तयार नसत व म्हणून महाराष्ट्राचीच, पण भौगोलिक परिस्थितीमुळे जरा वेगळीच, अशी एक उपसंस्कृति कोंकणांत आढळते. कोंकणी मराठी बोली, कोंकणी पोषाख, कोंकणी घरे, कोंकणी शेती व कोंकणी खेडी ह्या सर्वांत ही महाराष्ट्रांतर्गत विशिष्ट संस्कृति दिसते व त्याचें कारण मुख्यत्वे भौगोलिक परिस्थितीच आहे.

घाट चढून आलें म्हणजे महाराष्ट्राचें प्रचंड पठार लागते. ह्या महाराष्ट्राचें वर्णन करावयाचें म्हणजे त्यांतील नद्यांच्या व डोंगरांच्याच अनुषंगानें करावें लागेल. नाशिक जिल्ह्याच्या उत्तर सीमेपर्यंत सह्याद्रीच्या मुख्य रांगा दक्षिणोत्तर पसरलेल्या आहेत. अधून मधून बरेचसे फांटे पूर्व महाराष्ट्रांत गेले आहेत. त्या पूर्व-पश्चिम फाट्यांतूनच निरनिराळ्या नद्यांची खोरी लागतात पण कोठेही ह्या पूर्व-पश्चिम रांगा अति लांबवर सलग पसरलेल्या नाहींत. ह्या उलट नाशिकच्या उत्तरेस सह्याद्रीचे पूर्वेकडे जाणारे फांटे फार लांबवर म्हणजे थेट यवतमाळ चांच्यापर्यंत पसरले आहेत. ह्यालाच बालाघाट म्हणतात. औरंगाबाद येथें महाराष्ट्राचे कोपर येतें. तेथून पूर्वेला महाराष्ट्राचा एक भाग पसरला आहे व दक्षिणेला दुसरा भाग पसरला आहे. ह्या दृष्टीने देवगिरीचा किल्ला महाराष्ट्राच्या केंद्रस्थानी आहे असें म्हणावयास हरकत नाहीं. बालाघाटानें महाराष्ट्राचे दोन नैसर्गिक भाग पडले आहेत. पश्चिम सह्याद्री व बालाघाट ह्यांमधला दक्षिणेकडला त्रिकोण हें उचलून धरलेलें एक उंच पठार आहे. उत्तरेला तापी व पूर्णा ह्यांच्या खोऱ्यांत जावयाचें तें उतरून जावें लागतें. दक्षिणेकडे नद्या पूर्ववाहिनी आहेत तर उत्तरेकडे पश्चिमवाहिनी आहेत. दक्षिणेकडे नाशिक ते नांदेड हा भाग गोदावरीच्या खोऱ्यांत येतो. नाशिक नगरकडच्या प्रदेशाला सेऊण देश व पूर्वेकडे



महाराष्ट्र

राजकीय व नैसर्गिक विभाग

अस्सक अथवा अश्मक अर्शां जुनीं नावें आढळतात. बालाघाट संपल कीं वर्षा-वैनगंगा ह्या पूर्वे महाराष्ट्रांतील नद्या गोदावरीला येऊन मिळतात व त्या दृष्टीनें नागपूर ते भंडारा हा पट्टा गोदावरी खोऱ्यांतीलच म्हटला पाहिजे. ह्याला पूर्व-विदर्भ म्हणावें.

पुणे, सातारा, कोल्हापूर, मिरज व सांगळी आणि सोलापूर हा विभाग गोदावरीच्या दक्षिणेस कृष्णेच्या खोऱ्यांत मोडतो. तापी-पूर्णा व गोदावरी ह्यांमध्ये जशी डोंगरांची मोठी रांग आहे व खोऱ्यांतील उंचीचा फरक आहे तसा फरक गोदा व कृष्णा ह्यांच्या खोऱ्यांत नाही. दोन्ही नद्या एकाच दिशेनें एकाच पठारावरून बहात जातात. नाशिक व पुणे ह्यांच्या दरम्यान नगर जिल्ह्यांतलें एक मोठें पठार येतें, त्यामुळें पुण्याच्या नद्या भीमेला मिळतात व नाशिक, नगरच्या गोदेलाला मिळतात. दोन खोऱ्यांतील फरक हा कीं, गोदा महाराष्ट्राची मध्य रेषा व संस्कृतीचा गाभा आहे, तर कृष्णा संस्कृति-सीमेवरची नदी आहे. गोदेचे खोरे फार प्राचीन काळापासून शेतीखाली असल्यामुळें थेट त्रिविकेश्वरापासून नांदेडपर्यंत नागरसंस्कृतीच्या खुणा दिसतात. खुद्द कृष्णा व तिच्या उपनद्या ह्यांच्या उगमाजवळच्या प्रदेशांत आजही दाट जंगल आहेत व आजही बेरड, मांग गावडी, फांसे-पारधी, घंटीचोर वगैरे अर्धवट रानटी व अर्धवट गुन्हेगार जातींपासून उभ्या पिकाचें रक्षण करतां करतां येथील शेतकऱ्यांच्या नाकीं नव येतात. गोदा-काठी मराठी संस्कृति भरभराटली तर कृष्णा व तिच्या उपनद्या व दऱ्या-खोरीं ह्यांनीं तिला आक्रमकांपासून राक्षिलें. दक्षिण महाराष्ट्राच्या ह्या प्रदेशाला कुंतल देश असें जुनें नांव आहे, गोदावरी व कृष्णा ह्यांच्या खोऱ्यांना सर्वसाधारण, 'देश' असें नांव आहे. व तो 'कोंकण' शब्दाला विरोधार्थी उपयोगितात.

अजंत्याचा घाट उतरला कीं तापी-पूर्णेचें खोरे लागतें. दक्षिणेच्या अंगाला सह्याद्री व उत्तरेला सातपुडा अशा दोन समांतर पर्वत रांगांमध्ये ह्या नद्यांचें अरुंद खोरे आहे. पूर्णेचें खोरे तो विदर्भ किंवा वऱ्हाड आणि तापीचें खोरे तो खानदेश व वऱ्हाडचा कांहीं भाग होतो. ह्या दोनही खोऱ्यांतली जमीन काळीभोर व अत्यंत सुपीक अशी आहे.

सह्याद्रि व सातपुड्याच्या रांगांतून वन्य जाती आजही भरपूर प्रमाणांत राहतात. उत्तरदक्षिण जोडणारा मोठा मार्ग ह्याच खोऱ्यांत बऱ्हाण-पुरास तापी ओलांडून उतरतो, म्हणून उत्तरेकडचे लोक ह्या दोन्ही भागांत स्थायिक होऊन राहिलेले आहेत. बऱ्याच गांबचे पाटील रजपूत, लेबा, गुजर, पोवार वगैरे आहेत. भाषाही देशावरच्या भाषेपेक्षा पुष्कळ निराळी वाटते व तेथील देशभाषांना खानदेशी व बऱ्हाडी असे मराठीचे पोटभेद मानतात.

उमरावतीच्या पूर्वेला सखल टेकड्या ओलांडल्या की मनुष्य पूर्व महाराष्ट्रांत जाऊन पोचते. वर्धा नदीच्या तीराशी टॅपचा खडक संपतो व टॅप आणि पुराण खडक ह्यांच्या संधिप्रदेशांत महाराष्ट्रांतील सर्व खाणी सांपडतात. येथे वर्धा व वैनगंगा नद्या उत्तरेकडून दक्षिणेकडे जाऊन एकत्र होऊन गोदावरीला मिळतात. ह्या मुलखांत ईशान्येकडून येणारा उत्तरेकडचा मार्ग महाराष्ट्रांत येऊन पोचतो. येथेही वसती मिश्र स्वरूपाची आहे. गोंड, गोवारी, हळबी, कोलाम वगैरे वन्य जाती, कोहाळी, पोवार ह्यांसारख्या उत्तरेकडील जाती, तेलंगणांतील जाती आणि मराठी कुणबी येथे एकत्र होऊन त्यांचे मराठीकरण होत आहे. हा प्रदेश महाराष्ट्राची सांस्कृतिक सरहद्द आहे. ह्याला आज स्वतंत्र असे नांव नाही, पण तो पूर्वीपासून विदर्भातच मोडतो.

कोंकणपट्टी, गोदा व कृष्णा ह्यांचे खोरे, तापी व पूर्णेचे खोरे आणि वर्धा-वैनगंगेचे खोरे असे महाराष्ट्राचे चार स्वाभाविक विभाग आहेत व त्या प्रत्येकांत मराठी संस्कृतीचे स्वरूप थोडथोड्या फरकाने पहावयास सांपडते.



मराठी लोकांचा पिंड

वंश व संस्कृति ह्यांचा संबंध

संस्कृति व वंश ह्यांचा कांहीं संबंध आहे का ह्या प्रश्नाला 'आहे' व 'नाहीं' अशी दोन्ही उत्तरे द्यावी लागतील. कशी ती पाहू. संस्कृति मनुष्याने निर्मिली आहे, व ती एका पिढीकडून दुसरीकडे सक्रान्त होते एवढेच नाही तर निरनिराळे समाज संस्कृतीची देवघेव सारखी करित असतात. जी विशिष्ट संस्कृति निर्माण होत असते तिचे स्वरूप निर्मात्यांच्या विशिष्ट आनुवंशिक गुणांवरच अवलंबून असते का ? त्याचप्रमाणे सांस्कृतिक वैशिष्ट्ये त्या त्या समाजाचे विशिष्ट गुणधर्म दर्शवितात का ? हे समजले म्हणजे वंश व संस्कृति ह्यांचा संबंध कळेल.

आनुवंशिक गुण कोणते ह्याचे संशोधन मनुष्य व मनुष्येतर प्राणी ह्यांचे बाबतीत पुष्कळ झाले आहे. पण त्या संशोधनाने प्रस्थापित केलेल्या गोष्टीतून आपल्या प्रश्नाला उत्तर मिळत नाही. बरेचसे शरीरगुण व कांहीं मानसिक गुण बऱ्याच अंशी आनुवंशिक आहेत असे दिसून आले आहे. आनुवंशिकत्व म्हणजे बीजजन्यत्व. आई व बाप ह्यांच्या बीजपेशींच्या संयोगाने नव्या जीवाची उत्पत्ति होते. त्या बीजपेशीत जे गुण असतील ते मुलाच्या अंगात उतरणे म्हणजे आनुवंशिकत्व. कांहीं अंशी हे आनुवंशिकत्व परिस्थितीवर अवलंबून असते, पण ते बऱ्याच प्रमाणात परिस्थिति-निरपेक्ष आहे असे संशोधनात दिसून आले. उदाहरणार्थ, काळ्या आईबापाचे मूल जरी उत्तरयुरोपांत

जन्माला आलें तरी त्याचे डोळे निळे, केस सोनेरी व रंग गुलाबी होणार नाही, कारण त्याचे आकारवर्णादि गुण बीजजन्य आहेत. “ढवळ्या शेजारी बांधला पोवळा, वाण नाही पण गुण लागला” ह्या नेहेमीच्या म्हणीत हेंच सत्य सांगितलें आहे. ढवळा म्हणजे पांढरा बैल जरा द्राड होता, त्याच्या शेजारी पांढळा म्हणजे तांबूस रंगाचा बैल बांधला. संगतीमुळे बैलांचा वाण (वर्ण, रंग) कांहीं बदलला नाही पण एकाचे द्राड गुण मात्र दुसऱ्यानें उचलले. सांस्कृतिक निर्मिति व मूर्ख्ये हीं दुसऱ्या वर्गातील असतात. संगतीनें व साहचर्यानें तीं एकाचीं दुसऱ्याला उचलता येतात पण शरीराची ठेवणमात्र बीजजन्य म्हणून बऱ्याच अंशीं आनुवंशिक असते. शरीराचा वर्ण, उंची, धडाचें पायांच्या लांबीशीं प्रमाण, डोळ्याचा, नाकाचा, हातापायांचा आकार, डोक्याचा आकार हीं सर्व आनुवंशिक आहेत. त्याचप्रमाणें हातापायांना नेहेमीपेक्षां जास्त किंवा कमी बोटे असणें, रातांधळेपणा, वर्णांधळेपणा, रक्त न सांखळल्यामुळें जखमेंतून तें वहात रहाणें, वगैरे शारीरिक व्यंगेही आनुवंशिक असतात. तसेंच गळा गोड असणें, कानाला स्वरांतील फरक समजणें, गणितांत डोकें चालणें, हे गुणही आनुवंशिक असावेत असें संशोधनावरून दिसतें. कांहीं तऱ्हेचीं बेडेंही आनुवंशिक असतात. बुद्धीची जडतासुद्धां आनुवंशिक असावी असें दिसतें. त्याचप्रमाणें हुशारीही थोड्याबहुत प्रमाणांत आनुवंशिक आहे. शरीराचे व रक्ताचे गुण पिढ्यानपिढया स्पष्ट दिसून येतात व तपासतां येऊन त्यांचें आनुवंशिकत्व किंवा परिस्थिति-सापेक्षत्व सिद्ध करणें सोपें असतें. पण हुशारी, कलात्मता, कल्पकता वगैरे गुणांचें मोजमाप करणें कठीण आहे, म्हणून त्यांचें आनुवंशिकत्वहि सिद्ध करणें कठीण. अंगी गुण असूनही परिस्थितीमुळें त्यांचा विकास झाला नाही किंवा ते प्रकट करावयाची संधि मिळाली नाही, हें आपल्याला प्रत्यहीं दिसत असतें. अशा परिस्थितींत निरनिराळ्या मानवसमाजांच्या बुद्धीची परीक्षा करणें नुसतें कठीणच नव्हे तर अशक्य आहे. “कांहीं मानव समाज आजवर रानटी परिस्थितींत राहिले आहेत त्याअर्थी ते स्वभाबतःच जडबुद्धि आहेत. व त्यांना संस्कृतीची निर्मिति कधींच करता येणार नाही, त्यांनीं

कायमचेंच बुद्धिबान् मानववंशांच्या आधीन रहावें ” असें पुष्कळ समाजशास्त्रज्ञांचें व मानवशास्त्रज्ञांचें मत आहे.* समाजांच्या बुद्धीची परीक्षा दोन तीन तऱ्हेनें करतां येईल. कदाचित कांहीं समाजांतील माणसांचीं डोकीं इतकीं लहान असतील कीं, मेंदूच्या लघुत्वामुळे तीं माणसें जडबुद्धीचीं रहात असतील. मेंदूचें लघुत्व हें व्यंग सर्व मानव समाजांत, अगदीं उच्चतम संस्कृति असलेल्या मानव समाजांत सुद्धां, दिसतें. पण संबंध समाजाच्या समाज त्या रोगानें पछाडलेला अजून कोणास आढळून आलेला नाही. अगदीं रानटी जातींत निरोगी मेंदूच्या वजनाचें व आकाराचें जें लहानांत लहान प्रमाण आढळतें तें अगदीं पुढारलेल्या लोकांतील हुषार माणसांतसुद्धां आढळून येतें. कांहीं वन्य जातींत डोकीं सर्वसाधारणपणें लहान आढळतात. पण त्यामुळे बुद्धि कमी व्हावी एवढी तीं लहान नसतात. पुढारलेल्या समाजांतूनहि डोक्याच्या आकारांत पुष्कळच फरक दिसतो. उदाहरणार्थः—तीन चार हजार वर्षांपूर्वीं पुढारलेल्या जगाच्या अग्रभागीं असलेल्या इजिप्तच्या लोकांचीं डोकीं आकारानें बरींच लहान असलेलीं आढळलीं आहेत. आशियाच्या पठारावरील भटक्या मोंगल लोकांचीं डोकीं साधारणपणें पुढारलेल्या विलायती लोकांपेक्षां मोठीं आहेत. डोक्याच्या लहानमोठेपणावर संस्कृतीचा मागासलेपणा किंवा पुढारलेपणा सिद्ध होत नाही.

मानवसमाजाचा इतिहास पाहिला तर असें दिसून येईल कीं, सर्व मानवसमाज कांहीं विशिष्ट अवस्थांतून गेले आहेत. अति प्राचीनतम कालीं दगडाचीं ओबडधोबड हत्यारें करून, गुहांतून लोक रहात असत. त्यानंतर लोक दगडाचींच पण सुबक, घासून गुळगुळीत केलेलीं हत्यारें वापरूं लागले. नंतर हळूहळू रोपें लावण्यास सुरवात झाली. ह्या पायऱ्या सर्व

* गोबिनो, चेंबरलेन, ग्युंथर वगैरेंनीं हें मत प्रतिपादिलें आहे. गेल्या महायुद्धाचे आधीं (१९३९) ह्या मताचा जर्मनींत फार प्रसार व प्रचार झाला. जर्मन वंशाचे (?) लोक हे इतरांवर राज्य करण्याच्या लायकीचे, इतर कमी दर्जाचे असें हें मत आहे.

मानवसमाजांत दिसून येतात. कोणी हुषार म्हणून त्यांनी अश्मयुगाच्या ऐवजी लोहयुगापासून आयुष्याला सुरवात केली असें झाले नाही. जे लोक अश्मयुगांत होते त्यांचेच वंशज हळूहळू पुढारले. लोकसंख्येतील वाढ व परस्पर दळणवळण ह्यांमुळे संस्कृतीत वाढ झाली. अश्मयुगीन युरोपांत “ निआंडरटाल ” जातीच्या मानवांचे डोकें आतांच्या कोणत्याही मानवसमाजांच्या सरासरीपेक्षा मोठे होते. पण त्याच्या दुर्दैवाने तो आदिमानव असल्यामुळे संस्कृतीचा संसार त्याला सुरवातीपासूनच मांडावा लागला. त्याने सुरवात केली म्हणूनच आजचे दिवस आम्हांला दिसतात. आमच्या हुशारीने नव्हे. त्याचप्रमाणे भूमध्यसमुद्राभोंवतीच्या राष्ट्रांत व हिंदुस्थान व चीन ह्या देशांत जोराचे दळणवळण वाढले. एकमेकांचे शोध एकमेकांना कळले. शेतीमुळे जास्त अन्न उत्पन्न होऊन, अन्नोत्पादन न करतां उपजीविका करणारे कारागीर, घर्मोपदेश व व्यापारी लोक ह्यांचे वर्ग निर्माण होऊन संस्कृतीत वाढ झाली. जे मानवसमाज ह्या प्रदेशांपासून लांब राहिले ते संस्कृतीला मुकले व रानटी अवस्थेतच राहिले असें म्हणणे सयुक्तिक, कीं ते मानसिकदृष्ट्या जडबुद्धीचे म्हणून जागच्या जागी राहिले हें म्हणणे सयुक्तिक ?

मानव संस्कृतीच्या इतिहासाची कालगणनाही मोठी सूचक आहे. सुमारे ७।८ लाख वर्षापूर्वी ज्याला शारीरिकदृष्ट्या पूर्णतया मानव म्हणावे असे प्राणी पृथ्वीवर आले. तेथपासून तो तहत २०,००० वर्षापूर्वीपर्यंत मानव अश्मयुगांतच होता. नंतर हळूहळू तांबे व पितळ ह्यांचा शोध त्याला लागला व तो पशुपालन व शेतीही शिकला. इ. स. पूर्वी ६,००० वर्षे इजिप्त, बाबेरु वगैरे देशांत शेती होती. नंतर ती चीन, हिंदुस्थान इकडे पसरली. ह्या लोकांनी शहरें वसविलीं, लिपी शोधून पुस्तके व शिलालेख लिहिले, प्रचंड देवळे बांधिलीं, खगोल व भूमिति वगैरे शास्त्रांचा पाया रचला. ह्यावेळीं युरोपातील लोक वन्य स्थितीतच होते. हळूहळू ख्रिस्ती धर्म व दाक्षिणात्य संस्कृति ह्यांचा युरोपांत प्रसार झाला. नऊ ते पंधराव्या शतकापर्यंत मुसलमान लोकांनी स्पेनमध्ये व इस्तंबूल येथे राज्ये स्थापिलीं व कला व शास्त्रे ह्यांत ते युरोपीयांपेक्षा वरचढ होते. १५ व्या

शतकापुढें जुन्या ग्रीक ज्ञानाचा फैलाव युरोपांत होऊन युरोपीय ज्ञपाट्यानें पुढें सरकले. त्यांतही जपाननें युरोपची विद्या व शस्त्रसंभार ह्यांना आत्मसात् करून युरोपवर मात करण्याची वेळ आणली होती. म्हणजे आज ज्यांना आपण पुढारलेले म्हणतो ते अत्यल्प काळापूर्वी रानटी होते हें ध्यानांत आलें म्हणजे भविष्याचे सांस्कृतिक पुढारी कोण होतील किंवा कोण राहतील ह्याची ग्वाही देणें धाष्टर्याचें नाहीं का ? आजच्या रानटी समाजाची पूर्णतया शिकार झाली नाहीं, तर ते मुळीं वर येणारच नाहींत असें आजपर्यंतच्या इतिहासावरून तरी सांगण्यास कांहींच पुरावे नाहींत. पुढारलेल्याचे कला व शास्त्र आज मानवसमाजांतील सर्व लोक, निग्रो, अमेरिकी, मोंगोल, पॅसिफिक बेटावरील लोक, एका पिढींत आत्मसात् करतात. निग्रोच्या मेंदूची कांहीं अशी रचना नव्हे कीं त्याला रसायन, जीवशास्त्र वगैरे कळणार नाहीं. मानवसमाजांत बुद्धीच्या दृष्टीनें जड व कुशाग्र असे आनुवंशिक फरक नाहींत व पुढारलेल्या जाती पुढारल्या त्याचें कारण त्या बुद्धीनें श्रेष्ठ व बाकीच्या मतिमंद असें म्हणण्यास आनुवंशिक शास्त्र व इतिहास ह्यांमध्ये कांहींही पुरावा नाहीं हें निश्चित. आणि त्या दृष्टीनें वंश व संस्कृति ह्यांचा संबंध नाहीं.

संस्कृति व संस्कृतीचीं निरनिराळीं अंगां ह्यांत जें भिन्नत्व दिसतें त्याचें कारण निर्मात्यांची मानसिक भिन्नता हें देतां येईल का ? वर पाहिल्यानें केलेलें विवेचन बुद्धीच्या कमी-अधिकपणाबद्दल होतें. आतां भिन्नतेबद्दल आहे. बुद्धीचें परिमाण सारखें असेल, पण गुण सारखे नसतील. “व्यक्ति तितक्या प्रकृति”, “अभिरुचि कोणा शृंगाराची कोणा वीररसाची”, वगैरे लोकप्रिय वाक्संप्रदाय असें दर्शवितात कीं, माणसामाणसांत वैचित्र्य असतें. एकाच समाजांत भिन्न भिन्न प्रकृतीचीं माणसें असतात. व्यक्ति भिन्न असल्या म्हणून संबंध समाजाचे समाज गुणांनीं भिन्न भिन्न होऊं शकतात का असा प्रश्न आहे. ह्याच प्रश्नाशीं निगडित दुसरा प्रश्न म्हणजे समाजांचें स्वभावभिन्नत्व हें त्यांच्या संस्कृतिभिन्नत्वानें सूचित होतें का ? लोकांचें मत तर असें दिसतें कीं भिन्न समाजांच्या प्रकृति भिन्न असतात व त्यामुळे त्यांची निर्मितीही भिन्न असते. हिंदू लोक इहलौकिक गोष्टीपेक्षां पारलौ-

किंवा गोष्टीकडे जास्त लक्ष देतात असा फार जुना प्रवाद आहे. आपले पुढारीही वेळींअवेळीं अध्यात्म (spiritualism) ह्या नांवाखाली आपल्यांतील ह्या गुणाचा उल्लेख करीत असतात, त्याच अनुषंगानें युरोपीय सर्वस्वी अर्थवादी आहेत असाही दावा ह्या पुढार्यांचा असतो. रुथ बेनेडिक्ट ह्या अमेरिकी विदुषीनें निरनिराळ्या संस्कृतींना विशेष व्यक्तिमत्व असतें व कांहीं गुण प्रकर्षानें कांहीं कांहीं समाजांत असतात असें दाखवून दिलें आहे. संस्कृति म्हणजे द्रव्यमय व मनोमय निर्मिति असें मागें म्हटलें आहे. त्याचप्रमाणें संस्कृति म्हणजे शरीराला व मनाला लाबलेलें विशिष्ट वळण हेंही दर्शविलें आहे. असें जर खरें, तर समाज प्रकृतीनें भिन्न भिन्न आहेत हें म्हणणें रास्त दिसतें. पण त्यांत एकच गोम आहे. प्रकृतीचा आविष्कार हा मानवी मनाचा आविष्कार खरा, पण एकतर संस्कृतीनें घालून दिलेले वळण ही कांहीं प्रकृति नव्हे व दुसरें म्हणजे त्या वळणाचा अर्थ निरनिराळा लावतां येणें शक्य असल्यामुळें संस्कृतीचें खरें मूल्यमापन दुरापास्त होतें. उदाहरणार्थः—नखाशिखांत शरीर कपड्यानें आच्छादणारे किंवा तें जवळ जवळ उघडें ठेवणारे असे दोन्ही प्रकारचे समाज आढळतात. कपडे घालणाऱ्या लोकांची मूळ प्रकृति नाजूक होती म्हणून ते कपडे घालतात असें थोडेंच आहे ? मानवी प्रकृतीबद्दलच बोलावयाचें झालें तर भर उन्हाळ्यांत कापडांत गुंडाळून घेणें किंवा कडाक्याच्या थंडीतही शरीर उघडें ठेवणें मानवांना शक्य आहे, एवढेंच त्यावरून दिसतें. दुसरें मूल्यमापन म्हणजे शरीर आच्छादणारे लोक विनयशील वृत्तीचे आहेत व न आच्छादणारे निर्लज्ज आहेत असें म्हणतां येईल. विनय दाखविण्याच्या तऱ्हा निरनिराळ्या समाजांत निरनिराळ्या आहेत व पुष्कळदां ज्या समाजांत शरीर उघडें ठेवण्याचा प्रघात आहे तेथें वेदथा आपलें शरीर झांकून घेतात ही चाल लक्षांत घेतली म्हणजे समाजाच्या व्यवहाराचें मूल्यमापन किती अवघड आहे तें कळेल. म्हणूनच पौर्वात्य बहुपात्निक आहेत, कारण प्रकृत्या ते विषयलोलुप आहेत व पाश्चात्य एकपत्निक आहेत कारण ते विषयासक्त नाहींत, हें विधान किती आचरटपणाचें आहे तें सांगणें नको. मनुष्य-समाजांत कांहीं चालीरिती रूढ होतात व त्यांचा व्यक्तीच्या मनावर परिणाम होतो, एवढेंच नव्हे तर सामाजिक मूल्ये ठरल्यामुळें संबध समाजाची

प्रवृत्ति विशेष प्रकारची बनत जाते. पण त्याचा अर्थ त्या समाजातील व्यक्ति प्रकृतीनेच—आनुवंशिक गुणानेच—निराळ्या आहेत असे नव्हे. संस्कृति किंवा पारंपरिक जीवन व्यक्तीचा स्वभाव बनविते. व्यक्तीच्या स्वभावभिन्नत्वामुळे संस्कृतिभिन्नत्व निर्माण होत नाही. हिंदूंचे रक्त हा शब्दप्रयोग आपण ऐकतो. तेच हिंदूंचे रक्त हिंदी—खिस्ती व हिंदी मुसलमानांच्या देहांतही आहे. पण बागणुकीत व सामाजिक मूल्यांत जो फरक पडतो तो रक्ताच्या गुणाने नसून संस्कृतीच्या गुणाने होय. वंश एक असूनही निरनिराळे वंश—विभाग निरनिराळ्या संस्कृतीत वाढले तर त्या त्या संस्कृतीचे गुण दाखवितील. मनुष्याच्या व्यवहाराला व आत्मीयत्वाच्या जाणिवेला एका वंशापेक्षा सांस्कृतिक साहचर्यच जास्त उपयोगी पडते. रवींद्रनाथ टागोरांच्या 'गोरा' कादंबरीत हे दाखविले आहे. 'गोरा'चा आत्महत्याचा अभिमान साहचर्याने उत्पन्न झालेला होता. वंशाने नव्हे. कारण, त्याचे आईबाप हिंदू नसून आयरिश होते. 'रक्ताने हिंदू' हा वाक्यप्रचार अर्थहीन आहे. मनुष्य अंगातील आनुवंशिक गुणामुळे हिंदू, मुसलमान वा खिस्ती होत नसून ज्या समाजांत तो वाढतो व ज्या कुटुंबांत जन्मतो त्यांच्या संगतीने व शिकवणीने तसा होतो.

जन्मजात जातविभागणी ज्या हिंदुसमाजांत आहे त्यातील लोकांना हे तत्व पुन्हां पुन्हां सांगितले पाहिजे. कारण त्यांचे सर्व साहित्य संस्कारांच्या आनुवंशिकत्वाच्या कल्पनेने भारलेले आहे.

शूरोऽसि कृतबिद्योऽसि दर्शनीयोऽसि पुत्रक ।

यस्मिन् कुले त्वमुत्पन्नः गजस्तत्र न हन्यते ॥

हे सुभाषित कित्येकदा उल्लेखलेले आढळते. तुलना हा शास्त्राचा गाभा आहे. पण ती काहीतरी मूलभूत साम्यावर उभारली असली पाहिजे. मूलभूत तुल्यता नाही त्या गोष्टी एकत्र आणण्याने चमत्कृति निर्माण होऊन क्षणभर कौतुक वाटते. पण त्याने सामाजिक घटनांवर प्रकाश कसा पडणार ? दुर्दैवाने राजकारणी पुरुष अशा तुलना, उपमा, उत्प्रेक्षा, व दृष्टांताच्या रूपाने मांडून लोकांच्या डोळ्यांत धूळ फेंकतात. सिंह व कोल्हा हे काही एका जातीचे नव्हेत. त्यांची शरीररचना अगदी निरनिराळी.

सिंह जें करतो तें कोल्ह्याला करणें अशक्य असणारच. तेथें विद्या शिकून काय फायदा ? कांहीं झालें तरी एक दुसऱ्याचा जन्मजात जीवनक्रम अनुसरूं शकणार नाही. त्या दोघांनाही सर्कशीत नेलें व नीट शिक्षण दिलें तर दोघेही हत्तीच्या पाठीवर बसून रंगणांत मजेनें रपेट करूं शकतील. ही ' शिकविलेली ' विद्या दोघांनाही तुल्य क्रिया करावयास लावील, एकाच अर्थानें ' संस्कृत ' करील, पण त्यामुळें दोघांच्या आनुवंशिक ' शारीर ' व ' मानस ' गुणांत फरक पडणार नाही. पण हा दृष्टांत एकाच जीवजातींत जन्मलेल्या मानवांना लावणें म्हणजे जाणूनबुजून मानवांवर अन्याय करणें आहे. मनुष्य कोठच्याही टोळींतला असला—कोठच्याही जमातींतला असला, तरी पुरेशा साहचर्यानें, विशेषतः अगदीं बाळपणापासूनच्या साहचर्यानें, कुठलीही मानवसंस्कृति आत्मसात् करील. ब्राह्मणाचें पोर मनुष्यभक्षक जमातींत वाढलें तर ती जमात ज्या रुचीनें नरमांस खार्ईल त्याच रुचीनें तेंही खार्ईल ! त्याचें ब्राह्मणी ' मन ' ह्या खाद्यापासून तिळमात्रही माघार घेणार नाही. व त्याचें ' रक्त ' ही उसळणार नाही. त्याचप्रमाणें सत्य-कामासारखे तथाकारित ब्राह्मण, ब्राह्मणाच्या बरोबरीनें वेदपठण करून, आचारांची शुद्धता राखतील. संस्कृतीची परंपरा ही शारीरपरंपरेपेक्षां अगदीं निराळी आहे, हें ध्यानांत ठेविलें तर सामाजिक प्रश्न सोडविण्यास लागणारी बुद्धीची शुद्धता तरी निर्माण होईल.

वंश व संस्कृति ह्यांचा संबंध ऐतिहासिक

जर संस्कृतीचा आणि वंशाचा संबंध यदृच्छेनें निर्माण झालेला आहे तर मग वंशशोधनाचें कार्य तरी काय आपल्याला ? " दैवायत्तं कुले जन्म मदायत्तं तु पौरुषं " ह्या उक्तीप्रमाणें कुळ कांहींही असलें तरी संस्कृति आम्हीं निर्माण केलेली आहे व आपल्याला संस्कृतीचा अभ्यास करावयाचा आहे, वंशाचा नव्हे. मग मराठी लोकांच्या पिंडाची उठाटेव कां ? असें वाटणें साहजिकच आहे. पण जरी हा शोध संस्कृतीच्या अभ्यासासाठीं अत्यावश्यक नाही तरी पुष्कळच उपयोगी आहे.

संस्कृतीचा अभ्यास हा एक ऐतिहासिक अभ्यास आहे. सध्यां आपल्या पुढें अभ्यासासाठीं म्हणून जी संस्कृति घेतली आहे ती गेल्या कित्येक

शतकांत हळूहळू आजचे रूप धारण करित होती. तिची निर्मिती निर-
निराळ्या मानवसमाजांच्या संगमाने, कांहीं विशेष भौगोलिक परिस्थितीत
झालेली आहे. मराठी भाषा, मराठी पोषाख, मराठी कुटुंब, मराठी
लोकांची शेती वगैरे जीं कांहीं संस्कृतीचीं अंगे आहेत, तीं कांहीं एका
स्वतंत्र, इतरांशी संबंध न आलेल्या मनुष्यांच्या गटाने बनविलेलीं नाहींत.
निरनिराळ्या समाजांच्या एकत्र येण्याने, परस्पर व्यवहाराने व संघर्षाने तीं
बनलेलीं आहेत. संस्कृतीचीं निरनिराळीं अंगे घेऊन येणारे मानवसमाज
निरनिराळ्या भूप्रदेशावर रहाणारे व निरनिराळ्या वंशाचे असतात. ते
एकत्र आले म्हणजे संस्कृतीची देवघेव रक्तमिश्रणाने किंवा रक्तमिश्रणा-
शिवाय होऊं शकते. ह्यापैकी कोणत्या पद्धतीने निरनिराळीं अंगे प्रस्था-
पित झालीं, हे पहाणे अत्यावश्यक आहे. नाहींतर संस्कृतीवद्दल फार मोठे
गैरसमज राहून जातात. संस्कृतीचा व वंशाचा संबंध हा असा आहे.
कांहीं तऱ्हेची संस्कृति कांहीं भूप्रदेशावर कांहीं विशिष्ट मानव शाखेंत
उत्पन्न होते व तिचा इतरत्र प्रसार होतो. हा प्रसार कसा झाला ? ती
मानवशाखाच भ्रमण करून दिग्बिजयास निघाली व तिने आपल्या संस्कृ-
तीचीं कांहीं अंगे इतरांना दिलीं, कीं ती स्थिर राहून व्यापारी दळणबळ-
णाच्या द्वारे तिची द्रव्यरूप व मनोमय संस्कृति इतरत्र पोहोचली हा प्रश्न
ऐतिहासिक अभ्यासकाचे दृष्टीने फार महत्त्वाचा आहे. कांहीं विशिष्ट मानव
वंश व त्यांचे विशिष्ट आनुवंशिक गुण ह्यांमुळे एक विशिष्ट संस्कृति
निर्माण होते, अशा तऱ्हेचा कार्यकारण संबंध संस्कृति व वंश ह्यांचा
नसून तो ऐतिहासिक साहचर्यांच्या स्वरूपाचा आहे व त्याच्या अभ्यासा-
मुळे मानवी समाजांचे व संस्कृतीचे भ्रमण कसे झाले ह्या गोष्टींवर
प्रकाश पडण्याचा संभव असल्यामुळे आपल्याला मानववंशावद्दल विचार
करणे आहे.

संस्कृति माणसांनी बनविलेली असते. ती बदलते ती पुष्कळ वेळां
मानवसमाजांच्या संगमामुळे वा संघर्षामुळे. ती जगभर प्रवास करते तोही
(निदान यंत्रयुगाच्या आधी) माणसांच्या दोन पायांच्या सहाय्यानेच.
मराठी लोक उत्तरेच्या संस्कृतोद्भव भाषांपैकी एक भाषा बोलतात, ह्याचे

कारण ते उत्तरेकडून आले हें आहे का ? तसें असेल तर वंशानें वा पिंडानें ते उत्तरेकडच्या लोकांसारखे असतील. उत्तरेच्या थोड्या लोकांनीं येऊन दक्षिणेकडच्या लोकांना ही भाषा दिली असेल तर पिंडानें ते द्रविडांच्या-सारखे असणार. म्हणजे जसे आम्ही काळे लोक गोऱ्या जेत्यांची इंग्रजी भाषा आज बोलतो त्याप्रमाणें मराठी भाषा त्या वेळच्या जेत्यांची भाषा म्हणून महाराष्ट्रांत आली असें होईल. किंवा रक्तमिश्रण आणि साहचर्य या दोन्हीमुळे ही भाषा आमची झाली असेल. जी गोष्ट भाषेची तीच संस्कृतीच्या इतर अंगांची. हीं अंगें महाराष्ट्रांत कशीं आलीं हें समजण्या-साठीं कदाचित् वंशशास्त्राचा आपल्याला उपयोग होईल. महाराष्ट्रांत कोणते मनुष्यवंश आहेत, ते इतरत्र कोठें आहेत व त्यांचें सांस्कृतिक कार्य काय, ह्या प्रश्नांचें यथार्थ उत्तर देतां आले तर महाराष्ट्रीय संस्कृतीचें स्वरूप समजण्यास मदत होईल. अमका वंश चांगला, अमका वाईट; अमका श्रेष्ठ, अमका कनिष्ठ; ह्या भावनेनें नव्हे पण निरनिराळे वंश निरनिराळ्या भूमीत वाढलेले आहेत व कांहीं विशिष्ट संस्कृतीशीं त्यांचें ऐतिहासिक काळांत साहचर्य झालें आहे म्हणून आमच्या संस्कृतीचीं निरनिराळीं अंगें कदाचित् ह्या वंशशोधनानें जास्त नीट पारखतां येतील ह्या समजुतीनें वंशशोधन करणें जरूर आहे.

जीवशास्त्रातील वर्गीकरण

जगातील सर्व माणसें दिसावयाला सारखीं नसतात. एवढेंच काय तर कोणतेही दोन जीव सर्वस्वीं एकासारखे एक कधींच नसतात, असा जीवशास्त्राचा सिद्धांत म्हणून सांगतां येईल. पितृसादृश्य आनुवंशिकत्वामुळे प्राप्त होतें, पितृविसादृश्य प्रत्येक जीवाच्या वेगळेपणाच्या नियमानें प्राप्त होतें. जीवसृष्टि सारखी बदलत आहे. जीवांची हळूहळू उत्क्रान्ति होत आहे. ह्याचा अर्थ, एका तऱ्हेच्या जीवजातींतून नव्या तऱ्हेच्या जीवजाती जन्मतात, भरभराटतात व विलयतात. व्यक्ति काय, जाती काय, ध्रुव असें कांहींच नसतें. पण जाति व्यक्तीपेक्षां जास्त टिकतात. जातिधर्म चिबट असतात, व्यक्तिधर्म चल असतात. उदाहरणार्थः—सरपटणाऱ्या प्राण्यांपासून पक्षी व स्तनधय प्राणी ह्यांची उत्पत्ति झाली असें मानतात.

ह्याचा अर्थ असा नव्हे कीं सरपटणारे प्राणी हा संबंध जीवविभागच्या विभाग एके दिवशीं दोन गटांत विभागून पार बदलून गेला व एका विभागाच्या प्राण्यांचे पक्षी झाले व दुसऱ्यांतील प्राण्यांचे स्तनधय प्राणी झाले. ह्या उलट खरा प्रकार असा आहे कीं, सरपटणाऱ्या प्राण्यांतील कांहीं व्यक्ति बदलत होत्या. ह्या बदलणाऱ्या कुळांत एकदम पक्ष्यासदृश्य व्यक्ति जन्मास आल्या व पक्ष्याच्या जीवजातीला आरंभ झाला. तशीच क्रिया स्तनधय प्राण्यांच्या उत्पात्तिकार्ली झाली असली पाहिजे. सरपटणाऱ्या जीवजातींपैकी कित्येक विभाग पूर्णतया नष्ट झाले, पण कित्येक आजतागायत जिवंत आहेत. जातीचें ध्रुवत्व व व्यक्तीची गुण बदलण्याची शक्ति ह्या दोन दिसावयाला विरुद्ध पण परस्परपूरक गुणांमुळे जीवनसृष्टीचा विकास होत असतो. व्यक्ति बदलते ती पूर्णतया कधींच बदलत नाही. बहुतेक गुणांत ती पितृसाधर्म्य दाखविते व कांहीं गुण बदलतात. ज्या गुणांत साधर्म्य असतें तेंही संपूर्ण नसून थोड्याबहुत प्रमाणांत असतें. ह्यामुळेच प्रत्येक व्यक्ति आपल्या गुणसमुच्चयामुळे अद्वितीय असते. पण एकेक गुण घेतला किंवा कांहीं गुणांचा गट घेतला तर ती दुसऱ्या व्यक्तींना समान असते व म्हणूनच तुळना करणें, गट पाडणें, विभागणें, एका नांवाखालीं बऱ्याच वस्तु अगर व्यक्ति आणणें या शास्त्रीय क्रिया करणें शक्य असतें. माणसें जगांतील इतर कोणत्याही प्राण्यांपेक्षां निराळीं पडतात. माणसांमाणसांमधले कितीही भेद असले तरी त्यांच्यांत एवढें साधर्म्य आहे कीं, त्यांची सर्वांची मिळून एक जीवजाति होते. त्याचप्रमाणें जातीचे असे गुणधर्म (उदाहरणार्थ : विशिष्ट शरीर-रचना) सोडले तर इतर गुणधर्मांत माणसामाणसांत फरक आढळतो व त्या फरकावरून माणसांचे गट करून त्यांना पोटजाति किंवा मानववंश असें नांव देतात.

वर्गीकरणाचीं तत्त्वे

वस्तूंची विभागणी करतांना ती अशा गुणधर्मावरून करावी कीं, तो गुण एका गटांतील सर्व व्यक्तींना अथवा वस्तूंना निरपवाद असावा. व दुसऱ्या अथवा विरुद्ध गटांतील कोणत्याही व्यक्तीला अथवा वस्तूंना असू नये, असें तर्कशास्त्राचें म्हणणें आहे. सृष्टिकर्त्या विधात्यानें सृष्टींत निर-

निराळ्या जातींच्या वस्तू निर्माण केल्या व त्यांना निरनिराळे न बदलणारे गुणधर्म दिले असे मानले तर बरील आग्रह युक्त आहे. पण आपण जर, सृष्टीत स्थित्यंतर हळूहळू होत असते, निरनिराळ्या वस्तूंचा विभिन्नपणा सनातन नसून कालप्रवाहांत होणाऱ्या बदलामुळे झाला आहे असे मानले तर तर्कशास्त्राचा बरील नियम जीवनसृष्टीतच काय पण निर्जीव वस्तूंनाही लागू पडणार नाही. दर वेळीं विभागणी करतांना एका विभागाचे कांहीं गुणधर्म व दुसऱ्याचे कांहीं गुणधर्म असलेल्या वस्तू आढळतातच. व त्यांना कोणत्या विभागांत वसवावे असा वाद माजतो. वस्तूंची विभागणी करतांना आपण आपल्या सोयीने त्यांचे गट पाडतो. वस्तुतः एकापासून सर्वस्वी भिन्न असे गट नाहीतच असे लक्षांत आले म्हणजे विभागणे ही एक आपली मनाची क्रिया आहे, नैसर्गिक विभागणी अशी कांहीं घटना नाही असे समजते. ज्यांना आपण मूलभूत विभागणी म्हणतो त्यांतही अशा संदेहकारक तृतीय-प्रकृति वस्तू नेहमी आढळतात. सजीव व निर्जीव असे सृष्टीतील दोन विभाग कसे तर्कशुद्ध व बिनतोड वाटतात, पण ते तसे नाहीत. असे कित्येक वस्तुप्रकार (उदाहरणार्थः व्हायरस) आहेत की, त्यांच्या सजीवत्वाविषयी वाद माजून राहिला आहे. एकपेशिक प्राणी व बहुपेशिक प्राणी असे प्राण्यांचे दोन प्रकार आहेत. त्यांपैकी कांहीं प्रकार असे आहेत की त्यांना एकपेशिक प्राण्यांच्या एकत्र वसाहती म्हणाव्या की एक बहुपेशिक प्राणी म्हणावा याबद्दल संदेह वाटतो. खगादि व सर्पादि प्राण्यांपासून स्तनधय प्राणी निराळे म्हणून गट करण्यांत येतो; पण पक्षी व साप ह्याप्रमाणे अंडी घालणारे स्तनधय प्राणीहि (उदाहरणार्थ : प्लॅटिपस) आहेत. कोठचेही वर्गीकरणार्थे कार्य घेतले तरी आपल्याला हाच प्रकार दिसून येईल बहुतेक गुणधर्म परिमाणात्मक असतात—थोडे कमी, थोडे जास्ती असे त्यांच्याबद्दल बोलतां येते. व म्हणून एका गुणांत तरी सर्वस्वी विभिन्न असे गट करतां येत नाहीत. मग अनेक गुणांचा समुच्चय घेऊन त्यावरून जर विभागणी केली तर ती किती कठीण व त्याला किती अपवाद असतील हे पहावयासच नको.

प्राण्यांचें वर्गीकरण

ज्या गुणांवरून वर्गीकरण करावयाचें ते होतां होईतों मोजतां येतील ज्यांचा दृक्प्रत्यय येईल असे शरीरगुण असावे, म्हणजे विभागणीच्या खरेखोटेपणाबद्दल प्रत्येकाला आपली खात्री करून घेतां येईल. जे गुण मोजतां येत नाहीत, किंवा दृष्टीनें दिसत नाहीत ते वर्गीकरणाला उपयोगी पडत नाहीत असें नाही. वर्गीकरण हें ज्ञानलाभाचें एक साधन आहे व ज्या तऱ्हेचें ज्ञान हवें असेल त्या तऱ्हेचें वर्गीकरण करावें लागतें. अमक्या तऱ्हेचेंच केलें पाहिजे असें नाही. तरीही प्रत्येक शास्त्रांत वर्गीकरणाच्या कांहीं पद्धति सर्वमान्य झालेल्या आहेत. हें सर्वमान्यत्व अनुभवानें, त्या पद्धति उपयोगी वाटल्या म्हणून, मिळालेलें आहे व आपणही त्याच वापराव्या हें बरें. जीवशास्त्रांत निरनिराळ्या प्राण्यांचें वर्गीकरण शरीररचना व कार्य ह्यांवरून करतात. मोठमोठ्या प्राणीविभागांत शरीररचना निरनिराळी असते. उदाहरणार्थ : मत्स्यादि वर्ग व खगादि नग्न किंवा स्तनधय वर्ग ह्यांच्या शरीररचनेंत पुष्कळच फरक असतो. स्तनधय वर्गातहि अन्न कुरतडून खाणारे प्राणी, खूर असलेले तृणभक्षक प्राणी, नख्या असलेले मांसभक्षक प्राणी, किंवा मर्कटादि प्राणी असे उपवर्ग शरीररचनेच्या फरकावर करतां येतात. त्या उपवर्गांचेही वर्गीकरण करावयास लागलें तर शरीररचनेतील फरक लहान लहान होतात. मर्कटादि प्राण्यांत अमेरिकी मर्कटें, आशिआई मर्कटें, असे भेद थोड्याशाच रचनांतराबद्दल केलेले आहेत. वानरसदृश उपवर्गांत अपुच्छ वानरें व मानवसदृश प्राणी असे पोटभेद पाडतात. ह्यांची तर शरीररचना इतकी सारखी असते की, अतिप्राचीन सांगाड्यांच्या बाबतींत नर की वानर हा वाद रहातो. आपण तर मानवजातीचेंच वर्गीकरण करूं पहात आहों. म्हणजे ज्या लक्षणांवरून आपण पोटभेद पाडणार तीं शरीरलक्षणें मुळांतच फार मोठा भेद नसलेलीं अशीं असणार. संबंध मानवांना साधारण अशी शरीररचना सर्व पोटविभागांतील सर्व व्यक्तींत असणार. फार तर अवयवांच्या गुणांच्या परिमाणांत कांहीं फेरबदल सांपडणार व त्यांवर आपण हें वर्गीकरण करणार. इतके सूक्ष्म भेद जेथें वर्गीकरणासाठीं योजलेले असतात तेथें ते बऱ्याच अंशीं

ध्रुव व आनुवंशिक असे योजलेले असतात. हे भेद सर्व दृश्य व मोजतां येतील असे असल्यामुळे मूलभूत शरीररचनेचे जरी हे भेद नसले, तरी सर्वांना त्याची प्रचीति येईल इतके ते स्थूल असतात व दुसरे म्हणजे ते स्थिर असतात. “स्थिर” ह्याचा अर्थ आनुवंशिक, म्हणून परिस्थिती-प्रमाणे न बदलणारे असा होतो. जातिधर्माचा आविष्कार व्यक्तीत होतो व प्रत्येक व्यक्ति दुसऱ्यापासून भिन्न असते हे मागे सांगितलेले तत्त्व लक्षांत घेतले म्हणजे ‘आनुवंशिक’, ‘स्थिर’, ‘न बदलणारे’ वगैरे सर्व शब्द सापेक्ष आहेत हे सांगावयास नकोच.

जीवनशास्त्राच्या नियमांना अनुसरून ज्या न्यायाने आपण सर्व जीवांचे वर्गीकरण करतांना अपुच्छ वानरे व माणसे एका वर्गांत घालतो, त्याच-प्रमाणे पुढच्या सूक्ष्मतर वर्गीकरणासाठीही जीवशास्त्रातील पद्धतीचाच अवलंब करतो. बैल, मेंढ्या, घोडे, हत्ती वगैरे प्राण्यांचे पोटभेद करून त्यांना जशी नावे देतो तशीच माणसांचे पोटभेद करण्याची पद्धत आहे. बैलांची उंची, बांधा, शिंगे, तोंडाचा आकार, रंग, ह्यावरून धनगरी, खिलार, गीर, विलायती बैल असे भेद होतात. त्याचप्रमाणे उंची, रंग, कानाचा आकार इत्यादींवरून आफ्रिकी हत्ती, व भारती हत्ती असे पोट-भेद होतात, तीच वर्गीकरणाची पद्धति वापरून माणसांचे वर्गीकरण करतात. साधारणपणे वर्गीकरणासाठी खालील गुणधर्म व शरीरप्रमाणे परीक्षणार्थ घेतात. मनुष्याचा रंग, उंची, अबयवांचे प्रमाण, केंसांची आकृति, डोक्याची आकृति व परिमाण, चेहऱ्याचा आकार, नाकाचा आकार, आणि डोळ्यांचा रंग व आकार हे गुण मानवशास्त्रज्ञ मोजतात अथवा तपासतात. इतके सर्व गुण न घेतां एकाच गुणावरून वर्ग पाडावे म्हणजे वर्गीकरण समजण्यास सोपे पडेल अशी कल्पना असल्यामुळे कित्येक शास्त्रज्ञ केंसांचा आकार किंवा डोक्याचा आकार आणि तोंडाचा आकार असा एकाद दुसराच गुण घेऊन त्याच्या भेदावरून सर्व मानवजातींचे वर्गीकरण करतात. हॅडनचे* केंसांच्या आकारावरून केलेले वर्गीकरण प्रसिद्ध आहे. पण तोही बरीलपैकी इतरही गुण विचारांत घेतो.

*A.C. Hadden ह्यांचे Races of man हे पुस्तक पहावे.

शरीराचें प्रमाण

शरीराच्या निरनिराळ्या अवयवांचें प्रमाण काय असतें ह्यावर बराच अभ्यास झालेला आहे. छातीच्या हाडाच्या वरच्या भागापासून ते दुंगाच्या हाडाच्या खालच्या बाजूपर्यंत किंवा पुढच्या सांध्यापर्यंतच्या भागाला धड म्हणतात. धडाच्या लांबीचें पायांच्या लांबीशीं प्रमाण निरनिराळें असतें, त्याचप्रमाणें खांद्यापासून हाताच्या मधल्या बोटापर्यंत संबंध हाताची लांबी व धडाची लांबी ह्यांचेही प्रमाण निरनिराळें असतें.

संबंध भुजा व संबंध पाय ह्यांतही वरची कोपरापर्यंतची भुजा व



नीग्रो



अमेरिकी आदिवासी
(मोंगल वंशीय)

आकृति १ : पायाचें व धडाचें प्रमाण

खालची भुजा, आणि गुडघ्यापर्यंतचा मांड्यांचा भाग व खालचा तंग-
 ङ्यांचा भाग ह्यांचेही परस्पर प्रमाण भिन्न असू शकते. फार खोलांत न
 शिरतां घडाची लांबी व संबंध पायांची लांबी ह्यांच्या प्रमाणावरून
 मानवांचे तीन वर्ग कल्पिलेले आहेत. १. पहिल्या गटांत घड लांब व
 त्या मानानें पाय आंखूड असे लोक येतात. २. दुसऱ्या गटांत घड
 आंखूड व पाय खूपच लांब असे लोक येतात. ३. तिसऱ्या गटांत घड
 मध्यम व पाय लांबसर असे लोक येतात. पहिल्या गटातील लोक मोंगल
 वंशीयांत, दुसऱ्यांतील निग्रो वंशीयांत व तिसऱ्यांतील युरोप वंशीयांत
 सांपडतात. हें प्रमाण सांगाड्यावर मोजणें कांहीं दृष्ट्या सोपें असतें.
 जिवंत माणसांवर मोजणें कठीण व बऱ्हा नेसावयाच्या पद्धतीमुळे जरा
 अवघडच पडतें. अगदीं शास्त्रशुद्ध मापें उघड्या शरीरावर घेतां येतात.
 फार शास्त्रशुद्ध नाहीं पण एकंदर कल्पना यावयाला उपयोगी अशीं मापें
 घेण्याची पद्धत म्हणजे माणसाची उभी उंची व दुंगण टेंकून बसलेला
 असतांनाची उंची मोजणें हा होय. ह्या पद्धतीनेंही निरनिराळ्या प्रमाणांचे
 लोक शोधून काढतां येतात. निरनिराळ्या कारणांमुळे हें माप घेणें मला
 शक्य झालें नाहीं व पुढच्या विवेचनांत तें विचारांत घेतलेलें नाहीं. हें
 प्रमाण बऱ्याच अंशीं आनुवंशिक आहे. (आकृति १).

वर्ण

प्रत्येकाच्या डोळ्यांत भरणारा दुसरा मानवी गुण म्हणजे वर्ण होय.
 हा गुण बऱ्याच स्तनत्रय प्राण्यांत आढळतो. व त्यांच्यावर केलेल्या
 संशोधनामुळे वर्ण पितरांकडून अनुवंशिकत्वांनें मुलांच्यांत कसा संक्रान्त
 होतो ह्याचें बरेंच ज्ञान झालें आहे. हा गुण अनुवंशिकही आहे पण
 परिस्थितीप्रमाणें त्यांत इतका बदल होतो कीं, जन्मतः एकाच वर्णाचीं
 माणसें निरनिराळीं दिसूं लागतात. पण वर्णांत बदल होण्यालाही मर्यादा
 असते. व हा गुण मानवांचें वर्गीकरण करण्यास थोडासा उपयोगी पडतो.
 वर्ण म्हटला म्हणजे आपल्याला कातडीचाच वर्ण मुख्यत्वेकरून वाटतो
 पण वर्ण केसांत व डोळ्यांतहि आढळतो, व डोळे, केस व कातडी ह्या
 तिन्हींचा वर्ण परीक्षावा लागतो. मनुष्याच्या कातडींत वर्णजनक पेशी

असतात व कातडीच्या आवरणाखालीं गरज लागेल त्याप्रमाणें काळा किंवा पिंगट रंग सांठविणें हें त्यांचें काम असतें. सूर्यप्रकाशांत जे अतिनीलकिरण असतात ते सारखे कातडीवर पडतात. कातडीखालीं रंग नसल्यास ते किरण कातडीखालून वहाणाऱ्या बारक्या बारक्या रक्तनलिकांवर पडणें शक्य आहे व रक्तनलिकांचें आवरण त्यामुळें भाजून निघून त्या सुजतात व फुटतात. त्याचप्रमाणें डोळ्याच्या मागच्या बाजूला असलेल्या रक्तवाहिऱ्या व पडदा ह्यांचें प्रकाशाबरोबर येणाऱ्या अतिनीलकिरणांपासून संरक्षण व्हावें म्हणून बुबुळाजवळ असलेल्या रंगपेशी रंग तयार करतात व आपलीं बुबुळ काळीं वा पिंगीं दिसतात. त्याचप्रमाणें केंसांतही रंगकण असतात. रंगकणांच्या दाटपणावर म्हणजे कमी अधिकपणावर कातडीचा, डोळ्यांचा व केंसांचा रंग अवलंबून असतो. चीनही ठिकाणचा रंग साधारणपणें सारख्या प्रमाणांत गडद किंवा फिकका आढळतो. पण मिश्र संततींत हें साहचर्य राहात नाहीं. अंगांत रंगपेशी मुळींच नसणें हा एक रोग आहे. असे लोक अतिशय गोरे, अंगावरील केस पांढरे व बुबुळ तांबूस निळसर असे असतात. ह्यांना सूर्यप्रकाशांत डोळे उघडून पहातां येत नाहीं म्हणून त्यांचे डोळे किलकिलेच असतात व त्यांना उन्हाचा फार त्रास होतो. हा रोग जगांतील सर्व वंशांतील माणसांत आढळतो. भारतांतही अशा तऱ्हेचे वर्णहीन लोक आढळतात. अगदीं गोरे म्हणजे वर्णहीन नीग्रो, रेड इंडियन वगैरे लोक असल्याचेहि दाखले आहेत. रंगहीनतेची ह्याच्या अलीकडची पायरी म्हणजे युरोपीय वंशांतले उत्तरेकडचे लोक होय. ह्यांचे केस पांढुरके तांबूस किंवा सोनेरी, कातडी गुलाबी, गोरी व डोळे निळे असतात. युरोपीय वंशांत अंग गोरे असून काळ्या अथवा पिंग्या डोळ्यांचे व केंसांचे लोकही आढळतात, त्याचप्रमाणें निमगोरे व काळे लोकही आढळतात. निग्रो वंशीय लोकांत कातडी, केस व डोळे काळे असतात. मोंगोल वंशाचे लोकांत वर्ण निग्रोइतका काळा नसतो पण उत्तर युरोपीयांतका गोराही नसतो. तरी त्यांत गोऱ्यापासून साधारण काळ्या वर्णापर्यंत सर्व छटा सांपडतात. ह्या वंशांतील लोकांचें एक वैशिष्ट्य म्हणजे कातडीतील वर्णपेशींमुळें आलेल्या वर्णाखेरीज एक पिवळी झांक कातडीच्या रंगांत भारते. ती कांहींत कमी असते व कांहींत जास्त असते. पण सगळ्या

मोंगोल वंशीयांत थोड्याबहुत प्रमाणांत सांपडतेच. ह्या वंशांतील लोकांचे केस व डोळे दाट पिंगट व काळे असतात. फिनलंड, हंगेरी व एस्किमोंचा प्रदेश ह्या ठिकाणच्या मोंगल-युरोपीय मिश्रसंततींत गुळाबी कातडी, निळे डोळे व सोनेरी केसही आढळतात.

हिंदुस्थानांतील बहुतेक लोक निमगोरे ते काळे ह्या सदरांत मोडतात. उत्तर युरोपीयांतकें गोरेपण कोणाचें नसतें, तसेंच नीग्रोइतकें काळेपणही, कांहीं जंगली जाती वगळल्यास, कोणाचें नसतें. कांहीं लोकांच्या केसांत सोनेरी झांक मारते, काहींचे डोळे निळे किंवा घारे असतात व त्या जमाती वंशदृष्ट्या मिश्र आहेत असें समजावें.

उंचीवरून मानवांचें वर्गीकरण करणें सोपें आहे पण उंची हा गुण सबंध मानवजात मुख्य मुख्य उपवंशांत विभागण्यांत फारसा उपयोगी नाही. नीग्रो वंशीय, युरोपीय वंशीय व मोंगोलवंशीय ह्या तिन्ही मुख्य वंशांत अति उंच व ठेंगू माणसांचेही गट सांपडतात. जगांतील सर्व जातींचें वर्गीकरण खालील प्रमाणें केलेलें आढळतें.

जळमाणसें...	उंची ४ फूट १० इंचापर्यंत.
ठेंगणीं माणसें...	,, ४ फूट १० इंच ते ५ फूट २ इंच
मध्यम उंच....	,, ५ फूट २ इंच ते ५ फूट ६ इंच
उंच...	,, ५ फूट ६ इंच ते ५ फूट ८ इंच
अति उंच...	,, ५ फूट ८ इंचांच्या वर.

हीं सर्व उंचीचीं प्रमाणें पुरुषांचीं आहेत. स्त्रियांचीं मापें साधारणपणें दोन दोन इंचांनीं कमी समजावीं. साधारणपणें वंशपरीक्षेसाठीं आतांपर्यंत पुरुषांचींच मापें जास्त प्रमाणांत घेतलेलीं आहेत व ह्या मापांवरून बांधलेले अंदाज त्या त्या वंशांतील स्त्रियांनाही लागू पडतात. पण एकंदरीनें स्त्रियांचा बांधा गोलसर व पुरुषांच्या मानानें ठेंगणा असतो. डोकें पुरुषांपेक्षा लहान असतें. नाक पुरुषांच्या इतकें धरधरीत नसतें. जबडा पुरुषांच्या इतका मोठा नसतो. एकंदर सर्वच अवयव पुरुषांचे मानानें कमी वाढलेले असतात व शरीरांत चरबी जास्त व हाडें लहान ह्यामुळें गोळाई


आलेली असते. ह्या प्रकरणांतील वर्णन पुढांनाच लागू आहे असे समजावे.

अत्यंत ठेंगणी माणसे किंवा जळमाणसे सध्या जगांत फक्त दोनच ठिकाणी सांपडतात. मध्य आफ्रिकेच्या घनदाट अरण्यांत रहाणाऱ्या नेग्रिलो हे नांव दिलेल्या निरनिराळ्या जमाती व अंदामान बेटावर रहाणारे नेग्रिटो. हीं नांवे युरोपीयांनी दिलेली आहेत. त्यांची स्वतःची अशीं नांवे निराळी आहेतच. ठेंगणी माणसे हिंदुस्थानांतील जंगलांतून, ऑस्ट्रेलियांत, आग्नेय आशियांत व पॅसिफिक महासागरांतील बेटांवर आढळतात. हिंदुस्थानांत जंगलाबाहेरील नागर प्रदेशांतही पुष्कळ ठेंगणी माणसे दिसतात, त्यांचे कारण वंशमिश्रण हे असण्याचा संभव दिसतो. मध्यम उंचीचीं माणसे जगांत सर्वत्र आहेत. हिंदुस्थानांतील बहुतेक मानववंश मध्यम उंचीचेच आहेत. दक्षिण युरोप, मध्य युरोप, जवळ जवळ सगळी आफ्रिका व आशिया येथे मध्यम उंचीचीं माणसे आढळतात. उंच जाती म्हणून सूडानचे नीग्रो, उत्तर युरोपचे लोक, चीनमधील कांहीं जाती, अमेरिकेतील कांहीं रेड इंडियन, आपल्याकडील पंजाबी, जाट वगैरे जातींचा उल्लेख करता येईल. अति उंच जाती म्हणून नील नदीच्या कांठचे कांहीं लोक, स्कॉटलंडमधील हायलंडर व दक्षिण अमेरिकेच्या दक्षिण टोंकास रहाणारे पॅटगोनियाचे लोक हे लक्षांत येतात. उंची हा गुण जरी आनुवंशिक असला तरी भोंवतालची परिस्थिति व पोषण ह्यांवर बऱ्याच अंशी अवलंबून आहे. बालपण हे वाढावयाचे वय आहे. प्रौढत्व आले म्हणजे वाढ खुंटते. दमट, उष्ण हवेत सर्वच जीवांना लवकर प्रौढत्व येते व वाढ खुंटते. ह्या उलट कोरडी, थंड व मोकळी हवा आणि पुरेसे अन्न मिळाल्यास वाढीस मदत होते. अर्थात् ह्या नियमालाही अपवाद आहेत व त्यांचीं कारणेही अनेक आहेत. पण आज इतक्या खोलांत शिरण्याचे आपल्याला कारण नाही. शरीराची व निरनिराळ्या अवयवांची आकृति व परिमाण ह्यांचा व भौगोलिक परिस्थिति ह्यांचा कांहींतरी संबंध आहे खास. पण तो नक्की कशा तऱ्हेचा आहे, हे मात्र अजून नीट ओळखतां किंवा शोधून काढतां आले नाही. रंग सूर्यकिरणांवर अवलंबून आहे व काळ्या कातड्याचे लोक

साधारणपणें विषुववृत्तावरील उष्ण व दमट हवेंत असतात व गोऱ्या कातडीचे लोक उत्तरेला थंड हवेंत असतात, हें सांगितल्याबरोबर पटतें. पण ऑस्ट्रेलियांत व त्यांतूनही टॅसमेनियांत तर हवा कोरडी व थंड असूनही काळ्या कातडीचेच लोक मूळ रहात होते हें कसें हा प्रश्न रहातो. म्हणून सध्यांतरी वर्णिलेले गुण बऱ्याच अंशी आनुवंशिक आहेत असें घेऊन चालणें सयुक्तिक आहे.

केसांचा रंग

केसांना जसा रंग, त्याचप्रमाणें विशिष्ट आकारही असतो. कांहीं केस जाड व लांबसडक असतात. ते डोक्यावरून दोऱ्याप्रमाणें लांब लांबतात. कांहींत थोड्याबहुत प्रमाणांत वक्रता असते. म्हणजे केसांचा दोनतीन इंचांचा तुकडा कागदावर ठेवला तर तो परिघाचा भाग कल्पून एक चक्र काढणें शक्य असतें. ह्या चक्राच्या लहानमोठेपणावर केसांची वक्रता अवलंबून असते. चक्र मोठें असेल तर केसांत नुसत्याच लाटा ऊर्फ लहरी दिसतात. वक्रता खूप असेल तर केसांच्या मळसूत्राकार गुंडाळ्या होतात. केसांची लांबी व जाडी बऱ्याच प्रमाणांत वक्रतेवर अवलंबून असते. जे केस सडक सरळ असतात ते जाडही असतात व खूप लांबही वाढतात.



आकृति २ : केसांचे आडवे छेद व रंगकणांची घनता

कुरळे केस मऊ, पातळ व आखूड असतात. ह्या तीन तऱ्हेच्या केसांचा आडवा छेदही निरनिराळा असतो. सरळ केस छेदांत गोल किंवा कोपरे झिजलेल्या चौरसासारखे असतात. अतिशय कुरळे केस छेदांत लांब गोल, क्वचित् काजूच्या बीसारखे असतात; व मध्यम लहरी लहरी असलेले केस मध्यम वेजाचे असतात. लांबगोलच पण अरुंद

लंबगोल नव्हे असे असतात. (आकृति २) पैकीं जाड सरळ केस मोंगोल वंशीय लोकांचे असतात. अति कुरळ (केशचक्राचा व्यास $\frac{1}{2}$ इंचापासून $\frac{3}{4}$ इंचपर्यंत) केस नीग्रो वंशीय लोकांचे असतात व मध्यम कुरळे, लहरीमय केस युरोपीयांचे असतात. दक्षिण हिंदुस्थानांतील जंगलांतील कादर नांवाची जात वगळल्यास हिंदुस्थानांत अति वक्र केस कोणाचेच नाहीत. सरळ केस नेपाळांतील कांहीं जाती, भूतानांतील भोंटिया व आसामांतील खासी, गारो, लेपचा आदि मोंगोल वंशीय वा मिश्र लोकांत आढळतात. बंगाल्यांतील महिलांचे लांबसडक काळेभोर केस हे कदाचित थोड्याफार वंशमिश्रणाचें फळ दिसतें. त्याचप्रमाणें कोंकणपट्टींत क्वचित् अतिशय कुरळे, मुंग्या मुंग्या सारखे केस दिसतात तेही त्या पट्टीवर आलेल्या मिश्र अरबी व हबशी लोकांच्या मिश्रणानें आले असावेत. त्याखेरीज हिंदुस्थानांत सर्व जमाती मध्यम कुरळ्या केसांच्या आहेत. कुरळे केस महाराष्ट्रांत, विशेषतः पश्चिम भागांत दिसतात. बाकीच्या महाराष्ट्रांत लहरीयुक्त केस व क्वचित् लांब सडक केसही दिसतात.

केसांचें प्रमाण

केस जसे डोक्यावर असतात तसे अंगावरही असतात. विशेषतः पुरुषांना तोंडावर, छातीवर, हातावर व पायावर केस असतात. युरोपांतील



आकृति ३ : ऑस्ट्रेलियांतील मनुष्य



आकृति ४ : भरदार दाढीचा सॉलोमन बेटावरील माणूस

लोक, ऑस्ट्रेलियांतील लोक (आकृति ३ व ४), जपानांतील आयनु हीं जगांतील अत्यन्त केसाळ मागसें होत. मोगोलवंशीय पीतवर्णी लोकांत डोक्याचे केस लांब व विपुल असतात. पण तोंडावर व अंगावर जवळ जवळ केस नसतात, म्हटलें तरी चालेल. कांहीं वर्षापूर्वी आशियांतील सर्व राष्ट्रांची एक सांस्कृतिक परिषद झाली होती. तेव्हां तिबेट व भूतान मधून प्रतिनिधी आले होते. त्यांत कांहीं उच्च सरदार घराण्यांतली मंडळी होती व त्यांत एक स्त्री व दोन पुरुष होते. ह्या लोकांत स्त्री पुरुषांचा पोशाख सारखाच होता. स्त्रियांनीं व पुरुषांनीं लांब, भोंगळ झगे घातलेले होते. गळ्यांत नील मण्यांच्या माळा होत्या. कानांत कुंडलें होती. केसांच्या बेण्या घालून त्यांतही अलंकार घातलेले होते व पुरुषाचा चेहरा, दाढी मिशा नसलेला असा नितळच होता. परिषद संपेपर्यन्त आम्हांपैकीं बरेच जणांना त्यांतली स्त्री कोठची व पुरुष कोठचा हें कांहीं कळलें नाहीं. नीग्रो लोकांतही पुष्कळदां शरीरावर व तोंडावर केस फार कमी असतात व आंग साटिनच्या कापडासारखें गुळगुळीत व मऊ असतें. ज्या त्वचेवर लव अथवा केस असतात ती अशी घोटीव, गुळगुळीत कर्षीच दिसत नाहीं. पॅरिसला एका नीग्रो कलावंताला नाचतांना मी पाहिलेलें आहे. त्याचें काळेभोर, केशहीन, बांधेपूद शरीर जिवंत माणसाचें नसून ब्रॉन्झ घातूचेंच जणू आहे असा भास होत होता. पुष्कळांचा असा समज आहे कीं, चेहऱ्यावर दाढीमिशांचें जंगल व वक्षस्थळ केसाळ असणें हें पौरुषाचें लक्षण आहे. दाढीमिशा हें पुरुषाला प्रौढत्व आल्याचें एक सामान्य लक्षण आहे. पण दाढीमिशांचें परिमाण वंशावर अवलंबून असतें हें आतां कळलें असेलच. केस कमी म्हणून नीग्रो वंशीय वा पीतवंशीय लोक पौरुष गुणांत कोणत्याही दृष्टीनें कमी नाहींत. हिंदुस्थानांत कांहीं लोक अति केसाळ तर कांहीं कमी केसांचे असे दिसतात. डोक्याखेरीजच्या शरीरावर मुळीच केस नाहींत असे लोक आढळले नाहींत, पण केसांचें परिमाण कमी असलेले पुष्कळ दिसतात. पंजाबी व जाट ह्यांच्या विपुल दाढीमिशा सर्वांना माहिती आहेतच. युरोपीयांच्या दाढीमिशाही तशाच असतात. गालफडाच्या हाडापर्यन्त दाढी येऊन पोचलेली असवे व हन-

वटीखाली व वर जबळ जबळ खालच्या ओठापर्यंत दाढी भिडलेली



आकृति ५ : अजश्मश्रू-
सीलोनमधील वेद्द

असते. ह्याउलट कांहीं वन्य जाती अशा आढळतात कीं, गालावर दाढी फारच कमी, एक लहान रेष व हनुवटीखाली थोडी दाढी असते. अशा दाढीला (आकृति ५) “अजश्मश्रू” (बोकडाची दाढी) असें म्हणण्याचा जर्मन शास्त्रज्ञांत प्रघात आहे. महाराष्ट्रांत पंजाब्यां-इतकी दाढी असलेले लोक सर्व जातींत थोडथोडे सांपडतात पण एकंदरीनें अंगावरील केसांचें प्रमाण कमी असतें व बोकडदाढी असलेले लोक स्वतःला उच्च समजणाऱ्या

जातींपासून तों तहत वन्य जातींपर्यंत सर्वांत आढळतात. हें वंशमिश्रणाचें लक्षण आहे ह्यांत संदेह नाहीं.

डोकें व मुख

सर्वांचें पाहिल्यानें लक्ष वेधणारा शरीराचा भाग म्हणजे चेहरा. चेहऱ्याच्या व डोक्याच्या परिमाणांवरून व आकृतीवरून मानवांचें महत्वाचें वर्गीकरण केलेलें आहे. डोक्याच्या कवटीचें परिमाण ठरवणें सोपें असतें. कवटीतील सर्व छिद्रें बंद करून, खालच्या मुख्य छिद्रांतून बरी किंवा वाजरी ह्यासारखें धान्य भरतात व नंतर तें बाहेर काढून किती भरतें तें मोजतात. सध्यांच्या मानवजातींत डोक्याच्या पोकळीचें परिमाण १३०० ते १८०० घनसेंटिमीटर म्हणजे ८०-१०० घनइंच भरतें.* बायकांचें डोकें साधारणपणें १२५०-१६०० घ. सें. मी. इतकें भरतें. चिनी लोक सर्वांत मोठ्या डोक्याचे असतात, तर मागें वर्णिलेलीं जळमाणसें सर्वांत लहान डोक्याचीं असतात. जिवंतपणीं डोकें मोजणें तितकें सोपें नाहीं. डोक्याची


* सुमारें १॥ शेर—२ शेर पुरुषांचें,

१॥ शेर—१॥॥ शेर बायकांचें प्रमाण.

म. सं. ६

लांबी, रुंदी व उंची ह्या तीन प्रमाणांचा गुणाकार केला असता घनफळाची साधारण कल्पना येते, किंवा डोक्याचा घेर मोजूनहि येते. वरील गुणाकाराने आलेली घनफळे व घेराने आलेली संख्या ह्यांचे प्रमाण इतके उत्तम जुळते की, नुसता घेर मोजूनही कार्यभाग होईल, असे वाटते. मनुष्याच्या डोक्यावरचे केस व ते वांघण्याच्या तऱ्हा ह्या हे माप घेण्याच्या मार्गात फार अडचणी उत्पन्न करतात, तरीहि आतांपर्यंतच्या कामावरून हे माप फार उपयोगी आहे व वांशिक तुलनेला त्याची फार मदत होते असे दिसून आले आहे. मराठी मुलुखांतील मापे देताना ह्याचा विचार पुढे येईलच.

डोक्याला जसे परिमाण किंवा लहान मोठेपणा असतो तशीच आकृती असते. ह्या आकृतीची कल्पना लांबी-रुंदीच्या सापेक्ष प्रमाणात देण्याचा प्रघात आहे. फक्त एकच आंकडा देतात व त्याने लांबीचे किंवा रुंदीचे प्रत्यक्ष ज्ञान न होता केवळ लांबीच्या शेंकड्यांत रुंदीचे प्रमाण कळते. ही मापे कवटीची व जिवंत माणसाच्या डोक्याची निरनिराळी असतात. ह्यावरून जगांतील मानव प्राण्यांचे खालीलप्रमाणे विभाग पाडलेले आहेत.



आकृति ६ : दीर्घकपाल

मध्यकपाल

पृथुकपाल

दीर्घ कपाल—७५ ते ७७ पर्यंत; म्हणजे ज्यांच्या डोक्याच्या रुंदीचे प्रमाण लांबीच्या शेंकडा ७५ ते ७७ पर्यंत आहेत असे लोक.

मध्य कपाल—७७ ते ८२ पर्यंत.

पृथु कपाल—८२ च्या वरचे.

कांहीं शास्त्रज्ञ हीं प्रमाणें ७५, ७५-८०, ८०-८५ अशींही देतात. पण वर सांगितलेलें हंडनचें वर्गीकरण बहुतेक सर्वमान्य आहे (आकृति ६).

कानापासून माथ्यापर्यंत डोक्याची उंची मोजून उंचीचें प्रमाण लांबीच्या शेंकड्यांत येऊन आणखी एक माप मिळतें, त्यावरून डोकें उंच कीं थापटलेलें तें कळतें.

नीच मस्तक—(थापटलेल्या डोक्याचे) ५८ (म्हणजे लांबी : उंची हें प्रमाण ज्याचें १०० : ५८ आहे असे लोक).


मध्यम मस्तक—५८-६३.

उन्नत मस्तक—६३ च्या वर.


जरी युरोपीय, नीग्रो व मोंगोलीय ह्या तीनही वंशांत वरील सर्व प्रकारचे लोक आढळतात, तरी देखील युरोपीयांत बहुसंख्य लोक डोक्याच्या लांबीच्या दृष्टीनें दीर्घ व मध्य-कपाल असतात. कांहीं थोड्या जाती पृथु-कपाल म्हणजे रुंद डोक्याच्या आहेत. नीग्रोमध्ये बहुसंख्य माणसें दीर्घ कपाल व कांहीं थोडीं मध्यम कपाल असतात. मोंगोलीय वंशांत एस्किमो फक्त दीर्घ-कपाल असतात. बहुसंख्य लोक पृथु-कपाल किंवा अतिपृथुकपाल व कांहीं थोड्या जाती मध्यम कपाल आहेत डोक्याच्या उंचीच्या बाबतींत नीग्रो साधारणपणें सपाट डोक्याचे, मोंगोल वंशी उंच डोक्याचे (उन्नत-मस्तक) व युरोपीय मध्यम डोक्याचे असतात.

चेहेऱ्याचा आकार साधारणपणें डोक्याच्या आकारासारखाच असतो. म्हणजे, रुंद डोक्याच्या माणसांचे चेहरे रुंद असतात व लांब डोक्याच्या माणसांचे लांब असतात (आकृति ७). ह्या नियमालाही महत्वाचे अपवाद आहेत. म्हणजे लांब डोक्याचे व रुंद चेहेऱ्याचे “ क्रो मान्योन ” हे इतिहासपूर्व लोक व सध्याचे एस्किमो आणि रुंद डोक्याचे व लांब चेहेऱ्याचे असे

फ्रान्समधील वास्क लोक होत. युरोपीय वंशांत गालफडाचीं हाडें लहान व अरुंद असतात. मोंगोल वंशीयांत तीं हाडें रुंद व पसरट असतात व त्यामुळें चेहरा पुढून थापटलेला दिसतो. नीग्रो लोकांत हाडें वर आलेलीं, पण थापटलेलीं नसतात. कांहीं जातिंत, विशेषतः नीग्रो वंशीयांत खालचा जबडा म्हणजेच नाकाखालचा भाग पुढें आलेला असतो. चेहरा वाजून पाहिला तर तो भाग कपाळपट्टीच्या वरान्च पुढें आलेला दिसतो. युरोपीय व मोंगोल वंशांत जबडा व कपाळपट्टी एकाच उभ्या पातळींत असतात. कांहींचें कपाळ सपाट व उंच असतें, कांहींचें मागे झुकलेलें असतें, कांहींच्या




आकृति ७ : रुंद चेहरा



लांब चेहरा

मुंबयांखालची हाडाची कमान बरीच वरती आलेली असते. हा प्रकार बन्य जाती व ऑस्ट्रेलियातील आदिवासी ह्यांत दिसतो. स्त्रीच्या मानानें पुरुषांचीं मुंबयांखालचीं हाडें बरेचदा वर आलेलीं दिसतात. मोठ्या रुंद कपाळाच्या व रुंद डोक्याच्या माणसांत कपाळ नितळ, मुंबयांची हाडें वर न आलेलीं असें बरेचदा दिसतें. नीग्रो वंशीयांचे ओठ जाड असतात. मोंगोल वंशीयांचे अति पातळ असतात. युरोपीय वंशीयांचे पातळ ते मध्यम असतात. डोळ्यांच्या रंगाबद्दल मागे सांगितलेलेंच आहे. डोळ्याचा आकारही लहान मोठा असतो. पण वंशशास्त्रीय दृष्ट्या त्याचा ग्हाबा

तितका अभ्यास झालेला नाही. डोळ्याच्या आकृतीचे आणखीहि एक वैशिष्ट्य आहे. “ चिनी डोळे ” किंवा “ जपानी डोळे ” हा शब्द-प्रयोग आपण पुष्कळां ऐकला असेल. फक्त मोंगोल वंशीयांत किंवा त्यांच्याशी मिश्र असलेल्या कांहीं वंशांतच असे डोळे असतात. आपल्या डोळ्याचा आंतला कोन व बाहेरचा कोन जोडून जी रेषा होते ती मुईशी समांतर होते व दोन्ही डोळ्यांचे आंतील बाहेरील कोन एका रेषेत येतात.



आकृति ८ : युरोपी डोळा चिनी डोळा

वरच्या वाजूला डोळ्याचे उभे छेद दाखवले आहेत.

अ = वरची पापणी

ब = खालची पापणी

क = बुबुळ

मोंगोलवंशीय लोकांचे डोळे नाकाच्या बाशाशी काटकोनापेक्षां मोठा कोन करतात. त्यांचे आंतले कोन खाली व बाहेरचे कोन वर असतात. दोन्ही डोळ्यांचे बाहेरचे कोन आंतल्या कोनाशी जोडल्यास त्या रेषा एकमेकांशी कोन करतात. ह्यावरून कोणाला असे बांटेळ की, मोंगोलांच्या डोळ्यांच्या खांचाच तिरक्या असतात. पण तसे मुळीच नाही. डोक्याची कवटी पाहिली तर असे दिसून येईल की, त्यांच्या डोळ्याच्या खांचाची रचना

व प्रत्यक्ष डोळा हीं अगदीं इतरांसारखींच आहेत. बरच्या पापणीला मध्यभागीं एक अगदीं पातळशी घडी पडते. मोंगोलीय डोळ्यांत पापणी पातळ नसून बरीच जाड असते व तीमधली घडी चरबीच्या थरानें जाड होऊन इतकी खालीं लोंबते कीं, त्यामुळें डोळ्याची खालची कड, विशेषतः नाकाजवळच्या आंतल्या कोनाची बाजू, झाकून जाते व आंतला खरा कोन न दिसतां दुसराच, जरा खालच्या कडेशीं असा कोन होतो व डोळे तिरकस दिसतात. कांहीं लोकांत ही घडी जाड व फार लोंबती असते. कांहींत कमी असते. त्यामुळें मोंगोल वंशीयांचे डोळे नुसते तिरकसच नव्हे तर, बरेचसे बारीकही असतात. महाभारतांतील शूर योद्धा भगदत्त हा हत्तीवर बसून लढत असे. त्याच्याबद्दल असें वर्णन आहे कीं, त्याच्या पापण्या डोळ्यावर येऊन त्याला दिसत नसे म्हणून तो त्या वर करून फडक्यानें पट्टी बांधून लढत असे. हा राजा प्रागज्योतिषपुरचा म्हणजे हिंदुस्थानच्या ईशान्येकडचा, ज्या देशांत गारो, लेपचा वगैरे मोंगोलवंशीय लोक आज रहातात तेथला. तेव्हां तो त्या वंशांतील तर नव्हे ना असें बरील वर्णनावरून वाटतें. (आकृति ८).

चेहऱ्यावरचा चटकन् लक्षांत येणारा अवयव म्हणजे नाक. नाकाची लांबी, रुंदी, उंची हीं डोळ्यांनीं पारखतां येतात व मोजतांही येतात. व म्हणून नाकाच्या आकारावरून मनुष्याचें वर्गीकरण केलेलें आढळतें. भुंवया जेथें मिळतात त्याच्या जरा खालीं नाकाचें हाड कपाळाच्या हाडाशीं सांधलेलें असतें. तेथपासून तो नाकाचा खालचा भाग वरच्या ओठाला मध्यभागीं जेथें चिकटतो तेथपर्यंतच्या मापानें नाकाची लांबी मोजतात. दोन नाकपुड्यांमधलें जें अंतर ती नाकाची रुंदी. नाकाची रुंदी लांबीच्या शेंकडा प्रमाणांत मांडली म्हणजे नाकाच्या लांबी रुंदीची कल्पना येते. अरुंद नाकाचे लोकांत हा आंकडा ५० ते ७० येतो. मध्यम नाक ७५-८५ व रुंद नाकाचा आंकडा ८५-९१ किंवा १०० चे बरही येतो. १०० आंकडा म्हणजे नाक जितकें लांब तितकेंच रुंद. नीग्रोवंशीय लोक रुंद नाकाचे, मोंगोलवंशीय मध्यम नाकाचे व युरोपीय लोकांत अति अरुंद ते मध्यम नाक आढळतें. ऑस्ट्रेलिय लोकांत नाक रुंदच असतें. नाक बसकें

कां उंच तेंही मोजतां येतें. दोन्ही डोळ्यांच्या बाहेरोल कडांमधील अंतर एकदां सरळ (कंपासनें) मोजावयाचें व एकदां नाकावरून पोलादी लवाचिक



आकृति ९

नाकाचे दोन प्रकार

पट्टी (टेप) लावून मोजावयाचें. दुसऱ्या मोजणांत नाकाची उंची येते. ह्यांत पुष्कळदां बुबुळ वर असेल तर डोळ्यांच्या उंचीचीही भर पडते. पोलादी पट्टीनें घेतलेलें माप व सरळ घेतलेलें माप ह्यांचें शेंकडा प्रमाण म्हणजे नाकाच्या उंचीचें प्रमाण मिळतें. युरोपीय वंशाचे लोकांत नाक उंच असतें. नीग्रोचें नकटें असतें, पण मोंगोलीय लोकांत सर्वांत नकटो नाकें आढळतात. पण

त्याच वंशांतील तांबड्या इंडियनांचीं नाकें उंच व धरधरीत असतात. (आकृति ९)

मुख्य मानववंश

हीं सगळीं प्रमाणें लावून मनुष्य जातीचें वर्गीकरण केलें तर मुख्य तीन वंश दिसतात. नीग्रोसदृश, मोंगोलसदृश व युरोपीयसदृश असे ते तीन वर्ग आहेत. नीग्रो सदृश लोक आफ्रिका खंडांत, अंदमान बेटांत मेलानेशियांत व अगदीं थोड्या प्रमाणांत मलाया व बोर्नियोच्या जंगलांत रहातात. ह्यांचे केस अत्यंत कुरळे, फार लांब नाहींत असे व काळे असतात. डोकें लांब व अरुंद, विशेषतः मागील बाजू खूप फुगीर व गोल अर्धवर्तुळाकृती अशी असते. डोकें वरून थापटलेलें असतें. रंग अतिशय काळा, जवड्याचें हाड पुढें आलेलें असतें. आफ्रिकन नीग्रो लोकांत ओठ अति जाड व बाहेर वळलेले असतात. अंदमान व मेलानेशियाच्या लोकांचे ओठ इतके जाडहि नसतात व बाहेर वळलेलेहि नसतात. ह्या वंशांत अंदमानी व मध्य आफ्रिकी जळमाणसें आढळतात. त्याचप्रमाणें नील नदीच्या कांठचे व सूडानमधील उंच लोकही आढळतात. नीग्रो वंशीयांच्या अंगावर व तोंडावर केस कमी असतात. कांहीं लोकांत बडाच्या मानानें तंगड्या फार लांब असतात. अतिप्राचीन काळीं नीग्रो-

सदृश लोक फ्रान्सचा दक्षिण किनारा, इटाली, भूमध्य समुद्राचा पूर्व किनारा येथपर्यंत पसरले असल्याचा पुरावा उत्खननांतून सांपडला आहे. दक्षिण हिंदुस्थानच्या रानांतील कांहीं जाती अंदमानीय लोकांप्रमाणे आहेत असे म्हणतात. आफ्रिकेपासून हजारो मैलांच्या समुद्राने विभागलेल्या मेलानेशिया बेटावर किंवा अंदमानावर निग्रोसम जाती कोठून आल्या हे एक कोडे आहे. पण त्या जर इतिहासपूर्व कालांत भूमध्य समुद्राच्या पूर्वेला असतील तर तेथून हिंदुस्थानांत येऊन पुढे सरकल्या असण्याचा संभव आहे.

मोंगोल सदृश जाती संबंध पूर्व व उत्तर आशियांत, त्याचप्रमाणे आग्नेय आशियांत व पॅसिफिक बेटांत पसरल्या आहेत. इतिहासपूर्व काली त्यांपैकी कांहीं लोक बेअरिंगच्या सामुद्रधुनींतून अमेरिकेत पोचले व त्यांनी उत्तर दक्षिण अमेरिका व्यापली. अमेरिकेच्या उत्तरेपासून दक्षिण अमेरिकेच्या निमुळत्या टोंकापर्यंत ह्याच जातीचे लोक पसरले होते. अमेझॉनच्या अरण्यांतल्या एकदोन जातीच काय त्या पॅसिफिक बेटांतून आलेल्या मेलानेशिय वंशाच्या असल्या असे वाटते. त्याखेरीज सर्व अमेरिका ह्यांनी वसविली होती. रेड इंडियन म्हणतात ते हेच. त्याचप्रमाणे उत्तर ध्रुवाभोवतालच्या चिरंतन बर्फाच्छादित पट्ट्यांत रहाणारे एस्किमो लोक याच वंशांतले. आग्नेय आशियांत ह्यांची निग्रोसम व आस्ट्रेलियन जातींशी गांठ पडली व त्यांचा संगम झाला. इतिहासाच्या दृष्टीने महत्त्वाची घटना म्हणजे मोंगोल वंशीयांची पश्चिम सरहद्द, युरोपीय वंशांच्या पूर्व सरहद्दीशी भिडते व फिनलंडपासून ग्रीसपर्यंत युरोपीय वंशांशी त्यांचे मिश्रण आढळते. हिंदुस्थानच्या उत्तरेस पशुपालन करणाऱ्या भटक्या टोळ्या ह्याच वंशाच्या आहेत. आफ्रिकेच्या दक्षिण टोकाशी असलेले खोईसान उर्फ बुशमेन व हॉटेंटॉट ह्यांतही मोंगोल मिश्रण असावे असे दिसते. म्हणजे इतिहासपूर्व कालांत हा वंश बहुप्रज, धाडसी, गतिमान असा दिसतो व युरोपीयांच्या मध्ययुगीन आक्रमणाआधी अमेरिका, पॅसिफिक बेटे, आशिया, युरोपचा पूर्व भाग व उत्तर ध्रुव प्रदेश त्यांनी व्यापला होता असे दिसते. हिंदुस्थानांत हिमालय प्रदेशातील गुरखा व भोटिया मिश्र मोंगोल वंशाचे

आहेत. आसामांतील मूळ प्रजा मोंगोल बंशीय आहे व मुंड, खोंड व कोरकू हेही मोंगोल-मिश्र असावे असें दिसते. पण ते पूर्ण मोंगोल खास नव्हेत. कुशान व हूण हे हिंदुस्थानांतले लोक मोंगोल होते व बाबर, चैंगीझखान, वगैरे मिश्र मोंगोल होते.

ह्या वंशांतील लोक निमगोरे ते काळसर असतात. त्यांच्या वर्णांत पिवळी छटा असते. डोकीं रुंद, जवळ जवळ गोल अथवा चौकोनी व उंच असतात. रेड इंडियन खेरीज इतरांचीं नाके वसकी व आखूड, पण फारशी रुंद नाहीं अशीं असतात. डोळे तिरकस असतात. पण कांहीं प्राचीन मोंगोल जातींत डोळे तिरकस नव्हेत. अमेरिकेंतील कांहीं रेड इंडियनांत डोळे सरळ दिसतात. त्याचप्रमाणें आसामांतील खासी, ब्रह्म-देशांतील कांहीं वन्य जाती, नाग लोक, जाव्हा, सुमात्रा येथील कांहीं जाती ह्यांचें डोके, नाक व गालफडे वगैरे मोंगोलीय असूनही डोळे तिरकस नाहीत. मग तें अतिप्राचीन युरोपीय मिश्रणानें कीं काय कोण जाणे. गालफडे रुंद, डोळे बारीक, ओठ पातळ व लहानसें नाक, ह्यांमुळे संबंध चेहरा थापटलेला, त्यावर उंचसखलपणा नसलेला असा वाटतो. अंगावर व चेहऱ्यावर केस फार कमी असतात. ह्या वंशाचें मिश्रण ईशान्य भारतांत थोडें बहुत झालेलें दिसते. इतर भागांत किती आहे तें नक्की कळत नाहीं. रुंद चेहेऱ्याचीं माणसें पुष्कळदां दिसतात, पण तीं मोंगोलीय वाटत नाहीत. तरी पण आशिया व युरोप ह्यांच्या सरहद्दीवर मोंगोल-युरोपीय ह्यांचा संगम व संघर्ष अतिप्राचीनतम कालापासून चालत आलेला आहे हें पाहिलें म्हणजे तिकडून येणारे सर्वच लोक मिश्रवंशाचे असावे असें वाटते. हंगेरींतील माग्यार लोक मिश्रवंशाचे आहेत व ते अतिशय सुंदर दिसतात. ह्यावरून मोंगोल व युरोपीय वंशमिश्रण मोंगोलसम दिसेल असेंच कांहीं नाहीं हें लक्षांत येते. माझे एक युरोपीय सहव्यवसायी असें म्हणतात कीं, युरोपीयांचें उंचच उंच नाक, खोल डोळे वगैरेमुळे युरोपीय चेहरा खडबडीत वाटतो, तेंच त्यांत मोंगोलमिश्रण झालें कीं, चेहऱ्याला गोलाई येऊन सौंदर्य वाढते व स्त्रियांचे बाबतींत तर हें मिश्रण बेड लावील असें होतें. हिंदुस्थानांत उघड उघड चिनी, जपानी किंवा ब्रह्मी लोकां-

सारखे दिसणारे लोक नसले, तरी मोंगोल मिश्रण असण्याचा बराच संभव आहे व त्याचा नीट काळजीपूर्वक अभ्यास खुद्द हिंदुस्थानांत व हिंदुस्थानच्या बाहेर दक्षिण रशियांत झाला पाहिजे. ह्या बाबतींत रक्त परीक्षेचा उपयोग होईलसें वाटते. मोंगोल वंशांत घड लांब आणि पाय व हात आखूड असें शरीरप्रमाण असते व अशा तऱ्हेचीं माणसें हिंदुस्थानांतही क्वचित् दिसतात.

युरोपीय वंश मोंगोलीय वंशाच्या पश्चिमेकडे उत्तर युरोपपासून ऑस्ट्रेलियापर्यंत पसरला आहे. युरोपमध्ये उत्तर स्वीडनमधील लाप्, फिनलंडमधील फिन्, उत्तर ध्रुव प्रदेशाचे एस्किमो हे मोंगोलवंशीय लोक त्यांचे उत्तरेकडचे शेजारी आहेत. सैबेरियामध्ये उत्तरेपासून तो थेट उरल पर्वताच्या दक्षिणेपर्यंत मोंगोल वंशांतील सामोयेद, वोगुळ, किरगीज वगैरे लोक युरोपीयांच्या पूर्वेकडे आहेत. कास्मियनच्या जवळ आले म्हणजे तर मोंगोल व युरोपीय ह्यांची इतकी सरमिसळ झाली आहे की, अमके सर्वस्वी मोंगोल व अमके युरोपीय हें सांगणेंच कठीण आहे. आणखी दक्षिणेकडे सरकले म्हणजे अज्ञरवैज्ञानमधून इराणमध्ये येतां येते. तुर्की तुराणी व किरगिझ ह्या मिश्र मोंगोलीयांतच युरोपीय वंशाचे इराणी, आरमेनिया, पठाण वगैरे थेट हिंदुस्थानच्या सरहद्दीपर्यंत भिडलेले आहेत. बहुतेक सर्व हिंदुस्थान युरोपीय वंशाचाच आहे पण हिंदुस्थानच्या उत्तरेला तिबेट, चिनी तुर्कस्थान व पूर्वेला चीनची सरहद्द व ब्रह्मदेश हे मोंगोल वंशीयांचे देश आहेत. पण ह्या देशांतूनही मोंगोल वंशाचे नसलेले काहीं आदिवंशीय थेट उत्तरेपासून तो मोलुक्काच्या सामुद्रधुनीपर्यंत व तेथून पुढें पॅसिफिक बेटांत अधून मधून दिसतात. ऑस्ट्रेलियांतले आदिवासी, सीलोनचे आदिवासी (वेद्), हे युरोपीय वंशाचेच आहेत. युरोपीय वंश थेट उत्तर ध्रुवापासून ऑस्ट्रेलियापर्यंत इतिहासपूर्व कालांत पसरलेला होता व त्याचें आणि मोंगोल वंशाचें साहचर्यही फार जुनें आहे. आइकष्टेट हे जर्मन शास्त्रज्ञ मोंगोल वंशीय, नीग्रो वंशीय व युरोपीय वंशीय, अशीं नांवे न देतां पौर्वात्यवंश, दाक्षिणात्य वंश व उत्तरीय वंश अशीं नांवे देतात. त्यांच्या मतानें दाक्षिणात्यांत नीग्रोसम व ऑस्ट्रेलियसम असे दोन वंश आहेत.

इतर मानवशास्त्रज्ञ ऑस्ट्रेलिय लोकांचा एक निराळाच वंश कल्पितात. कांहीं कां असेना, तो वंश केशाची रचना, केशाचें प्रमाण व शरीराच्या अवयवांचें प्रमाण ह्या बाबतींत युरोपीयांसारखा आहे एवढें मात्र खरें.

युरोपीय वंशांत दोन तऱ्हेचे लोक दिसतात. पहिल्या विभागांत दोन उप-विभाग आहेत. (१) ऑस्ट्रेलियन (२) वेद वगैरे लोक असलेला वर्ग व दुसऱ्या विभागांत इतर सर्व युरोपीय लोक येतात. ऑस्ट्रेलिय वंश फार जुना आहे. त्यांच्या सारखी शरीररचना असलेले लोक इतिहासपूर्व कालांत सांपडलेले आहेत. पूर्वी असे लोक युरोपांतही असावे व तेथून निघून ते हळूहळू ऑस्ट्रेलिया पर्यन्त पोचले असावे. इतिहासपूर्व कालांत हिंदुस्थानापासून मेलानेशिया पर्यंत अधून मधून भूमार्ग प्रस्थापित झाला व त्या मार्गांनंच ते पुढें सरकले असावे. खुद्द ऑस्ट्रेलिया खंड व इतर उत्तरेकडचीं बेटें अशी जोडलेली असावी असें दिसत नाहीं. हा मानववंश फार प्राचीन-काळीं ऑस्ट्रेलियांत पोचला व दुसऱ्या कोणाशीही स्पर्धा करावी न लागल्यामुळे तेथें पाश्चात्य लोक येईपर्यन्त चांगलाच फोफावला. ह्यांच्याच जोडीच्या दुसऱ्या विभागांत वेद, साकार्द वगैरे लोक, तसेंच हिंदुस्थानच्या जंगलांतील लोक आपापल्या जंगलांतून जीव धरून आहेत. हे लोक ठेंगणे, काळे (पण नीग्रोइतके काळे नाहींत), नाक नकटें व रुंद असे आहेत. ह्यांच्या भुंवयाच्या खालचीं हाडें पुष्कळदां बरींच वरतीं आलेलीं व त्यामुळे डोळे खोल गेलेले दिसतात. केश रंगानें दाट-पिंगट, जवळ जवळ काळे दिसतात. केश मध्यम कुरळे, लहरी लहरी असलेले असे असतात. ऑस्ट्रेलियन लोकांच्या अंगावर व तोंडावर केश खूप असतात. वेद व तत्सम लोकांच्या अंगावर केश कमी असतात व अंगकाठी अति बारीक असते. अशा बांध्याचीं माणसें कोंकणांत ब्राह्मण, मराठा, महार, कोळी वगैरे सर्व जातींत अधूनमधून आढळतात. ह्या सर्वांचें डोकें प्रमाणानें अति लहान व आकारानें लांब किंवा मध्यम असतें. दुसऱ्या वर्गातील जे युरोपीय आहेत त्यांचा जरा बारकाईनें बिचार करणें जरूर आहे. कारण हिंदुस्थानांतले बहुसंख्य लोक त्या वंशातीलच आहेत. ह्या वंशातील लोकांचीं मुख्य लक्षणें म्हणजे त्यांचे थोडेबहुत कुरळलेले किंवा लहरी

असलेले केस व मध्यम ते उंच नाक, हीं होत. बाकीच्या बाबतींत प्रत्येक उपवर्गांत फरक आढळतात.

प्रकार (अ)—दीर्घकपाल लोकांचा गट—(१) ह्यांत वर्णानें काळे किंवा श्यामल, उंचीनें ठेंगणे ते मध्यम, लांब डोक्याचे म्हणजे दीर्घकपाल व मध्यम नाकाचे लोक येतात. दक्षिण हिंदुस्थानांतील द्राविड भाषा बोलणारे नागर लोक ह्याच वर्गांत येतात. त्याचप्रमाणें ईशान्य आफ्रिकेतील हमाईट लोकही ह्याच वर्गातील आहेत. मात्र त्यांच्यांत अधून मधून नीग्रो मिश्रण आढळतें. (२) दुसऱ्या वर्गांत दीर्घमस्तकी पण वर्णानें निमगोन्या, कांहीं मध्यम व कांहीं उंच अशा जाती येतात. केस काळेभोर व पुष्कळ असतात. बलुची, अफगाण, वायव्य सरहद्दीवरील लोक, पंजाबी व कांहीं रजपूत लोकांचा ह्या वर्गांत समावेश होतो. (३) तिसऱ्या वर्गांत पॅसिफिक बेटावरची जुनी प्रजा येते. ह्यांपैकी कांहीं चीन, सयाम इकडेही सांपडतात. हल्लीं ह्यांचें मोंगोल वंशाशी मिश्रण झालेलें आहे. (४) चौथ्या वर्गांत अमेरिकेतील आतां नाहींशा झालेल्या कांहीं मिश्र जाती येतात. (५) या वर्गांत भूमध्य समुद्राभोवतालच्या प्रदेशांतील लोक येतात. हे बरेच गोरे व मध्यम उंचीचे असतात. (६) सहाव्या उपवर्गांत अरबस्तान, पॅलेस्टाइन, इराक वगैरे प्रदेशांतील लोक येतात.

प्रकार (आ) मध्यमकपाल लोकांचा गट—ह्यांत १ ला वर्ग पिरिनीज पर्वतांतील वास्क लोक. २ रा वर्ग जपानातील खूप रुंद नाकाचे आयनू. ३ रा वर्ग वायव्य युरोपांतील उंच, गोरे, निळ्या डोक्याचे व सोनेरी केसाचे लोक होत. ह्यांनाच “ नॉर्डिक ” म्हणतात. ४ था वर्ग निमगोरे ते काळे, मध्यम उंचीचे लोक महाराष्ट्र व दक्षिण गुजरातमध्ये आढळतात. ह्यांच्याबद्दल पुढें वर्णन येईलच.

प्रकार (इ) युरोपीय वंशांतील पृथुकपाल लोक ह्यांत येतात. ह्या लोकांचा एक विशेष म्हणजे हिमालयाच्या रांगांमधल्या पठारापासून, आशिया मायनरच्या उंच माळ जमिनीवर व तेथून बाल्कन प्रदेशांतून थेट युरोपच्या मध्यावरील आल्प्स पर्वताच्या रांगांतून युरोप ते मध्य आशि-

याच्या डोंगरी मुलखांत हे लोक मुख्यत्वे रहातात. ह्यांचे मुख्य दोन वर्ग कल्पिले आहेत. १ त्या वर्गाच्या एका शाखेत युरोपांतील आल्प्स व कार्पेथियन पर्वतांतील लोक येतात. दक्षिण जर्मनी, स्वित्स्लंड, उत्तर फ्रान्स, झेकोस्लोव्हाकिया वगैरे देशांत ते बस्ती करून आहेत. हे ५ फूट ४ इंच ते ५ फूट ८ इंचांपर्यंत उंच असतात. वर्णाने गोरे, डोके गोल, पृथुकपाल (प्रमाण ८५-८७ इतके) चेहरा रुंद, नाक अपुरे, पुष्कळदा टोक बरती गेलेले पण अरुंद असे, डोळे फिके पिंगट व केस पिंगे, मधाच्या वर्णाचे असतात. उत्तरेस ह्यांचे नॉर्डिक लोकांशी, दक्षिणेला दीर्घकपाल दक्षिण युरोपीयांशी व पूर्वेला थोडेबहुत मोंगोलीयांशी मिश्रण झालेले आहे. ह्याच लोकांच्या दुसऱ्या शाखेला पामिरी असे नांव आहे. हे लोक निमगोरे, भरदार दाढी मिशा असलेले, काळे किंवा पिंगे केस असलेले, उंच असतात. ह्यांचा चेहरा लांबट व नाक उंच, अरुंद व बांकदार असतात. इराणमधील गिलचे, ताजीक वगैरे लोक व पामीर पर्वतांतील लोक ह्या शाखेत येतात. ह्यांतील लोक पूर्वेस थेट मांचुरियापर्यंत तुरळक तुरळक पसरलेले आहेत.

२ रा वर्ग अनाटोलिया ह्या काळ्या समुद्राच्या जवळील प्रांतांत आढळतो. हे लोक मध्यम उंचीचे, काळ्या केसाचे व निमगोरे असतात. हाडपेर रुंद असून डोके रुंद व चेहराही गोल असतो. जरा लह्म होण्याकडे शरिराचा कल असतो. नाक खूप मोठे असून अग्र खाली लोंबलेले असते व नाकपुड्या मोठ्या व लह्म असतात. डोक्याचा मागचा भाग पार सपाट असतो. प्राचीन काळांतील असीरिया उर्फ असुरांच्या राज्यांतील शिलाशिल्पामध्ये ह्या लोकांची चित्रे कोरलेली आढळतात. इंद्र, वरुण हे ज्यांचे देव होते, ते ह्द्री, ख्द्री उर्फ हिटाइट लोक ह्याच वंशाचे. ह्यांतील लोकांचे फार प्राचीन काळापासून इतर लोकांशी दळणबळण व मिश्रण झालेले आहे. ज्यू ह्यांच्याच मिश्रणाचे असावे असे वाटते. आपल्या इकडील पारशी लोकांतही ह्यांचे मिश्रण आहे. हे लोक व्यापारी म्हणून फार प्राचीन काळापासून प्रसिद्ध आहेत. भाटिया, लोहाणा, सिंधी, वाणिया ह्या लोकांत बरील लोकांचे बरेच मिश्रण असावेसे वाटते. ह्यांचीच एक

शाखा पश्चिम बाल्कनमध्ये बॉस्निया, युगोस्लाव्हिया ह्या प्रांतांतून दक्षिण जर्मनीपर्यंत पोचली आहे. तिला इलीरी शाखा म्हणतात.

जगातील मुख्य मुख्य मानव वंशाची थोडक्यांत कल्पना आपणांस दिली, आतां महाराष्ट्रीय लोक कोणत्या वंशांत बसतात ते पाहूं.




मराठी लोकांचा पिंड-चालू

महाराष्ट्रांतील वंश व जाति

महाराष्ट्राची काय किंवा हिंदुस्थानची काय वंशदृष्ट्या पहाणी करण्यासाठी कोणती पद्धत स्वीकारावी याबद्दल थोडेसे विवेचन आधी केले पाहिजे. आपल्या देशाचे भौगोलिकदृष्ट्या कांहीं विभाग पडतात. उदा. हिमालयाच्या दक्षिण उतरणीवरील प्रदेश, गंगेचे खोरे, विंध्य प्रदेश वगैरे. त्याचप्रमाणे भाषेप्रमाणे सांस्कृतिक विभाग पडतात. उदा. पंजाब, उत्तर प्रदेश, माळवा, बंगाल वगैरे. ह्या प्रत्येक प्रदेशांतील माणसांची पहाणी करून शेजारच्या प्रदेशांशी तुलना करता येईल. पण प्रत्येक प्रदेशांतील माणसे दोन अडीचशे निरनिराळ्या जातींत विभागलेली असतात. एका जातींतील माणसे साधारणपणे दुसऱ्या जातींतील माणसांशी लग्न करीत नाहीत. ह्या जातींचा मानव वंशांशी संबंध असेल असे मुळीच नाही. पण एखादा समाज जातीजातीत विभागला असला म्हणजे जसजसे नवे नवे समाज येत जातात तसतशा त्यांच्या नव्या जाती होऊन मिश्रण न होतां अलग अलग राहण्याचा फार संभव असतो. अशा परिस्थितीत प्रत्येक मोठी जात निरनिराळी तपासणे संशोधनाच्या दृष्टीने योग्य ठरते. निरनिराळ्या जातींचीं मापे निरनिराळीं घेऊन त्यांचीं प्रमाणे काढून सरासरी काढल्यावर जर तीं मापे एक आहेत असे दिसले तर निरनिराळ्या जाती वंशाने एकच आहेत असे म्हणणे भाग आहे. निर-

निराळ्या जाती, त्यांचा राहण्याचा प्रदेश, लग्नाचे प्रकार, कुटुंब पद्धति ह्यांचा अभ्यास सांस्कृतिक इतिहासास फार उपयोगी पडतो. जात ही एक हिंदूंची समाजसंस्था आहे, तिच्यामुळे हिंदु समाजाचे फार नुकसान झाले आहे व ती घालवण्याचे प्रयत्नहि करणे योग्य आहे. पण आज जी संस्था अस्तित्वांत आहे तिचा निरनिराळ्या तऱ्हेच्या अभ्यासासाठी उपयोग करणे रास्त आहे. एवढेच नव्हे तर जातिसंस्थेचे स्वरूप नीट समजल्याशिवाय हिंदू संस्कृतीचे स्वरूपच समजणे अशक्य आहे. जाती-जातींच्या आचारांत फरक असतो. ह्या फरकाचे कारण वेळ सांस्कृतिक आहे की सांस्कृतिक व बांशिकही आहे हा प्रश्न मनांत येतो. त्याच-प्रमाणे रूपांतही फरक असतो तो कोणत्या कारणाने ? हिंदुस्थानांत कोणकोणते मानववंश आले, ते कोणकोणत्या प्रदेशांत वास्तव्य करून आहेत व त्यांच्या निरनिराळ्या जाती बनल्या की कसे हे अभ्यासणे आवश्यक आहे. महाराष्ट्रांत कर्मातकमी अडीचशे जाती आहेत व त्या एकेका जातींच्या पोटजाती मिळून झाल्या आहेत. उदा. शेतकरी म्हटले म्हणजे त्यांत मराठा, माळी, कुणबी अशा जाती आहेत. मराठ्यांत पंचकुळी, सप्तकुळी, असे प्रकार आहेत. माळ्यांत फुलमाळी, हळदमाळी वगैरे पोटजाती आहेत. अशाच कुणब्यांतही आहेत. ब्राह्मणांत देशस्थ, ऋग्वेदी, कऱ्हाडे, चित्पावन असे कितीतरी बर्ग आहेत व साधारणपणे एका पोटजातीचे दुसऱ्या पोटजातींत लग्न होत नाही. अशा परिस्थितींत एका प्रदेशांतील सर्व जातीचे माप घ्यावयाचे म्हटले तर दहाबारा वर्षेहि पुरणार नाहीत. म्हणून प्रत्येक प्रदेशांतील मुख्य मुख्य जातीचे माप घ्यावे लागते. अशा तऱ्हेने महाराष्ट्रांत एकंदर ५० निरनिराळ्या जातींचीं मापे घेतलीं. त्यांतही ब्राह्मणोत्तर जातींत मराठा ही महाराष्ट्रांतील बहुसंख्य जात असल्यामुळे तिचीं मापे सर्वांत जास्त घेतलीं. ती ज्या प्रदेशांत घेतली त्यावरून त्यांचे निरनिराळे लहानमोठे १९ गट पाडले आहेत. त्याचप्रमाणे ब्राह्मण जातींपैकी शुक्लयजुर्वेदी ब्राह्मण जातीचीं जास्त मापे घेतलीं व त्या जातीचे एकंदर नऊ प्रादेशिक गट झाले. हे २८ गट व



चाकीचे जातवार गट मिळून एकंदर मापे ३०५४ माणसांचीं घेतलीं. ह्या सर्व गटांची प्रादेशिक विभागणी खालीलप्रमाणें आहे. *

वऱ्हाड व मध्यप्रांत—(पूर्णा, वर्षा व बैनगंगा ह्यांचीं खोरीं)—

१. कुणबी (अ. तिरोळे, आ. घनोजे, इ. माना उर्फ मानवा उ. खैरे),
२. मराठा, ३. ब्राह्मण, (अ. चरक, आ. माध्यंदिन), ४. गोवारी,
५. कोरकू, ६. हळवी कोष्टी, ७. हळवी, ८. पोवार, ९. बावने महार,
१०. कोहाळी, ११. गोंड, १२. ढीवर व १३. कोलाम.

खानदेश—(तापीचे खोरे)—१. ब्राह्मण, (अ. माध्यंदिन, आ. ऋग्वेदी देशस्थ) २. वंजारी, ३. लेवा, ४. गुजर, ५. भिल्ल (अ. मावची, आ. तडवी, इ. इतर), ६. अहिर सोनार, ७. बारी, ८. मराठा.

देश—(गोदावरी व कृष्णा ह्यांचीं खोरीं)—१. मराठा २. ब्राह्मण (अ. माध्यंदिन, आ. ऋग्वेदी), ३. फुलमाळी, ४. महार, ५. कोळी, ६. चांभार, ७. तेली, ८. मांग, ९. शिंपी, १०. साळी, ११. न्हावी, १२. परीट, १३. गुरव, १४. बुरुड, १५. आंध, १६. सोनार (इतर) १७. भावसार, १८. घनगर (हाटकर व खुटेकर).

कोंकण—१. मराठा, २. वैश्यवाणी, ३. भंडारी, ४. ब्राह्मण, (अ. सारस्वत, आ. कऱ्हाडे, इ. चित्पावन), ५. सोनकोळी, ६. पाठारे प्रभु, ७. कायस्थ प्रभु, ८. दैवज्ञ सोनार, ९. त्वष्टा कासार, १०. पाठारे क्षत्रिय, ११. खत्री, १२. सोमवंशी वाडबळ, १३. आगरी, १४. ठाकूर, १५. वारली, १६. मल्हार कोळी.

वरील जातींची प्रादेशिक वर्गवारी जशी केली तशीच घंघावरून वर्गवारी केली असतां खालील मुख्य गट पडतात.

* ह्या सर्व संशोधनाचा सविस्तर वृत्तान्त खालील पुस्तकांत आहे. (Karve and Dandekar) “ Anthropometric measurements of Maharashtra ” (Deccan College Monographs, 1951.)

पहिला गट—ह्यांत मुख्यत्वे कऱ्हन शिक्षक, डॉक्टर, कारकून, वकील, एंजिनिअर वगैरे घंघांत असलेले लोक समाविष्ट केले आहेत. बाकीच्या गटांतील लोकही हे घंदे करतात. पण ते ते नव्याने कंरू लागले आहेत व त्यांचे ज्ञातीचे असे दुसरे व्यवसाय आहेत. या गटांत पुढील जाती येतात—सर्व ब्राह्मण, सर्व कायस्थ, खत्री व वैश्यवाणी.

दुसरा गट—ह्यांत सर्व कारू जाती येतात. कसब व ज्यावर कसब चालवायचे त्या वस्तूंचे मूल्य ह्या दोन्हीवर ह्या जातींतील उच्चनीचता व श्रीमंती—गरिबी अवलंबून असते. त्यावरून तीन पोटभेद केले आहेत. (अ) सोनार व कासार, (आ) शिंपी, कोष्टी, भावसार, तेली, भंडारी. (इ) ह्या वर्गांत खेड्यांतील कांहीं वलुतदार येतात : न्हावी, पराट, बुरूड, गुरव.

तिसरा गट—हा सर्वांत मोठा व महत्वाचा गट आहे. ह्यांत शेतकरी—जिराईत व बागाईत—येतात. ह्यांतील बरेच लोक आपल्याला क्षत्रिय म्हणवितात. इतिहासांतही शेती व लढाई हीं दोन्ही कामे त्यांनीं केलेलीं दिसतात. ह्यांतही तीन गट पडतात—(अ) मराठा, पोवार, लेवा, गुजर, तिरोळे कुणबी, कोहाळी. (आ) बारी, फुलमाळी, सोमवंशी वाडबळ, (इ) ह्या वर्गांतले लोक स्वतःला कुणबी म्हणवतात पण कुणबी त्यांना तो दर्जा देत नाहीत. ह्यांत खैरे, माना व धनोजे हे कुणबी, हळबी, कोळी व आगरी लोक येतात.

चवथा गट—अस्पृश्य : महार, चांभार व मांग.

पांचवा गट—मासे पकडणारे : सोनकोळी—(हे समुद्रावर मासे पकडतात), व ढीवर (हे नद्या, तळीं वगैरे गोड्या जलसंचयांत मासे पकडतात).

सहावा गट—पशुपाल : खुटेकर व हाटकर घनगर, गोवारी आणि बंजारी.

सातवा गट—अरण्यवासी : ह्यांतील बहुतेक लोक थोडी शेती करतात व त्यांच्या जोडीला शिकार, रानांतील माल म्हणजे मध, कात, गवत झांकूड वगैरे गोळा करून बिकून पोट भरतात. हे जरी अरण्यांत असले

तरी गांवढ्याशीं त्यांचें शतकानुशतकें साहचर्य आहे. “ गांवावर अवलंबून असलेले शिकारी ” असें ह्यांचें वर्णन एका समाजशास्त्रज्ञानें केले आहे. ह्यांत भिल्ल, वारली, ठाकूर, मल्हार कोळी, कोरकू, कोळाम व गोंड लोक येतात.

ह्यांतील बहुतेक जाती सर्वांच्या परिचयाच्या आहेत. पण कांहीं माहित नसण्याचा संभव आहे म्हणून खालीं अकारानुक्रमें सर्व जातींबद्दल अगदीं थोडक्यांत टिपण दिलेले आहे. विशेष माहितीसाठीं मुंबई, मध्य-प्रांत व हैद्राबाद (दक्षिण) ह्या विभागांचीं गॅझेटियरें व एन्थोव्हेन (Castes & Tribes of Bombay Presidency), रसेल आणि हिरालाल (Castes and Tribes of C. P.) आणि सिराज उल हुसेन (Castes and Tribes of the Nizam's Dominions) हीं पुस्तकें पहावीं. ज्या कांहीं जातींबद्दल वरील तीन पुस्तकांत माहिती नाहीं ती स्वतः लेखिकेनें मिळवलेली समजावी.

आगरीः—ह्यांना “ आगळे ” किंवा “ खारपाटील ” अशींही नांवें आढळतात. १९०१ च्या खानेसुमारींत त्यांची संख्या २,००,००० होती. ते मुख्यत्वे ठाणे, कुलाबा, व जंजिरा ह्या प्रदेशांत म्हणजे उत्तर कोकणांत रहातात. ते स्वतःस क्षत्रिय म्हणवतात. त्यांच्यांत मामाच्या मुलीशीं लग्न करण्याची चाल आहे. विधवेचें दिराशीं लग्न होत नाहीं. पूर्वी ते मीठ तयार करीत, पण हल्लीं शेती करतात व गिरण्यांतूनही कामावर आहेत. उत्तर कॅनरा जिल्ह्यांत अंकोला तालुक्यांत ‘आगेर’ ह्या नांवाची शेतमजुरी करणारी एक जात आहे. ती आगरीसारखीच आहे. मात्र ती आगरी-पेक्षांही मागासलेली दिसते. त्यांच्या स्त्रियांचा पोषाख कातकरी, वारली बगैरे स्त्रियांसारखा असून संबंध बक्षस्थळ रंगारंगाच्या मण्यांच्या माळांनीं झांकलेले असते.

आंधः—ही एक शेती करणारी व शिकारी जात आहे. त्यांची मुख्य बस्ती परभणी व नांदेड जिल्ह्यांचा उत्तर भाग व बुलढाणा, चांदा व बणी ह्यांचा दक्षिण भाग ह्यांत असलेल्या डोंगराळ प्रदेशांत आहे. ह्यांची संख्या ३००० पेक्षांही कमी होती (१९०१ खानेसुमारी). ते काचितच स्वतंत्र

शेती करतात. बहुतेक खंडानें करतात. दिसावयास वन्य जातींसारखे दिसतात. चांद्याच्या कांहीं भागांत इतर शेतकरी त्यांना जवळ जवळ अस्पृश्य समजतात. त्यांच्यांत आतेच्या किंवा मामाच्या मुलीशीं लग्न होतें. विधवेचें दिराशीं लग्न होत नाही. मृत लग्न झालेला असल्यास जाळतात; लग्न न झालेला असल्यास पुरतात.

कुणबी व मराठा:—समस्त कुणबी व मराठे मिळून महाराष्ट्रांतील जवळ जवळ निम्मी लोकसंख्या होते. हे सर्व शेतकरी आहेत व वऱ्हाड व मध्यप्रदेश येथील शेतकरी अजूनही आपणांस कुणबी म्हणवतात. क्वचित् क्षत्रियाहि म्हणवतात. खानदेश, मराठवाडा, देश व कोकण येथील लोक स्वतःस मराठा म्हणतात. सुमारे पंचवीस-तीस वर्षांपूर्वीच्या खानेसुमारींत ह्या प्रदेशांतही कुणबी व मराठा अशा दोन जाती दिलेल्या आहेत. मराठा आपणांस क्षत्रिय म्हणवतात व त्यांच्यांतही रजपुतांप्रमाणें निरनिराळ्या उच्च-नीच कुळी आहेत. उच्च कुळींतील मराठे नीच कुळींतील मुली करून घेत, पण आपल्या मुली नीच कुळींत देत नसत. मराठ्यांचीं बरींच आडनांवां रजपूत कुळांच्या आडनांवांवरून घेतलेलीं वाटतात. उदा. मराठा चव्हाण, रजपूत चौहान; मराठा पवार, रजपूत परमार, इत्यादि. कांहीं महाराष्ट्रांतील जुन्या राजवंशांचीं द्योतक आहेत, उदा. शेळार (शिलाहार), कदम (कदंब), शिंदे (सिंद) इत्यादि. मराठे स्वतःला रजपूतवंशीय म्हणवतात. मराठ्यांचे व म्हणूनच महाराष्ट्राचे कांहीं दूरदर्शी पुढारी झाले व त्यांनी कुळीच्या उच्चनीचतेवर उभारलेल्या ह्या समाजरचनेविरुद्ध जोराची चळवळ करून सर्वच शेतकरी समाजानें आपणांस मराठा म्हणवावें व कुणबी हें नांव टाकून द्यावें असा आदेश दिला. त्याचा परिणाम म्हणून खानेसुमारींतून कुणबी हें सदरच नाहीसें झालें व आतां सर्व श्रीमंत, गरीब, जमिनदार व शेतकरी सरसकट आपणांस “ मराठा ” म्हणवतात. ह्या म्हणविण्याबरोबर समाजातील उच्चनीचता नाहीशी झालेली नाही व अजूनही कुळीचे मराठे कुणब्यांशीं शरीरसंबंध जोडण्यास नाखूष असतात. एका जातीला ‘ मराठा ’ नांव कसे पडलें हा प्रश्नही विचारांत घेण्याजोगा आहे. पूर्वीचे यादव, शिलाहारादि राजवंश आपणांस

क्षत्रिय म्हणवीत. ' मराठा ' हें नांव लावीत नसत. मोगल बादशहांच्या दक्षिणेच्या स्वाऱ्यांमध्ये ज्या लोकांनी शौर्याने त्यांना तोंड दिलें त्यांना देशवाचक ' मरहट्टे ' असें नांव आढळते. त्याप्रमाणें भोसल्यांच्या फौजा बंगाल्यांत गेल्या त्या मराठ्यांच्या नांवाचा दरारा बसवीतच गेल्या. उत्तरेकडे अजूनही मराठे हें नांव देशवाचक आहे. गांधीजींचा खून करणाऱ्या इस-माचें वर्णन उत्तरेकडच्या वर्तमानपत्रांतून व इंग्रजी वर्तमानपत्रांतून ' एक मराठा तरुण ' असें आल्यावरून इकडच्या मराठे मंडळींना फार वैषम्य वाटलें, हा इतिहास ताजाच आहे. कुणबी हें जातिवाचक नांव कणबी, कुमी, कुडमी अशा निरनिराळ्या रूपांत गंगाप्रदेशापासून महाराष्ट्रापर्यंत सर्वत्र दिसते व तेंच जुनें आहे. महाराष्ट्रांतील कुणब्यांच्या मोगलाविरुद्ध स्वातंत्र युद्धानंतर कधीतरी ' मराठा ' असें जातिवाचक नांव रूढ झालें असें दिसते. अजूनही वऱ्हाड, नागपूर प्रांतांत तें रूढ नाहीं. निजामाच्या राज्यांतील ' मराठवाडा ' हें प्रादेशिक नांव ' मराठा ' जातीवरून पडलेलें नसून जेथली बोली मराठी तो मराठवाडा अशा अर्थाने पडलेलें आहे. मराठा जातींत मामेबहिणीशीं लग्नाचा प्रघात आहे. क्वचित् आतेबहिणीशीं करतात. पण तें गौण समजतात. विधवेचें लग्न दिराशीं होत नाहीं.

वऱ्हाड नागपुराकडील कुणबीः—(अ) तिरोळे कुणबी नांव धारण करणाऱ्या बऱ्याच जाती ह्या प्रांतांत आहेत. पैकीं वऱ्हाड ते थेट वधां खोऱ्यापर्यंत तिरोळे ऊर्फ तिरोळे कुणबी राहतात ह्या प्रांतांतील शेतकऱ्यांची हीच मुख्य मातबर व उच्च जात समजतात. इतर महाराष्ट्रांत मराठ्यांचें जें स्थान तें विदर्भांत तिरोळे कुणब्यांचें आहे. ह्यांच्यांत मामेबहिणीशीं लग्न होतें. विधवेचें दिराशीं लग्न करण्याचा प्रघातही आढळतो. हल्लींच्या काळांत तो कमी होऊं लागला आहे.

(आ) माना कुणबीः—ह्यांनाच ' मानवा ' असेंहि म्हणतात. त्यांना ' कुणबी ' म्हणावयास तिरोळे तयार नाहींत. ही एक लहान जात आहे व ती चांदा जिल्ह्यांत आढळते. हे बहुधा शेतकाम करतात व बंशपरंपरा एकाच माल्गुजाराकडे राहतात. त्यांच्यांत कुळनांबे आहेत. एकाच कुळनांबाच्या माणसांचीं लग्नें होत नाहींत. मामेबहिणीशीं लग्न होत नाहीं म्हणून सांगतात, पण अधिक संशोधन केलें पाहिजे.

(इ) खैरे कुणबीः—नागपूरचा पूर्व भाग व भंडारा जिल्हा ह्यांत हे लोक रहातात. ह्यांना समाजांत दर्जा 'मानवा' पेक्षा बरा दिसला. ह्यांनाही कुळनावें आहेत व एका कुळींत लग्न होत नाही. मामेवहिणीशी लग्न होत नाही. विषवेचें दिराशीं लग्न होतें.

(ई) धनोजे कुणबीः—धनोजे चांदा जिल्हा व वणी तालुक्यांत रहातात. ह्यांची सांपत्तिक व सामाजिक परिस्थिति खैरे व मानापेक्षा बरी दिसली. आतेच्या वा मामाच्या मुलीशीं लग्न करीत नाहीत असें सांगतात. विषवेचें दिराशीं लग्न होतें. ह्याखेरीज झाडे कुणबी, बावने कुणबी वगैरे पोटजाती आहेत. पण त्यांचीं पुरेशीं मापें मिळालीं नाहीत. हे सर्व पूर्व नागपूर व भंडारा जिल्ह्यांत राहतात.

कोलामः—ह्या जातीची लोकसंख्या सुमारे २५००० दिली आहे. त्यांतील २३००० यवतमाळ जिल्ह्यांतील वणी तालुक्यांत रहातात. उरलेले वर्षा जिल्हा व हैद्राबाद प्रदेशांत रहातात. हे एक द्राविड भाषा बोलतात. तिला कोलामी असेंच म्हणतात. ग्रिअर्सनच्या मते गोंडी व कोलामी भाषेत साम्य आहे, कांहीं बाबतींत ती भाषा तेलगू व कन्नड ह्यांचे पूर्वरूप दर्शवते असेंही म्हणतात. पण अजून संशोधन पुरेसें झालेलें नाही. कोलाम लोक आतां मराठीहि चांगले बोलतात. बायका मराठी गार्णीहि रचतात व म्हणतात. आतेच्या व मामाच्या मुलीशीं लग्न होतें. विषवेनें विधुराशींच लग्न केलें पाहिजे असा दंडक आहे! एकाद्या बाईला एकादा पुरुष आवडला तर ती त्याच्या घरांत शिरून बसते व त्याच्याबरोबर संसार करूं लागते. हाच प्रकार एलाविननें गोंडाबद्दल नमूद केलेला आहे. (आपल्या मराठी वाङ्मयांत "घरघुसी-शी" असा शब्द ज्ञानेश्वरांपासून सांपडतो. तो असल्याच प्रघाताचा तर द्योतक नसेल ना ?) कोलाम लोकांचें एक वैशिष्ट्य म्हणजे त्यांची बसती. ते ज्या जमिनदाराकडे रहातात त्याच्याकडून बसतीसाठीं जमीन मागून घेतात. ही बहुधा डोंगराजवळ असते. नंतर त्यांचा मांत्रिक चार दिशांना खुंटे ठोकून सीमा ठरवतो व आंत ओळी आंखून घरांची जागा ठरवून देतो. मध्यभागी मोठ्या चौकांत जमातीचें सभागृह असतें. इतकी स्वच्छ, योजनाबद्ध आंखणी मी अजून

कोणत्याही ठिकाणी पाहिली नाही. अशी पद्धत सर्व कोळमांची आहे असें मला सांगण्यांत आलें. कोळाम भातशेती उत्तम करतात.

कोळीः—कोळी हें नांव वन्याच निरनिराळ्या जमातींना आहे. त्यांतील कांहीं (सोनकोळी) समुद्रावर मासे धरतात, कांहीं डोंगरावर थोडी शेती करतात व नद्यांतून मासे धरतात, कांहीं वन्य जातींत जमा होतात. गुजरातेंतही कोळी नांवाचे लोक मासे पकडतात व शेतीही करतात. उत्तर हिंदुस्थानांतील इतर प्रांतांतून मत्स्यजीवी जातींना मच्छी, केवट (कैवर्त) मल्ला, ढीवर अशीं नांवे आढळतात. तीं संस्कृत वाङ्मयांतही आढळतात. पण कोळी म्हणजे मत्स्यजीवी ह्या अर्थी शब्द सांपडत नाही. 'कोळ' म्हणजे नीच वा क्षुद्र थोडे (?) असा अर्थ शब्दकोशांत सांपडतो, त्यावरून तें पूर्वीपासून विशिष्ट जनदर्शक, जमातदर्शक नांव असावेंसे दिसतें; (छोटा नागपूरमध्ये कोळ नांवाची मोठी वन्य जमात आहे.) व ह्या लोकांनीं निरनिराळे धंदे स्वीकारले असावे असें वाटतें. ह्यांपैकीं सध्याद्रीच्या माथ्यावरील कोळी उर्फ डोंगरी कोळी, त्याचप्रमाणें खानदेशांतील तापी कांठचे कोळी हे थोड्या प्रमाणांत मासे धरतात, कांहीं शेती करतात व ब्रिटिश राज्याआधीं व नंतरही चाडसी लुटारू म्हणून प्रसिद्ध होते. ते सहसा गरिबांच्या वाटेस जात नाहींत. मराठ्यांच्या राज्यांत किल्ल्याच्या भोंवती ह्यांचीं मेढीं असत व ते किल्ल्याचे रक्षणकर्ते होते, ही मूळ महाराष्ट्रांतली वन्य जात असावी असें कांहींचिं मत आहे. त्यांचीं आडनांवे मराठ्यांसारखीं आहेत. आतेच्या व मामाच्या मुलीशीं लग्न होतें.

कोळी-मल्हारः—ही ठाणें जिल्ह्यांत रहाणारी एक वन्य जात आहे. सध्यां हे लोक वंशपरंपरा बांधील नोकर म्हणून इतर शेतकऱ्यांकडे वा जमीनदारांकडे राबतात. ह्यांतील कांहीं जंगल तोडून स्वतंत्र शेतीही करतात. शेतीच्या जोडीला पारध हाही त्यांचा एक पोट्याचा धंदा आहे. त्यांचें घरे बांधण्याचें कौशल्य वाखाणण्यासारखें आहे. त्यांचीं आडनांवे बारली व कातकऱ्यांतही आढळतात. इतर वन्य जातींपेक्षां ह्यांचा सामाजिक दर्जा जरा वरचा आहे. मामे व आतेबहिणीशीं लग्न होतें. ते बारल्यांसारखीच भाषा बोलतात.

कोरकू:—ही मुंड लोकांपैकीच एक वन्य जात आहे. सातपुड्याच्या पठारावर, क्वचित बऱ्हाडच्या खोऱ्यांत व भोपाळ प्रांतांत ह्या लोकांची बस्ती आहे. हे लोक एक स्वतंत्र भाषा बोलतात. ती छोटा नागपूरमधील कोळ लोकांसारखी आहे. छोटा नागपूरमध्ये कोरवा म्हणून एक वन्य जमात आहे तीही 'कोरकू' भाषा बोलते. ह्यावरून दोन्हीही जमाती मूळ एक असल्यास वाटते. हल्लीं मात्र छोटा नागपूरचे कोरवा व बऱ्हाडांतील कोरकू ह्यांमध्ये गोंडांच्या वसाहती आहेत. जमात निरनिराळ्या कुळांत विभागलेली आहे. एका कुळांत लग्न होत नाही. घरघुशीची चाल ह्यांच्यांतही दिसून येते. थोरल्या भावाची विधवा स्वतःच्या बायकोची थोरली, बहीण असेल तर तिच्याशी लग्न होत नाही, एरवीं हरकत नाही. महाराष्ट्रांत त्यांची भाषा बोलणारी दुसरी जात नाही. मुंड लोकांपैकी सर्वांत पश्चिमेकडे आलेले लोक कोरकू होत.

कोहळी:—ही एक शेतकी व बागायत करणारी जात आहे. वर्धेच्या पूर्वे यडोवर व वैनगंगेच्या खोऱ्यांत ह्यांची मुख्यतः बस्ती आहे. १९११ च्या खानेसुमारीत त्यांची लोकसंख्या २६००० दिलेली आहे. हे तांदूळ व ऊंस पिकवतात. त्यांचीं घरे चांगली दगडी व भक्कम बांधलेली अशी असतात. घरांत मुख्यतः खाटांवर निजतात. आम्ही पांचदहा जण अपरात्रीचे पाहुणे म्हणून गेलीं असतांनाही सर्वांना खाटा मिळाल्या. बायकांचे नेसणें घड मराठी नाही, घड हिंदी नाही असे आहे. पुरुष इकडच्यासारखे घातर नेसतात, रुमाल बांधतात व शुद्ध मराठी भाषा बोलतात. वैनगंगेच्या सपाट खोऱ्यांत जे लहानमोटे तलाव खोदले आहेत, ते सर्व ह्या लोकांनी खोदले असे रसेल सांगतो. तळ्याच्या पाण्यावर तांदूळ व ऊंस पिकवतात. ह्यांना एका गोंड राजाने बनारस (काशी) हून आणले अशी आख्यायिका ते सांगतात, त्यांची कुळनावे चमत्कारिक असतात. उदा. हटवादे (हट्ट करणारे), मुंगुसमारे, पुसतोडे (शेपूट कापणारे), शहरे, वगैरे. सर्व नावे काहीं तरी घटनेवरून पडलेली दिसतात. महाराष्ट्रांतील इतर शेतकऱ्यांप्रमाणे वनस्पति, जनावरे वगैरेवरून पडलेली आडनावे त्यांच्यांत नाहीत हे त्यांच्या उत्तर प्रांतीयत्वाचेच लक्षण दिसते. कोहळी अनेक बायका

करतात व प्रत्येकीला निरनिराळें घर बांधून देऊन निरनिराळें काम वाटून देतात. नवें शेत विकत घेतलें कीं कोहळी नवी बायको पहातो अशी प्रथा आहे. त्यामुळें जमातींत स्त्रियांचा तुटवडा आहे व नवरीसाठीं देजही बरेंच द्यावें लागतें. विधवांना मागणी भरपूर असते व त्यांचें लग्न नेहमीं होतें. हे फार मेहनती व हुषार शेतकरी आहेत. त्यांनीं बांधलेलीं तळीं म्हणजे भंडारा जिल्हयाच्या सृष्टीचें एक वैशिष्ट्य झालें आहे. कित्येक तलाव तर खूप मोठे आहेत. नवेगांवच्या तलावाचा परीघ १७ मैल आहे. बारकीं तळीं तर हजारानीं आहेत. प्रत्येक कुटुंब स्वतःच्या शेतावरच्या उसाचा गूळ करतें. गूळ करण्याची पद्धतही आपल्याकडच्यापेक्षां निराळी आहे. संध्याकाळीं रसाची भट्टी लावतात. रस उकळला म्हणजे एक मनुष्य प्रथम पाण्यांत भिजवलेला हात रसांत घालून रस बरोबर झाला कां तें पहातो. मग काहील उतरतात व जरा थंड होते न होते तीं घरची बायका मंडळी, पोरेंसोरें सर्व बसून घेवबेल तेवढा गोळा हातांत घेऊन मुडींत घट्ट आवळून चटईवर टाकतात. ह्यांना बट्ट्या म्हणतात. ऊंस लावणें, तांदूळ लावणें, गूळ करणें, सगळीं कामें होतां होईतों घरच्या बायकामुलांच्या मदतीनें पार पाडतात. फार गडी ठेवीत नाहींत. कोहाळी हे बहुधा “ कोयरी ” ह्या उत्तरप्रांतीय शब्दाचें मराठी रूप असावें. उत्तर प्रांतांत व बिहारमध्ये कोयरी नांवाचा वर्ग आपल्या इकडील माळयासारखा आहे. तेच बहुधा हे कोहाळी असावेत.

खत्री:—हा शब्द क्षत्रिय ह्या शब्दाचा अपभ्रंश आहे. पण दूरवर पसरलेली ही जात सर्वस्वी व्यापार करणारी आहे. पंजाबांत खत्री अति हुषार व्यापारी जमात आहे. गुजराथेंत ब्रह्मक्षत्री व्यापार (विशेषतः रेशमाचा व्यापार) करतात. महाराष्ट्रांतही ब्रह्मक्षत्री असून तेही पूर्वी रेशमाचा व्यापार करीत. कर्नाटकांत क्षत्री उर्फ ब्रह्मक्षत्री स्वतःस पटवेगार म्हणवतात व रेशमाचे गोंडे वनाविणें बगैरे कामें करतात. मुंबईची खत्री जात लहान आहे. ती कोठून आली ह्याबद्दल त्यांना कांहीं माहिती नाहीं. पूर्वी व्यापार करीत असत पण हल्लीं नोकरी, वैद्यकी, शिक्षक, बगैरे

मध्यमवर्गीयांचे व्यवसाय करतात, त्यांच्यात आतेच्या व मामाच्या मुलीशी लग्न होत नाही. सर्व रहाणी सुशिक्षित मध्यमवर्गीयांसारखी आहे.

गुजर:—हिंदुस्थानच्या इतिहासांत मोठे नांव गाजविलेली व हिंदुस्थानांत लांबवर पसरलेली ही एक जमात आहे. त्यांच्या नांवावरूनच कांहीं प्रादेशिक नांवे पडलेली दिसतात. गुजरात प्रांत, पंजाबमधील गुजरांबाला गांव व गुजरात जिल्हा आणि ग्वाल्हेर राज्यातील गुजरगड ही नांवे त्या लोकांच्या वास्तव्यावरून आली असावी असे वाटते. मध्यप्रांतांत नेमाड व हुशंगाबाद जिल्ह्यांत गुजर लोक रहातात. पंजाब, दिल्ली, रजपुताना ह्या सर्व प्रांतांतून गुजरांची मोठी वस्ती आहे. कनौजचे गुर्जर प्रतिहार ह्या गुजरांपैकींच असावे. मापें घेतलेल्या एका कुटुंबाने बरेच आढेवेढे घेऊन आपले आडनांव पदधार म्हणून सांगितले. ते उघड उघड “प्रतिहार” शब्दापासूनच आलेले दिसते. ही जमात मूळ भटक्या टोळ्यांपैकी असावी. जुन्या दिल्लीला निजामउद्दीन अवलिया ह्या मुसलमान संताने शाप दिला की, “ ही राजधानी उजाड (उजर) तरी राहिल किंवा फार तर गुजर वस्ती करतील. ” अशी एक दंतकथा आहे. (“ या बसे गुजर या रहे उजर ”). दिल्ली प्रांतांत जाट व गुजर आज शेतकी करतात, पण जाटांच्या जमिनी उत्तम व सकस तर गुजरांच्या फार कनिष्ठ प्रतीच्या अशी माहिती श्री.आनंद मोहन शर्मा यांच्या निबंधांत दिली आहे. आजही गुजरांचा म्हणून निराळा प्रदेश दिल्ली प्रांतांत दाखवता येतो. मोगल राजांच्या वेळी दिल्ली शहराबाहेर राहून गुजर रोज दूधदही विकण्यासाठी शहरांत येत असा उल्लेख “गुजरात तथा काठियावाड देशानी वार्ताओ भा. १ ला ” मध्ये सांपडतो. महाराष्ट्रांत सोलापुरांत जैन गुजर लोकांची वस्ती आहे. खानदेशांत सातपुडयानजीक बरीच गुजर खेडेगांवे आहेत. गुजरांमध्ये एकमेकांशी लग्न न करणाऱ्या रेवा ऊर्फ लेखा गुजर, बड गुजर अशा जाती आहेत. ह्यांच्यामध्ये आतेमामेभावंडांचे लग्न होऊं नये असा दंडक आहे. पण हल्लींच्या काळांत तसे एक लग्न झाले व जमातीची पंचायत भरून तिने देशाचार म्हणून त्याला संमति दिली, अशी माहिती खानदेशांत कळली. हे लोक सध्या शेती करतात पण शेतीपेक्षाही

गुरे बालगणे त्यांना फार प्रिय आहे. महाराष्ट्रांतील गुजरांत विधवेचें लग्न दिराशीं होत नाहीं. पण रसेलनें असें दिलें आहे कीं, उत्तर प्रदेशांतील बुलंदशाही जिल्ह्यांत विधवा बाईंचें लग्न अविवाहित धाकऱ्या दिराशीं होतें. मराठ्यांच्या सरदार घराण्यांपैकीं 'गुजर' कुळ इतिहासांत प्रसिद्ध आहे.

गुरवः—हे शिवाच्या देवळांतील पूजक असतात. ते अब्राहमण समजले जातात. त्यांच्यांत बऱ्याच पोटजाती आहेत. त्यांपैकीं शैव गुरव श्रेष्ठ समजतात व त्यांचीच मापें ह्या पहाणीसाठीं घेतलेलीं आहेत. पूर्वी देवापुढें ठेविलेल्या पैसा तांदुळावर व जमिनीवर ते गुजारा करीत. हल्लीं ते नोकरी घंदा करतात. मामे बाहिणीशीं लग्न होतें. नवऱ्याचा हुंडा व नवरीचें देज असें दोन्ही देण्याची पद्धत आहे. काडीमोड व विधवा-विवाह होतो, पण विधवेचें लग्न दिराशीं होत नाहीं. शिवाखेरीज खंडोबा व भवानी ह्या दैवतांचीहि ते पूजा करतात. मद्य व मांस खात नाहींत.

गोंडः—ही हिंदुस्थानांतील एक महत्त्वाची, संख्येनें मातबर व मोठ्या प्रदेशांत पसरलेली वन्य जमात आहे. १९११ च्या खानेसुमारींत त्यांची संख्या तीस लाख दिलेली आहे. गोंडांच्या दोन प्रादेशिक शाखा आहेत. एक शाखा सातपुड्याच्या रानांत व डोंगरांत रहाते व मुख्यत्वे छिंदवाडा, बेतूल, शिवणी व मांडला येथें आढळते. दुसरी शाखा छत्तिसगडच्या पठाराच्या दक्षिणेकडील निबिड अरण्ये व दुर्गम पर्वतप्रदेश ह्यांत आढळते. छत्तिसगडांतील तीन जिल्हे, दातार व काकेर हीं संस्थाने, चांदा जिल्हा व हैद्राबादेंतील अदिलाबाद विभाग व दक्षिण ओरिसा येथें त्यांची मुख्य वस्ती आहे. तरीही मध्यप्रांतांत गोंडांची वस्ती नाहीं असा एकही जिल्हा नाहीं. गोंड हे नांव त्यांना इतरांनीं दिलें आहे. ते स्वतःस कोयी अथवा कुयी म्हणवतात, ते कोलाम व खोंड लोकांशीं वंशानें व भाषेनें संलग्न आहेत असें समाजशास्त्रज्ञांचें मत आहे. ते बाराव्या शतकांत दक्षिणेकडून पूर्व महाराष्ट्रांत आले व त्यांनीं मोठालीं राज्ये स्थापिलीं, पण मोगल आणि मराठ्यांपुढें त्यांचा टिकाव लागला नाहीं. गोंडांची राणी दुर्गावती हिचें नांव सर्व महाराष्ट्रीयाना परिचित आहेच. जबलपूरजवळील मदनमहाल

तिनेच बांधवला. मोठमोठ्या भिंती, तलाव, नाना तऱ्हेच्या पाषाणमूर्ति आजही गोंडांच्या पूर्वीच्या राजधान्यांतून त्यांच्या एकेकाळच्या वैभवाची साक्ष देतात. आजही अहिरी जमीनदारीचे गोंड जमीनदार हुषार व सुसंस्कृत म्हणून प्रसिद्ध आहेत, पण एकंदर जमात मात्र पारघ व थोडीशी शैती करणारी, रानावनांत रहाणारी वन्य जात म्हणून जीवन कंठीत आहे. ह्यांच्या कांहीं सामाजिक चालीरिती ऑस्ट्रेलियन जमातीसारख्या आहेत असें समाजशास्त्रज्ञांचें म्हणणें आहे. उदा. त्यांच्यांत आजोबाचें नातीशीं लग्न होतें असें संशोधक सांगतात. पण ह्या बाबतींत अधिक संशोधन झालें पाहिजे, कारण अशा तऱ्हेचें लग्न द्राविडांत होतें हें मी नुकतेंच दर्शविलें आहे. (Bulletin of the Deccan College Postgraduate and Research Institute, 1950) दिराशीं विभवा भावजईचें लग्न सात-पुड्यांतील गोंडांत होतें. चांदा व अदिलाबाद येथील गोंड लोक तशीं आमची चाल नाही म्हणून सांगतात. दिराशीं परवीसुद्धां प्रेमाचें नातें असतें अशाबद्दलचीं सातपुड्यांतील गोंडांचीं गाणीं प्रसिद्ध संशोधक दुर्गाबाई भागवत ह्यांनीं जमवून प्रसिद्ध केलीं आहेत. त्यांच्यांतील एक विशेष चाल म्हणजे लग्न न झालेलीं, पण वयांत आलेलीं मुलें (मुलगे व मुली) गांवांत एका मोठ्या घरांत एकत्र रहातात व एकत्र शोपतात. ह्याच मैत्रींतून पुढें सहचर वा सहचरी निवडून लग्न होतें. पुष्कळदां गरीब गोंड मुलगा बायको मिळावी म्हणून कांहीं वर्षे भावी सासऱ्याकडे काम करावयास राहतो व कामाच्या मोबदल्यांत बायको मिळवितो. त्याला लांबडा किंवा लामेटा म्हणतात. मराठी वाक्प्रचार 'बायकांत पुरुष लांबडा, भाजून खातो कोंबडा' ह्याचा वरील चालीशीं संबंध आहे काय न कळे. गोंडांच्या मुलखांत मांडला, चांदा, वगैरे भागांत " फळ " प्रत्यय असलेलीं ग्रामनांवे बरीच आढळतात. उदा. मोकफळ, शेटफळ वगैरे. अशीं नांवे तुरळक तुरळक परभणी, औरंगाबाद व नगर जिल्ह्यांतही आढळतात. त्याचप्रमाणें पुणे जिल्ह्याच्या पूर्वे विभागांत " शेटफळ " व " गटेफळ " अशीं दोन गांवे आहेत. ह्यावरून गोंड किंवा तत्सम लोक महाराष्ट्रांत इतक्या पश्चिमेपर्यंत आले असावे किंवा कसें हें कळत नाही. हे लोक पूर्वजांची व दुल्हा देवाची पूजा करतात. अंगावर गोंदतात.

गोवारी:—म्हणजे गुरें सांभाळतात ते लोक. हे नागपूर प्रांतांतले गुराखी लोक आहेत. मात्र गाई-बैलांपेक्षा ते म्हशीच जास्त बाळगतात असें दिसते. १९११ मध्ये त्यांची संख्या दीड लाख होती, त्यांच्यांत गायगोवारी, इंगागोवारी व गोंडगोवारी असे तीन पोटभेद आहेत. इंगा असें कुळनाम छोटा नागपूरच्या बऱ्या लोकांतहि आढळते गोवारी लोक गोंड व इतर बऱ्या जमातींच्या मिश्रणाचे असावेत असें वाटते. त्यांची पुष्कळ कुळ आहेत. एकाच कुळांत लग्न होत नाही. मामाच्या मुलीशी लग्न होते. विधवेचें दिराशी लग्न होते. एकाद्याला मुलगा नसेल तर त्याचें घन बहिणीच्या मुलाला मिळते. ह्या व इतर कांहीं चालींवरून ह्या लोकांत पूर्वी मातृप्रधान कुटुंबव्यवस्था असावी असें रसेलचें मत आहे. हे पूर्वजांची व दुल्हा देवाची पूजा करतात व आंगावर गोंदतात.

चांभार:—ही महाराष्ट्रांत पूर्वी अस्पृश्य गणल्या जातीपैकी एक आहे ह्यांची लोकसंख्या एक लक्ष दिलेली आहे. महार व मांग ह्यांना धंदेवाईक परंपरागत असें कसब नाही व ते ह्या जातीला आहे. कमाबलेल्या चामड्याचे जिनस करणें हे त्यांचें काम, कातडें कमावण्याचेंही काम हे लोक करतात. पायतणें करणारे चांभार कातडें कमावणाऱ्यापेक्षां श्रेष्ठ समजले जातात. मामेबहिणीशी लग्न होते. मद्य, मांस भाक्षिण्याची चाल आहे, पण ते मृतमांस व गोमांस खात नाहीत.

ठाकूर:—यांचें वर्णन श्री. चापेकरांनी पश्चिम महाराष्ट्राचे डोंगरपठाराचे शेतकरी असें केले आहे. ही पश्चिमेकडची एक बऱ्या जात आहे व नाशिकपावून कुलाव्यापर्यंत पसरलेली आहे. डोंगरपठारावर वस्ती करून ते रहातात व पठारावरच पावसाळी शेती करतात. ह्याशिवाय शिकार करणें व जंगलाचा माल (गबत, लाकूड, मध बगैरे) विकणें हेहि ते करतात. त्यांच्यांत क ठाकूर व म ठाकूर असे दोन पोटभेद आहेत. 'क' व 'म' चा अर्थ त्यांनाही ठाऊक नाही, व इतरांनाही कळत नाही. आपण मूळ रजपूत असून महमुद बेगडाचे बेळी गुजरातेंत पळून आलों असें ते सांगतात. गुजरातेंत स्वतःस रजपूत म्हणवणारे पण कनिष्ठ नोकरी करणारे भटके व शिकारी ठाकरडा म्हणून लोक आहेत तशाच पैकी ही एखादी मिश्र बऱ्या

जात असाबी असें दिसतें. बाया पदर घेत नाहींत. फक्त चोळी घालतात व मण्यांच्या खूप माळा घालतात. त्यांच्यांत निरनिराळ्या कुळीं व देवकें आहेत व एकाच देवकांत लग्न होत नाहीं. मामाच्या मुलीशीं लग्न होतें. आतेच्या मुलीशीं नाहीं. पुष्कळदां स्त्रीपुरुष लग्नाशिवाय एकत्र राहून संसार करतात व मग कधीं जमेल त्याप्रमाणें मुलेंवाळें झाल्यावरहि लग्नाचा विधी उरकतात. ही चाल बारली व भिल्ल लोकांतहि आढळते. ह्यांचीं नांवें व आडनांवें कातकऱ्यांसारखीं व कुणब्यांसारखीं आहेत. पण कांहीं थोडीं गुजराती नांवें, विशेषतः स्त्रियांत आढळतात.

तेलीः—ही जात सर्व महाराष्ट्रभर पसरलेली आहे. मीं घेतलेलीं मापें नागपूर व खानदेशांत घेतलेलीं आहेत. त्यांच्यांत प्रादेशिक व इतर पोट-विभाग पुष्कळ आहेत व त्यांत एकमेकांत लग्न होत नाहींत. खानदेशचे तेली आपणांस चौधरी म्हणवतात. त्यावरून ते उत्तरेकडचे असावे असें वाटतें. मामेबहिणीशीं लग्न होतें. क्वचित् आतेबहिणीशींहि होतें. विधवेचें दिराशीं लग्न होत नाहीं.

त्वष्टा कासारः—ह्यांचा परंपरागत घंदा तांबें, पितळ व कासें ह्या घातूंचीं भांडीं घडवणें हा आहे. ह्यांच्या कामांत कसब आणि शक्ति दोन्ही-चीहि जरूरी लागते. एकेकाळी आपणांस ब्राह्मण म्हणवून घेण्याची ह्या जमातीची फार इच्छा होतीसें दिसतें व ते आपणांस विश्वकर्मा म्हणवीत. हल्लीं तें नांव कोणी सांगितलें नाहीं. ही जात नागर जात आहे व हल्लीं पश्चिम महाराष्ट्रांतील सर्व शहरांत आढळते. परंपरागत घंदाखेरीज सुराफी, नोकरी पेशा, डाक्टरा, बकिली वगैरे घंदेही ते करतात. मामे बहिणीशीं लग्न होतें. मद्य व मांस भक्षण करण्याचा प्रघात पूर्वीपासून आहे. विधवेचें सहसा पुनर्लग्न होत नाहीं.

धनगरः—ही शेळ्यामेंढया राखणारो जात सर्व महाराष्ट्रभर पण त्यांतूनही विशेषतः दक्षिण महाराष्ट्रांत पसरली आहे. ह्यांची लोकसंख्या सुमारे पांच लाख असाबी. दन(धन) हा कानडी शब्द गुरू ह्या अर्थी आहे. उत्तर कर्नाटक व तेलंगण येथें असलेल्या कुरुवा जातीशीं ह्यांचें साम्य वाटतें. ह्यांचा पोषाख म्हणजे वर अंगरखा व खालीं तिकोनी लंगोटी

असा असतो, बरून पुष्कळदां बेष्टीसारखें घोतर गुंडाळलेलें असतें तेंही गुडध्यावर घेऊन खोचलेलें असतें, कांहीं धनगर काचा घालूनही घोतर नेसतात. ह्यांचा देव खंडोबा, खंडोबाची एक बायको धनगराची होती असें म्हणतात. हे लोक तिला दगडाच्या घडबलेल्या किंवा मातीच्या मेंढया वहातात. जेजुरीच्या देवळांत अशा मेंढयांचा ढीग पडलेला असतो. इतिहाससंशोधक मंडळाच्या त्रैमासिकांत प्रसिद्ध झालेल्या त्यांच्या लोकगीतांची सुरवात “ मेघराय पिता व धरतरी माता ” ह्यांच्या नमनापासून झालेली आहे. मेंढया बाळगणें, लोकर कापणें, कांतणें व घोंगड्या विणणें आणि बुरणुसाचे गालिचे बनविणें हीं कामें हे लोक करतात. मामेव्हिणीशीं लग्न होतें. भाचीशीं होतें कीं नाहीं त्याची महाराष्ट्रीय धनगरांत चौकशी करावयास पाहिजे. धनगरांत बऱ्याच पोटाजाती आहेत व त्यांचें एकमेकांत लग्न होत नाहीं. पैकीं खुटेकर धनगर व हाटकर धनगर अशा दोन पोटाजातींचीं मीं मापें घेतलीं आहेत. खुटेकर धनगर महाराष्ट्रांत सर्वत्र आहेत व ते वर सांगितलेलीं कामें करतात.

हाटकर धनगरः—हे फक्त मराठवाडा व बऱ्हाड ह्यांच्या सरहद्दीवर नांदेड व परभणी जिल्ह्यांत आढळतात. ते स्वतःला नाईक अथवा राव म्हणवतात. ह्यांना बारांगी धनगर असें म्हणतात. मराठयांच्या राज्यांत हे चांगले लढवय्ये म्हणून नांवारूपास आले. वरील प्रदेशांत किल्ल्यांच्या व गढयांच्या आश्रयानें राहून इंग्रजी राज्यांतही त्यांनीं मोठा पुंडावा मांडला होता. तो सैन्याच्या मदतीनें मोडून काढावा लागला. पूर्वी ते दाढया राखीत. मामेव्हिणीशीं लग्न होतें. सर्व धनगरांप्रमाणें विधवेचें पुनर्लग्न होतें. खंडोबा कुलदैवत असतें.

ढीवरः—अथवा घीमार, पूर्वे महाराष्ट्रांत सर्वत्र आढळतात. पश्चिम महाराष्ट्रांत कोळी व भोयी ह्यांचें जें स्थान तेंच पूर्वेला ढीवराचें. हे लोक नद्यांतून, तळ्यांतून मासे धरतात. शिंगाडे काढून विकतात, मशाल धरतात व पालखी बहात असत. रसेलच्या म्हणण्याप्रमाणें ते दुल्हा देवाची पूजा करतात व डुकर बळी देतात. ह्यावरून ते मूळ बन्य जातींपैकीं असावेसे दिसतें. ह्यांच्यांत आतेच्या व मामीच्या मुलीशीं लग्न होत नाहींसे दिसतें. लग्न

शाल्याशिवाय एकत्र रहाण्याचा प्रघात आहे. कधीतरी एकदां मोठा लग्न-समारंभ होतो, त्यावेळीं आजोबा, मुलें, नातवंडे, सगळीं लग्न उरकून घेतात. मरायच्या आधीं कधीतरी लग्न झालें पाहिजे असा समज आहे. विषवेचें पुनर्लग्न होतें. ह्यांचा सामाजिक दर्जा कनिष्ठ असला तरी ते कुठेही अस्पृश्य नाहींत व त्यांनीं वाहिलेलें पाणी सर्व जातींना चालतें।

न्हावीः—जातीचा परंपरागत घंदा हजामत करणें. पण इतरांहि पुष्कळ कामें ते करतात. सोलापूर आणि मराठवाडा प्रदेशांत त्यांना “ वारिक ” म्हणतात. वऱ्हाडांत “ महाली ” म्हणतात. न्हावी बहुधा बलुतदारांत असतो. पूर्वीच्या काळीं खानदेशांत मोठमोठ्या मराठा लोकांचें लग्नांत न्हावी वाढप करीत असें एन्थोव्हेन म्हणतो. न्हावी गळवें कापणें, रक्त काढणें, जळवा लावणें, वगैरे शस्त्रवैद्यकही योज्याबहुत प्रमाणांत करीत. न्हाव्यांच्या स्त्रिया वाळंतपणें करण्यांत हुषार असतात. गुजरात व उत्तर हिंदुस्थानांत लग्न जमविणें, आमंत्रणें देणें व दुखवट्याची वातमी पोचविणें हीं कामें न्हावी करतात. नाई (न्हावी) नसला तर लग्नच जमणें कठीण अशी परिस्थिति पूर्वी होती. मामाच्या मुलीशीं लग्न होतें. विधवा-विवाह कांहीं पोटविभागांत होतो, कांहींत नाहीं. न्हाव्यांच्या हातीं सर्व जातींचें डोकें असल्यामुळें व सर्वांशीं त्यांचा निकटचा संबंध येत असल्यामुळें ही जात मोठी हुषार व सर्वांचीं वरें माहित असलेली अशी असते असा तिचा प्राचीन काळापासून लौकिक आहे व सर्व भारतीय भाषेंतील (संस्कृत पाली घल्ल) न्हाव्यांच्या गोष्टी एकत्र केल्या तर मोठा ग्रंथ होईल.

परीटः—परिटालाच वऱ्हाडांत वरठी असें म्हणतात. ह्यांची वस्ती सर्व महाराष्ट्राभर आहे. कांहीं खेडेगांवांतून परिटांना बलुतें मिळतें. ह्यांचें सामाजिक स्थान बरेंच कनिष्ठ आहे. मामेवहिणीशीं लग्न होतें. विषवेचें पुनर्लग्न होतें, पण तिनें पाहिल्या नवऱ्याच्या कुळांत लग्न करतां कामा नये असा दंडक आहे.

प्रभूः—प्रभूमर्त्ये कायस्थ व पाठारे असे दोन पोटभेद आहेत. प्रभू हा एक मुलकी हुदा आहे. प्रभू हें आडनांव दक्षिणेकडे सारस्वतांतही

आढळते. जमाखर्च, वसुली बगैरे खात्यांवर काम करणारे व देखरेख करणारे ते प्रभू.

(अ) कायस्थ प्रभू आपणामागे चांद्रसेनीय असे उपपद लावतात. त्याचा अर्थ काय ते कळत नाही. कायस्थ हे उपपद मात्र फार अर्थबाही आहे. हिंदुस्थानांत प्राचीन काळापासून कायस्थ म्हणून लोकांची जात होती. शिलालेख लिहिणे, खत-पत्रे लिहिणे बगैरे कामे ते करीत. त्यांचे अक्षर सुवाच्य असे ह्याची ग्वाही मुद्राराक्षस नाटकांत चाणक्याच्या तोंडून देववली आहे. कायस्थ जात संबंध उत्तरभारतांत पसरलेली आहे. पंजावपासून तो बंगालपर्यंत कायस्थ आज सर्वांत सुशिक्षित व पुढारलेला समाज म्हणून लौकिक मिळवून आहे. ह्यांच्या हातीं लेखणी असल्यामुळे सर्व गांवच्या व मुलखाच्या नाड्या त्यांचे हातीं असत व निरक्षर समाजांत ह्या अलौकिक शक्तीचा दुरुपयोग होत असे. महाराष्ट्रांतील कायस्थ नुसते आपल्या लेखणीनेच नव्हे तर शौर्याने व स्वामीभक्तीनेही मराठी राज्यांत गाजले आहेत. पश्चिम महाराष्ट्रांत मुंबई व ठाणे येथे ह्यांचे मुख्य वास्तव्य आहे. हे मद्य व मांस भक्षण करतात. स्वतःस क्षत्रिय म्हणवितात. मामे-बहिणीशीं लग्न होतें. विधवापुनर्विवाह होत नाही. बहुतेक लोक पांढर-पेशे घंदेवाईक आहेत, पण मावळांत काहीं शेती करतांनाहि आढळतात. ही शेती बहुतेक इनाम मिळालेली असते.

(आ) पाठारे व पाठारे क्षत्रिय ही एक खुद्द मुंबई शहर व त्या भोवतालची उपनगर ह्यांत आढळणारी लहानशी जात आहे. पाठारे क्षत्रिय ही त्यांच्यांतून भांडून वा फुटून निघालेली जात आहे. लोकवस्ती सुमारे ४०००. ह्यांचा उल्लेख महिकावतीच्या बखरींत पाहिल्याने येतो. अब्बल इंग्रजींत प्रसिद्धीस आलेली व भरभराटलेली ही एक जमात आहे. सर्व लोक पांढरपेशे घंदेवाईक आहेत. सर्व समाज सुशिक्षित आहे. वृत्ति खर्चिक व षोकिन असल्यामुळे गेल्या पिढीची कमाई आज टिकून राहिलेली दिसत नाही.

पोवार—ह्यांना पुवार, पवार वा परमार रजपूत अर्शाहि नांवें आहेत. पश्चिम महाराष्ट्रांत ह्या नांवाची एक मोठी कुळी मराठ्यांत आहे. पण म. सं. ८

पूर्व महाराष्ट्रांत ह्या नांवाची एक संबंध जात आहे. परमार राजपूत माळ-
व्याचे राजे होते व त्यांची राजधानी धार ही होती. ११९० मध्ये शहा-
बुद्दीन घोरीने “ धार ” चा पाडाव केला व तेव्हां पवार मध्य हिंदुस्थानांत
व नागपूर प्रांत येथे पसरले. त्यांची मुख्य वस्ती वैनगंगेच्या खोऱ्यांतील
तांदुळाचे पीक निघणाऱ्या प्रदेशांत आहे. पुरेशा स्त्रिया नसल्यामुळे इतर
जातींतून त्यांनी स्त्रिया घेतल्या अशी त्यांच्यांत आख्यायिका आहे.
त्यांच्यांत गोंड, ढीवर वगैरे जातींच्या स्त्रिया कुणबिणी म्हणून ठेवण्याचा
प्रघात होता. त्यांची संतति स्वतःस पवारच म्हणवी. त्यांच्यांत कांहीं कुळ-
नांबे “ कोरकू ” “ भोयर ” “ कोहाळी ” अशी आहेत. त्यावरून बरील
विधानाला पुष्टी मिळते. गरीब मुलाला भावी सासऱ्याकडे नोकरी करून
बायको मिळवितां येते. आतेच्या व मामाच्या मुलीशी लग्न होत नाही.
विधवेचे पुनर्लग्न होतें, पण दिराशी नाही असे सांगतात. हे जमीनदार
शेतकरी होते. हल्ली पाढरपेशांचे बरेच घंदे करतात. ह्यांचीही तळीं
बांधण्याबद्दल प्रासिद्धी आहे.

फुलमाळीः—(माळी) माळ्यांच्या निरनिराळ्या पोटजातींमध्ये फुल-
माळी ऊर्फ सांवतामाळी ही पोटजात सर्वांत श्रेष्ठ समजली जाते. ज्याप्रमाणें
पश्चिम महाराष्ट्रांत कोणीही शेतकरी आपल्याला कुणबी म्हणवीत नाहीत
व सर्वांना सरसकट “ मराठा ” हें नांव लावण्यांत येतें, त्याचप्रमाणें
हळद माळी, जिरेमाळी, असे निरनिराळे भेद हळूहळू पोटजाती म्हणून
नाहीसे होऊन सांवतामाळी किंवा नुसतेंच माळी असे जातीचे नांव सांग-
ण्यांत येतें. म्हणून ह्या ठिकाणी सर्व तऱ्हेचे माळी समजावे. माळी
विहिरीच्या पाण्यावर व हल्ली कालव्यावर बारमास पिकें काढतात. त्यांत
हळद, जिरे, फुलें, भाज्या, फळे व ऊंस मुख्यत्वे करून असतात. ही जात
मराठे शेतकऱ्यांच्या अगदीं जवळ असते, पण जास्त मेहनती असते. सर्व
कुटुंब मळ्यांत काम करतें. मळ्यांतील माल रोजच्या रोज बाजारांत
जावा लागतो. म्हणून घनी कामांत असेल तर बनकरीण ऊर्फ माळीण
माळव घेऊन बाजारांत जाते. शहरी लोकांशी संबंध आल्यामुळे बाणी
आर्जवी व गोड असते. इंग्रजी अमलांत हे लोक चांगलेच पुढें सरसावले

आहेत. मामाच्या मुलीशी लग्न होतें. विधवेचें पुनर्लग्न होतें. बारकरी संप्रदायाचा यांच्यांत पुष्कळ प्रसार झाला आहे.

बारी:—म्हणजे पानमळे करणारे लोक. नागपूरच्या जवळ रामटेक येथें ह्या लोकांची मोठी वस्ती आहे. त्याचप्रमाणें खानदेशांतही बिहिरीना जेथें बारमास पाणी असतें अशा ठिकाणी यांची वस्ती आहे. खानदेशांत हे लोक केळ्याची लागवड फार मोठ्या प्रमाणांत करतात. त्याचप्रमाणें इतर फळांची पण लागवड करतात. आतां फक्त पानमळे करण्याचेंच घोरण नाहीं. हे उत्तर हिंदुस्थानांतून महाराष्ट्रांत आलेले आहेत. ह्यांच्यांतही पुष्कळ पोटजाती आहेत. बारी गोलाईत स्वतःस श्रेष्ठ समजतात. ह्यांचे गुरु गिरी, पुरी, व नाथ पंथाचे गोसावी असतात, असें एन्थोव्हेन लिहितो. मामाच्या मुलीशी लग्न करण्याचा प्रघात दिसून आला नाहीं.

बुरुड:—मराठी बुरुडाची लोकसंख्या सुमारे १ लक्ष आहे. बांबूपासून चट्या, सुपें, टोपल्या, चिकाचे पडदे वगैरे जिन्नस हे करतात. कांहीं बुरुड वेताचा मालही तयार करताना. ते मर्तिकाचे विधी लिगायत जंगमांकडून करवतात असें एन्थोव्हेन म्हणतो. मद्य व मांस खाण्याचा प्रघात आहे. मेलेल्या जनावरांचें व गाईचें मांस खात नाहींत. मामाच्या व आत्याच्या मुलीशी लग्न होतें. समाजांत त्यांचा दर्जा फार कनिष्ठ असे. पण ते अस्पृश्य नव्हते. बुरुड शब्दाचा अर्थ काय असावा हें कळत नाहीं कदाचित तो शब्द द्राविड भाषेंतील असेल किंवा एखाद्या जमातीचें (गोंड, मुंड वगैरे) नांव असेल.

ब्राह्मण:—महाराष्ट्रांत ब्राह्मणांची संख्या काय हें निश्चित नाहीं, पण बहुधा ती १५ लाखांपर्यंत असावी. त्यांच्यांतही पुष्कळ पोटजाती आहेत व बहुधा त्यांत बेटी व्यवहार होत नाहींत. महाराष्ट्रांतली ब्राह्मणांचें वैशिष्ट्य म्हणजे त्यांच्या बहुतेक मोठ्या पोटजाती वेदशाखेवरून पडलेल्या आहेत व निदान वरच्या पिढीतील लोकांना तरी आपली वेदशाखा कोणती

तें सांगतां येतें. कांहीं नांवें, कोंकणस्थ, देशस्थ, सारस्वत, वगैरे प्रांदेशिक आहेत. पण त्यांतील लोकांनाही वेदशाखा सांगतां येते. उत्तर हिंदुस्थानांत केवळ प्रादेशिक, अतिशय संकुचित प्रादेशिक, नांवें आहेत व त्यांतील बहुसंख्य लोकांना आपली वेदशाखा कोणती हें सांगतां येत नाहीं. बिहारांत मैथिल, कान्यकुब्ज, शरयूपारिन्, शाकद्वीपिन् अशा जाती आढळल्या. त्याचप्रमाणें गुजरातेंत नागर, प्रश्नोरा, ओसवाल, खेडावळ वगैरे अनेक जाती आहेत व त्या अति लहान लहान आहेत. दक्षिणेंत निरनिराळ्या पीठांना (वैष्णव व शैव पीठांना) प्राधान्य दिलें जातें व माध्व वैष्णव, वीरवैष्णव, अशा पोटजाती आहेत. वेदशाखा सांगण्याची रीतच लोपली आहे. महाराष्ट्राचें आणखी एक वैशिष्ट्य म्हणजे शाखांची प्रादेशिक वाटणी हें होय. कऱ्हाडे, चित्पावन, सारस्वत, हे पश्चिमेकडचे ब्राह्मण बहुतेक ऋग्वेदी व थोड्या प्रमाणांत कृष्णयजुर्वेदी आहेत. देशस्थ ऋग्वेदी ब्राह्मण महाराष्ट्रांत सर्वत्र आहेत, पण त्यांतले त्यांत पश्चिम महाराष्ट्रांत मुख्यत्वे आहेत. शुक्रयजुर्वेद्यांपैकी माध्यंदिन शाखा गोदाकांठी, खानदेशांत व वऱ्हाडांत दिसते. काण्व शाखा मुख्यत्वे पंढरपूर, सोलापूर व उत्तर कर्नाटकांत दिसते. कृष्णयजुर्वेदी नागपूर प्रांतांत दिसतात व त्यांतील बरेच तेलंगणांतून येऊन महाराष्ट्रांत स्थायिक झाले असावेत असें दिसते. सामवेदी कांहीं खानदेशांत व पूर्वी पुणे प्रांतांत होते असें दिसते. कृष्णेच्या दक्षिणेस काण्व शाखा दिसते पण माध्यंदिन फारच कमी. बहुसंख्य कृष्ण यजुर्वेदी ब्राह्मण पूर्व विभागांत व ऋग्वेदी आणि कृष्णयजुर्वेदी पश्चिम विभागांत आढळतात. सामवेदी थोडे आहेत. त्यांतील एक मोठा विभाग आग्नी पुणे प्रांतांतून मद्रास इलाख्यांत गेलो असें सांगतो. याउलट उत्तर हिंदुस्थानांत ऋग्वेदी व कृष्णयजुर्वेदी ब्राह्मण कमी आहेत. शुक्रयजुर्वेदी जास्त. शुक्रयजुर्वेदी ही शाखा वेदशाखांपैकी सर्वांत नवी, अलीकडची. तिचा प्रसार दक्षिणेंत नर्मदा व गोदा यांच्या दरम्यान झाला, पण तिच्या प्रथमशाखे-

खेरीज (काण्व) दक्षिणेकडे मद्रास इलाखा, केरळ व कर्नाटक इकडे तिचा प्रसार झाला नाहीसं दिसतें. महाराष्ट्रांत खालील जातींचीं मापें घेतलीं.

(अ) देशस्थ ऋग्वेदीः—ही महाराष्ट्रांतील प्राचीनतम ब्राह्मण शाखा असावी असें वाटतें. महाराष्ट्र जेव्हां वेगळें राष्ट्र नसून कर्नाटक, महाराष्ट्र व तेलंगणाचा कांहीं भाग असें एक राज्य होतें तेव्हांपासून हे ब्राह्मण येथें चांगले स्थायिक होतेसं दिसतें. ह्यांची संख्या दोन लाखांवर असावी. कर्नाटकांतही हे सर्वत्र दिसतात. मामाच्या मुलीशीं लग्न होतें. इतकेंच नव्हे तर दक्षिण महाराष्ट्रांत व कर्नाटकांत या जातींत आत्याच्या मुलीशीं व बहिणीच्या मुलीशींही लग्न करण्याचा प्रघात दिसतो. महाराष्ट्रांत देशपांडे, कुलकर्णी वगैरे वतनें यांचीं आहेत.

(आ) कऱ्हाडेः—ही शाखा देशस्थ ऋग्वेदी ब्राह्मणांचीच असावी. पण कोंकणांत आल्यावर त्यांच्यांत कांहीं दुसरें मिश्रण झालें असावें असें दिसतें. देसाई, सरदेसाई वगैरे यांचीं वतनें होती. पूर्वीच्या काळीं यांना राजाश्रय चांगला होता. वस्ती मुख्यत्वे दक्षिण रत्नागिरी जिल्ह्यांत.

✓ (इ) चित्पावनः—ह्या नांवावरून अति तर्कवितर्क झाले आहेत. पण त्याचा अर्थ कोणास कळला नाही. जातीला मोठेपणा देण्यासाठी इतर कांहीं जातींना विश्वकर्मा, चांद्रसेनीय वगैरे उपपदे आहेत. त्यापैकीच हें असावें असें वाटतें. वसती मुख्यत्वे रत्नागिरी जिल्हा. ऋग्वेदी व कृष्ण-यजुर्वेदी दोन्हीही शाखेचीं घराणीं आहेत व त्यांचा बेटीव्यवहार होतो. त्यावरून ही जात जुनी असावीसं वाटतें. आतां घाटावरील त्यांची वस्ती बरीच झालेली आहे. मामाच्या मुलीशीं लग्न करण्याचा प्रघात नाही.

(ई) सारस्वत ब्राह्मणः—मालवण, वेंगुर्ला, गोवा, दक्षिण कानरा येथें मुख्यत्वे रहातात. कदंबांच्या काळीं ह्यांना राजाश्रय चांगला होता. ह्यांच्यांत ऋग्वेदी ब्राह्मण आहेत. त्यांच्या अनेक पोटजाती आहेत व ह्यांत बेटीव्यवहार होत नाही. कर्नाटकाशीं यांचा निकट संबंध असल्यामुळे

कानरा जिल्ह्यांतील सारस्वत कानडी भाषाही बोलतात. सारस्वतांची भाषा कोंकणी आहे व ती मराठीसारखीच एक संस्कृतोद्भव स्वतंत्र भाषा आहे असे भाषाशास्त्रज्ञांचे मत आहे. ह्यांच्यांत आतेच्या, मामाच्या व बहिणीच्या मुलीशी लग्न होतें.

(उ) चरक ब्राह्मणः—हे नागपूर प्रांतांत आढळतात. ही कृष्ण यजुर्वेदी ब्राह्मणांची अति लहान पोटजात आहे. संख्या ३।४ हजारांपेक्षा जास्त नसावी. हे तेलंगणातून आले असण्याचा संभव आहे.

(ऊ) माध्यंदिनः—ही शुक्ल यजुर्वेदाच्या बारा शाखांपैकी दुसरी शाखा. ही उत्तर हिंदुस्थानांत, गुजरातेंत व महाराष्ट्रांत गोदातिरीं आढळते. लोकसंख्या सुमारे २-२½ लाख असावी. ह्यांच्यांत आतेच्या व मामाच्या मुलीशी लग्न होत नाही. एवढेच नव्हे तर नवरा-मुलगा मुलीच्या मामाशी सगोत्रीय असूनही चालत नाही.

भंडारीः—ह्यांना भावगुण असेही म्हणतात. १९०१ मध्ये त्यांची संख्या सुमारे १७०००० होती. त्यांची मुख्य वस्ती मुंबई, ठाणे, कुलाबा, सावंतवाडी, रत्नागिरी व कानरा या जिल्ह्यांतून आहे. त्यांचा परंपरागत वंदा ताडी करणे हा आहे. मराठ्यांच्या राज्यांत ते चांगले लढवय्ये म्हणूनहि गाजले आहेत. मुंबई बेटावर एकेकाळी त्यांचे राज्य होतें. ते मद्य व मांस भक्षण करतात. मामाच्या मुलीशी लग्न होतें; विधवेचे पुनर्लग्न होतें.

भास्वारः—ही जात दक्षिण गुजरातेंत आढळते. आपले मूळ ठिकाण मुंगी पैठण असे मराठी भाषेसार सांगतात. अजूनही मराठवाड्यांत ही जात सर्वत्र आढळते. इतर देवांखेरीज हे लोक बालाजी व हिंगलाज माता ह्यांना मानतात. हे दोन्ही देव महाराष्ट्राबाहेर गुजरात व काठेवाडांत आहेत. त्यांचा परंपरागत वंदा कापड रंगवणे व छापणे हा आहे.

भिल्लः—ही एक वन्य जात राजपुताना, माळवा, गुजरात व वायव्य महाराष्ट्रभर पसरली आहे. काही भिल्ल थेट औरंगाबाद जिल्ह्यापर्यंत महाराष्ट्राच्या मध्यापर्यंत पोचलेले आहेत. मुंबई इलाख्यांत यांची वस्ती साडेपांच लाख आहे. पैकीं जवळ जवळ निम्मी गुजरातत आहे. अबू आणि आशिरगड ह्यांमधील डोंगरी प्रदेशांत भिल्ल मूळ रहात असावे व तेथून ते राजपुताना, मध्यभारत, गुजरात व महाराष्ट्रांत पसरलेले असावेत. सहाव्या शतकांत गुणाढ्यानें एका भिल्ल राजाचें वर्णन केलेलें आहे. भिल्लांनाच गुणाढय दस्यू असेही म्हणतो आणि दस्यू तर आर्यांचे प्रति-स्पर्धी म्हणून ऋग्वेद काळापासून हिंदुस्थानच्या इतिहासांत माहीत आहेत. खानदेशांतील भिल्ल मामाच्या मुलीशीं लग्न करतात असें कळलें, पण गुजरातेंतील एका भिल्ल शिक्षकानें गुजरातेंत तो प्रघात भिल्लांमध्ये मुळींच नाही असें सांगितलें. पश्चिमेस सातपुड्यांतून भिल्ल वसती कोरकू व गोंडांच्या जवळ येते. हिंदुस्थानच्या पश्चिम भागापासून ते थेट पूर्व भागा-पर्यंत मधली डोंगराळ पट्टी भिल्ल, कोरकू, गोंड, खोंड, मुंड, उराव वगैरे लोकांनीं व्यापलेली आहे. हे सर्व वन्य लोक एकाच मानव वंशाचे कीं मिश्र आहेत ? सर्व एकाच वेळीं हिंदुस्थानांत आले कीं अगदीं भिन्न भिन्न काळीं ? सर्व एकाच मार्गे आले कीं भिन्न मार्गे ? हिंदुस्थानचा प्राचीन इतिहास कळण्यास अशा कितीतरी आवश्यक गोष्टी ह्या वन्य जमातींबद्दल अजून न कळलेल्या अशा आहेत. आदिमोंगोल, ऑस्ट्रेलिय व बेद अशा तीन वंशांचें मिश्रण त्यांच्यांत असावें असें वाटतें.

मावची भिल्ल स्वतःला श्रेष्ठ समजतात. एका बाजाराला त्यांची खूप मापें मिळालीं. म्हणून तीं निराळीं दाखविली आहेत. तडवी भिल्ल हे मुसलमान असून औरंगजेबाच्या फौजांतील शिपायांचे आम्ही वंशज म्हणून सांगतात.

मांगः—अस्पृश्य समजली गेलेली ही एक जात आहे. ह्यांच्यांत मांग

गारोडी म्हणून एक पोटजात आहे. ही सर्वत्र पसरलेली, पण कोठे एकत्र मोठ्या संख्येने आढळत नाही. गांवाबाहेर मांगवाडा म्हणून त्यांची विशिष्ट वसती असते. महारापेक्षा ही जात कनिष्ठ समजतात. बऱ्याच ठिकाणी गुन्हेगार जात म्हणून ही ओळखली जाते. पैकीं मांग गारुडी यांचा समावेश मुंबई प्रांतातील गुन्हेगार जातींत केलेला होता. ह्यांचे परंपरागत धंदे, दोर वळणे, टोपल्या करणे, वाजंत्री वाजवणे, व फांशीची किंवा मरणाची शिक्षा झालेल्या माणसाला फांशी देणे वा शिर तोडणे असे आहेत. ते मद्यमांस भक्षण करतात. मृत मांसही खातात. मामाच्या व आतेच्या मुलीशी लग्न होतें.

महार:—ही महाराष्ट्रभर पसरलेली जात आहे. महार नाही असें एकाहि खेडे महाराष्ट्रांत नाही. ते सर्वत्र बलुतदार असतात. ते गांवाबाहेर राहतात म्हणून त्यांना वेसकर असेही नांव आहे. पिढीजाद गांवकामगारांपैकी ते आहेत. गस्त घालणे, दवंडी पिटवणे (तराळ), निरोप घेऊन जाणे, झाडलोट करणे, व गांवांतील गुन्हे हुडकून काढणे ही त्यांची पिढीजाद कामे. गांव कामगारकीचे द्योतक एक काठी असते व ती गांवच्या महार घराण्यांत फिरती असते, महारांना सर्वांत कनिष्ठ स्थान, वस्ती मोठी, जमीन व बलुतें कमी, अशी परिस्थिती होती. पण नव्या यंत्रयुगाचा फायदा ह्या जमातीने कळून घेतला. मुंबईला गिरण्यांत फार मोठ्या प्रमाणांत महार मजूर आहेत. नागपूरला तर महार मजूरच बहुसंख्य आहेत. नगर जिल्ह्यांत साखर कारखान्यांतूनही महार मजूर पुष्कळ आहेत. त्यांच्यांत मामाच्या व आतेच्या मुलीशी लग्न होतें. विधवाविवाह होतो, पण नवऱ्याच्या कुळांत नाही. मद्यमांस भक्षण होतें. मृत जनावरांचे मांस खाण्याची रीत होती. ह्यांची आडनावे मराठ्यांसारखीच असतात. संख्या १५ लाखाच्या आसपास असावी.

बावने महार हे भंडारा जिल्ह्यांत रहाणारे वैनगंगेच्या खोऱ्यांतले बाव-

नयडीचे महार. एका हातीं बरींच मापें मिळालीं, म्हणून त्यांचा निराळा गट केला.

लेवा:—पूर्व खानदेशांत यावल, रावेर वगैरे भागांत विशेष आढळतात. नांवावरून गुजरातच्या लेवा पाटीदार जमातीशीं संबंध असावा असें वाटतें, पण तसें नसून लेवा ही उत्तरेकडच्या गुजरांपैकीं जात असावी असें दिसतें. गुजरांत रेवा गुजर, बड गुजर अशा पोटजाती आहेत. त्यापैकींच लेवा एक मोठी जात असावी. लेवा बऱ्हाडांतही स्थायिक आहेत. म्हणजे बऱ्हाणपूरच्या मार्गानें येऊन पश्चिमेला तापी खोरे व पूर्वेकडे पूर्णा खोरे इकडे ते वळले असें दिसतें. शेतकीच्या बरोबरीनें दूधदुभत्याचाहि धंदा त्यांच्या बायका करतात. ह्या जमातीचें “ मराठा ” करण व मराठीकरण झपाट्यानें होत आहे. ही हूपार व कष्टाळू जमात आहे. चौधरी, महाजन वगैरे आडनांवें ह्यांच्यांत आढळतात.

वंजारी किंवा लंबाडी (लमाणी):—ही एक अति दूरवर पसरलेली जमात आहे. गुजरात, महाराष्ट्र, कर्नाटक, आंध्र ह्या ठिकाणीं, त्याच-प्रमाणें मध्यभारत व राजपुताना येथेही आढळते. ह्यांचा वंशपरंपरा धंदा म्हणजे बैलावर माल (मुख्यत्वे धान्य, नारळ, खजूर वगैरे) लादून देशोदेशीं तो नेऊन पोचवायचा हा. मोगल राजांच्या काळांत निरनि-राळ्या फौजांना धान्य पुरविणारे मक्तेदार ते होते व मोगल राजांनीं त्यांना वंशपरंपरा किताब व जहागिरीहि दिल्या आहेत. ब्रिटिश अमदानींत त्यांचा हा धंदा अजिबात बसला व हल्लीं ती पशुपालन करणारी, थोडी शेती करणारी व कांहीं ठिकाणीं भटकी व गुन्हेगारी जमात म्हणून ओळखली जाते. पूर्वीं एकेकाळीं हजार-हजार बैलांचा तांडा घेऊन ते व्यापार करीत व स्वतःच्या बाहुंनीं तांड्याचें संरक्षण करीत. त्यांची देवी हिंगलाज माता आहे. त्यांच्या बाया कपड्यावर सुरेख भरतकाम करतात. पुरुष दाह गाळतात व मद्यपान फार प्रमाणावर करतात. वंजारी लोक

कोटून तरी बाहेरून हिंदुस्थानांत आले असावेत असें वाटतें. त्यांचीं नांवें रजपूत असून, लग्नाचे वगैरे विधीहि थोडेवहुत रजपुतांसारखे आहेत. मध्ययुगाच्या आरंभी रजपुत, गुर्जर वगैरे ज्या जमाती हिंदुस्थानांत आल्या त्यांपैकींच ही असावी असें दिसतें. मामाच्या मुलीशीं लग्न होत नाहीं. विधवेचें दिराशीं लग्न होतें.

वाडवळ (सोमवंशी क्षत्रिय):-ही एक माळव करणारी लहानशी जात मुंबई ते माहीम (केळवा) ह्या विभागांत दिसते. हे लोक हुषार व कष्टाळू असून मुख्यत्वे पानमळे करतात, केळीच्या बागा व भातशेतीही करतात. त्यांचें शेतकाम वारली लोकांचे सहाय्यानें होतें. ह्यांच्यांत कुटुंबी असें आडनांव आढळतें. तें कुणबी शब्दाचें संस्कृतीकरण असावेंसें वाटतें. मामाच्या मुलीशीं लग्न होतें. विधवेचें दिराशीं लग्न होत नाहीं.

वारली:-ही वन्य जात मुख्यत्वे ठाणें जिल्ह्यांत, पण तुरळक नाशिक खानदेश व सुरत जिल्ह्यांतही आहे. त्याच जिल्ह्यांत कातकरी व ठाकूर ह्या वन्य जमातींची पण वस्ती आहे. पण तिघांचीं रहाण्याचीं ठिकाणें अगदीं निरनिराळीं आहेत. ठाकूर पटारावर शेतकी करतात. कातकरी शेती मुळींच करीत नाहींत, फक्त जंगलाजवळ वस्ती करतात. वारली उत्तम भातशेती करतात. कातकऱ्यांच्या झोपड्या अगदींच ओवडधोवड असतात तर वारली शक्य तेथे ऐसपैस मोठी झोपडी बांधतो. तीनही जातींत बायका (कुमारी व लग्न झालेल्या कांहीं) चोळीवरून पदर घेत नाहींत. ही चाल जुन्या काळीं कुमारिकेवाचत कोकणांतील ब्राह्मण, कुणबी, वगैरे सर्व जातींत होती. मामाच्या मुलीशीं लग्न होतें. विधवाविवाह होतो, पण दिराशीं करण्याची परवानगी नाहीं.

वैश्य वाणी:-वैश्यवाणी ही पश्चिम महाराष्ट्रांतील एक व्यापारी जमात आहे. ह्या जातीचे लोक मुंबईपासून थेट मालवण-वेंगुर्ल्यापर्यंत व बेळगांव

जिल्ह्यांतहि आढळतात. मुंबई.शहरांत यांची वस्ती पुष्कळ आहे. सध्यां ह्यांपैकी थोडेच लोक प्रत्यक्ष व्यापार करतात. बरेच जण घंदा व नोकरी करतात. ह्यांच्यामध्ये बऱ्याच पोटजाती आहेत. मामाच्या मुलीशी लग्न होतें. घटस्फोट व विधवाविवाह होत नाहींत.

शिंपीः—महाराष्ट्रांत शिंप्यांच्या पुष्कळ पोटजाती आहेत. त्यांत “ नामदेव शिंपी ” सर्वांत श्रेष्ठ समजतात व त्यामुळेच हल्लीं सर्व महाराष्ट्रांतील शिंपी आपल्याला नामदेव शिंपी म्हणवतात, बहुतेक आपला परंपरागत घंदा करतात. हल्लीं त्या घंदांत पैसा चांगला मिळत असल्यामुळे ब्राह्मण वगैरे इतर जातीहि हें काम करूं लागल्या आहेत, पण अर्थातच या नव्या लोकांत व जुन्यांत रोटीवेटी व्यवहार होत नाहीं. मामाच्या मुलीशी लग्न होतें. घटस्फोट व विधवाविवाह होतो. विधवेचें दिराशी लग्न करण्याची चाल नाहीं.

साळीः—कोष्ट्यांप्रमाणेंच हीही एक विणकरांचा घंदा करणारी जात आहे. साळी जात तेलंगण, कर्नाटक, गुजरात वगैरे प्रांतांत आढळते. गुजरातेंतून साळी आणून त्यांना कर्नाटकांत बसवल्याचा उल्लेख ताम्रपटांत आहे. साळ्यांत पुष्कळ पोटजाती आहेत. इकडील साळ्यांचें कुलदैवत शाकंभरी देवी हें आहे. शाकंभरीचें मुख्य स्थान कर्नाटकांत आहे. हिलाच बनशंकरा असेंही म्हणतात. कर्नाटकांतही सर्व विणकरांची देवी शाकंभरी आहे. महाराष्ट्रांतील देवांग कोष्टी कर्नाटकांतून आलेले आहेत. त्यांचेही कुलदैवत शाकंभरीच आहे. ह्यावरून हे साळीहि (स्वकुळसाळी) कर्नाटकांतून इकडे आलेले असावे असें दिसतें. यांच्यांत आत्याच्या किंवा मामाच्या मुलीशीहि लग्न होतें. ही चालहि कर्नाटकांतील आहे. घटस्फोट व विधवाविवाह होतो. विधवेनें नवऱ्याच्या कुळांत लग्न करता कामा नये असा दंडक आहे.

सोनारः—सोनारांत पुष्कळ प्रादेशिक पोटजाती आहेत. त्यांपैकीं अहिर सोनार ही जात खानदेशांतील आहे. त्यांच्यांत मामेबहिणीशीं लग्न होतें. ही जात लहान आहे व खानदेशाच्या बाहेर फार पसरलेली नाही.

दैवज्ञ सोनारः—ज्योतिषाचा धंदा करीत असत असें दिसतें. ते स्वतःस ब्राह्मण म्हणवतात. त्यांची वस्ती मुख्यत्वे कोंकणांत व हल्लीं मुंबईत आहे. महाराष्ट्रांतील इतर मोठ्या गांवींहि त्यांची वस्ती थोडीबहुत आहे. यांच्यांतहि मामाच्या मुलीशीं लग्न होतें.

इतर सोनारांचीं मापें महाराष्ट्रांतील निरनिराळ्या गांवीं घेतलेलीं आहेत. त्यांच्यांत लाडवान, माळवी वगैरे निरनिराळ्या पोटजाती आहेत व बरेच महाराष्ट्रांत वाहेरून आलेले आहेत. ह्यांच्यांत मामाच्या मुलीशीं लग्न होत नाही.

सोनकोळीः—हा मुंबई व भोवतालचा प्रदेश येथील मच्छीमार करणारा वर्ग आहे. त्यांचें रूप, राहण्याची व नेसण्याची पद्धति वगैरे सर्वच इतकें वैशिष्ट्यपूर्ण आहे कीं, त्यामुळे बऱ्याच मानवशास्त्रज्ञांचें कुतूहल जागृत झालेलें आहे. ह्यांतील पुरुष रात्रभर मच्छीमार करतात व सकाळीं तारवें नांगरून टाकलीं कीं, मासे उतलून घेणें, निवडणें, बाजारांत नेऊन विकणें वगैरे सर्व कामें बायकाच करतात. मासे, कालवें, शिंगे वगैरे प्रकार निरनिराळे निवडून वाळविण्याचें कामहि बायकाच करतात. बायका हुशार, काटक व अतिशय स्वतंत्र बाण्याच्या असतात. बोलणें मैत्रीचें असलें म्हणजे अति गोड असतें. एरवीं फटकून असतें. त्यांच्या मानानें पुरुष भोळसट व अबोल वाटतात. कांहीं कांहीं बायका रूपानें अप्रतिम सुरेख असतात. बांध्यानें सगळ्याच उत्तम असतात. ह्यांच्यांतील बरेच लोक खिस्ती झाल्यामुळे मूळच्या एकसंध समाजांत फूट पडली आहे. मुंबईचे कोळी पैसा चांगला मिळवतात व तो दाखत, खाण्यापिण्यांत, लग्नकार्यांत खर्चहि

खूप प्रमाणांत कळून टाकतात. मामाच्या मुलीशी लग्न होतें. विधवेचें दिराशी लग्न होत नाही.

हाळवी—किंवा हाळवा शेती व घरकाम करतात. यांची वस्ती मुख्यत्वे रायपूर, कांकर, वस्तार व भंडारा या प्रदेशांत आहे. १९११ मध्ये त्यांची संख्या सुमारे एक लक्ष होती. यांच्याबद्दल ग्रियरसन असे म्हणतो की, हे मूळचे वन्य लोक असून त्यांनी हिंदु धर्म व आर्यभाषा यांचा स्वीकार केलेला दिसतो. यांची भाषा म्हणजे उडिया, छत्तिसगडी व मराठी या भाषांचें मिश्रण आहे. भंडारा जिल्ह्यांत हाळवी मराठी भाषा बोलतात तर वस्तारमध्ये तेलगूचें वळण भाषेला दिसतें. मापें घेतलेले सर्व लोक भंडारा जिल्ह्यांतील मराठी बोलणारे आहेत. हाळव्यांचा मूळ मुलुख सिहावाचें जंगल होतें व तेथून गोंड राजांनी त्यांना बोलावून आणून सध्यांच्या प्रांतांत वसविलें व कांहींना जहागिरी दिल्या. गोंड मुलखांत अजूनही ठिकठिकाणी हाळवी जमिनदार आहेत. यांच्यांतील कुळांचीं आडनांवां शेजारील सर्व जमातींच्या नांवाचीं आहेत. वरटी (परीट), भोयार (भोई, भोयर हें आडनांव वारल्यांतहि आढळलें. भोई म्हणजे कोळी. म्हणजे कोळी मूळ वन्य जमातीपैकी असून त्यांचें नांव सर्व जमातींत आढळतें, असें होतें), रावत (गोबारी), बढई (सुतार), मालिया (माळी), परधान (गोंडांतील एक जात), मानकर (मुंडांतील टोळ्यांचे मुख्य. यांना मानकी असें म्हणतात), बाघेल (एक रजपूत कूळ), पेलमा (तेलंगी शेतकरी), अशीं नांवां आहेत. रसेल म्हणतो की, त्या त्या जातींचें हयांच्यांत मिश्रण झालें असेल. पण त्या त्या जातींच्या लोकांकडे हे लोक कुळें किंवा मोलकरी राहिल्यामुळेंहि हीं आडनांवां घेतलीं असल्याचा संभव आहे. मामाच्या मुलीशी लग्न होतें. पुरुषानें बहिणीच्या मुलाला नेहमी पाया पडून मान देण्याची चाल यांच्यांत आहे. (ही चाल तेलंगणांत व मराठवाड्यांतहि आढळली.) भाच्याला नेहमी

थोडाबहुत दायभाग मिळतोच, घटस्फोट होतो. विधवेचें लग्न विधुराशांचे झालें पाहिजे असा दंडक आहे. दिराशीं लग्नाचा प्रघात नाहीं म्हणतात. ह्यांच्यातील सहा जहागिरी भंडाऱ्यांत आहेत. एक चांच्यांत आहे व एक दोन लहान जहागिरी रायपूर व द्रुग जिल्ह्यांत आहेत.

हाळवा कोष्टी—रसेलचें म्हणणें असें आहे कीं, हाळव्यांपैकीं ज्यांनीं विणकराचा घंदा उचलला ते हाळवा कोष्टी. पण त्यांच्या रूपावरून त्यांचें हाळव्यांशीं साम्य दिसत नाहीं. ते नागापूरच्या भोवतीं दहा पंधरा मैलांच्या प्रदेशांत रहातात. संख्येनें दोन तीन हजारांपेक्षां जास्त नसावे. एकंदर एकोणीस-बीस कुळें त्यांच्यांत आहेत. मामेवहिणीशीं लग्न होत नाहीं.

वर वर्णन केलेल्या जातींतील लोकांची तपासणी करतांना एकंदर १७ मापें घेतलीं. त्याचप्रमाणें प्रत्येक मापलेल्या माणसाचें थेंबभर रक्त घेऊन त्याची एक सोपी, वंशशास्त्रदृष्ट्या उपयुक्त अशी तपासणी केली. तसेंच डोळ्याचा रंग व आकार, केसांचा रंग व आकार वगैरेची नोंद केली आणि घेतलेल्या मापांपासून एकंदर १२ निरनिराळ्या सापेक्ष प्रमाणांचें गणित केलें. सामान्य वाचकाला हीं सर्व मापें कंटाळवाणीं वाटतील. पण ज्यांवरून वंशदृष्ट्या अनुमानें काढलीं आहेत त्यांपैकीं मुख्य मुख्य मापें तरी काय आहेत हें पहाण्याची उत्सुकता काहींना होईल म्हणून काहीं मोजकीं मापें खालीं दिलीं आहेत. डोक्याचा घेर मिलिमीटर मध्यें दिला आहे. (२५० मिलिमीटरचा एक इंच होतो). बाकीचीं दोन मापांचीं परस्परांशीं प्रमाणें असल्यामुळें इंच, मिलिमीटर वगैरे परिमाणांचा प्रश्नच येत नाहीं. ह्या आंकड्यांचा अर्थ पुढीलप्रमाणें आहे.

आगरी लोकांच्या मापाची व प्रमाणांची सरासरी दिली आहे त्यांत २ रा स्तंभ डोक्याच्या घेराबद्दल आहे तो प्रत्यक्ष किती तें मिलिमीटरमध्ये दिलें आहे. दुसरें माप (मस्तकाचें सापेक्ष प्रमाण) ७३.५६ दिलें आहे. त्याचा

अर्थ असा कीं या जातींत डोक्याची रुंदी लांबीचा शेकडा ७६.५६ असते. प्रत्यक्ष लांबी-रुंदीचीं मापे दिलेलीं नाहींत. ७६.५६ म्हणजे दीर्घमस्तक लोक. तिसरें माप नाकाच्या उंचीचें प्रमाण दाखवतें; दोन डोळ्यांच्या बाहेरच्या कडांमधील सरळ अंतर १०० असल्यास नाकावरून लवचीक पीलादी पट्टी ठेऊन तें १११.२३ भरतें. खत्री, कऱ्हाडे, पाठारे, मराठा वगैरे जातींत तें ११९-१२३ इतकें भरतें. म्हणजे आगरी जातीचीं नाकें साधारणपणें नकऱ्यांत जमा होतात. चौथें माप दाखवतें कीं नाकाची लांबी १०० असल्यास रुंदी ७७.४७ असते. पाठार्यांत हें माप ७१ ते ७३ आहे. भिल्लांत ८७ आहे. हें पाहिल्यास आगऱ्यांचीं नाकें मध्यम रुंद आहेत हें समजतें. (उत्तर युरोपीयांत हें प्रमाण ५० च्या आसपास असतें. त्यांचीं नाकें लांब व अरुंद असतात. नाकाची आकृति त्रिकोणांनै दाखवावयाची म्हटल्यास हिंदुस्थानांतील लोकांच्या नाकाचा त्रिकोण रुंद पायाचा व आखूड भुजांचा येतो, तर युरोपीयांचा अरुंद पायाचा व लांब भुजांचा होतो.) प्रमाण ५ वें चेहऱ्याचा आकार दर्शवतें. नाकाचें वरचें टोक, कपाळाच्या हाडाशीं जेथें मिळतें तेथपासून वरच्या मधल्या दाताची वरची कड ह्यांमधील अंतर व गालफडांमधील अंतर ह्यांचें प्रमाण ह्यांत सांगितलें आहे. चेहरा जितका लांब व गालफडें जितकीं कमी रुंद तितका हा आंकडा मोठा येतो. (महाराष्ट्रांत मराठ्यांचा चेहरा लांब असतो. ह्या प्रमाणांत खालच्या जवळ्याची उंची येत नाहीं. उत्तर युरोपीयांचें तोंड लांब असतें, मोंगोलीयांचें रुंद असतें हें मागें सांगितलें आहेच.) सहावें प्रमाण डोक्याचें मानानें चेहरा किती रुंद आहे तें दर्शवतें. साधारणपणें डोक्याइतके रुंद चेहरे क्वचितच आढळतात. पण एकंदरीनें पहातां महाराष्ट्रीय लोक रुंद चेहऱ्याचे आहेत असें वरील मापावरून दिसतें.

खालील कोष्टकांत जातींचीं नांवे वर्णानुक्रमें देऊन पुढें सहा स्तंभांत सांगितलेलीं मापे व प्रमाणें दिलीं आहेत.

अ.सं.	क्र.	३	४	५	६	७	८	
		लोकांच्या वा घरा	लोकांच्या वा.सा.पक्ष	नाकांच्या वा.सा.पक्ष	नाकांच्या अंबी- संदांचे सा.पक्ष	प्रमाण	घरांच्या जबाब लोकांच्या	वा घरा व लोकांच्या प्रमाण
१	२	५२९.००	७६.५६	१११.२३	७७.४७	४३.२०	९३.३२	
१	आगरी	५२३.२९	७८.८०	११२.९४	७९.७४	४४.३९	९३.९२	
२	आंध	५२८.५७	७६.५८	११२.६३	७९.०७	४४.९७	९४.८४	
३	कुणबी खैरे	५३४.५७	७७.०६	११३.८९	७७.३८	४६.२०	९४.७८	
४	कुणबी तिरोळे	५३५.२०	७८.१०	११२.९०	८१.२०	४५.६०	९४.४०	
५	कुणबी धनोजे	५२४.०४	७५.७६	११०.६९	८१.२६	४४.९७	९४.७७	
६	कुणबी माना	५२७.९०	७६.१३	१०८.५७	८६.४१	४५.३२	९५.८५	
७	कोलाम	५३२.२०	७५.६८	११६.३०	८०.२९	४५.३६	९६.१२	
८	कोळी	५२१.५०	७६.००	११२.९०	८५.७५	४५.१४	९४.७८	
९	कोळी (मल्हार)	५२६.५७	७७.३८	१०८.९५	८९.२४	४७.३७	९४.१२	
१०	कोरकू							

म. ११	कोहाळी	५३६.०४	७५.२३	११४.६५	७६.४६	४४.४१	९५.०९
म. १२	खत्री	५४२.२३	८०.१२	१२०.१२	६९.४३	४५.६६	९०.१६
१३	गुजर	५३३.८३	७६.४०	११८.५७	७६.१२	४७.७४	९३.५५
१४	गुरव	५३०.९२	८०.५८	११६.९०	७६.०३	४२.५६	९२.३२
१५	गोंड	५२८.६१	७६.३६	११०.८७	८३.८१	४५.९०	९५.५४
१६	गोवारी	५३०.१८	७५.७८	११२.२७	८३.२३	४४.६८	९५.५७
१७	चांभार	५३१.३६	७८.६४	११५.४२	७९.३६	४३.६९	९३.३०
१८	ठाकूर	५१८.७२	७८.३६	११६.२०	८२.८६	४२.९८	९२.७५
१९	तेली	५३१.४७	७७.०५	११३.८७	८१.१३	४६.४६	९४.३९
२०	त्वष्टाकासार	५४०.९७	७८.११	११८.९०	७४.२४	४४.४७	९१.१०
२१	धनगर खुटेकर	५२३.०६	७८.२९	११४.५७	७८.४२	४६.५६	९२.८६
२२	धनगर हटकर	५३६.४६	७८.३६	११४.८८	७७.३५	४४.०१	९२.३७
२३	ढीवर	५२५.३२	७५.५७	११२.८५	८८.४४	४५.८९	९४.७८
२४	न्हावी	५२८.२८	७७.३३	११५.७०	१७.८८	४४.३२	९३.१७
२५	परीट	५२३.५४	७९.६५	१०४.४२	७८.५९	४४.५९	९३.८४
२६	पाठारे क्षत्रिय	५३८.१९	८१.८१	११८.०७	७३.६८	४४.२७	९०.१७

क्र.सं.	नाम	३	४	५	६	७	८
२७	पाठारे प्रभु	५४६.१८	८१.०१	११८.७७	७१.७०	४५.६२	८९.१७
२८	पोवार	५३२.४८	७४.५०	११३.५५	७६.७७	४४.९२	९५.१६
२९	प्रभु (चां.का.)	५३७.४०	७८.८३	११८.६४	७४.५१	४५.२१	९१.१०
३०	फुलमांळी	५३२.५८	७७.८४	११४.७३	७७.८२	४५.५४	९३.९८
३१	बारी	५३१.४१	७७.५८	११३.६१	७५.७८	४५.७६	९४.१२
३२	बुरुड	५३३.००	८०.६५	११७.१२	८०.००	४३.६१	९२.२६
३३	ब्राह्मण देशस्थ ऋषिवेदी	५३८.९६	७७.९३	११७.९३	७८.०५	४४.५५	९२.८८
३४	ब्राह्मण कऱ्हाडे	५४६.२०	७६.९४	११९.२९	७५.६२	४३.७७	९१.६०
३५	ब्राह्मण नरक यज्ञवेदी	५३२.१५	७९.१६	११३.५५	७७.७७	४२.७१	९२.४७
३६	ब्राह्मण वित्पावन	५४१.०५	७७.७४	११८.०७	७६.८८	४३.००	९२.०३

३७	ब्राह्मण सारस्वत	५४३.५९	७९.०८	११८.२७	७२.३६	४४.२०	९०.८५
३८	भंडारी	५३९.११	७९.६०	११७.८५	८०.१६	४३.७९	९१.१७
३९	भावसार	५३२.०७	७८.९४	११५.६२	७८.७२	४४.३९	९१.८५
४०	भिल्लतडवी	५२१.०२	७७.५२	११५.०३	८१.८१	४६.४६	९४.२४
४१	भिल्लमावची	५२१.७४	७७.७२	१११.५७	८६.७५	४२.४२	९२.७५
४२	भिल्लइतर	५२०.९७	७६.४६	११३.०८	८७.५६	४३.२२	९४.५६
४३	मांग	५२८.०१	७८.२१	११५.२२	७९.१३	४४.१८	९३.५८
४४	महार	५३३.११	७७.९७	११४.६६	७९.५२	४४.३१	९३.९२
४५	महारबावने	५२५.१६	७६.५१	११२.४९	७६.९९	४५.११	९४.६०
४६	लेवा	५३७.४३	७४.५०	११९.२३	७६.९८	७७.२५	९६.३२
४७	वंजारी	५३०.४५	७७.२६	११७.४६	७४.२७	४६.८६	९४.०८
४८	वाडवळ (सोमवंशीय क्षत्रिय)	५३४.०८	७७.७८	११४.५०	७४.७५	४४.०८	९२.०७
४९	वारली	५२१.१६	७६.७०	११३.२८	८४.७६	४४.९२	९३.०४
५०	वैश्यवाणी	५३९.२०	७७.५६	११९.७१	७४.१८	४४.६८	८९.८४
५१	शिपी	५२७.२२	७८.६९	११५.५५	७४.०४	४४.२३	९३.६४


क्र.सं.	नाम	३	४	५	६	७	८
५२	साली	५२९.८५	७९.८२	११५.९३	७४.५५	४४.३३	९२.९५
५३	सोनार अहिर	५२९.९५	७७.४८	११७.९४	७८.९५	४४.९०	९२.७२
५४	सोनार दैवज्ञ	५३५.६४	७९.८७	११९.२२	७६.३३	४३.३३	९१.२०
५५	सोनार इतर	५२७.०७	७८.२३	११४.७७	८०.६६	४३.४५	९३.०७
५६	सोनकोळी	५३९.४४	७९.६१	११६.७३	७९.८१	४३.७८	९१.९२
५७	हळबी	५२६.२१	७५.९९	१११.०३	८५.७३	४३.५४	९३.६८
५८	हळबी कोष्टी	५३९.६४	७७.१२	११२.१०	८१.४२	४५.६१	९४.३६
५९	माध्यंदिन अमरावती		७६.४८	११८.००	७९.७०	४५.५२	९०.३८
६०	माध्यंदिन नागपूर		७७.१५	१२१.१९	७८.५४	४४.३२	९१.५३
६१	माध्यंदिन जळगांव		७७.२०	११९.३४	७६.३६	४६.५७	९३.०४

६२	माध्यंदिन बाशी	७९.६९	११६.१६	७६.४८	४७.२६	९१.४५
६३	माध्यंदिन औरंगाबाद	७९.३५	१२०.९३	७३.२३	४७.७६	९२.५७
६४	माध्यंदिन जालना	८०.१९	१२०.३१	७१.८०	४६.६९	९२.१७
६५	माध्यंदिन परभणी	७७.४७	१२०.२०	७५.१७	४७.८५	९२.८६
६६	माध्यंदिन नाशिक	७७.६१	१२०.४६	७६.३०	४५.३०	९२.४८
६७	माध्यंदिन पुणे	७७.२३	११९.९३	७५.०३	४७.१७	९२.०६
६८	मराठा	७७.७६	१२३.५१	७४.७७	४९.५५	९३.२७
६९	,, पश्चिम खानदेश	७९.४७	१२१.३५	७१.६९	४७.९४	९३.२३
७०	,, पूर्व खानदेश (अ)	७८.३१	१२४.३४	७२.६७	४९.५४	९३.९७
७१	,, पूर्व खानदेश (ब)	७६.५७	१२०.३२	७४.८२	४९.७०	९४.१४
७२	,, पुणे-पश्चिम (अ)	७८.०८	१२३.१६	७२.०२	४९.३०	९३.०८
७३	,, पुणे-पश्चिम (ब)	७९.९५	१२२.१४	७५.६५	४८.५७	९३.०५
७४	,, सातारा, कोल्हापूर पश्चिम (अ) ५३४.०३	७६.८०	१२१.८३	७२.०६	४९.३०	९४.२९
७५	,, सातारा, पश्चिम (ब) ५३३.३४	७८.३८	११९.००	७४.७९	४९.८०	९३.९४
७६	,, सातारा, पूर्व ५३०.३१	७८.९०	१२१.२३	७५.९८	४९.१२	९३.७६


क्र.सं.	प. क्र.	३	४	५	६	७	८
		लोकांच्या संख्येचा प्रमाण	लोकांच्या संख्येचा प्रमाण	नाकांच्या संख्येचा प्रमाण	नाकांच्या संख्येचा प्रमाण	परक्या व बाल्यांच्या संख्येचा प्रमाण	बाहेरा व लोकांच्या संख्येचा प्रमाण
७७	मराठा पुणे-पूर्व	५३६.८२	८०.७१	१२०.२९	७४.८१	४७.९५	९३.३०
७८	” मिरज आणि सांगली	५३१.५६	७९.२७	१२०.३४	७५.११	४८.९७	९३.७६
७९	” कोल्हापूर-पूर्व	५३३.७६	७८.४१	१२२.४३	७४.८३	४८.७१	९३.०५
८०	” अहमदनगर (अ)	५२७.९७	७९.१८	११८.८३	७६.३५	४८.३०	९३.९७
८१	” अहमदनगर (ब)	५२९.५९	८०.१५	११९.५७	७५.४४	४७.९३	९३.२०
८२	” हैद्राबाद दक्षिण	५२८.२३	७८.५५	११८.३६	७६.२७	४६.६१	९३.८०
८३	” कोंकण (अ)	५३२.५१	७६.५३	११८.५६	७८.५३	४९.६१	९३.५७
८४	” कोंकण (ब)	५३३.०५	७५.२०	१२०.१५	७७.७७	४९.०३	९४.७४
८५	” कोंकण (क)	५३८.०८	७६.००	११८.८४	७८.७९	४७.९२	९४.३८
८६	” कर्नाटक	५३६.५३	७७.०६	११७.७१	७६.७७	४९.९४	९५.७५

महाराष्ट्रांतील हया निरनिराळ्या जातींची एकमेकाशी तुलना करण्याआधी महाराष्ट्रांतील जातींची व हिंदुस्थानांतील इतर प्रांतांतील जातींची तुलना करणे महत्वाचें आहे, एकेका प्रदेशांतील बऱ्याच जाती घेऊन अद्या त-हेचा अभ्यास लखनौ विद्यापीठांतील प्राध्यापक डॉ. धीरेंद्र मुजुमदार ह्यांनी गुजरात व उत्तर प्रदेश हया दोन प्रांतांचा केला आहे. आम्हीं (पुण्याचे प्रा. वि. म. दांडेकर व मी) घेतलेली सर्वच मापें त्यांनी घेतलेली नाहींत. पण जीं काहीं तिन्ही संशोधनांत सामान्य आहेत तीं घेऊन तुलना केली तर असें दिसून येतें कीं—

मस्तकाची लांबी



मस्तकाचे प्रमाण




आकृति १०

उत्तर प्रदेशांतील सर्व जातींची डोक्याची लांबी व रुंदी अनुक्रमे १८६ ते १९२ मिलिमिटर व १३५ ते १४४ मिलिमिटर आहे. महाराष्ट्रांत तींच मापें १७७ ते १८८ आणि १३८ ते १४८ आहेत. म्हणजे उत्तर प्रदेशांतील लोकांचे डोकें लांब व अरुंद आहे आणि मराठी लोकांचे आंखूड व रुंद आहे. हा फरक कपालाच्या सापेक्ष प्रमाणावरून जास्त स्पष्ट होईल. उत्तर प्रदेशांत हा आंकडा ७२ ते ७५ आहे. म्हणजे ते लोक दीर्घ व अतिदीर्घकपाल आहेत. ह्या उलट महाराष्ट्रांत हा आंकडा ७५ ते ८० आहे. म्हणजे महाराष्ट्रांतील बहुसंख्य लोक मध्यमकपाल आहेत.


गुजरातेंत डोक्याची लांबी व रुंदी अनुक्रमें १८० ते १८५ व १३५ ते १५० मिलिमिटर आहे व सापेक्ष कपालप्रमाण ७५ ते ८३ भरतें. सर्वच मापें महाराष्ट्राच्या जवळ आहेत हें स्पष्टच आहे. त्यांतहि विशेष गोष्ट म्हणजे एक पारशी बगळून दक्षिण गुजरातचें कपाल प्रमाण ८० च्या वर नाहीं. म्हणजे महाराष्ट्राच्या फारच जवळ आहे. व जसजसें उत्तर गुजरातेंत जावें तसतशी डोक्याची रुंदी वाढत जाते. तरीहि महाराष्ट्राच्या मानानें गुजरातमध्ये रुंद डोक्याचें प्रमाण एकंदरीनें जास्त दिसतें (आकृति १०)

नाकाची लांबी

नाकाची रुंदी



नाकाचे प्रमाण




आकृति ११

डोक्याचें परिमाण (घेर) पाहिल्यास असें दिसतें कीं, तीनहि प्रांतांत तें जवळ जवळ सारखेंच आहे.


नाकाची लांबीरुंदी पाहिल्यास उत्तर प्रदेशांतील लोकांचें नाक जास्त लांब व जास्त रुंद आहे. गुजरातेंतील लोकांचें तितकेंच लांब पण अरुंद आहे. महाराष्ट्रीयांच्या मानानें गुजरात्यांचें नाक जास्त पातळ व धरधरीत आहे. (आकृति ११) चेहऱ्याचा आकार पाहिला तर उत्तर प्रदेशांतील लोकांचे चेहेरे लांब आहेत. मराठी लोकांचे रुंद आहेत. गुजरात्यांचे

महाराष्ट्रीयांच्या जवळ असले तरी थोडे जास्त लांबट आहेत. (आकृति १२) म्हणजे डोक्याचा आकार व चेहऱ्याचा आकार ह्या बाबतीत महाराष्ट्र व उत्तर प्रदेश इतके भिन्न आहेत की, त्यांना युरोपीय वंशाच्या दोन निरनिराळ्या उपशाखांत घालावे लागेल. महाराष्ट्र व गुजरात, विशेषकरून दक्षिणगुजरात, एकमेकांना इतके जवळ आहेत की, कदाचित् त्यांना एकाच शाखेत घालावे लागेल. महाराष्ट्र व गुजरातमध्ये एक फरक म्हणजे महाराष्ट्रांत डोकें, नाक व चेहरा ह्यांच्या मापांत निरनिराळ्या

संबंध चेहरा



चेहऱ्याचा वरचा भाग



आकृति १२

जातींत फार अंतर आहे. गुजरातेंत तें तसें नाहीं. गुजरातेंत १८ जातींची पाहणी झाली आहे. त्यांत सध्यां हातीं आलेल्या माहितीवरून तरी असें दिसतें कीं, गुजरातेंतील मानवता जास्त एकसंघ आहे व महाराष्ट्रांत निरनिराळ्या वंशांचें मिश्रण झालेलें आहे. महाराष्ट्राचें भौगोलिक स्थान व इतिहास लक्षांत घेतां यांत नवल वाटण्याचें कांहींच कारण नाहीं. उलट इतके निरनिराळे मानवप्रकार एकत्र आणण्याचें कार्य ज्या संस्कृतीनें केले तिच्या लोकसंग्रहाचें नवल वाटतें.

दक्षिण हिंदुस्थानांतही, विशेषतः तामीळनाडू, केरळ व तेलंगण येथील लोक दीर्घकपाल आहेत. कर्नाटकांत महाराष्ट्राप्रमाणेच मध्यम कपाल लोक बऱ्याच जमातींत आढळतात. ह्याचा अर्थ असा कीं, बव्हंशी दीर्घकपाल अशा भारताच्या बस्तींत गुजरातचे पृथुकपाल लोक व महाराष्ट्राचे मध्यम-कपाल लोक निराळे पडतात. त्यांच्या भौगोलिक स्थानाकडे पाहिल्यास असे वाटते कीं, मूळच्या दीर्घकपाल लोकांच्या बस्तींत बाहेरून आलेल्या साधारण रुंद डोक्याच्या लोकांनीं येऊन पाचर मारलेली आहे व हे बाहेरचे लोक कोठून तरी पश्चिमेकडून किंवा वायव्येकडून आले असले पाहिजेत. हे कोण ह्याविषयी काहीं तर्क करण्याआधीं महाराष्ट्रांतल्या जमातींची एक-मेकांशी तुलना करून आंतल्या आंत काहीं फरक आहेत कां तें पहाणें सोयीचें होईल.

पृष्ठ १३६ ते १४२ वर निरनिराळ्या मराठी जातींचीं मुख्य मुख्य मापें दिलीं आहेत तीं एकामागून एक तुलनेसाठीं घेऊं.

पाहिलें माप डोक्याच्या घेराचें आहे. त्यावरून मस्तकाचा लहानमोठेपणा आपणांस कळतो. ह्या मापावरून मराठी समाजाचे तीन गट पडतात. लहान डोक्याच्या जाती, मध्यम डोक्याच्या जाती व मोठ्या डोक्याच्या जाती.

अति लहान डोकीः—घेर ५१८—५२५ मिलिमीटर—भिल्ल, बावने महार, आंध, माना, ठाकूर, खुटेकर-धनगर, मल्हार-कोळी, परीट, वारली.

लहान डोकीः—घेर ५२६—५३२. आगरी, खैरे कुणबी, कोलाम, कोळी, कोरकू, कोहाळी, हाळबी, गोंड, गोवारी, तेली, ढीबर, चांभार, महार, मांग, गुरव, बारी, न्हावी, इतर सोनार, शिंपी, साळी, वंजारी, हाटकर-धनगर, भावसार, काहीं मराठे.

मध्यम डोकीः—घेर ५३२—५२९. तिराळे, बहुसंख्य मराठे, गुजर, धनोजे, पोवार, कायस्थ प्रभु, पाठारे क्षत्रिय, वाडबळ, लेबा, फुलमाळी, चरक ब्राह्मण, बुरुड, देशस्थ ऋग्वेदी ब्राह्मण.

मोठी डोकीः—घेर ५३९—५४६. भंडारी, वैश्यवाणी, दैबश सोनार, सोनकोळी, हळबी-कोष्टी, खत्री, त्वष्टाकासार, पाठारे, प्रभू, कऱ्हाडे, चित्पावन, सारस्वत.

ही यादी पाहिल्यास असें दिसून येतें कीं, पश्चिमेकडील सर्व वन्य जमाती म्हणजे वारली, मल्हार कोळी, सर्व भिल्ल व ठाकूर पहिल्या गटांत येतात. आंधांचें व मान्यांचें स्थान आदिवासींच्या फार जवळ आहे. बावने महारांतही आदिवासींचें मिश्रण असावें असें दिसतें. परीट व खुटेकर घनगर हे दोनच बाहेरचे गट ह्यांत येतात.

दुसऱ्या गटांत शेतकऱ्यांतील जरा कमी श्रेष्ठ समजल्या जाणाऱ्या कांहीं जाती (आगरी, खैरे), कांहीं पूर्वेकडील वन्य व तत्सम जाती, (उदा. गोंड, गोवारी, हळबी, कोलाम, कोरकू), अस्पृश्य, बलुतदार (महार, मांग, चांभार), इतर बलुतदार (न्हावी, गुरव), व कांहीं कारागीर जाती (शिपी, साळी, भावसार व इतर,) वंजारी, हटकर-घनगर व कांहीं मराठे अशा जाती येतात. पूर्वेकडच्या गोंडांनीं राज्यें स्थापिल्याचें वर लिहिलेंच आहे. पूर्वेकडील वन्य लोक व इतर कारू जाती ह्यांचें स्थान पश्चिमेकडील वन्य व मुख्य शेतकरी ह्यांचेमध्ये आहे तें योग्यच वाटतें. हा संबंध गट वन्यांशीं मिश्र असावा असें वाटतें व हळू हळू गांवगाड्यांत त्यांना स्थान मिळालें असावें.

तिसऱ्या गटांत महाराष्ट्रांतील प्रमुख शेतकरी जाती व माळी (मराठे, तिरोळे, गुजर, घनोजे, पोवार, लेबा, फुलमाळी, वाडवळ), कांहीं धंदेवाईक जाती (कायस्थ प्रभू व पाठारे क्षत्रिय) व कांहीं ब्राह्मण (चरक, देशस्थ ऋग्वेदी व माध्यंदिन) हे येतात. ह्या गटांत समाजांतील स्थानाच्या दृष्टीनें बुरुडच जरा निराळे पडतात. मुख्य शेतकरी व त्याचे वंशपरंपरा भट आणि मुलकी काम करणारे कायस्थ हे एका गटांत पडलेले आहेत. शेवटच्या गटांत मुंबई किनाऱ्याच्या सर्व नागर जाती व भंडारी व सोनकोळी येतात. ह्या दोनही जाती शेतकी करणाऱ्या नव्हत व धंद्यानें नव्हे तरी प्रादेशिक दृष्ट्या त्या इतर जातींबरोबरच रहातात. फक्त अतिपूर्वेकडील हाळबी कोष्टी मात्र ह्या गटांत सर्वस्वीं विसंगत वाटतात.

डोक्याच्या आकृतीच्या दृष्टीनें दीर्घकपाल (सापेक्ष कपालप्रमाण ७५-७७) व मध्यम कपाल (७७ ते ८०) असे दोनच गट महाराष्ट्रांत पडतात. पैकीं दीर्घकपाल गटांत-खैरे व माना कुणबी, कोलाम, गोंड,

गोवारी, कोहाळी, गुजर, तेली, ढांबर, पोवार, बावने महार व हाळवी कोष्टी ह्या जवळ जवळ सर्व (तिरोळे, कुणबी व ब्राह्मण ह्यांखेरीज) अतिपूर्व महाराष्ट्रांतील जाती येतात. खानदेशांतील लेवा ह्यांतच येतात. पश्चिमेकडील जातींपैकी सर्व भिल्ल, कोळी, आगरी, मल्हार कोळी, वारली न्हावी व कोकणाचे मराठे ह्यांत येतात.

बाकी उरलेल्या सर्व जाती, म्हणजे मुंबईच्या नागर जाती व मध्यमहाराष्ट्रांतील सर्व शेतकरी, ब्राह्मण व इतर जाती रंदट डोक्याच्या म्हणजे मध्यमकपाल आहेत.

दीर्घकपाल जातींत—पोवार, लेवा, कोहाळी, वगैरे जाती उत्तरेकडच्या आहेत. बाकीच्या काहीं बऱ्या व काहीं शेतकरी जाती महाराष्ट्रांतील मूळ दीर्घकपाल जातींपैकी असाव्यात, (त्यांचें साधर्म्य उत्तरेकडील जातींशी आहे, कीं दक्षिणेकडील हा प्रश्न सध्यां येथेंच सोडूं.) व मध्यमकपाल जातींनीं त्यांच्यांत पाचर मारून त्यांचे पूर्वेकडील व पश्चिमेकडील असे दोन विभाग करून संबंध मध्यमहाराष्ट्रांचें पठार आत्मसात् केलेलें दिसते.

तिसऱ्या व चवथ्या स्तंभांतील आंकड्यांवरून नाकाचा आकार कळतो. तिसऱ्या स्तंभांतील आंकडा जितका मोठा, तितकें नासिकामूल उंच असें आहे. दोन डोळ्यांच्या बाहेरच्या कोनांमधलें कंपासानें घेतलेलें अंतर व नाकाच्या वरून बाकणारी अरुंद पोलादी पट्टी ठेवून घेतलेलें अंतर ह्यांचें प्रमाण ह्या आंकड्यांनीं दिलेले आहे. ह्यावरून असें दिसते कीं, महाराष्ट्रांत सर्वांत उंच नाक मराठा जातींतील लोकांचें, विशेषतः घाटावरील मराठा जातींत आढळून येते. माध्यंदिन ब्राह्मण व लेवा ह्या गटांतच येतात. त्यांच्या खालीं मुंबईच्या नागर जाती व पश्चिमेकडील ब्राह्मण व देशस्थ ऋग्वेदी ब्राह्मण येतात. नंतर माळी, बारी, त्यानंतर शिंपी, साळी, न्हावी, चांभार, वगैरे सर्व काळ जाती येतात व अगदीं शेवटीं वारली, मल्हार, कोळी, भिल्ल, गोंड, कोलाम, कोरकू, आंध, ठाकूर वगैरे बऱ्या जाती येतात. चवथ्या स्तंभांत नाकाच्या लांबीसंदीचें प्रमाण दिले आहे. त्यावरूनही नाकाच्या लांबीवरून वर्गवारी केल्यास वरील प्रमाणेंच वर्ग पडतात असें दिसून वेईल.

पांचव्या स्तंभांत नासिकामूलापासून वरच्या दातांपर्यंतच्या उंचीचे प्रमाण दिले आहे. हे प्रमाण नाकाच्या लांबीच्या प्रमाणाशी फार मिळते आहे. तरीही नाकाच्या लांबीच्या प्रमाणावरून जितके स्पष्ट गट पडतात तितके ह्या प्रमाणावरून पडत नाहीत. ह्या प्रमाणाचा मुख्य उपयोग म्हणजे ह्यामुळे समस्त मराठा जात इतर जातींहून निराळी पडते. कांहीं थोड्या अंशाने त्यांच्या तोंडाचा वरचा भाग इतर सर्व जातींहून लांबट आहे, म्हणजे तोंड उभट आहे.

उंचीच्या बाबतीत सर्व महाराष्ट्र मध्यम उंच (५ फूट ४ इंच) आहे. वन्य जातींच्या उंचीचे प्रमाण कमी आहे.

चेहेऱ्याची रुंदी व डोक्याची रुंदी यांचे प्रमाण पाहिल्यास निरानिराळे गट स्पष्ट निरानिराळे पडत नाहीत. पण एक चटकन लक्षांत येण्यासारखी गोष्ट म्हणजे कांहीं मोठ्या डोक्याच्या जमातीचे चेहेरे डोक्याच्या मानाने अरुंद आहेत. उदा. पाठारे क्षत्रिय, पाठारे प्रभू, कायस्थ, कऱ्हाडे, चित्पावन, सारस्वत, भंडारी, सोनकोळी, वगैरे पश्चिमेकडील जाती व माध्यंदिन, ऋग्वेदी, चरक वगैरे जातींत चेहेऱ्याची शेकडा रुंदी (डोक्याच्या रुंदीच्या प्रमाणांत) ८९ ते ९२ च्या आसपास आहे; व लांब डोक्याचे कोहाळी, गोंड, लेवा, बंजारी माना, खैरे वगैरे लोकांचा चेहरा डोक्याचे मानाने रुंद म्हणजे ९४ वर आहे. वऱ्हाडांतील तिरोळे, तेळी, ढीवर, बारी हेही त्यांतच येतात. मराठा ह्या दोन्हींच्या मध्ये बसतात.

ह्या सर्व मापांचा एकत्र विचार केला तर असे दिसून येते की, महाराष्ट्रांतील मानवांचे खालीलप्रमाणे वर्ग पडतात.

महाराष्ट्राच्या उत्तर सीमेवर, वायव्य कोपऱ्यांत व मधल्या डोंगरांच्या रांगांत राहणारे वन्य लोक इतर सर्व महाराष्ट्रीय जनतेपासून वेगळे पडतात. त्यांची उंची लहान, डोकी लहान व लांब, नाकें रुंद व बसकी असे हे लोक आहेत. ह्यांतही वारली, भिल्ल आदिकरून लोकांची डोकी विशेष लहान व नाकें विशेष रुंद आहेत आणि पूर्वेकडील गोंड, गोवारी जरा वेगळ्या श्रेणीत बसतात. ह्यांतही कोरक सर्वांत भिन्न आहेत. त्यांचे नाक जितके लांब तितकेच जवळ जवळ रुंद आहे, हे पूर्वेकडील खोंड वगैरे

बन्य जमातींपैकी असावेत असा तर्क आहे. भिल्ल, बारली, गोंड वगैरे बन्य जमाती बहुधा मध्य हिंदुस्थानच्या अरण्यांतील मूळच्या रहिवासी असल्यात. एकेकाळी कदाचित् ते हिंदुस्थानभर पसरलेले असतील व जसजशी शेतकीप्रधान लोकांनी जंगलांची तोड केली तसतसे ते उत्तरेकडून व दक्षिणेकडून मध्य हिंदुस्थानातील निविड अरण्यांत शिरले असावे असें बाटते. निषाद, किरात वगैरे बन्य जातींचे उल्लेख अतिप्राचीन काळापासून संस्कृत व पाली वाङ्मयांत येतात. हे लोक सर्व एकाच मानव-वंशाचे होते व एकच भाषा बोलत होते कीं काय हें समजत नाही. सध्यां ते ज्या प्रदेशांत असतील तेथील प्रादेशिक भाषा बोलतात व तेथले रीती-रिवाज उचलतात. भारतातील अतिप्राचीन बसाहत्कार ते असावे असें दिसते व त्यांचा अभ्यास वंशशास्त्रदृष्ट्या व समाजशास्त्रदृष्ट्या होणे फार निकडीचें व महत्त्वाचें काम आहे. सध्यां एवढेंच सांगतां येईल कीं, वर उल्लेखिलेल्या सर्व जमाती वंशशास्त्रदृष्ट्या ऑस्ट्रेलिय व बेदीय वंशांत वसतात. ऑस्ट्रेलियापेक्षाहि बेदीय वंश त्यांच्यांत जास्त असावा असें बाटते, कारण ऑस्ट्रेलियांत आढळणारे केसांचे विपुलत्व फारच थोड्या बन्य जमातींत दिसून येते. कांहीं कांहीं व्यक्तींना केस (दाढी, मिशा) इतक्या कमी प्रमाणांत दिसतात कीं, आद्य मोंगोलीय वंशाचें मिश्रण त्यांत झालें असण्याचाही संभव आहे. मोंगोल वंशापैकीं आद्य मोंगोलियांत तिरके डोळे आढळतातच असें नाही. उदा. आसामांतील मोंगोल वंशीय खासी लोकांचे डोळे सरळच आहेत. विशेषतः बन्य स्त्रियांचीं गालफडे रुंद व हनुबटी फार चिंचोळी असते व त्यावरून आद्य मोंगोलीय मिश्रण अति प्राचीन काळीं झालें असावे असें बाटते, पण ह्याव्यतिरिक्त शरीराच्या मापांत केवळ मोंगोलीय असें कांहीं दिसून येत नाही. नीग्रोसम प्रमाणें तर मुळींच नाहीत. ह्या बन्य जाती महाराष्ट्राच्या सीमेवर आहेत पण महाराष्ट्रीय जातींत त्यांचें मिश्रण झालें असावे इतका पुरावा आपल्या मापांवरून दिसून येतो आणि तो म्हणजे कांहीं शेती करणाऱ्या माना, खैरे वगैरे जमातींत आढळून येणारी नाकाचीं प्रमाणें होत. ह्याच जातींच्या बरोबरीनें कांहीं कारागीर व हुन्नरी जाती व गांवकामगारहि आहेत. आज ज्या सामाजिक क्रिया प्रतिक्रिया चालल्या आहेत त्या पूर्वीही चालत

असल्या पाहिजेत. मुंबईच्या उत्तरेला केळवा माहीम, वसई, मनोर वगैरे पट्ट्यांतून वाडवळ अति हुशार वागाइतदार आहेत. त्यांच्या हाताखाली पानमळे, केळींच्या बागा व भातशेतींत “ वारली ” राबतात व आता ते सर्व वागाइतीची व भातशेती कामें उत्तम शिकले आहेत. वारली ही वन्य जात हळूहळू शेतकरी, नव्हे शेतमजूर, बनली आहे. हाळवी, माना, खैरे वगैरे जमातींचा असाच इतिहास आहे. पूर्वी शेतकरी येऊन नदीच्या खोऱ्यांतून जंगल काढून जमीन कसून गांवे वसवू लागले तेव्हां वन्याच जंगली जमाती त्यांच्याकडे काम करू लागल्या असतील, त्यांच्या स्त्रियांशी शेतकऱ्यांचा संबंध आला असेल व शेतकऱ्यांना लागणाऱ्या अठरापगड जातींपैकी काहीं त्या मिश्र संतर्तीतून निर्माण झाल्या असतील. हल्लींच्या सर्व जातींमध्ये (शेतकरी, ब्राह्मण, कारागीर वगैरे) अल्प प्रमाणांत वन्य जातींचें मिश्रण आढळतें. संबंध पूर्ब महाराष्ट्रांत वन्य जातींचें प्राबल्य आढळतें व त्यामुळें तेथील इतर जातींत वन्य जातींचें मिश्रणही जास्त प्रमाणांत झालेलें दिसतें.

दुसऱ्या गटांत मुख्यत्वे शेतकरी येतात. ह्या शेतकऱ्यांत काहीं दीर्घकपाल आहेत. ते पूर्वेकडे व पश्चिमेकडे आहेत. पूर्वेकडेचे दीर्घकपाल काहीं उत्तरेकडून आलेले दिसतात. काहीं मूळचे असावेत. पश्चिमेकडेचे मूळचे असावेत असें वाटतें. आगरी, कोंकण मराठा व कुणबी व काहीं वाडवळ कोटून आले तें समजत नाहीं. पण तेहि मूळचे पश्चिम किनाऱ्यावरील रहिवासीच असावेतसें दिसतें.

मध्यमहाराष्ट्रातील बलाढ्य शेतकरी जात मात्र मध्यमकपाल, उंच नाकाची अशी आहे. तिचें नांव मराठा. तिरोळे मध्यमकपालकत्वाच्या सीमेवर आहेत. नाकें मराठ्यांच्या मानानें रुंद आहेत. यावरून असें वाटतें की, तिरोळे वंशानें मराठ्यांपैकीच असावेत, मात्र पूर्ब महाराष्ट्रांत त्यांचें तद्देशीय दीर्घकपाल व पृथुनास अशा वन्यांबरोबर मिश्रण झालेलें असावें. माध्यंदिन हा बहुसंख्य ब्राह्मणवर्ग सर्वस्वी मराठ्यांसारखाच आहे.

या वर्गाशी संलग्न पण जरा मोठी व जास्त रुंद (पण वंशशास्त्रदृष्ट्या मध्यमकपालत्वाच्या सीमेंतच बसणारी) डोकी असलेला असा एक,

शेतकरी नसलेला, निरनिराळ्या जातींचा अंतर्भाव झालेला, संमिश्र प्रादेशिक गट पश्चिमेकडे आहे. तोही मूळ मराठ्यांपैकीच असावा, पण मराठे महाराष्ट्रांत आंतवर पोचल्यामुळे, मूळच्या लोकांशी मिश्रण झाल्यामुळे जरा निराळे झाले असतील. किंवा मराठ्यांमध्ये मूळच्या लोकांचे नव्हे, तर मागाहून आलेल्या रजपूतांपैकी काहीं गट समावल्यामुळे वा मिश्रण झाल्यामुळे त्यांची डोकी किंचित् कमी रुंद व नाकें धरधरीत झाली असतील व हा नागर गट तसाच राहिला असेल.

इतर जाती ह्या तीन गटांच्या मध्ये बसतात व त्यांचे स्थानही समाजशास्त्रदृष्ट्या युक्तच दिसते. वन्य जातींच्या अगदी जवळ आगरी, खैरे, माना वगैरे गट आहेत. महार चांभार व मांग एकमेकांच्या अगदी जवळ व मराठा आणि वन्य ह्यांच्यामध्ये बसतात. माळी, तिरोळे, लेवा वगैरे जाती मराठ्यांच्या अगदी जवळ आहेत. चरकांचे स्थान वन्य व मराठे ह्यांच्यामध्ये आहे. माध्यांदिन मराठ्यांपासून जवळ जवळ अविभक्त आहेत, तर देशस्थ ऋग्वेदी हे वैश्य बाणी, मुंबई गट व मराठे ह्यांच्या दरम्यान आहेत.

ह्याचा अर्थ असा की, मराठा, तिरोळे, कायस्थ, पाठारे, जवळ जवळ सर्व ब्राह्मण ह्या जातींचे एकमेकांशी शारीरिकदृष्ट्या इतके साधर्म्य आहे की, ह्या सर्व जाती एका गटांत घालाव्या लागतील. ह्या जातींचे मूळच्या दीर्घमस्तक जातींशी व काहीं वन्य जातींशी निरनिराळ्या प्रमाणांत मिश्रण होऊन इतर जाती झालेल्या दिसतात. काहीं जाती अर्वाचीन काळांत उत्तरेकडून येऊन स्थायिक झालेल्या दिसतात. वंशदृष्ट्या जातींचे गट सामाजिक स्थानाप्रमाणे न पडतां साधारणपणे प्रादेशिक तत्वावर पडतात. मध्य महाराष्ट्राचे पठार, पूर्णा-वैनगंगेचे खोरे, कोंकण, मुंबईच्या नागर जाती व डोंगरी विभाग असे हे स्वाभाविक गट पडतात. डोक्याचे आकारमान पाहिले तर मुंबईहून जसजसे पूर्वेकडे जावे तसतसे लांब डोक्याचे प्रमाण वाढत जाते, मुंबईच्या दक्षिणेस शेतकरी जातीहि दीर्घकपाल आहेत हे पाहिले म्हणजे मध्यमकपाल लोक महाराष्ट्रांत कोठून घुसले ते लक्षांत येते. आक्रमणाच्या ह्या विशिष्ट दिशेमुळेच वर सांगित-

लेले मोठमोठे प्रादेशिक गट निर्माण झाले व ह्या तीन मुख्य गटांच्या- मध्ये इतर जातींची जी वर्गवारी आहे ती ह्या मुख्य गटाशी त्या जातींचे असलेले जे सामाजिक संबंध आहेत त्यांवर अवलंबून आहे असे दिसते. हे संबंध सामाजिक रचनेवर आधारलेले आहेत.

रजपूत लोक दीर्घमस्तक आहेत असे निरनिराळ्या संशोधकांच्या मापा- बरून दिसते; त्या अर्था मराठे रजपूत खासच नव्हेत असे आमच्या मापांनी सिद्ध होते. मग मराठे व इतर मराठी जाती आल्या कोठून हा प्रश्न शिल्लक रहातोच. मध्ययुगाच्या सुरवातीस रजपूतांचे नांव प्रथम ऐकू येते. नंतर गुर्जरांचे ऐकू येते व गुर्जर रजपूतांपैकींच एक टोळी असावी असे दिसते. पण त्याच्याहि आधी महाराष्ट्राच्या इतिहासांत अति प्राचीन काळीं महाराष्ट्राचे पहिले राजे जे शातवाहन ते पश्चिमेकडून येणाऱ्या शकांच्या आक्रमणाला तोंड देत होते असा इतिहास आहे. आर्यांच्या टोळ्या उत्तरेकडून दक्षिणेकडे ज्याप्रमाणे शतकेच्या शतके येत होत्या व जुन्या स्थायिक आर्यांचे जसे नव्यांशी युद्ध होत होते तसेच शकांच्या बाब- तीत झाले असणार. शक लोक उत्तरेकडून येऊन गुजरातेतून महाराष्ट्रांत शिरले, ते एका लहानशा कालखंडांत नसून त्यांचे बांशिक आक्रमण कित्येक शतके चाललेले असण्याचा संभव आहे. ह्या शकांपैकींच अगोदर आलेल्या वंशातील शातवाहन राजे असावेत असे दिसते. ह्या राजांचे राज्य जरी प्रतिष्ठानी होते तरी सर्व महत्त्वाचे शिलालेख पश्चिमपट्टीत आहेत, हे लक्षांत ठेवण्यासारखे आहे, व त्या शिलालेखांत स्वतःस महारठी व महारठिणी म्हणवणारे लोक, म्हणजेच मराठे असावे असा कयास करण्याजोगा आहे. रजपूत लोक हिंदुस्थानांत येण्याच्या आधी कित्येक शतके मराठी लोक महाराष्ट्रांत स्थाईक होऊन, राज्ये स्थापून, राहिले होते व ते इतिहासांत प्रसिद्धी पावलेल्या शक वंशापैकीं अगदी पहिल्याने आलेले बसाहतकार असावे असा तर्क करण्यास सध्यां हरकत दिसत नाही. शातवाहनकालीन उत्खननांत काहीं सांगाडे व मनुष्यांच्या डोक्याच्या कवठ्या सांपडून त्यांचीं मापे घेता आलीं तर हा प्रश्न संशय न उरता सुटेल. पण शातवाहनकालींही लोक मृतांना जाळीत असत असे आतां-

पर्यंतच्या उत्खननांवरून दिसते व म्हणून सांगाडे मिळण्याची आशा दुरावते. पण कधी त्यावेळचे मानव-अवशेष सांपडणारच नाहीत असेंहि नक्की नाही व ते सांपडेपर्यंत हल्लीच्या तर्कावरच समाधान मानण्याखेरीज गत्यंतर दिसत नाही.



मराठी कुटुंब

कुठल्याही समाजातील कुटुंबव्यवस्था समजण्यासाठी खालील गोष्टी कळण्याची आवश्यकता आहे. कुटुंबात कोणकोणत्या व्यक्तींचा समावेश होतो? निकटवर्ती कुटुंबीय कोण व दूरचे कुटुंबीय कोण ? व्यक्ती कुटुंबात कशा येतात ? एकंदर नातेवाईक मंडळींचे एकमेकांशी संबंध कशा तऱ्हेचे असतात ? नातेवाचक शब्द काय असतात ?

इंग्रजी कुटुंबपद्धति

इंग्रज लोकांची कुटुंब व्यवस्था व नातेवाचक शब्द आपल्याकडच्या मानाने सुटसुटीत व समजावयास सोपे आहेत. सुखातीला तिचे स्वरूप थोडक्यांत सांगितले म्हणजे भारतातील कुटुंबाची रचना समजावयाला मदत होईल. इंग्लंडमध्ये सध्या कुटुंब गृहटले म्हणजे आई, बाप व लग्न न झालेली व स्वतः मिळवू न लागलेली मुले एवढीच एका घरांत दिसून येतात. वयांत आलेली व स्वतः मिळवू लागलेली मुलेसुद्धा लग्न होण्याचे आधी सुद्धा शक्य तर नवे विवाह करतात. जागेच्या अभावी किंवा पैशाच्या टंचाईमुळे एखादे मूल लग्नानंतरही आई-बापांकडे राहणे शक्य आहे पण एकंदरीने तो अपवादच. त्या कुटुंबात फादर (बाप), मदर (आई), सन् (मुलगा), डॉटर (मुलगी), ब्रदर (भाऊ), सिस्टर (बहीण), हस्बंड (नवरा) व वाइफ (बायको) एवढी नाती व स्वतंत्र नातेवाचक शब्द आढळतात. नवऱ्याचे किंवा बायकोचे इतर नातेवाईक घरांत नस-

ल्यामुळे पुरुषानें लग्न करून नवरी घरीं आणली का बाईनें लग्न करून नवरा घरीं आणला हा प्रश्न पडतो. पण पुरुषानें लग्न करून आपल्या घरीं नवरी आणली हेंच म्हणणें सयुक्तिक आहे, कारण बाई लग्नानंतर पुरुषाचें आडनांव लावते, मुलें बापाचें आडनांव लावतात व मुलांचा पोशिंदा बहुधा पुरुष असतो. आईचे आईबाप, भावंडे व त्यांचीं मुलें आणि बापाचे आईबाप, भावंडे व त्यांचीं मुलें हीं नात्यांचीं माणसें समजलीं जातात व त्यांची घरांत आवक जावक असते. आईच्या व बापाच्या बडिलांना फादर पासूनच साधलेला ग्रॅण्डफादर (मोठा बाप) व त्यांच्या आईला ग्रॅण्डमदर (मोठी आई) असे शब्द आहेत. बापाचा भाऊ व आईचा भाऊ ह्यांना अंकल म्हणतात व आईच्या भावांची व बहिणींचीं मुलें आणि बापाच्या भावांची व बहिणींचीं मुलें (मुलगे व मुली दोन्हीही) ह्यांना कझिन असा एकच शब्द आहे. भावाच्या व बहिणीच्या मुलाला नेव्ह्यू व मुलीला नीस म्हणतात. मुलाच्या व मुलीच्या मुलग्याला व मुलीला अनुक्रमें ग्रॅण्ड-सन् (मोठा मुलगा) व ग्रॅण्ड डॉटर (मोठी मुलगी) असे सन् (मुलगा) व डॉटर (मुलगी) ह्यांपासूनच साधलेले शब्द उपयोगितात. लग्नानें जडलेल्या नात्यांचे शब्द मूळच्या आई, बाप, भाऊ वगैरे शब्दांपासून पुढें “ इन लॉ ” (कायद्यानें) असा प्रत्यय लावून साधतात. उदा. डॉटर इन-लॉ (सून), सन्-इन-लॉ (जावई), फादर-इन-लॉ (सासरा), सिस्टर-इन-लॉ (भावाची बायको, नवऱ्याच्या भावाची बायको, बायकोची बहिण, नवऱ्याची बहीण) ब्रदर-इन-लॉ (बहिणीचा नवरा, बायकोचा भाऊ, नवऱ्याचा भाऊ) वगैरे.

वरील वर्णनावरून असें दिसून येईल कीं, नातेवाचक शब्द प्रत्यक्ष नात्यांच्यापेक्षां कमी आहेत. सर्वच भाषांतून असें आढळून येईल कीं, जेवढीं नातीं तेवढे शब्द कधींच नसतात. नात्यांच्या माणसांचे गट केलेले असतात व एकेका गटाला मिळून एक शब्द असतो. हे गट करण्याच्या पद्धति निरनिराळ्या समाजांत भिन्न भिन्न असतात. निरनिराळ्या पिढ्यां-प्रमाणें गट पडतात. उदा. पितरांची (पित्रौ = आईबाप) पिढी. ह्यांत आई, बाप व त्यांचीं भावंडे येतात. ह्यांतहि आई व बाप, ह्यांना

स्यांच्या भावंडांतून वेगळे केलेले आहे. फादर व मदर आणि अंकल् व आन्ट् असा फरक केलेला आहे. कांहीं भाषांत हा फरक नसतो. साधारणपणे स्त्री नातेवाईक व पुरुष नातेवाईक ह्यांतही फरक असतो. उदा. अंकल्-आन्ट, ब्रदर-सिस्टर, पण सगळीकडे तो असतोच असे नाही. उदा. कश्चिन्. कश्चिन् स्त्री किंवा पुरुष कोणीहि असू शकेल. कश्चिन् हा शब्द इतक्या ठिकाणी उपयोगितात की, साधारणपणे कोणीही लांबचे नातेवाईक म्हणजे कश्चिन् असा त्या शब्दाचा अर्थ झाला आहे. स्वतःच्या खालच्या पिढीत स्वतःचीं मुल्ले व भावाबहिणींचीं मुल्ले ह्यांत फरक केला आहे. कांहीं भाषांतून हा फरक मुळींच सांपडत नाही, तर कांहींत भावाचीं मुल्ले व बहिणीचीं मुल्ले असा भेदही दाखविणारे शब्द आहेत. निरनिराळ्या पिढ्यांतील नातेवाइकांना निरनिराळे शब्द असतात, एवढेच नव्हे तर आपल्याच पिढीतील पण आपल्यापेक्षा वडील किंवा आपल्यापेक्षा लहान नातेवाईक असल्यास त्यासाठींही निरनिराळे शब्द असतात. ह्याशिवाय रक्ताचा संबंध व लग्नाचा संबंध बर दिलेल्या उदाहरणांत स्पष्ट दाखवलेला आहे. कांहीं ठिकाणी असा भेद नातेवाचक शब्दांत दिसून येत नाही, तर कांहीं ठिकाणी सूक्ष्मतर भेद दिसून येतात. भारतांतील जी उदाहरणे पुढें दिली आहेत त्यावरून हे सर्व फरक स्पष्ट होतील व इंग्रजी नातेवाचक शब्द किती थोडे आहेत तेही लक्षांत येईल.

मराठीची आई जी संस्कृत त्यांतील वाङ्मय कित्येक शतकांचे आहे. आणि निरनिराळ्या काळच्या वाङ्मयांत निरनिराळे नातेवाचक शब्द व कुटुंबव्यवस्था आढळते. महाभारताच्या संशोधित आवृत्तीतील (भीष्म पर्वापर्यंत) शब्द पाहिल्यास खालील प्रकार दिसून येतात. ह्या शब्दांचे अर्थ कांहीं बाबतींत महाभारताव्यतिरिक्त इतर वाङ्मयाच्या साहाय्याने विशद केलेले आहेत.

महाभारतांतील कुटुंबपद्धति

आई (मातृ), बाप (पितृ), नबरा (भर्तृ, पति), बायको (पत्नी, जाया), मुल्ला (पुत्र), मुल्ला (दुहितृ, पुत्री), भाऊ (भ्रातृ), बहीण (स्वसृ, भगिनी) असे शब्द अत्यंत निकटवर्ती आत्तजनांसाठीं

सांपडतात. आईच्या बापाला मातामह व बापाच्या बापाला पितामह असे शब्द आहेत. आईच्या आईला व बापाच्या आईला ह्या दोन शब्दांचेच स्त्रीलिंगी रूप त्यावेळीं रूढ असेल असें धरून चालण्यास हरकत नाही. ऋग्वेदांत महापिता म्हणजे इंद्राचीतल्या अँड्र फादरच्या धर्तीवर शब्द आढळतो. पितामहाच्या बापाला प्रपितामह असा शब्द आहे. पितामह आणि प्रपितामह हे दोन्ही शब्द अनेकवचनी किंवा एकवचनी “ पूर्वज ” ह्या अर्थीही आढळतात. पितामह हा शब्द बापाच्या चुलत्याला लावलेला ठिकठिकाणीं दिसतो. उदा. दुर्योधनादि धार्तराष्ट्र व धर्मार्जुनादि पांडव सर्वच भीष्माला पितामह म्हणतात. म्हणजे पितामह शब्द बापाचा बाप व त्याची भावंडे किंवा त्या किंवा वरच्या पिढीचा कोणीही नातेवाईक पुरुष एवढ्या सर्वांना लावीत. आईचे वडील व बापाचे वडील ह्यांत फरक केलेला दिसतो. चरियापिटक ह्या पाली ग्रंथांत महापिता हा शब्द बापाच्या योरल्या भाबाला उद्देशून वापरलेला एका ठिकाणीं आढळतो.

आईच्या भाबाला मातुल हा शब्द आढळतो. पंचतंत्रांत बारंवार येणारा जास्त ग्रामीण शब्द ‘ माम ’ किंवा ‘ मामक ’ कोठेही आढळत नाही. बापाच्या भाबाला स्वतंत्र शब्द फक्त एकदांच द्रोणपर्वांत आला आहे. तो म्हणजे पितृव्य. पण महाभारतांत पांडव-धृतराष्ट्र ह्यांचे एकमेकांशी व एकमेकांबद्दल संभाषण कित्येक वेळां येऊनहि चुलत्याला शब्द कोठे येत नाही. दर वेळीं पांडव धृतराष्ट्राला ‘ तात ’ (पिता) अशा पितृवाचक नांबानें संबोधतात. व तीच जुनी पद्धत असावी असें बाटते. वेदसंहितांतूनहि चुलत्याला शब्द नाही. मामीला शब्द नाही पण मातुला-वरून स्त्रीलिंगी रूप प्रचारांत असावे असें धरावयास हरकत नाही. चुलत्याला जसा शब्द नाही तसा चुलतीलाहि नाही. पांडव गांधारीला ‘ मातर ’ अशीच हांक मारतांना दिसतात. आईच्या बाहिणीला मातृश्वसा असा सामासिक शब्द व मातृभंगिनी असा षष्ठी विभक्ती योजून केलेला शब्द व तसेच दोन शब्द पितृश्वसा व पितुःश्वसा असे बापाच्या बाहिणीला आढळतात. म्हणजे इंद्राचील अंकल व आन्ट ह्या दोन शब्दांपेबजी निरनिराळे वाच सहा शब्द महाभारतांत सांपडतात. मामाचा मुलगा व चुलत्याचा

मुलगा ह्यांना भ्रातृ म्हणजे भाऊ असाच शब्द आहे. भारतीय युद्धाला ' अस्मिन् भ्रातृणां विग्रहे देवगुह्ये ' असे म्हटले आहे. दुर्योधनादि बंधु व पांडव एकमेकांना भ्रातृच म्हणतात. म्हणजे ब्रदर व कश्चिन् असे दोन शब्द आढळत नाहीत. चुलत्याला पितृवाचक शब्द आहेत हे पाहिले म्हणजे चुलतभावाला भ्रातृवाचकच शब्द असावेत हे योग्यच आहे. मातु-लाच्या मुलालाही भ्रातृ शब्द योजला आहे. मावशीच्या मुलीला मातृ-श्वसेया असा शब्द आढळतो. आत्याच्या मुलाला पैतृश्वसेय असा शब्द आहे.

बहिणीच्या मुलीला श्वसेय व भागिनेय असे शब्द आहेत. भावाच्या मुलाला (पुरुष बोलतांना) पुत्रवाचक शब्द आहेत. धृतराष्ट्र पांडवांना प्रत्येक ठिकाणी पुत्राः, पुत्रकाः असेच शब्द लावतो. स्वतःचा मुलगा व भावाचा मुलगा हे पुरुषाला समान आहेत. तसेच बाप व चुलता ह्यांना समान शब्द आहेत. व सहोदर व चुलत भाऊ ह्यांनाही समान शब्द आहे हे लक्षांत ठेवण्यासारखे आहे.

त्याचप्रमाणे आईबाप व मुले एवढेच कुटुंब नसून कुटुंबीय मंडळीत पितृकुळांतील निरनिराळ्या पिढीचे पुरुष, त्यांच्या बायका व संतति असे मोठे कुटुंब होते. मुली लग्न करून बाहेर जात. एकही मुलगा दत्तक दिल्याचे उदाहरण नाही, पण कुंतीला लहानपणीच नातेवाईक राजाला दिल्याचे उदाहरण आहे.

लग्नामुळे जडलेल्या नात्यांत मुख्य नाती खालीलप्रमाणे आहेत. पति, पत्नी, स्तुषा (सून), बधू (सून किंवा बायको), ज्ञातिभार्या, श्वशुर, श्वश्रू, देवू, ननान्द (दीर व नणंद), भ्रातृजाया-दारा (भावाची बायको), जामातृ (जांबई), श्याल (बायकोचा भाऊ), गुरु (वडील-कोणीही वडील नातेवाईक). ह्या नात्यांबद्दल काही गोष्टी लक्षांत ठेवण्या-सारख्या आहेत. स्तुषा शब्द फक्त सून ह्या अर्थी आहे. बधू शब्द सून, बायको किंवा सासुरवाशिण ह्या अर्थी आहे. विशेषतः अनेकबचनांत सासुरवाशिणी असा अर्थ स्पष्ट दिसतो व म्हणून बधूजन किंवा बध्वः हा शब्द एका कुळांत बाहेरून आलेल्या, लग्नामुळे कुळांत आलेल्या, बायका

ह्या अर्थी वापरलेला आहे. शातिभार्या हा शब्द असाच आहे. शाति म्हणजे पितृकुलांतील पुरुष व त्यांपैकी कोणाचीही बायको ती शातिभार्या. द्रौपदीला दासी म्हणून समेत आणले त्याला उद्देशून “शातिभार्येला” कुणी असे वागविलेला कां असा प्रश्न ती विचारते. देव हा शब्द नवऱ्याच्या धाकट्या भावासाठी उपयोजिला आहे. थोरल्याला संदर्भाने “गुरु” असा शब्द एक ठिकाणी आहे व ते वचनही महत्त्वाचे आहे. धर्मराज म्हणतो की, (महाभारत १-२०५-२७).

गुरोरनुप्रवेशो हि नोपघातो यवीयसः । यवीयसोनुप्रवेशो ज्येष्ठस्य विधिलोपकः ॥

धाकट्याने थोरल्याच्या मागून स्त्रीला भोगण्याने थोरल्याची प्रतिष्ठा कमी होत नाही. पण धाकट्याच्या मागून थोरल्याने तसे करणे विधीला वरून नाही.

सुन्दोपसुन्दाख्यानांत एक वाक्य असे आहे. सुन्द (थोरला भाऊ) म्हणतो, “ ही (तिलोत्तमा) माझी बायको व तुझी गुरु आहे.” उपसुन्द म्हणतो, “ (छे) ही माझी बायको व तुझी सून आहे. ”

द्रौपदीला अर्जुनाने जिंकले म्हणून त्याच्याशी तिचे लग्न व्हावयाचे. धर्माचे मत असे की, ती सर्वांची बायको झाली पाहिजे. धृष्टद्युम्न ह्या प्रसंगी म्हणतो की, - धाकट्याच्या बायकोकडे थोरला सद्वृत्त भाऊ कसा जाणार ? ह्यावर तोड म्हणून तिचे लग्न प्रथम धर्माशी होते. (यवीयसः कथम् भार्या ज्येष्ठो द्विजर्षम ब्राह्मन् समभिवर्तेत सद्वृत्तः सन् तपोनिषे) ह्यावरून असे दिसते की, थोरल्या भावाच्या बायकोवर धाकट्याचा हक्क असे, पण धाकट्याच्या बायकोवर थोरल्याचा नसे. महाभारतातील कांहीं उदाहरणांवरून असेही दिसते की, थोरल्या भावाला धाकट्या भावाची बायको काचित् प्रसंगी मिळण्याचाही संभव होता. व्यासाने विचित्र-वीर्याच्या स्त्रियांशी गर्भधारणेसाठी संबंध ठेवला. कृष्णाने कर्णाला पांडवांच्या बाजूला मिळण्यासाठी जी नाना आमिषे दाखविली त्यांत द्रौपदीचा तू सहावा नवरा होशील हेही एक आमिष होते. थोरल्या भावाभार्या लहानाचे लग्न होता नये हा ऋग्वेदकालापासून आलेला दंडक, संपत्तीची वांटणी न होता थोरल्याने धाकट्यांचे एका कुटुंबांत पालन करण्याचा

प्रघात, थोरल्याच्या बायकोवर धाकट्यांचा हक्क, चुलता पुतण्या, चुलत-भाऊ ह्यांना स्वतंत्र नातेवाचक शब्दांचा अभाव व इतिहास पुराणांत सांपडणारी आणखी काही विधाने ह्यावरून मी असा कयास बांधला की, प्राचीन काळी कुटुंबांत फक्त थोरल्या मुलानें लग्न करावयाचें व संपत्ती त्याच्याकडेच जावयाची, अशी पद्धति असावी व मागून कुटुंब संस्था उत्क्रान्त होऊन प्रत्येकाचें स्वतंत्र लग्न व प्रत्येकाला संपत्तीत स्वतंत्र वाटा अशी पद्धत आली. स्वतंत्र लग्नपद्धति कधी आली ह्याचा अभ्यास होणें आवश्यक आहे. स्वतंत्र वांटा प्रथम मनून दिला. (मनुः पुत्रेभ्यः दायं व्यभजत्) असें दिसते. तरीही महाभारतांत दायभागासाठीं भांडणाऱ्या भावांचा ठिकठिकाणीं निषेध केला आहे. फक्त थोरल्या भावाचें लग्न व्हावयाचें अशी पद्धत असेल तर देव शब्दाचा अर्थ “ नवऱ्याचा धाकटा भाऊ ” असाच असावा असें दिसते. किंवा “ नवऱ्याचा भाऊ ” असाच अर्थ असला तरी नवरा सर्वांत थोरला असल्यामुळे इतर भाऊ धाकटेच असणार हें उघड आहे.

पितापुत्रांचें नातें केवळ सामाजिक संकेतावर उभारलेलें होतें. “ पाणि-ग्रहस्य तनयः ” (१, ९८, ८ महाभारत) म्हणजे न्यायाशीं लग्न झालें असेल त्याचा मुलगा ह्याच न्यायानें व्यासाचे मुल्लो विचित्रवीर्याचे ठरले. निरनिराळ्या देवतांपासून झालेले कुंतीमाद्रीचे मुलगे पंडूचे ठरले. एवढेंच काय पण कुंवारपणीं झालेलें मूल, लग्नांतच गर्भवती असून मग लग्न झाल्यावर निपजलेलें मूल, लग्नाच्या बायकोला जारापासून झालेलें मूल हीं सर्व नवऱ्याचीं मुलें गणलीं जात. ह्यालाच “ बीजक्षेत्र ” न्याय म्हणतात. ज्याचें बीज त्याचें मूल असाही एक अत्यंत जुना दंडक दिसतो. पण त्याचा उपयोग लग्नाचे स्त्रीचे बाबतींत नसून लग्न न करतां एखाद्या बाईला मूल झालें तर तिच्या मुलाच्या बाबतींत करीत असें दिसते त्याला ‘ अंगज न्याय ’ म्हटल्यास चालेल. ‘ भस्त्रा माता पितुः पुत्रः येन ज्ञासेत स एव सः ’—आई म्हणजे एक पिशवी (तिचें काम केवळ धारणेचें). मुलगा बापाचाच. ज्यापासून उत्पन्न झाला तोच तो. (आत्मा वै पुत्र नामासि) ह्या न्यायानें शकुंतलेचा मुलगा दुष्यंताचा, शर्मिष्ठेचीं मुलें ययातीचीं व वैश्यापुत्र युयुत्सु धृतराष्ट्राचा.

प्राचीन भारतीय कुटुंब व भारतीय नातेवाचक शब्द ह्यांवरून असे दिसते की, रक्ताची नाती व लग्नाची नाती ह्यांना स्वतंत्र शब्द आहेत. मातृ, पितृ, स्वसृ वगैरे मूळ शब्दांपासून ते बनवलेले नाहीत. एकंदर पुरुष नातेवाइकांना जास्त शब्द आहेत.

विंध्योत्तर भारतातील कुटुंबपद्धति

आज संबंध उत्तर हिंदुस्थानांतून जी कुटुंबव्यवस्था दिसते ती वर वर्णन केलेल्या प्राचीन भारतीय कुटुंबपद्धतींतूनच उत्क्रान्त झालेली आहे. नातेवाचक शब्द बहुतेक महाभारतांत सापडतात तसे व कांहीं नवे बनवलेले आहेत. जे नवे आहेत, त्यांवरून पूर्वीच्या कुटुंबपद्धतीतील कांहीं गोष्टींवर प्रकाश पडतो. विंध्योत्तर भारतांतच गुजरातचा समावेश ह्या बाबतींत होतो.

उत्तर भारतातील नातेवाचक शब्द खालीलप्रमाणे आहेत.

पिता (पितृ), माई (मातृ), पूत, बेटा (पुत्र), धुवा, बेटा (मुलगी), भाई (भ्रातृ), बेहेन (भगिनी), वर, मालिक (नवरा), जोरू, औरत, तीय (बायको). पती व पत्नी असेही शब्द पुस्तकांत आढळतात, बोलण्यांत आढळत नाहीत. ह्यांतील बहुतेक शब्द संस्कृतोद्भव आहेत. जोरू, मालिक हे शब्द अन्य भाषेतील आहेत. बापाच्या भावाला स्वतंत्र असा एक शब्द नाही. थोरल्या भावाला ताउ (तात) व धाकत्याला चाचा (काका) असे शब्द आहेत. ताउ संस्कृतोद्भव असून बापाच्या समानार्थी आहे. चाचा व काका मूळचे भारतीय शब्द नाहीत, तुर्की आहेत, असे भाषाशास्त्रज्ञांचे मत आहे. हे दोनही शब्द मुसलमान हिंदुस्थानांत येण्याच्या आधीच्या वाङ्मयांत सापडत नाहीत. आईच्या भावाला मामा म्हणतात. बापाच्या बहिणीला फुई (पितृष्वसा-पितृच्छा-फुवा-ई) व आईच्या बहिणीला मौसी (मातृष्वसा-माउच्छा-मौसी) असे शब्द आहेत. ताउची बायको ताई, चाचाची चाची, मामाची मामी, फुहचा नवरा बुवा उर्फ फुआ व मावशीचा नवरा मौसा होतो. म्हणजे इंग्रजीतील अंकल व आंद् ह्या शब्दांपेबजी आठ शब्द

ज्ञाले, ज्यांत रक्ताच्या आंटला व लग्नानें झालेल्या आंटला निरानिराळे शब्द आहेत अशा हिंदी व तत्सम भाषांतच आपल्याकडील नेहमींचा विनोद “ तुझ्या मामीचें लग्न झालें आहे का रे ? ” शक्य आहे. वरच्या पिढीला दादा (बापाचा बाप), नाना (आईचा बाप) दादी व नानी (त्यांच्या बायका) अशी नांवें आढळतात. मामा, चुलता, फुई व मौसी ह्यांच्या मुलांना भाई व बेहेन अशी भ्रातृ-भगिनीवाचकच नांवें आहेत. भावाच्या मुलांमुलींना भतीजा-भतीजी व बहिणीच्या मुलांमुलींना भाणेज व भाणजी अशी नांवें आहेत. मुलीच्या मुलांमुलींना ढोटा-ढोटी (दौहित्य-त्री), मुलाच्या मुलांमुलींना पोता पोती (पौत्र-त्री) अशी नांवें आहेत.

बायकोला व सुनेला वहू असें म्हणतात. गुजराती, बंगाली, हिंदी, राजस्थानी वगैरे भाषेतून संस्कृतांतील स्नुषा शब्दाचा अजिबात लोप झाला आहे. पतोइ (पुत्रवधू) हाही शब्द लोकगीतांत आढळतो. मैथिलींत नुहा वा न्हू (स्नुषा) व पंजाबींत आणि सिंधीतहि नुहा असें रूप आढळते. ससुर-सास (सासरा व सासू) असे शब्द आहेत. नव-न्याच्या बहिणीला ननदी शब्द आहे, नव-न्याच्या थोरल्या भावाला जेठ व धाकट्याला देवर असा शब्द आहे. जेठाची बायको ती जेठाणी व देवराची ती देवराणी. पुरुष थोरल्या भावाच्या बायकोला भौजाई अथवा भाभी म्हणतो. धाकट्या भावाच्या बायकोला भैहू (भ्रातृ-वधू)-सुनेसारखी असलेली धाकट्याची बायको-असें नांव आहे व तें वर सांगितेल्या सुंदोप-सुंद संवादाशी जुळतें आहे. मैथिलींत व बंगालींत जेठ शब्दाला भासुर (भ्रातृ-श्वशुर) असा आणखी एक प्रतिशब्द आहे. नव-न्याचा थोरला भाऊ हा सास-न्यासारखा आहे असा त्याचा अर्थ होतो. संस्कृतांतील देव शब्द नव-न्याच्या धाकट्या भावासाठीं उपयोगावा हें परंपरेला घरूनच आहे. त्याचप्रमाणें बापाच्या भावाला पितृवाचक शब्द असणें हेंही महा-भारताप्रमाणेंच आहे. प्रत्येक भावाचें लग्न स्वतंत्रपणें होत असल्यामुळें नव-न्याच्या जिवंतपणीं बाईला दिराशी स्वतंत्रपणें संबंघ ठेवतां येत नाहीं, पण दीर भावजईचें नातें तशा संबंघाचें असावें ह्याबद्दल पुष्कळ पुरावे

आढळतात. आजही विषवेचें लग्न दिराशीं ग्हावें असा दंडक बऱ्याच जातींत आढळतो. “ गरीबकी जोरु सबकी भाभी ” ही म्हण बहुतेक सर्व उत्तरेकडच्या भाषांतून आढळते. “ गरिबाचो बायको विचारी लाचार असते, कोणीही तिच्याशीं चेष्टा कराव्या, डोळे मोडावे ” असा ह्या म्हणीचा अर्थ आहे. भाभी हा शब्द हल्लीं जरी आदरार्थीं वापरतात तरी मध्ययुगांत तो तसा नव्हता. काठीआवाडनी जुनी वार्ताओ (भाग २, हरगोविंद प्रेमशंकर त्रिवेदी) ह्या पुस्तकांत जुन्या चारणगीतांच्या आघारावरून घेतलेली ‘ लाखण शीयडा ’ नांवाची गोष्ट आहे. लाखण नांवाच्या राजानें एका सुंदर चारणीच्या रूपाला भुळून ‘ भाभी, माझा भाऊ, तुझा नवरा, कोठें आहे ? ’ असा प्रश्न तिला विचारला. हें जहरी वचन ऐकतांच सतीला मूर्च्छा आली. ती म्हणाली, ‘ अरे, ज्या तुला आम्हीं चारणी म्हणजे आया—बहिणींसारख्या, त्यांना निर्लज्जासारखा भाभी म्हणतोस काय ? छे, ही विटंबना सहन करणें शक्य नाहीं. ’ असें बोलून तिनें आपले स्तन कापून राजाला पाठविले, स्वतःला जाळून घेतलें व राजाच्या सर्व कुळाला शापाग्नीनें जाळून टाकलें.* हिंदू हरपाळ (गुजरात तथा काठिआवाड देशनी वारता भा. ३) ह्या कथेंत हरपाळावर त्याच्या साबत्र आईचें, लीलावतीचें, प्रेम आहे असें दाखविलें आहे. तो राजधानींत आल्यावर लीलावतीनें दोन ‘ साकर लाडू ’ करून आणले व हरपाळला म्हटलें कीं, एक लाडू तू मला भरव, दुसरा मी तुला भरवतें. हरपाळ उत्तरला, ‘ छी, आई हा व्यवहार मातापुत्राला उचित नाहीं. एकमेकांना घास मरबायचा तर दीयेरभाभी किंवा वरवधू भरवतील. ’ वरवधूचें जें वर्तन तेंच दीयेर—भाभीचें हें यावरून सिद्ध होतें. गुजरातेंत अगदीं ग्राम्य शिबी पुरुषाला देणें असल्यास ‘ दियोर ’ असा शब्द उपयोगितात. उत्तर हिंदुस्था-

* स्तन उपटून काढून तो फेकावयाचा व त्यामुळें आग लागवयाची असा प्रकार “ सीलपडिक्कास्म ” ह्या जुन्या तामील काव्यांत वर्णिलेला आहे. हें काव्य ख्रिस्ती शकाच्या सुरवातीचें समजतात.

नांत होळी पूर्णिमेला वर्ष संपून रंगपंचमी चैत्रांत म्हणजे वसंतांत येते व तो दिवस वसंतोत्सव वा काममहोत्सव म्हणून साजरा करतात. स्त्रिया व पुरुष रंग खेळतात, घून व सासरा, जेठ व देवराणी ह्यांनी कधीहि एकमेकांवर रंग उडवितां कामा नये, पण नवरा बायको आणि भाभी व देवर ह्यांनी रंग खेळावा व अश्लील गाणी म्हणावीं, असा प्रघात आहे. ह्या सर्वांवरून असें दिसून येतें कीं, उत्तरेच्या समाजांत जुनी कुटुंबव्यवस्था बऱ्याच अंशानें कायम आहे व कांहीं प्रघात जरी लोपले असले तरी त्यांचे स्वरूप कांहीं चालीरीतींत शिल्लक आहे.

‘कुले कन्या प्रदानं च’ असें वाक्य कलिवर्ज्य प्रकरणांत आढळतें. कलियुगाआधीं ज्या चालीरीतींना समाजांत मान्यता होती त्यांपैकीं कांहीं कलियुगांत निषिद्ध आहेत. त्यांच्या यादींत ज्या निरनिराळ्या गोष्टी दिल्या आहेत. त्यांत ‘कुले कन्या प्रदानं’, कुळांत मुलगी देणें, ही आहे. कुळांत मुलगी देणें, ह्याचा अर्थ वरील विवेचनावरून लक्षांत आला असेलच. मुलगी द्यावयाची ती अमक्या विशिष्ट मनुष्याची बायको म्हणून न देतां सर्व कुलाची बधू-भावांची मिळून बायको-म्हणून देणें असा ह्या बचनाचा अर्थ दिसतो. पूर्वी अशी चाल होती व कलियुगांत हा प्रकार निषिद्ध आहे असा निष्कर्ष निघतो. उत्तर प्रांतांत हिमालयांतील कांहीं डोंगरी जाती बगळल्यास सर्व भावांची मिळून एक बायको करण्याचा प्रघात कोठेंही नाहीं. पण दियेर बट्ट (विधवेचें दिराशी लग्न) मात्र बऱ्याच जातींत आढळतें. मागील प्रकरणांत निरनिराळ्या जातींबद्दल दिलेल्या टिपणांवरून असें आढळेल कीं, दियेरबट्टची चाल पूर्व महाराष्ट्रांतील जवळ जवळ सर्व अब्राह्मण जातींत दिसून येते.

उत्तरेकडे मामा, आत्या, मावशी व चुलता ह्यांच्या अपत्यांशीं लग्न करण्याचा प्रघात नाहीं. मामाच्या मुलीशीं लग्न करण्याचा प्रघात, कांहीं एक दोन जाती बगळल्यास, सर्व महाराष्ट्रांत आहे हें जातीविषयक टिपणांवरून लक्षांत आलें असेलच. “मातुलकन्या परिणय” पूर्वीच्या काळीं निषिद्ध होता व कलिवर्ज्य प्रकरणांत मातुलकन्या-परिणयाच्या निषेधाचा निषेध केलेला आहे. त्याचा अर्थ असा कीं, मामाच्या मुलीशीं

लग्न कलियुगांत केलें तरी चालेल. उत्तरेकडच्या धर्मशास्त्रकारांनीं दाक्षिणा-
त्यांच्या सामाजिक रूढीला संमति दिली असा त्याचा अर्थ आहे.
ऋग्वेदाच्या खिलसूत्रांत आतेच्या मुलीचा उल्लेख नवरी म्हणून येतो.
(Karandikar-Hindu Exogamy)

मराठी कुटुंब पद्धति

उत्तर भारतांतील कुटुंबपद्धतीप्रमाणेंच पितृपरंपरेवर आधारलेली मराठी
मुलखांतील कुटुंबपद्धती आहे. नातेवाचक शब्द बरेचसे उत्तर भारतांतील
भाषांप्रमाणेंच आहेत व कांहीं अगदीं नवीन आहेत. एकंदर नातेवाचक
शब्दसंपत्ति इतर हिंदी भाषांपेक्षा मोठी दिसते. अत्यंत निकटवर्ती नातेवाइ-
कांना खालील नांवें आहेत. बाप, आई, बहीण, मुलगा, मुलगी. आई हा शब्द
मातेसाठीं उपयोजितात. हा शब्द संस्कृतोद्भव नसावा अशी पहिली कल्पना
होती पण तो संस्कृतापासूनच आला ह्याचा पुरावा उडिया भाषेंतील
नातेवाचक शब्द गोळा करतांता आढळला. उडिया भाषेंत (ओरिसा
उर्फ उत्कल उर्फ कलिंग देशाची भाषा) बापाच्या व आईच्या बापाला
' अज्जा ' असा शब्द आहे व अज्जाच्या बायकोला ' आई ' शब्द आहे.
अज्जा शब्दाचें मूळ संस्कृत रूप ' आर्य ' असें आहे. प्राकृतांत त्यांचीं
दोन रूपें संभवतात. एक ' अज्ज ' व दुसरें ' अय्य '. अज्जचें स्त्रीलिंगी
रूप अज्जी (मराठी आजी), व अय्यचें ' आई ' असें होईल. पैकीं
उडिया भाषेंत आई रूप शिल्लक राहिलें व मराठींत आजी आलें. मराठीनें
आई हा शब्द आजीऐवजीं मातेसाठीं उपयोजिला. पितृप्रधान कुटुंबांत
सर्वांत थोरला पुरुष पिता किंवा महापिता (पितामह) असतो तेव्हां
त्याची बायको ' आई ' हें योग्यच आहे. मुलगा-मुलगी हीं कानडीतील
मगन व मगळू ह्यांची मराठी रूपें असावीं असें दिसत नाहीं. मूळ शब्द
मूल असून गा व गी हे लिंगदर्शक प्रत्यय आहेत. तसे कानडींतही आहेत.
उदा. हुडुगा-हुडुगी पण मूल हा शब्द कानडींत नाहीं. कदाचित् संस्कृतो-
द्भव शब्द व कानडी प्रत्यय मिळून मुलगा शब्द झाला असेल. बापाच्या
भावाला बापुल्या, चुलता, काका, चाकला वा, थोरला वा असे शब्द
आहेत. चुलता शब्द चुल ताओ = क्षुल ताओ = क्षुद्र तात म्हणजे चाकटा

बाप ह्या अर्थी आहे. बापाच्या भावाला जे शब्द आहेत ते बाप ह्या शब्दाला समानार्थी आहेत. काका हा शब्द चाचा प्रमाणेच वाहेरून आलेला आहे. बापाच्या बहिणीला आत्या अथवा मावळण म्हणतात. आत्या शब्दाचे मूळ काय असावे कळत नाही. कदाचित् ते तात शब्दाचे स्त्रीलिंगी रूप असावे. (तेता=आत्या असा शब्द वाड्ड देतो— (Vergleichendes Woerterbuch der indogermanischen Sprache, Vol, II p. 704.) किंवा कानडीतील अत्ते शब्दापासून आल्याचा संभव जास्त दिसतो. कारण इतर संस्कृतोद्भव भाषांत व खुद्द संस्कृतांत मूळ शब्द पितृश्रसा व फुई, फुफी, पिशिमा असे शब्द आहेत. मावळण हा संस्कृत मातुलानी पासून आलेला आहे. संस्कृतांत त्याचा अर्थ मामाची बायको असा होतो. आईच्या भावाला मामा किंवा मावळा (सं. मातुल) असे शब्द आहेत. व आईच्या बहिणीला मावशी—माऊसी (सं. मातृश्रसा=प्राकृत माऊच्छा) असे म्हणतात. सारस्वत कोंकणी भाषेत थोरल्या चुलत्याला म्हांत म्हणतात. म्हांत म्हणजे ज्येष्ठ किंवा मोठा. हा शब्द मराठीतील थोरला बाप ह्या अर्थीच वापरलेला आहे. त्याचप्रमाणे आईच्या थोरल्या बहिणीला म्हाव व घाकट्या बहिणीला मावशी म्हणतात. म्हाव म्हणजे महा (मोठी अब्बा, कानडी आई) मोठी आई असा होतो. मावशी शब्द मातृश्रसा ह्या शब्दावरून आला नसून मातृ पुच्छ (माऊच्छ), (आईच्या मागूनची=आईची घाकटी बहिण) ह्या शब्दावरून आला असावा असा डॉ. कत्रे ह्यांचा तर्क आहे. पुढे येणाऱ्या मावशी शब्दाचे विवेचन पाहिल्यास ह्या तर्काला बळकटी येते. चुलत्याच्या बायकोला चुलती, काकी, पाच्ची (सारस्वतांत) आत्याच्या नवऱ्याला मामा उर्फ मावळा, मामाच्या बायकोला मामी किंवा मावळण व मावशीच्या नवऱ्याला मावसा व काका असे शब्द आहेत. उत्तर भारतातील शब्द व मराठी शब्द ह्यांतील फरक म्हणजे उत्तर प्रदेशांत माता पितरांची भावंडे व त्यांचे लग्नाचे जोडीदार मिळून आठ शब्द होतात. मराठीत ते आठ शब्द तर आहेतच पण त्याशिवाय नेहमीच्या प्रचारांतले दुसरे कांहीं शब्द असे आहेत की, त्यामुळे मातापितरांच्या भावंडांत

विशिष्ट गट पडतात व नातेवाइकांच्या चार जोड्यांऐवजीं दोनच मिळतात. मावशीच्या नवऱ्याला चुलता म्हटल्यानें आईची बहीण व बापाचा भाऊ ह्यांची जोडी जमते, आत्याला मावळण म्हटल्यानें व आत्याच्या नवऱ्याला मामा म्हटल्यानें आईचा भाऊ व बापाची बहीण अशी जोडी जमते व मावसा-मावशी=काका-काकू आणि आत्या-आतोवा=मामा-मामी असें समीकरण मिळून इंग्रजी शब्द वापरल्यास दोनच “ अंकल ” व दोनच “ आन्ट ” रहातात. (इंग्रजीतील “ अंकल ” व “ आन्ट ” हे नातेवाचक शब्द समूहानें उपयोगण्यास छान आहेत. त्यांच्यावरून भिळणारा व्यापक अर्थ—मातापितरांचीं भावंडे व त्यांचे लग्नाचे जोडीदार--भारतीय भाषेतील कुठच्याही शब्दांत आढळत नाहीं.) पितृपिढींतील पितरांखेरीज नातेवाइकांत ह्याप्रमाणें दोनच गट पडतात. स्वतःच्या पिढींतील नातेवाइकांना खालील शब्द आहेत. भाऊ व बहीण आणि दोन्ही मिळून “ भावंडे ” असे शब्द आहेत. मामा, मावशी, आत्या व चुलता ह्यांच्या मुलांना कांहीं लोक मामेभाऊ-बहीण, मावस भाऊ-बहीण आतेभाऊ-बहीण व चुलत भाऊ-बहीण असें म्हणतात. पण हा वाक्यप्रचार अब्राहमणांत रूढ नाहीं. चुलत्याच्या व मावशीच्या मुलांना भावंडे म्हणावयाचें व मामाच्या आणि आत्याच्या मुलांना मेहुणी-मेव्हणी (मेहुणा व मेहुणी) म्हणावयाचें असा प्रघात आहे. म्हणजे वरच्या पिढींत जसे दोन गट पडतात तसे स्वतःच्या पिढींत सहोदराखेरीजच्या नातेवाइकांत भावंडे व मेव्हणे असे दोन गट पडतात. “ मेहूण ” शब्द संस्कृत “ मिथुन ” जोडपें ह्या शब्दापासून साधलेला आहे. नातेवाचक अर्थाशिवाय फक्त जोडपें ह्या अर्थाही तो शब्द मराठींत सर्रास आढळतो. दंपती जेबाबयास बोलवावयाचीं असतील तर “ मेहूण सांगणें ” असा वाक्यप्रचार आहे. ज्या मुलांना मेहुणी असें म्हणतात त्यांनाच वेळ प्रसंगीं व कित्येक लोकगीतांतून भावोजी, दीर व बहिनी असें म्हटलेलेही आढळते. मामा-मामांबद्दल पुष्कळ गाणीं मराठींत आहेत व त्यांतून एकदम दीर व भावोजी हे शब्द येतात. ते नवऱ्याच्या भावाला उद्देशून नसून मामाच्या मुलाला उद्देशून असाबे असें वाटते. असें वाटण्याचें आणखी एक कारण म्हणजे स्वतः चौकशी करीत असतां बऱ्याच मंडळींनीं दीर,

भावजी व बहिनी हे शब्द मेहुणा-मेहुणीला समानार्थी म्हणून सांगितले. कानडीमध्येही भावाची-बायको व आत्याची मुलगी ह्यांना “ अत्तिगे ” असा एकच शब्द आहे. “ रुसला कां भावोजी, घरीं का याना, मसी बोलाना ” हें एका लावणीतील ध्रुपद, किंवा “ अग बहिनी ग दो दिवसाची ज्वानी, जसें नदीचें पाणी जाईल वसरुनी ” ह्या ओळी किंवा इतर लावणीत “ बहिनी ग ” किंवा “ भावोजी ” अशीं-जीं संबोधनें आढळतात तीं मेहुणामेहुणींच्या नात्याचीं असून नवऱ्याचा भाऊ किंवा भावाची बायको ह्या नात्याचीं द्योतक दिसत नाहींत. मामा-मामीबद्दलचीं मराठी लोकगीते कानडीतून आलेलीं दिसतात. त्यांतही दीर म्हणजे कानडी मैदुन शब्दाचें भाषांतर अतएव, मेहुणा, असाच अर्थ अभिप्रेत आहे.

आपल्या खालच्या पिढीतील (पुत्रपिढी) नातेवाइकांना मुलगा-मुलगी ह्या संज्ञा आहेत. भावाच्या मुलाबद्दल बोलतांना पुरुष पुतण्या, पुतणी, ल्योक, लेक किंवा घाडी-धुबडी असे शब्द उपयोजतो. बहिणीच्या मुलांबद्दल बोलतांना बाई हेच शब्द योजते. पुतण्या शब्द पुत्रपासूनच साधलेला आहे. घाडी किंवा धुबडी शब्द दुहितृ (सं. मुलगी) शब्दापासून साधलेला आहे. ल्योक किंवा लेक शब्दांचें मूळ माहित नाहीं. दोन्ही शब्द पुत्र व कन्या ह्यांना लावतात. भाऊ बहिणीच्या मुलांबद्दल, व बहिण भावाच्या मुलांबद्दल बोलतांना भाचाभाची असें म्हणतात. बोलणारा स्त्री किंवा पुरुष आहे व ज्याबद्दल बोलतो तीं मुलें भावाचीं कां बहिणीचीं आहेत ह्यावरून नात्यांत दोन गट पडतात. समानलिंगी सहोदराचीं मुलें पुत्रवत् व दुहितृवत् असतात व असमानलिंगी सहोदराचीं मुलें भाचाभाची होतात असें दिसते.

चुलता चुलती हे शब्द मातृपितृवाचक (क्षुल्लतात) आहेत हें आपण बर पाहिलें. म्हणजे तीन पिढ्यांच्या नातेवाइकांत कांहीं विशिष्ट तत्त्वावर गट पाडलेले आहेत. (१) आईबाप व तत्सम नातेवाईक, (२) आई-बापांच्या पिढीचे पण त्यांच्यासारखे नसलेले नातेवाईक. पहिल्या गटांत आई, आईची बहिण व तिचा नवरा, बाप, बापाचा भाऊ व त्याची बायको एवढे नातेवाईक येतात. आईचें समानलिंगी भावंड (आईची

बहीण) व बापाचें समानलिंगी भावंड (बापाचा भाऊ) आणि त्यांचे लग्नाचे जोडीदार हे मातृपितृसमान होतात. दुसऱ्या गटांत आईचा भाऊ व त्याची बायको आणि बापाची बहीण व तिचा नवरा येतात. आई-बापांचे असमानलिंगी सहोदर व त्यांचे जोडीदार मिळून हा गट होतो. ह्याच अनुषंगानें दुसऱ्या कांहीं नातेवाचक शब्दांचा उल्लेख येथें होणें जरूर आहे. अर्थमागची वाङ्मयांत चुल्लमाऊ (चुल्ल = शुल्ल = घाकटी, माऊ = मातृ = आई = घाकटी आई म्हणजेच चुलत आई किंवा चुलती) हा शब्द सावत्र आईसाठीं उपयोजला आहे मराठी वाङ्मयांत मावशी शब्दाचा अर्थ एका जुन्या काव्यांत सावत्र आई असा आहे. (ध्रुव पित्यानें अंकि बैसविला, परि माउसियेनें ढकलिला-कथाकल्पतरु ७-१०-८). चुल्लमाऊ म्हणजे घाकटी आई-आईची घाकटी सवत. पुरुषाला बायकोच्या बहिणीशीं लग्न करण्याचा हक्क आहे हें “ आई मेली कीं बाप मावसा ” ह्या म्हणींत स्पष्ट झालें आहे. मावशीच्या नवऱ्याला चुलता म्हणण्याचा प्रघात दोन भावांनीं दोन बहिणी करण्यावरून पडला असण्याचा संभव आहे.

स्वतःच्या पिढींत वरील पहिल्या गटांतील नातेवाइकांचीं मुलें भाऊ-बहीण किंवा भावंडें होतात व दुसऱ्या गटांतील नातेवाइकांचीं मुलें मेहुणी (लग्नाचीं जोडीदार) होतात. तसेंच खालच्या पिढींत सर्व भावंडांचीं मुलें पुत्रवत् न होतां समानलिंगी भावंडांचीं मुलें पुत्रवत् होतात व असमानलिंगी भावंडांचीं मुलें इतर (भाचाभाची) संज्ञा पावतात. चुलता हा शब्द महाभारतीय कुटुंबपद्धतीला जुळता आहे व मराठी कुटुंबपद्धतीचा उत्तरेकडील संबंध दर्शवतो. मावशीचें बापाशीं किंवा चुलत्याशीं लग्न होणें व त्यांचीं मुलें भ्रातृदुहितृवत् व्हावीं हेंही उत्तरेकडच्या कुटुंबपद्धतींत जुळतेंच आहे. पण मामा-आत्याचा व त्यांच्या अपत्यांचा निराळा गट व मामाची बायको आत्या अशा संज्ञा मात्र उत्तरेकडच्या कुटुंबपद्धतीला मुळींच जुळत नाहींत. एकमेकांच्या बहिणी एकमेकांना देण्याच्या साटेलोटे पद्धतीनें विवाह ज्या समाजांत होईल तेथेंच आत्याचा नवरा मामा व मामाची बायको आत्या हें समीकरण जुळेल. अशी पद्धत उत्तरेकडे नाहीं, दक्षिणेकडे

द्राविड देशांत अब्राह्मणांत सर्वत्र आहे. महाराष्ट्रांत फक्त एक दोन जमातीत आहे. इतरांत नाही. नातेवाचक संज्ञांची ही पद्धत मराठी लोकांनी द्राविडांकडून उचललेली दिसते त्याचप्रमाणे मामाच्या किंवा आत्याच्या मुलीशी लग्न होत असल्यास तिला मेहुणी म्हणणे सयुक्तिक दिसते. द्राविड देशांत मामा आतेचा नवरा होत असल्यामुळे मामाची मुलगी तीच आत्याची मुलगी होते व तिच्याशी लग्न करण्याची पद्धत आहे. जरी आते-मामाचे लग्न झाले नसले तरी आतेच्या मुलीशी व मामाच्या मुलीशी लग्न करण्याचा प्रघात आहे. महाराष्ट्रांत मामाच्या मुलीशी लग्न करण्याचा प्रघात (एक दोन जाती वगळल्यास) सर्वत्र दिसून येतो. आतेच्या मुलीशी लग्नाची पद्धत नाही. फक्त एकदोन जातींतच असे लग्न होते. तरीही आतेची व मामाची मुले मेव्हणीच होतात. बहीण, भावाची मुलगी सून करून घेते व बहिणीची व भावाची मुले लग्नाची जोडीदार म्हणून मेव्हणी हेही ठीकच आहे. त्याचप्रमाणे पुत्रापासून फरक दर्शवणारे भाचाभाची हे शब्दही ह्या प्रघाताला जुळतेच आहेत. लग्नाने जुळलेल्या नातेवाइकांची नावे काय आहेत हे पहाण्याआधी रक्ताच्या नात्याच्या इतर कांहीं नातेवाइकांना काय संज्ञा आहेत ते थोडक्यांत पाहू. आईच्या व वडलांच्या मातापितरांना भिन्न भिन्न शब्द नसून आज्ञा-आज्ञा व आजी असे शब्द आहेत. आज्ञा हा शब्द अज्ज, आर्थ ह्या शब्दापासून आला असून तो मूळ आईच्या वडिलांना लावलेला होता. आजही आज्ञा (आईचे माहेर), आज्ञा-पडवा (पुरुषाने आपल्या आईच्या वडिलांचे श्राद्ध करावयाचे तो दिवस), ह्या शब्दांत जुना अर्थ दिसतो. वडिलांच्या भावाला जसा लहान बाप (चुलता) म्हणतात तसेच वडिलांच्या आई-वडिलांना थोरले बाबा व थोरली आई म्हणण्याचा प्रघात अजूनही दिसतो. वडिलांच्या मातापितरांना मातृपितृवाचकच शब्द असावेत व कधीतरी अज्ज-आज्ञा हा शब्द पितामहाला उपयोगण्याचा प्रघात सुरू झाला असावा. शानेश्वरीत आज्ञा शब्द मातामह ह्या अर्थीच आलेला आहे. (...जै अहंकार-तनूसी बालभ पडिले ॥ तै इच्छा कुमरी झाली । मग ते कामाचिया तारुण्या आली । तेथ द्वेषेसी मांडली बराडीक ॥ तया दोघांस्तव जन्मला । ऐसा द्वंद्वमोह जाला । मग

ते आजेंनें वाढविला । अहंकारें ॥ द्वंद्वमोह हा अहंकाराची मुलगी इच्छा हिचा मुलगा. (आज्ञा=मातामह.) ज्ञानेश्वरी अ. ७.१६५-१६७.

भीष्माला पितामहच म्हटलें आहे. पण “ बापासि बाप न म्हणे त्वासि होय काय आजोबा ” ह्या प्रसिद्ध उक्तींत आजोबा = बापाचा बाप हाच अर्थ विहित आहे. “ अनंत कोचे ते आतोवासांचे आजें ” ह्या महानुभावीय ‘ स्मृतिस्थळ ’ ग्रंथांत आज्ञा ह्या शब्दाचा अर्थ बरोबर ध्यानांत येत नाहीं.

आज्ञाच्या आईवडिलांना पणजोबा-पणजी, पडआज्ञा-पडआजी हे शब्द आहेत. पण किंवा पड हा संस्कृतांतील प्रपितामह शब्दांतील प्र प्रत्ययापासूनच आलेला आहे. पणजोबाच्या आईवडिलांना खापरपणजा-जी, निपणजा-जी, शेणजा-जी, अशीं चमत्कारिक नांवे आढळतात. नि हा प्रत्यय नकारार्थी आहे. खापर शब्द अशुभ सूचक आहे. शेणजा शब्द सारस्वतांत आढळतो. त्यांच्या सांगण्यांतही असें आढळलें कीं, तोही अशुभ सूचक आहे. पणतू पहारणें, एखाद्याचे पणजोबा (पित्याच्या पित्याचा पिता) जिवंत असणें हें महत्भागाचें लक्षण समजतात. पण त्या पुढची पिढी पाहूं नये असा समज आहे. त्याचेंच निदर्शक हे शब्द असावेत. बाप, आज्ञा, पणजा, खापरपणजा ह्याचप्रमाणें खालच्या पिढीचे मुलगा, नातू (सं. नप्तृ), पणतू (सं. प्रनप्तृ) व खापरपणतू असे शब्द आहेत. खापरपंतबंधाचें तोंड पाहूं नये असा समज आहे. स्वतः मध्य कल्पून बाप, आज्ञा, पणजा अशा तीन वरच्या पिढ्या आणि पुत्र, नातू व पणतू अशा खालच्या तीन मिळून सात पुरुष होतात. त्याच्यावर व खालीं पिढ्या तुटल्या, संबंध राहिला नाहीं हें दर्शविण्याचा उद्देश खापर व नि वगैरे प्रत्ययांत दिसतो. कोठच्याही पुरुषाला खापरपणतू दिसूं नये ह्या दंडकानें एका वेळीं एका घरांत चार पिढ्यांपेक्षां जास्त पुरुष असत नाहींत असा कयास दिसतो. ‘ शतायुर्वै पुरुषः ’ ह्या नात्यानें सुद्धां पंचवीस वर्षांची एक पिढी धरली तरी एका घरांत एका वेळीं चार पिढ्यांवर पुरुष नांदतांना सहसा दिसत नाहींत.

आतां लग्नाच्या संबधानें जुळलेलीं नाती व त्यांना मराठी भाषेंत असलेले

शब्द ह्यांची थोडी छाननी करू या. संस्कृतांतील पति-पत्नी, भर्ता-भार्या (भारजा -बायकांच्या गाण्यांतून) हे शब्द आढळले तरी खास मराठी शब्द नवरा-बायको असे आहेत. नवरा शब्द नव + वर = नववर शब्दापासून आलेला दिसतो. बायको शब्द बाई शब्दापासून साधलेला आहे. वस्तुपाल तेजपालच्या बेट्याच्या शिलालेखांतून बाई हा शब्द पहिल्याने आढळतो. “ बाई षोडशदेवी, ” “ बाई वयजुका ” “ बाई माऊ उर्फ माकु ” अशी वस्तुपालाच्या बहिणीचीं नांवे दिली आहेत. हे सर्व उल्लेख सन १२२० ते १२५० च्या दरम्यानचे आहेत. बाई हा शब्द अत्यंत आदरार्थी वापरलेला दिसतो. नांवापुढे देवी लावूनही मागे बाई लावण्याची आवश्यकता भासली. गुजरातेत आज स्त्रियांच्या नांवापुढे किंवा मागे बाई लावण्याची चाल नाही. महाराष्ट्रांत बाइसा असे उपपद स्त्री नामापुढे महानुभावीय वाङ्मयांत लावलेले आढळते व आजही स्त्री नामापुढे आदरार्थी “ बाई ” लावतात. कोंकणी भाषेत (ही गुजरातीला जवळची आहे म्हणतात) बाई असे लावण्याची चाल आज आहे. महाराष्ट्रांत “ बाई ” असे थोरल्या जावेली म्हणण्याचा प्रघात आहे. मुलींना नांव किंवा लाडके नांव जसे ताई, माई देतात तसे बाई, बाया देण्याचीही रीत आहे. द्रावीड देशांत बाई शब्द रूढ नाही. स्त्रीनामापुढे आदरार्थी अम्मा किंवा अम्मा लावण्याचा प्रघात आहे. बाई-शब्दाचा नक्की अर्थ काय असावा हे माहित नाही. पण तो मातृवाचक असावा असे वाटते. माई हा शब्द खुद्द मातृपासूनच साधलेला आहे. ताई हा शब्द “ तात = बाप ” ह्याचे स्त्रीलिंगी रूप आहे. हिंदी भाषेत चुलत्याला ताऊ (तात) व चुलतीला ताई असे शब्द आहेत. त्याचप्रमाणे “ बाई ” हे बाप किंवा बा म्हणजे तात ह्याचे स्त्रीलिंगी रूप असावे असे दिसते. पूर्वी महानुभाव वाङ्मयांत पुरुषांच्या नांवापुढे बा-बास असा प्रत्यय लावीत. त्याचच स्त्रीलिंगी रूप बाई. जरी मूळ बाई शब्द गुजरातेत लुप्त झाला तरी त्याचे लघुरूप “ बा ” मातृवाचक अर्थाने आजही प्रचारांत आहे. पुढे पुढे मूळ अर्थ जाऊन नुसते उपपद व मग स्त्री ह्या अर्थी स्वतंत्र शब्द झाला व अशा तऱ्हेने मराठी बाई शब्द सिद्ध झाला. बाई म्हणजे कोणतीही

स्त्री, पण बायको म्हणजे पत्नी असा सूक्ष्म भेद निघतो, पण तो निरपवाद नाही. कारण “ बायको माणूस ” ह्या प्रयोगांत बायको शब्द नातेवाचक नसून केवळ स्त्रीवाचक आहे. संस्कृतांतील जायापति किंवा पतिपत्नी हे शब्द केवळ स्त्रीपुरुष वाचक नव्हते. ते जाऊन मराठींत त्याऐवजी दुसरे शब्द आले. (वाई शब्द मूळ तुर्की आहे असें मुनीतिकुमार चतर्जीचे मत आहे. वृष्ण असा मूळ शब्द आपलेकडे इ. सनाच्या सातव्या शतकापासून सांपडतो व त्याचे बाप, बाबा झाले असावे. पण वाई हे त्याचे स्त्रीलिंग नव्हे. तो एक स्वतंत्र शब्द आहे व तो परकीय आहे असें त्यांचे म्हणणे आहे.) सासूसासरा (श्वश्रू-श्वशुर), दीर (देवृ), नणंद (ननांदृ), सून (स्नुषा), जांबई (जामातृ) हे सर्व शब्द अगदी थेट ऋग्वेदकालापासून आलेल्या मूळ संस्कृत शब्दापासून साधलेले आहेत. उत्तरेकडे नाहीसा झालेला स्नुषा शब्दहि मराठींत टिकून आहे. जाऊ (नवऱ्याच्या भावाची बायको, सं. जामी किंवा यातृ) हा शब्दही मूळ संस्कृतांतलाच आहे. जेठाणी, देवराणी असे शब्द नाहीत. पण ह्याखेरीज इतरहि शब्द ह्याच नात्यांना आहेत.

संस्कृत नातेवाचक शब्दांत रक्ताच्या नात्यांच्या माणसांना योजलेले शब्द व लग्नाच्या नातेवाइकांना योजलेले शब्द हे सर्वस्वी स्वतंत्र आहेत. एका गटाचे शब्द दुसऱ्या गटांत मुळीच येत नाहीत. मराठींत मात्र असें आढळते की वर दिलेल्या, संस्कृतामधून परंपरागत आलेल्या, शब्दांखेरीज बोलभाषेत असे शब्द आहेत की, ते रक्ताच्या व लग्नाच्या नातेवाइकांना एकाच वेळीं उपयोगितात.

सासूला पुरुष बोलतांना मामी अथवा मामीसाहेब असें म्हणण्याचा प्रघात आहे. अब्राह्मणांत स्त्रिया सासूला आत्याबाई किंवा तृतीय पुरुषी भावळण असें म्हणतात. मामाच्या मुलीशी किंवा आत्याच्या मुलीशी लग्न करण्याचा प्रघात तेथे असल्यामुळे हा वाकप्रचार ठीकच आहे. सासऱ्याला पुरुष मामा किंवा मामासाहेब म्हणतात. ब्राह्मणांत स्त्रिया मामंजी म्हणतात. पण अब्राह्मणांत ही चाल फारशी दिसत नाही. मुळांत मामा हा शब्द श्वशुर ह्या अर्थी पुरुषांनीं उपयोगण्याचा असावा व मग

मामी-मामा अशी जोडी सरसकट सासू-सासरा ह्याअर्थीं रूढ झाली असावी. नवऱ्याच्या भावाला भावोजी व दीर असे दोन शब्द आहेत. नुसतें “ भावोजी ” असें म्हटलें तर नवऱ्याच्या थोरल्या भावाचा बोध होतो, पण नांवापुढें भावोजी शब्द कोणत्याहि धाकट्या भावाला लावतां येतो. दीर हा शब्द तृतीय पुरुषीं बोलण्यांत येतो व तो सध्यां नवऱ्याच्या धाकट्या किंवा थोरल्या भावासंबंधीं योजतात. पण पूर्वी दीर हा शब्द नवऱ्याचा धाकटा भाऊ ह्याअर्थींच असावा असें दिसतें. एकनाथाच्या रुक्मिणी स्वयंवरांत “ हे तुझे भावे, दिरे ” असें वाक्य आहे. “ भावे ” म्हणजे नवऱ्याचे थोरले भाऊ व “ दिरे ” म्हणजे धाकटे भाऊ. सारस्वतांत हल्लीं हि भाव म्हणजे थोरला दीर असा शब्द आहे. ह्याखेरीज मैथिलींतील व बंगालींतील भासुर, भाशुर ह्या शब्दांना समान असा भावसासरा (नवऱ्याचा थोरला भाऊ) असा शब्दप्रयोग रूढ आहे.

नवऱ्याच्या बहिणीला नणंद शब्दाखेरीज वनसं किंवा वयन्स असा शब्द आहे. वनसं हा शब्द वहिनी शब्दापुढें आदरार्थीं स लावून झाला आहे व तो वहिनी शब्दाला समानार्थक आहे. भावाच्या बायकोला वहिनी असा शब्द आहे. वहिनीचेंच वोहिणी असें जुनें रूप आढळतें. वोहिणी शब्द एक घेडगुजरी समास आहे. वधू+अणि=घरांतील थोरली सासुरवाशीण, थोरल्या भावाची बायको असा त्याचा अर्थ आहे. धाकट्या भावाच्या बायकोलाही नांवापुढें वहिनी (अमकी अथवा अमक्या वहिनी) लावून संबोधण्याची चाल आहे. नणंदा भावजया एकमेकींच्या वहिनी होतात असें वड्नसं व वहिनी ह्या नांवांवरून दिसतें. व तेंही साट्या-लोट्याचेंच निदर्शक आहे.

बायकोच्या बहिणीला मेहुणी असा सर्वसाधारण शब्द आहे. पण जुन्या वाङ्मयांत व आजही वऱ्हाडांत बायकोच्या थोरल्या बहिणीला अक्कडसासू म्हणण्याचा प्रघात दिसतो. “ अक्कड सासू ” शब्द “ भावसासरा ” ह्या शब्दासारखा आहे. अक्का = थोरली बहिण (बायकोची) व तिला मान सासूचा असा ह्या शब्दाचा अर्थ. उत्तरेकडील भाषेतही असेच शब्द

आढळतात. साली किंवा साळी म्हणजे मेहुणी. पण बायकोची थोरली बहीण हिला गुजरातेंत पाटला सासू—पाटला हाऊ (पाट देण्यापुरती सासू) असा शब्द आहे. बायकोच्या थोरल्या बहिणीशीं पुरुषानें मर्यादेनें बागावें पण धाकट्या बहिणीशीं यष्टामस्करी केली तरी चालते व बायकोच्या ह्या-तीत किंवा मागून तिच्या धाकट्या बहिणीशीं लग्न करतां येतें. “ मेहुणी अर्घीं बायको ”, “ आई मेल्यावर बाप मावसा ” वगैरे म्हणी हेंच दर्शवतात. मावशी शब्द सावत्र आईला आहे, हें वर पाहिलेंच आहे. “ मावशी ” शब्द आईच्या धाकट्या बहिणीलाच लावीत कीं काय अशी शंका येते. मेहुणीला “ साली ” असाही शब्द आहे. अक्कड सासू व मेहुणी ही शब्दांची जोडी जेठ व देवर शब्दांसारखीच आहे. बाईचें जें नातें अनुक्रमें जेठ वा देवराशीं तेंच पुरुषाचें अनुक्रमें अक्कडसासू व मेहुणीशीं. पूर्वी स्त्री धाकट्या दिराशीं संबंध ठेवूं शके. हल्लीं (व पूर्वीं) विधवा दिराशीं लग्न करूं शकते. त्याचप्रमाणें पुरुष बायकोच्या जिवंतपर्णी किंवा ती मेल्यावर मेहुणीशीं लग्न करूं शकतो. पहिली चाल हळूहळू लुप्त होत चालली आहे. पण दुसरी मात्र हिंदुस्थानांतील सर्व समाजांत आजही रूढ आहे. पहिली चाल गुजरातेंत दियेर बटूं ह्या नांवें माहीत आहे. तेंच नांव आपणही उपयोगावें. दियेरबटूं उत्तरेकडे व उत्तर महाराष्ट्रांत (ईशान्य कोपरा) बऱ्याच जातींत दिसून येतो. त्याच्या जोडीची दुसरी जात “ मेहुणचार ” हिच्या विरुद्ध मत समाजांत उत्पन्न झालें नसल्यानें ती आजही सर्वत्र सांपडते. वाक्प्रचार, गाणीं व कित्येक चालीरिती ह्या प्रघाताच्या निदर्शक म्हणून दाखवतां येतील. कांहीं वाक्प्रचार वरती दिलेच आहेत. मेघाणीनें संपादिलेल्या “ रठियाळी रात ” ह्या लोकगीतांच्या संग्रहांत (भा. ३, पा. ३४) एक कथागीत असें दिलें आहे कीं, कोणी एक पुरुष आपल्या सासुरवाडीं जाऊन तुझी बहीण आजारी आहे असें सांगून मेहुणीला घेऊन जातो व घरीं आल्यावर “ तुझी सवत आणली आहे दार उघड ” असें बायकोला सांगतो. महाराष्ट्रांत चंद्रावळीचें गाणें प्रसिद्धच आहे. चंद्रावळ श्रीकृष्णाला बस होत नाहीं हें पाहून राही, (सं. राधा) तिची मोठी बहीण, युक्तीनें तिला श्रीकृष्णाच्या स्वाधीन करते असें हें गाणें आहे. दुसऱ्या एका

गाण्यांत तुळस कृष्णाच्या स्त्रियांची हेटाळणी करते आहे असें दाखवले आहे. त्यांत राहीला “ बहिणीची बाई तूं गे झालीस कुंटणी ” असे शब्द आहेत. आपली घाकटी बहिण नवऱ्याच्या स्वाधीन करणे योग्यच आहे, अशी समजूत दिसते. महाराष्ट्रांत ज्येष्ठ जांबई पूजनाची चाल आहे. ब्राह्मणांत घाकट्या मुलीच्या लग्नाआर्षी ज्येष्ठ जांबयाला बोलावून त्याचा सत्कार करून त्याला अहेर करण्याची चाल आहे. अब्राह्मणांत ज्येष्ठ जांबई व नवा होणारा जांबई हे दोन्ही एका वेळीं येतात व एका बाजूला थोरला व एका बाजूला घाकटा असें बसवून सर्व लोकांचे देखत अहेर होतात. त्या वेळीं ज्येष्ठ जांबयाला अहेर घाकट्यापेक्षां एक रुपयानें तरी जास्त असावा लागतो. नाही तर ज्येष्ठ जांबई रसून जातो व त्यामुळे दोन घराण्यांत कायमचें वितुष्ट आलेले माझ्या ऐकिवांत आहे. ज्येष्ठ जांबई पूजन हा प्रकार म्हणजे ज्येष्ठ जांबयाचा बायकोच्या घाकट्या बहिणीवरचा हक्क संपला असें दर्शविण्याचा एक संकेत दिसतो.

बायकोचा भाऊ व बहिणीचा नवरा ह्यांना मेहुणा शब्द आहे. त्याचप्रमाणे जुन्या परंपरेचा श्यालक शब्दापासून आलेला साला वा साळा असाहि शब्द आहे. बहिणीच्या नवऱ्याला पाहुणा, बहनोई, बनेवी (भगिनी-पति) असेहि शब्द कांहीं जातींत आहेत. बहिण जांबई हा शब्द कांहीं बायकांनीं सांगितला तो अर्थातच अक्कडसासू आपल्या घाकट्या बहिणीच्या नवऱ्या-संबंधीं योजीत असणार. उत्तर हिंदुस्थानच्या भाषेत मेहुण्याच्या बायकोला सालेवी, सालेज असे शब्द आहेत. “ साली ” हें स्त्रीलिंगी रूप साल्याच्या बहिणीसाठीं योजल्यामुळे एक नवा स्त्रीलिंगी शब्द बनवावा लागला. तामीळ भाषेतही असाच प्रकार आढळतो. “ मच्चिनान् ” म्हणजे मेहुणा, “ मच्चिनी ” म्हणजे मेहुणी व “ मच्चिनिच्ची ” (मच्चिन + इत्थी - स्त्रीचें प्राकृत रूप) म्हणजे मेहुण्याची बायको असे तीन शब्द आहेत. मराठीच्या बोलीभाषेत वा वाङ्मयांत मेहुण्याची स्त्री ह्याअर्थी शब्द नाही. पण एका बायकी वाक्प्रचारांत तो आढळतो. “ साळकाया माळकाया ” असा शब्द थोड्या तुच्छतेनें स्त्रियांबद्दल वापरतात. मोल्सबर्थच्या शब्दकोशांत “ साळकोजी माळकोजी ” शब्द कोणीतरी पुरुष, नाक

मोठें पण प्रयोग तुच्छतादर्शक अशा अर्थी दिला आहे व त्याचा अर्थ साळक = सं. श्यालक = मेहुणा व माळकोजी म्हणजे तसेच इतर असा फोडून दिला आहे. स्त्रियांच्या तोंडचा साळकाईमाळकाई शब्द दिला नाही, पण तो वरील शब्दासारखाच आहे व त्यांत श्यालक शब्दाचें साळकाई अथवा साळका अथवा साळाई असें स्त्रीलिंगी रूप गुजराती “ सालेवी ” च्या जवळचें आढळतें. बायकोचा भाऊ ह्याअर्थी भाडु किंवा भाटवा असा शब्द वऱ्हाडी लोकगीतांत व महानुभाव वाङ्मयांतही आढळतो. तो संस्कृत भर्तृपासून आलेला दिसतो. बायकोचा भाऊ, मेहुणा, साला किंवा भाटु ह्या नातेवाइकाला वाङ्मयांत व बोलभाषेत एक विशिष्ट स्थान आहे. वर दिसायला मानाचें पण तुच्छतादर्शक स्थान दर्शवायचें असेल तर साला शब्द तर वापरतातच पण अगदीं वाईट शिवी द्यावयाची असेल तरीही साला व भडवा-भडुवा (भाटुपासून आलेला ?) असे शब्द गुजराती, हिंदी, मराठी, मैथिली भाषेत योजतात. “ हे कोण बायकोचे साले ? ”, “ साळकोजी माळकोजी ”, ह्या वचनांत फक्त पोकळ मोठेपणाबद्दल तुच्छता एवढाच भाव आहे. पण शिर्वांतील अर्थ “ फार वाईट चालीचा पुरुष ”, “ कुंटणपणाचा धंदा करणारा ” असा आहे. तो अर्थ कसा पडला समजत नाही. वेश्यांच्या पैशावर त्यांचे भाऊ उपजीविका करतात—बहिर्णीना मालक बघून देतात. अशा स्त्रियांच्या धन्याचे ते लक्षणानें श्यालक म्हणून तर असा वाईट अर्थ त्या नात्याला चिकटला नसेलना ? (कोशामध्यें भडुआ शब्दाचा अर्थ भाडें घेणारा, बाईचें भाडें घेणारा, असा आढळतो).

सून व जांबई हे संस्कृतांतून आलेले शब्द आहेत व त्यांना इतर प्रति-शब्द नाहीत. सासू सासरा = मामा मामी, दीर बहिनी = मेहुणा मेहुणी, बहिनी = बन्सं, हीं सगळीं समीकरणें पाहिलीं म्हणजे जांबई व सून = भाचा व भाची असें समीकरण अपेक्षिलें जातें, पण भाषेत मात्र आढळत नाही. कानडींत मात्र वरच्या दोन समीकरणांच्या जोडीला हेंही समीकरण सांपडतें. सोसे (सं. स्तुषा) = भाची व सून आणि आळिया = भाचा व जांबई असे शब्द त्या भाषेत आढळतात.

कुलनाम अथवा आडनांव आणि देवक.

कुटुंबांतील जवळच्या व दूरच्या माणसांची नामावळी आपण पाहिली व त्यांत एक मुख्य गोष्ट लक्षांत येते ती ही की, मराठी व द्रावीड भाषा-मधून लग्नाचे संबंधी व रक्ताचे संबंधी ह्यांच्या नावांत सरमिसळ आहे, तर उत्तरेकडेच्या भाषांतून लग्नाने नात्याचे झालेले कुटुंबीय व रक्ताच्या नात्याचे कुटुंबीय ह्यांचे सर्वस्वी भिन्न गट पडतात. मराठीत संस्कृतांतून आलेले भिन्न शब्द तरी आज शिल्लक आहेत, कानडीमध्ये तर लग्नाच्या नात्याचे सर्व शब्द रक्ताच्या नातेवाइकांना लावलेले आढळतात. आपल्या नात्यांतील मुलगी करावयाची नाही असा उत्तरेकडचा कटाक्ष दिसतो, असुपिण्ड-म्हणजे आईकडून व बापाकडून जवळच्या नात्यांत नसलेलीं मुल्ले, ह्यांत मातापितरांच्या भावंडांचीं मुल्ले-(इंग्रजीत सर्व फर्स्ट कझिन) येतात. ह्याच जोडीला स्वगोत्रांतील मुलगी करावयाची नाही असा दंडक ब्राह्मणांत फार जुन्या काळापासून आहे. अब्राह्मणांत पितृकुळांत लग्न करणे उत्तरेत सर्वत्र निषिद्ध समजतात. उत्तरेत कुलनामाची चाल दिसून येत नाही, त्यामुळे जोपर्यंत नातेवाईकांची आठवण पोंचते, तेथपर्यंतच पितृकुळांत लग्न न करण्याचा नियम पाळतां येणे शक्य आहे. साधारणपणे एका गावांत रहाणारी एका जातीची मंडळी एका कुळांतील असे धरून मुलगी कधीही गावांतल्या गावांत देत नाहीत, पांचपांचशे लोक एका जातीचे गावांत असले तरी त्यांच्यांत आपापसांत लग्न होत नाहीत. यदुवंशी गवळी, अहिर गवळी असे आपले ज्ञातिनांव सांगणारे बरेच लोक बऱ्हाडांत आढळले. त्यांच्यांतही गावांतल्या गावांत मुलगी देण्याची चाल नाही असे कळले. उत्तरेकडच्या किंवा गंगेच्या दक्षिणेस मध्यभारतांत पसरलेल्या रानटी, जातींतून बहुधा कुलनाम आढळतात व एकाच कुलनामाच्या स्त्रीपुरुषांचे लग्न होत नाही. महाराष्ट्रांत ब्राह्मणांत कुलनाम पूर्वी नव्हतीसे दिसते पण लग्न गोत्रावरून ठरवीत व सगोत्रीयांशी लग्न होत नाही. अब्राह्मणांत कुलनाम व देवक असे दोन्ही प्रकार आढळतात. देवक हे काही कुळांशी संलग्न असे एक चिन्ह आहे. ते पशु, पक्षी, वनस्पती किंवा निजीव वस्तू हे असू शकते. ज्या कुळांचे एक देवक आहे, त्यांचे लग्न होत नाही. एका

आडनांवाच्या (किंवा कुळनामाच्या) लोकांचें साधारणपणें एक देवक असतें. पानकणीस, पांचपालवी, कट्यार, अशीं निरनिराळ्या तऱ्हेचीं देवकें असतात. ब्राह्मणांचीं व अब्राह्मणांचीं कुळनांविं निरनिराळ्या वस्तू-वहन घेतलेलीं (कुऱ्हाडे, कुदळे वगैरे), निरनिराळ्या वनस्पतींवरून (झाडे, जोंधळे वगैरे), निरनिराळ्या प्राण्यांवरून (वाघ, मोरे, गाय, लांडगे वगैरे), शारीरिक गुणांवरून (काळे, गोरे, तिरवे वगैरे), हुद्यावरून व वतनावरून (जोशी, कुलकर्णी, पाटील, देशमुख) अशीं नानातऱ्हेचीं आहेत. अब्राह्मणांत बरींच आडनांविं रजपूत वंशांचीं (पवार, चव्हाण वगैरे) दिसतात, तर कित्येक जुन्या राजवंशांचीं आहेत (शिंदे = सिंद, शेलार = शिलाहार, कदम = कदंब, चाळके = चालुक्य वगैरे). कुटुंब उत्तरे-प्रमाणेंच पितृपारंपरिक असल्यामुळें कुळांत लग्न न करणें, ह्याचा अर्थ पितृकुळांत लग्न न करणें असाच होतो. देवक, “बेडगु अथवा बली” ह्या नांवाखालीं कर्नाटकांतही दिसतें. कर्नाटकांत आडनांविं नाहींत, पण एकाच देवकांत लग्न होत नाहीं. आडनांविं किंवा कुळनामिं कधीं उपन्न झालीं तें समजत नाहीं. आडनांवांचा खरा प्रसार रजपुतांत मुख्यत्वे दिसतो. पूर्वीच्या राजघराण्यांना चालुक्य, राष्ट्रकूट, शातकर्णि, शप्तबाहन, सिंद, अशीं कुळनांविं होतीसें दिसतें. हीं कोडून आलीं कळत नाहीं. कुळनांव किंवा वंशनांविं मध्यभारतांतील गोंड, मुंड वगैरे जातींत आहेत व तीं देवका-सारखीं वाटतात. बिहारमध्ये पुढीलप्रमाणें कुळनामिं मुंड लोकांत आढळलीं : टूटी (बाजरी), तिलमी (मोहरी), सोआय (एक प्रकारचा मासा), मुंडरी (केळें), टोप्पो (पक्षी), संगी (रताळें), करकट्टा (एक पक्षी), डहांगा (बांबू), देमता (मुंगळा), कुल्लू (कांसव), डुंगडुंग (एक मासा) इत्यादि. कर्नाटकांतील बेडगुंची अथवा बलीची यादी एन्थोव्हेन खालीलप्रमाणें देतो : वाळे (केळें), बली (मासा), वर्गा (एक हरीण), होळे (एक झाड), कोडकल (माकड), वारळे (वारळ), आने (हत्ती), अर्सिन (हळद), तोळ (लांडगा), नाग (नाग), बाली (बेल), वगैरे. मराठे, मराठे कुणबी व इतर जाती ह्यांमध्ये सांपडणाऱ्या देवकांपैकीं कांहीं पुढें दिलीं आहेत : अघाडा, अंबा, अंजन, बोर,

गरुडाचा पंख, डुक्कर, हरिण, जांभूळ, ज्वारी, नारळ, कट्यार, कुन्हाड, पांच पालवी वगैरे. (अशाच तऱ्हेचीं देवकें तेलगु व तामीळ जातींत आहेत.)

गंगेच्या दक्षिणेला देवकें फार प्राचीन काळापासून होती व पश्चिमेकडे रजपूत, काठी ह्या लोकांत कुळें होती. ह्यावरून असें दिसतें कीं, देवकाची चाल मूळ असून, कुळाचें जें देवक तेंच कुळनांव असावें व नंतर निरनिराळ्या कारणानें आडनांवें पडलीं असावीत. देवकें उत्तर भारतांत दिसत नाहींत. त्यामुळें पितृ-सावर्ण्य ठरविण्याची पद्धत म्हणजे एका गांवांतील वस्ती अशी झाली. अब्राहमणांत देवकाचें जें कार्य तेंच ब्राह्मणांत गोत्राचें. उत्तरेत आणि दक्षिणेंत पितृकुळांत (केरळांत मातृकुळांत) लग्न होत नाहीं. उत्तरेत सापिंड्याची पण मर्यादा पाळतात व आईचा भाऊ आणि बापाची बहीण ह्यांच्या अपत्यांशीं लग्न होत नाहीं. दक्षिणेंत फक्त देवकाचें (कुळनामाचें) बन्धन पाळीत असल्यामुळें आईचा भाऊ व बापाची बहीण पितृकुळांत नसतात. तीं देवकाच्या नियमाप्रमाणें भिन्न देवकांत दिलेलीं असतात व म्हणून त्यांच्या अपत्यांशीं लग्न होऊं शकतें. आईची बहीण ही बापाची दुसरी बायको किंवा चुलत्याची बायको म्हणून स्वदेवकांत येते व म्हणून तिच्या मुलाशीं लग्न निषिद्ध ठरतें.

कुळाबाहेर किंवा देवकाबाहेर मुलगी देण्याची चाल दक्षिणेकडची व सापिंड्यांची (आईबापांच्या भावंडांचीं मुळें तीं भावंडेंच असें समजून त्यांचें एकमेकांत लग्न न होणें) चाल उत्तरेकडची असें ह्यावरून दिसतें.

उत्तरेच्या कुटुंबांतील कांहीं वैशिष्ट्यें

स्त्रियांच्या दृष्टीनें पाहिलें तर असें दिसतें कीं, उत्तरेत मुलगी परघरीं, म्हणजे ज्यांच्याशीं कांहीं संबंध नाहीं अशा घरीं जाते. दक्षिणेंत ती आतेच्या घरीं अथवा मामाच्या घरीं सासुरवाशीण म्हणून येते. उत्तरेकडच्या विवाहानें नवखीं कुळें एकमेकांशीं जोडलीं जातात. मुलगी ही एक देण्याघेण्याची, मित्र जोडण्याची, शत्रुत्व मिटविण्याची बाब होते. पितृप्रधान कुटुंबांत जन्मलेल्या मुली बाहेर द्यावयाच्या असतात — त्या प्रदेश असतात, दुसऱ्याचें धन असतात व कुटुंबांत येणाऱ्या बाहेरच्या असतात

व त्या निरनिराळ्या कुळाच्या असण्याचा संभव फार असतो. एका वेळीं घरांत नांदणाऱ्या सासबा, सुना व जाबा ह्यांना एकमेकींशीं जोडील असें स्नेहसूत्र नव्यानें निर्माण व्हावयाचें असतें. लग्न झाल्यावर मुलगी परक्यांत येऊन पडते, तिचे संबंध स्नेहपूर्ण होणार, कीं विद्वेषाचे होणार हें ठरावयाचें असतें. घरीं सपत्नी असण्याचाही संभव असतो, कारण जितकीं लग्नें जास्त तितके नवे मित्र मिळतात. अशा परिस्थितींत स्त्रीचा सामाजिक दर्जा काय होता ह्याचें चित्रण संस्कृत वाङ्मयांत व उत्तर भारतीय अर्वाचीन व मध्ययुगीन लोकगीतांत चांगलें पहावयास सांपडतें. ऋग्वेदाच्या दहाव्या मंडलांत सूर्याची मुलगी सावित्री हिच्या लग्नाच्या ऋचा आहेत. त्यांतील कांहीं ऋचांवरून कन्येचा पितृगृहार्शीं संबंध कोणत्या स्वरूपाचा होता तें समजतें.

प्रत्वा मुञ्चामि वरुणस्य पाशात् । येन त्वा अबध्नान् सविता सुशेवा ।
...त्वां पत्या सह दधामि ॥

प्रेतो मुञ्चामि नामुतः ; सुवद्धां अमुतस्करम् । पूषा त्वा इतो नयतु ॥
(ऋ. वे. १०.८५.२२-२४).

“ तुझा पिता जो सूर्य त्यानें तुला वरुणाच्या पाशांत बांधली होती; त्यांतून मी तुला मोकळी करून पतीच्या स्वाधीन करतो. तुझी इकडून (माहेराहून) सुटका करतो, तिकडून नव्हे. तिकडे तुला घट्ट बांधतो. तुला पूषा इथून घेऊन जाऊं दे. ” मुलीचें कौमार्य राखण्यासाठीं काळजी घेतली जाई ती वरुणाच्या पाशांनीं सूचित केली आहे. इकडून सोडतो म्हणजे “ माहेरासंबंधीं आतां तुझे कर्तव्य उरलें नाहीं व आमचेंही तुझ्या-संबंधीं नाहीं. तूं आतां त्यांची झालीस.” ह्या मंत्रानें एका घराण्यांतील मूल दुसऱ्याचें झालें हें स्पष्ट दर्शविलें आहे.

हाच अर्थ अथर्ववेदांत अधिक स्पष्ट केला आहे.

उर्वास्कमिव बन्धनात् प्रेतो मुञ्चामि नामुतः । (अ. वे. १४.१.१७).

वेलावरची काकडी तोडावी त्याप्रमाणें मी तुला तोडून टाकतो पण तिकडे मात्र बांधून ठेवतो.

वंशबेलीवर आलेले व पोसलेले हें फळ दुसऱ्याचें झालें, (अथर्ववेदां-
तील ह्या ऋचेपासून तों ' परतवेल ' ह्या वाक्प्रचारापर्यंत मुलीच्या देण्या-
घेण्यांत ' बेलीची ' कल्पना अखंडित आली आहे हेंही लक्षांत ठेवण्या-
सारखें आहे.)

सपत्नीचें राजकारण स्वप्नवासवदत्ता नाटकांत स्पष्टपणें दाखवले आहे. वत्सराजाचा सर्वांत मोठा प्रतिस्पर्धी मगधाचा राजा होता, त्याचें लग्न अगोदरच अवन्ती राजकन्या जी वासवदत्ता हिच्याशीं झालें होतें. नव-
ऱ्याच्या हितासाठीं वासवदत्ता मरणाचें नाटक करून मगध राजकन्या पद्मावती हिच्याशीं उदयनाचें लग्न जुळवण्याची संधि देते व अशा तऱ्हेनें वत्सराजाचा प्रतिस्पर्धी त्याचा मित्र होऊन त्याला देश जिंकण्यास मदत करतो अशी ही कथा आहे. एकत्र कुटुंब पद्धतींत सासू सासरा जिवंत असेपर्यंत सुनेला अधिकार नव्हता, धाकट्या भावाची बायको असेल तर मोठ्या जावेपुढें नमावें लागे, धाकटी सवत असेल तर मोठीपुढें लौकिकांत तरी नमावें लागे. म्हणजे लग्न करून एका कुटुंबांत जमलेल्या बायकांचे संबंध बहुशः स्पर्धेचे असत व घरांत राजकारण सत्तेचें असे, ऋग्वेदाच्या दहाव्या मंडलांत सूर्यासावित्रीच्या लग्नाच्या ऋचा आहेत. त्यांतील आशीर्वादावरून त्या काळच्या स्त्रियांचा दर्जा किती थोर होता अशा तऱ्हेचें भाष्य कित्येक समाजशास्त्रज्ञ करतात. पण त्या ऋचेत हें सत्तेचें राजकारणच प्रातिबिंबित झालेलें दिसतें. ऋचा अशा : सम्राज्ञी श्वशुरे भव । सम्राज्ञी श्वश्र्वां भव । ननान्दरि सम्राज्ञी भव । सम्राज्ञी अधि देवृषु ॥ एका नवऱ्याखेरीज सासरच्या माणसांवर अधिकार गाजव असा हा आशीर्वाद आहे. प्रेमाचें कुठें नांबच नाही, असा अधिकार मिळावा, घराची स्वामिनी व्हावें ही महत्वाकांक्षेची पराकाष्ठा आहे. सूर्यदेवाच्या लाडक्या मुलीला दिलेला हा आशीर्वाद आहे, पण निराळ्या परिस्थितींत मुलीला काय उपदेश केलेला आहे हें लक्षांत ठेवले पाहिजे. कण्वाची शकुन्तला सासरी जाण्यास निघाली आहे. कण्व कांहीं कुणी बलाढ्य राजा नव्हे, कीं ज्याचा संबंध दुष्यंतानें जोडण्यासाठीं घडपडावें, बरें त्याची तरी ती पाळलेली मुलगी. लग्नसुद्धां चारचौघांचे साक्षीनें विधिपूर्वक न झालेलें, ययातेरिव शर्मिष्ठा

भर्तृर्बहुमता भव । पुत्रं त्वमपिसम्राजं सेवं पुरुभवान्पुहि । शर्मिष्ठेप्रमाणे आव-
डती हो व तिच्यासारखाच राज्याचा अधिकारी पुत्र होऊं दे हा आशी-
र्वाद; मुलीला हें मिळावें अशी तळमळ, पण प्रत्यक्ष उपदेश काय, तर
शुभ्रुषस्व गुरून् कुरू प्रियसखीवृत्तिं सपत्नीजने. वडिलांची सेवा कर, सब-
तीशीं प्रियमैत्रिणीसारखी वाग, असा. आणि दुष्यंताला दिलेला निरोप तर
ह्याहीपेक्षां लीनतेचा—“ सामान्यप्रतिपत्तिपूर्वकामियं दारेषु दृष्या त्वया ।
भाग्यायन्तमतःपरं न खलु तद्वाच्यं वधूवन्धुभिः ॥ (बाकीच्या बायकांना
वागवतोस, तसं हिला वागव—ह्या पलीकडे तिच्या नशीबांत जरी कांहीं
असलें तरी माहेरच्या माणसानें तें बोलून दाखवणें योग्य नाहीं). मुलीच्या
वद्दल हीच भावना आजही मातापितरांना असते. मुलीला मुलगा झाला
म्हणजे सासरी तिचा मान रहातो, तो झाला नाहीं तर मात्र वंध्या म्हणून
तिला सासरीं माहेरीं कुठेंच स्थान नसतें. “ एक कळ दे आणि घरची
मालकीण हो ” असा एक वाक्प्रचार मराठींत आहे. प्रसूतिवेदननें पीड-
लेल्या पहिलटकरणीला उद्देशून हें वाक्य आहे. “ ह्या प्रसूतिवेदना सहन
कर—मुलगा होईल आणि मग तूं घराची मालकीण होशील ”, असा हा
उपदेश आहे. महाभारतांत हें कौटुंबिक चित्र फार उत्कटतेनें रंगवलेलें
आहे. पितृप्रधान संस्कृतींत स्त्रियांचें काय स्थान होतें तें महाभारतांत अगदीं
स्पष्ट होतें. मुली देवाण घेवाण करण्यासाठीं असत. कुन्ती लहान असतांच
वसुदेवानें आपला मित्र जो कुन्तिभोज राजा त्याला दिली. कुन्ती म्हणते
“ एखाद्या चोरानें चोरीचा माल ज्याप्रमाणें आडगिऱ्हाइकी फुंकून
टाकावा त्याप्रमाणें वसुदेवानें मला भोजाला देऊन टाकलें. बापानें हांकल-
लेली, सासऱ्यांनीं काढून लावलेली अशी दुःखी कष्टी मी जगून तरी काय
करूं ? लोक मेलेल्यांचें श्राद्ध करतात, पण वास्तविक आज चौदा वर्षे
ते मला व मी त्यांना मेले आहे. लोकांच्या आश्रयानें राहिलेल्या ह्या
जिण्याला विःकार असो. ” (उद्योगपर्व, ५. ८८. ६१-६६). कुन्तीला
तीन मुलें झाल्यावर माद्री पांडूला म्हणते, “ तिच्याकडे मोठेपणा व
माझ्याकडे लहानपणा आला तरी मी कधीं कुरकुर केली नाहीं, आपल्या
व्यंगावद्दल कधीं कुरकुर केली नाहीं; पण तिला मुलें झालीं व मला नाहींत,

म्हणजे वांझपणाचा डाग मात्र मला लागणार--तेव्हां मला मुलें होतील असें कर. ” एका राजकन्येला ही याचना करावी लागवी ह्यापरतें दुःख काय ?

स्वयंवर, स्वयंवर म्हणून ज्याचे पोवाडे गातात त्यांत स्वतःची अशी निवड नव्हतीच मुळीं. दमयंती व सावित्री खेरीज कोणी आपल्या आवडीनें वर निवडला नव्हता. अंबेला भीष्मानें जेव्हां भर मंडपांतून ओढून आणलें तेव्हां तिनें स्पष्टच म्हटलें आहे कीं:—विःकार असो ह्या भीष्माला आणि माझ्या मूर्ख बापाला. त्यानें एखाद्या वाराड्नेप्रमाणें वीर्याच्या किंमतीत मला देऊन टाकलें. द्रुपद राजा जेव्हां धर्मादि भावंडांच्या कुलशीलाची चौकशी करायला लागतो तेव्हां धर्म त्याला बजावून सांगतो—“ द्रुपदानें जी किंमत ठरवली होती (विक्रम हीच किंमत—वीर्यशुल्क) ती देऊन ह्या वीरानें तिला जिंकलें आहे. आतां वर्ण, जाति, पोट भरण्याचा उद्योग, कुल व गोत्र ह्याची चर्चा कां ? ” माद्रीच्या बापाला भरपूर धन देऊन तिला भीष्मानें पांडूसाठीं करून घेतली. पण्डुरोगी, निर्बीर्य अशा माणसाला तिनें काय आपण होऊन वरलें असतें ? द्रुपदाला द्रोणाचा सूड उगवायचा होता म्हणूनच द्रौपदीचें दान देऊन त्याला पराक्रमी जांबई पाहिजे होता. असुर सम्राटाची मुलगी शर्मिष्ठा. बापाला शुक्राचार्यांच्या कोपापासून वांचविण्यासाठीं देवयानीची दासी झाली. ययातीनें एक हजार घोडे मिळवण्यासाठीं आपली मुलगी एका-मागून एक चार राजांना दिली. विचारी नागकन्या जरत्कारू स्वकुल-रक्षणार्थ जरत्कारूसारख्या तऱ्हेवाईक व म्हाताऱ्या ब्राह्मणाच्या गळ्यांत बांधावी लागली. भद्रा (सुभद्रा) एवढी लाडकी बहीण, पण कृष्णानें अर्जुनाला सरळ सांगितलें कीं, “ हें पहा, तुला ती हवी असली तर तिला पळवून ने. स्वयंवराच्या गोष्टी बोलूं नकोस. ह्या पोरी कोणाच्या गळ्यांत माळ घालतील ह्याचा नेम नाही. ”

वायको म्हटली म्हणजे तिची सर्वांत थोरवी काय तर ‘ पतिलोकं वृष्वाना ’ पतीचें सुखदुःख आपलें म्हणवणारी. सीता, द्रौपदी, दमयंती, सावित्री, ह्या सर्व त्यांतल्याच. पतीनें सांगितलें कीं, वाटेल त्याच्या स्वाधीन म. सं. १२

शरीर करून मुलें होऊं देणाऱ्या. भावांच्यांत कळ लावायची तर त्यांच्या बायकांचें भांडण लावावें हा सनातन मार्ग दिसतो, कारण कर्ण दुर्योधनाला सांगतो कीं, “ बाबारे, पांडवांत फूट पाडण्याचा प्रयत्न सोडून दे. सगळ्यांची मिळून एक बायको आहे, तोंबर त्यांत फूट पडणें शक्य नाही. ”

पुण्यश्लोक म्हणून ज्याची गणना केली त्या नळानें दमयंतीची दुर्दशा द्यूतापार्यां केली. धर्मानें बायकोला पणाला लावली. सत्यवतीनें सुनांची विटंबना केली. विचारी गांधारी आंधळ्या नवऱ्यासाठीं आंधळी झाली. कुरुक्षेत्रावर धर्मानें जन्मबडेलें सर्व सैन्य लग्नसंबंधामुळें सख्य झालेल्या राजांचें होतें. द्रुपद, विराट व यादव त्यांत मुख्य होते. माद्रीचा भाऊ शल्य विरुद्ध होता तो बहिणीच्या अपमानामुळें तर नाही ना ?

✓पोटांत माहेरची ओढ व जन्म तर परक्या घरीं अशी अवस्था प्रत्येक स्त्रीची असते. महाभारतापासून आजतागायत उत्तर भारतांत स्त्रियांचीं गाणीं ह्या ओढाताणीचीं द्योतक असतात. त्याचेंच चित्र मराठी गीतांतून उमटलेलें आहे. निरनिराळ्या स्त्रीगीतांच्या संग्रहांतून तीं गाणीं सर्वांच्या परिचयाचीं झालीं आहेत.

मुलगी देण्याघेण्याचा व्यवहार मैत्री जोडण्यासाठीं असतो, पण पुष्कळदां त्यामुळें वैर मात्र साधतें. विशेषतः स्वयंवर मांडलें म्हणजे लढाई व्हावयाचीच हें ठरलेलें होतें. एकाच मुलीसाठीं निरनिराळ्या बलाढ्य राजांनीं मागणी केली म्हणजे मुलीच्या बापाची स्थिति किती अनुकंपनीय होते हें कृष्णाकुमारीच्या उदाहरणानें स्पष्ट होतें. शिशुपाल व कृष्णाचें वैर रुक्मिणी-विवाहांतूनच उद्भवलेलें होतें. बापाच्या मनांत नसतां भिडेस पडून मुलीचा विवाह झाला तर सासऱ्या जांबयाचें वैर उत्पन्न होतें. शहाजी राजांचा रानोमाळ पाठलाग त्यांच्या सासऱ्यानें केला व विचाऱ्या जिजाबाईंना बंदोबस्तांत ठेऊन त्यांना जीव घेऊन पळावें लागलें हा इतिहास तर नवीनच आहे. अशा प्रसंगांत मुलीला सासर तरी पत्कर नाहीतर माहेर तरी पत्कर असें सांगण्यांत येतें. सासरमाहेरच्या द्वैतांत तिच्या भावनांचा चक्काचूर होतो. ह्या दृष्टीनें विचार केला तर बाल-

विवाहाच्या पद्धतीने स्त्रीच्या मनाची ओढाताण कमी होत असावीसे वाटते. वयच्या दहाव्या वर्षाच्या आंतच लग्न झाल्यामुळे माहेरची आठवण पुसट होते. सासरच्या माणसांच्या सान्निध्यांत जन्म गेल्यामुळे माहेरापेक्षा सासरच जवळचे वाटते. सासरची प्रतिष्ठा ती आपली प्रतिष्ठा वाटते. सासरच्या माणसांनाही लहानपणापासून घरी वाढलेली मुलगी म्हणून तिच्याबद्दल करुणा व वत्सलता वाटते. बायकोबद्दल स्त्रीविषयक आकर्षण वाटण्याच्या आधी आपल्या बहिर्णीबरोबर बावरणारी एक कुटुंबीय म्हणून तिच्याबद्दल आत्मीयता वाटते. व या आत्मीयतेतूनच तारुण्यांत स्त्रीविषयक प्रेम निर्माण होते. शैशवात् प्रभृति पोषितां प्रियाम् सौहृदादपृथगाश्रयामिमां असे ह्या संबंधाचे वर्णन रामाने केलेले आहे. मौज अशी की, खुद्द कुटुंबांत जन्मलेल्या पुरुषांना स्वकुलप्रतिष्ठेबद्दल जेवढा अभिमान असेल त्यापेक्षा कितीतरी जास्ती कुटुंबांत लग्न करून आलेल्या स्त्रियांना वाटतो. मोठ्या घराण्याचे पुरुष बहकले तरी स्त्रिया घराण्याचा मोठेपणा ठेवण्यासाठी श्रुत असतात.

मराठी कुटुंबांतील संबंध दर्शविणाऱ्या ओव्या

मराठी प्रदेशांत साधारणपणे मामाच्या मुलीशी लग्न करण्याचा प्रघात आहे. नातेवाचक शब्द तर मामाच्या किंवा आत्याच्या मुलीशी लग्न करणाऱ्या सभाजाला उचित असे आहेत. हालाच्या सप्तशतींत सासूला अत्ता असा शब्द आहे* उत्तर भारतीय समाजांत असपिण्ड विवाहामुळे नवनव्या कुटुंबांशी शरीरसंबंध येऊन नात्याच्या लोकांचे क्षेत्र वाढते राहिल पण कुटुंबांत तेढीचे वातावरण राहण्याचा संभव असे. या उलट फक्त पितृकुलांत संबंध नाही अशी अट पाळली म्हणजे आत्या व मामा यांच्या मुलांशी लग्नाची मोकळीक राही. (चुलता व मावशी पितृकुलांत कशी जातात हे दियेरवटूं व मेहूणचार या प्रघाताच्या आणि कुल व देवक संस्थांच्या विवेचनांत आलेच आहे). मामा हा मुलाला लहानपणापासून

* Albrecht Weber, Saptas'atakam des Hala.

माहीत असतो, आजोळ मुलांना नेहमीच प्रिय असतें व नवरा बायको एकमेकांशी खेळलीं-बोललेलीं असतात. कसले सासर मिळतें कोण जाणे ही हुरहुर वाटण्याचें कारण रहात नाहीं. सासर माहेरचें द्वैत कांहींसें कमी होतें. मुलीला आत्याचें घर म्हणजे परघर वाटत नाहीं व या एका गोष्टीमुळे लोकगीतांना निराळें बळण लागतें. ह्यांपैकीं नमुना म्हणून कांहीं दिली आहेत.

ह्या ओव्यांमधून पितृसत्ताक कुटुम्बांतील स्त्रीचें स्थान व अशा कुटुम्बांत आढळून येणारीं सर्व द्वंद्वे ह्यांचें उत्कृष्ट चित्रण आढळतें. बापावद्दल्या ओव्यांची संख्या कमी आहे व त्यांतील पुष्कळशा व्याजोक्तीनें व उपरोधानें भरलेल्या आहेत. मुलगी झाली कीं आईबापांचा जीव कष्टी होतो. त्यांतही बापाला विशेष बाईट वाटतें. त्याला उद्देशून मुलगी म्हणते,*

बापाजी हो बापा फार पोरी म्हणूं नका । जसा चिमण्यांचा थापा । उडूनी जाई ॥ एकदां सासरीं गेल्यावर कशाला परत येणार ! आहोंत तितके दिवस हडहड करूं नका. हीच ओवी गुजराती लोकवाङ्मयांतही आढळते.

धन्य धन्य बाई बापाजीची छाती । काळजाचा घड दिला परायाच्या हातीं ॥ हा धन्यवाद उपरोधिक आहे हें सांगणें नकोच.

मुलीला आपल्याकडून चांगलें स्यळ पाहिलें आतां तिचें काय होईल ही माझी जबाबदारी नाहीं, ही बापाची वृत्ति खालील ओवींत दिसून येते. बाप म्हणे लेकी देऊनीया आलों । त्यांच्या नशीबाला जामीन नाहीं झालों ॥

ह्या उलट आईवद्दल्या ओव्या संख्येनें अमाप व प्रेमानें झरणाच्या अशा आहेत. त्यांतून निवड करणेंच कठीण आहे, पण खालीं कांहीं दिल्या आहेत.

* येथें व इतरत्र दिलेल्या ओव्या मजजवळील हस्तलिखित संग्रहांतील आहेत. ह्यांत सर्व जातीच्या हिंदू स्त्रिया व कांहीं स्त्रिश्चन स्त्रियांनीं सांगितलेल्या ओव्या आहेत. ह्या कुमारी बाळताई सप्तर्षि जी. ए. ह्यांनीं नगर जिल्ह्यांत स्वतः हिंडून जमविलेल्या आहेत.

धूशील परटिणी पाणी पाहून नितळ । माय त्या बाईचें पतिव्रतेचें पातळ ॥ पाबसावांचूनी रान हिरवं दिसना । मावली वांचूनी माया कोणाला सुचेना ॥ मावली असावी वर्नीच्या पांखराला । चोचीनें चारा घाली आपल्या लेकराला ॥ आई आई म्हणे तोंडाला आलें पाणी । माऊली बये येई खडिसाकरेच्या वाणी ॥ बापाचे उपकार फिटे काशीला गेल्यानें । मावलीचे उपकार फिटेना कांहींवी केल्यानें ॥ रुसलें तुझ्यावरी चढेना तुझें जोतं । आतां मायबाई मन काकूळती येतं ॥

खालील ओव्यांतून आईच्या दुषाचें सामर्थ्य व आईची शिकवण सांगितली आहे.

दळण दळीतें जसं हरणं पळतं । माउली बाईचें दूधं मणगटी खेळतं ॥ जात्याचं भिगरटी, घागर गेलीया अस्माना । मावलीच्या दूषाचा इस्मं (विस्मय) वाटे दुस्माना ॥ मला शिकविलं मायबाई तुसडीनं । उभं राहूं नये दोषं तिथं तिसऱ्यानं ॥

पितृसत्ताक कुटुंबांत मुलगाची आई होणें भाग्याचें असतें. मुलगा घराचा धनी असतो. मुलगी होणें कमीपणाचें, पण ती दुसरीकडे जाणारी. आणि म्हणूनच चांगल्या घरांतून मुलीचे लाड होतात. आज आपल्या घरी आहे, तिला खाऊन पिऊन घेऊं दे, पुढें तिला नीट मिळेल कीं नाहीं कोण जाणे; अशी भावना ह्या ओव्यांतून दिसून येते. मुलाबद्दलचें आईचें प्रेम उघड असतें. मुलीबद्दलचें गुप्त असतें—त्यांत करुणा असते.

लेक म्हणुनि नको कहां हेळसांड । मालनबाईचा भावाशेजारी पाट मांड ॥ माझ्या आयुष्याची विणविते चादर । मालनबाई माझे कंधा पुत्राला पांघर ॥ भाऊ नसता तर मालनबाईचे हे लाड झाले नसते.

पोरीला जपणं मोठं कडीण. नीट वर मिळून सासरीं गेली तर ठीक, अशी चिंता कालिदासाच्या कण्वालाच होती असें नव्हे, तर सर्व आई-बापांना असते. खालील दोन ओव्या दुष्यन्त-शकुन्तलेच्या गोष्टीला (महाभारतांत सांगितली आहे तशी) लागू पडतात व लक्षांत येतें कीं जगाच्या सुरवातीपासून ह्या एका घटनेवर किती तरी वाङ्मय रचलेलें आहे.

माळ्याच्या मळ्यांत उभं माळ्याचं लेकळं । पिकलं अंजीर झडप घालितें पाखळं ॥ राघूमैनाची गांठ पडली वनांत । राघू बेइमान मैना पडली फासांत ॥ लेक किती जरी प्रेमाची असली तरी दुसऱ्याचा माल.

लाडकी लेक राहूं नये त्वां माहेरी । घन्याची कोथिंबीर वास मळ्याच्या बाहेरी ॥

मुलीला सासरी जातांना, विशेषतः लहानपणीं लग्न झाल्यावर, काय वाटत असे हें खालच्या ओवींत स्पष्ट दिसतें.

आईबापाची काय असूनी संवरत (समर्थ) । कसाबाच्या मागें (!) गाय चालली हंबरत ॥

सासरऱ्यांचा तोरा व माहेरऱ्यांची लाचारी खालीं दाखविली आहे.

लेकीच्या बापाचें शहाणपण गेलं बाया । पोटीचं देऊनी पडे सोयऱ्याच्या पाया ॥ बाप म्हणे लेकी खालीं पाहून चाल बेटा । समय आला खोटा आला रुपयाला बट्टा ॥ लेकीला देणारे आईबाप होती चोर । रस्त्यामधें जांवई साबकार ॥ जांबयाची जात जशी हुलग्याची पेरणी । पोटीचं देऊनी त्याचीं उगीर (उग्र) बोलणीं ॥

सासरीं गेल्यावर बारंवार भेटावयास येणारा म्हणजे भाऊच. आई कांहीं घर सोडून येणें शक्य नाहीं. बाप होतां होईतों सोयऱ्याच्या घरीं येणार नाहीं पण भाऊ मात्र बहिणीच्या प्रेमानें खेप टाकील. उत्तरेकडील ओग्यांतही भाऊच बहिणीचा कैवारी दाखवलेला आहे. ऋग्वेदांतही भाऊ नसलेल्या बहिणीची निंदा केली आहे. अशा मुलींशीं लग्न करूं नये असा दण्डक आहे व त्याचा अर्थ काय असावा ह्याबद्दल पुष्कळ तर्क आहेत, तें विवेचन करण्याची गरज नाहीं पण पूर्वीपासून भाऊ बहिणीचा संरक्षक ही भूमिका उत्तरेच्या कुटुंबांत दिसून येते.

पहिली ओवी लेकुरवाळ्या बाईच्या तोंडची वाटत नाहीं. नुकत्याच लग्न झालेल्या अल्लड सासुरवाशिणीची दिसते.

पोटच्या परीस मला पाठऱ्याची गोडी । माझ्या ग राजसाची माझी लहानपणची जोडी ॥

आम्ही बहिणी बहिणी दोन गांवच्या वारवा । मध्ये जोंधळा द्विरवा
भाऊराया ॥ बहिणीला सासुरवास भावाच्या कार्नी आला । उपशीला
झरा तेथे पाणी नाही पेला ॥

भाऊबीजेला भावाकडची भेट येणारच आणि तीहि मोलाची.
भाऊ गरीब असला तरी बहिणीला त्याचा आधार असतो, भ्रताराच्या
राज्या उणे ठेवी ना रे देव । बहिणीच्या मनी चोळीची आशा ठेव ॥
वेडा बागडा भाऊ बहिणीला असावा । वांडी भुरकी चोळी एका
रात्रीचा विसावा ॥ लुगड्याचं मोल माझ्या चोळीला आटतं । जिला
नाहीं भाऊ तिला नवल वाटतं ॥ सया (सखा ?) पुसं तीला दिवाळी
कोण्या वारी । बहिणीचा भाऊ दारी ऊभारीतो चोळी ॥ काळी चंद्रकळा
पदरी रामनाम । माहेराला गेलं नेसविली बंधवानं ॥

पण दूर दूर रहाण्यानें बालपणाची मैत्री तुटते, भाऊ बहिणीला विसरुं
लागतो. त्याला नवी बंधनें निर्माण होतात. तो लग्न करतो, बायकोच्या
नात्याचीं माणसें जवळचीं होतात. मुल्लंबाळें होतात व बहिणीवरची माया
कमी होते, खालील ओव्यांत ही घटना सांगितली आहे. पितृसत्ताक
कुटुंबांत जीं निरनिराळीं बैरे आहेत त्यांत बन्सं बहिनीचे वैर व ओढून
ताणून आणलेली गोडी हीं दोन्ही त्यांत दिसतात.

वाट पाहूं पाहूं डोळे झाले कुकावाणी (कुंकवासारखे लाल) । बयाच्या
लेकानें मन केलं लोकावाणी ॥ द्रौपदीला धांवतसे तुझी बहीण म्हणून ।
धाव माझ्या धावण्याला माझे अंतर जाणून ॥ पाऊस पडला पडून ओसरला ।
भावाला लेका झाल्या बहिणीला विसरला ॥ बहिणीच्या गांवा जाया
सांगतो वारा वढी । लेकीच्या गांवा जाया धुरेचे नंदी सोडी ॥ भाऊ ते
आपले भावजया त्या कोडुनी ॥ ताईता शेजारी घेते पुतळ्या गांठुनी ॥ भाऊ
घेई चोळी भावजय तेथे गेली । रुपयाची चोळी पावली कमी केली ॥
मायबापायाच्या माधारी माहेराची झाली राळ । गोरी भावजय म्हणे
गांवाबाहेरी घर्मसाळ ॥ आतांच्या युगांत भाऊ नव्हे बहिणीचा । खिशा-
मंदी चोळी वाडा पुसे मेव्हणीचा ॥

नणंद—भावजय हीं नातीं फ्रॉइडला माहीत असतीं तर त्यांच्या संबंधावर व मानसिक क्रियेप्रतिक्रियेवर त्यांनं ग्रंथ लिहिले असते. आपण ज्या घरांत जन्मायचं तें आपल्याला परकं व्हायचं. लहानपणचा संबगडी दुसरीच्या कक्षांत जायचा ह्याबद्दल मुलींना वार्ईट वाटतें. तसंच लग्न करून ज्यांच्या घराची स्वामिनी म्हणून जावयाचें तेथें जिचा कांहीं हक्क उरला नाहीं त्या नणंदेनें मिरवायचें म्हणून वधूला वार्ईट वाटतें. त्यांतूनही नणंद घरीं परत आलेली, 'विषवा होऊन माहेरीं आलेली' असली म्हणजे तिच्या आयुष्यांतील विफलत्वाचा सर्व सूड बहिनीवर निघतो. त्या उलट भाऊ—भावजय स्वतंत्र असतील तर त्यांच्या घरीं अशा बहिणीला मोलकरणीपेशां जास्त दर्जा नसतो. त्या संबंधांतील कडूपणावर पांघरून म्हणूनच कीं काय कित्येक कौटुम्बिक प्रसंगीं आतेचा विशेष मान असतो. लग्नांत 'आतेचीर' म्हणून नवरीच्या आतेला द्यावें लागतें. गुजरातेंत मुलाचें नामसंस्करण आतेनें करावयाचें असतें ! (फई नाम पाडे छे) व आतेचा अहेर येईल त्याची फेड दुपटीनें—तिपटीनें, करावी लागते.

उत्तर भारतांत हीं गाणीं येथेंच थांबतात; मुलीच्या शोकाला उतार नाहीं. पण मराठी प्रदेशांत मातुल कन्या परिणयामुळें त्यांना एकदम निराळें वळण लागतें. माहेरीं धाडायला सासूची खळखळ, भाऊ आला तरी रिक्त हस्तानें परत जातो, अशीं किती गाणीं सर्वत्र सांपडतात. पण बाहिणीला विसरणारा भाऊ मुलीला न्यावयाला येतो. जुन्या अपमानाची भरपाई होते. भाची सून केल्यानें तुटलेलें माहेर जोडतें आणि सासर तरी परकें थोडेंच असतें ?

खोनाराच्या घरीं ठिनग्यांचा भडिमार । भाशी केली सून गोंठ तोडे चंद्रहार ॥

चला आत्यावाई माहेराला जाऊं । मूळ घेऊनिया आला माझा बाप तुमचा भाऊ ॥ आणि भोळी बहिण पण मायेनें म्हणते:

एकीचा मुन्हाळी दोर्षीना म्हणे चला । भाईराज माझा मनघरणीचा आला ॥ धर्मशाळा दाखवणारी भावजय मुलीची आई म्हणून गरीब होऊन वरमाईच्या (वन्संच्या) पाया पडते व बाहिणभावांची ताटातूट त्यांच्या मुलांच्या लग्नांनं सांधते.

सासुरच्या मंडळीत सासरा, सासू, दीर, जावा, नणंद व नवरा इतकीं माणसें येतात, पैकीं सासुर्याबद्दल अशा ओव्या फारशा सांपडत नाहींत. सासूबद्दल कांहीं गोडीच्या पण बहुसंख्य रागाच्याच ओव्या आहेत.

सासू आत्याबाई, सासरा भोळा राजा । ह्यांच्या पोटीचं गिन्यानी माझा चुडा ॥ सासूचा सासुरवास सोसल्यानें काय जातं । सर्वकडे नांव होतं । मालनबाई ॥ सुनेला सासुरवास नको करूं माईबाई । आपल्या घरीं चांफा आल्या परायाच्या जाई ॥ सुनेला सासुरवास करावा कशासाठीं । लेक गळ्याला ताईत । सून जडाबाची पेटी ॥ सासेचा सासुरवास नणदेबाईची लावणी । दीड दिवसाची पाहुणी । वनसंबाई ॥

दिराबद्दलच्या ओव्या प्रेमाच्या आहेत. जावेबद्दलच्या स्पर्धेच्या. प्रेम असलं तरी बरवरचं.

पाया पड्ड आल्या जाऊबाई रागं रागं । मनभरणीचा मार्गें उभा माझा दीर ॥ कुंकवाचा करंडा माझा मेणाचा दुसरा । दीर राजस ग माझा चुड्याला आसरा ॥ भावाभावाचीं भांडणं घरामधें पडला दौरा । जाऊबाई मालनी ग आपण परायाच्या बऱ्या ॥ लोकांच्या संचीताचा नको करूं हेवा दावा । रोपेटोपे दीर तुझे धाकटाल्या तुझ्या जावा ॥ वडीलपणाचा बहुमान थोर । जावा म्हणत्याल बाई बयनी म्हणतसे दीर ॥

नवरानवरीच्या ओव्या पुष्कळ आहेत, पण स्त्रीपुरुष किंवा नवरा-बायकोच्या अशा थोड्या आहेत. प्रत्यक्ष आपल्या नवऱ्याबद्दल स्त्री देवाकडे आयुष्य मागते अशाबद्दल आहेत. तर कांहीं वाईट माणसाच्या पदरीं पडलेल्या स्त्रियांनीं रचलेल्या दिसतात.

माझ्या चुडीयाचं सोनं पिवळं अडुळ । बापाजीनें माझ्या केली पारख वाडुळ ॥ माझें आयुष्य कमी करावें मास्ती । माझ्या चुडीयाला घाल शंभर पुरती ॥

ह्या उलट खालच्या ओव्यांतून उद्वेग मात्र दिसून येतो.

जीवाला जीव देऊं । काय देऊं मी तसल्याला । लोखंडी काळीज घाम येईना पाषाणाला ॥ जीवाला जीव देऊन पाहिला । पाण्यांत पाषाण अंगीं कोरडा राहिला ॥ ह्यांच्या (नवऱ्याच्या ?) बोलण्यांनं मन माझं बिटलं ।

वाऱ्याच्या छंदानं पान केळींचं फाटलं ॥ तोडीलं चंदन त्याच्या केल्या बारा फोडी । बायकापासोनी पुरुषांना माया थोडी ॥

सुसंस्कृत वाङ्मय हें बहुधा पुरुष-निर्मित असतें. बाईचें चित्रण ती सुंदर असेल तर प्रणयिनी, वल्लभा म्हणून येतें. क्वचित् माता म्हणून येतें. पण पितृसत्ताक कुटुम्बांत आई, मुलगी, सासू, पत्नी, जाऊ म्हणून तिला काय वाटतें तें कोठेंही ओव्याइतकें स्पष्टपणें आढळत नाहीं. पुरुषांच्या परमार्थांत स्त्री मोठी धोंड म्हणून परमार्थपर कवींनीं ह्या भोगवस्तूची यथेच्छ निंदाहि केली आहे. तिच्या हृदयाचा ठाव कोणी घेण्याचा प्रयत्नच केला नाहीं. लोकवाङ्मयांत, स्त्रियांनीं रचलेल्या गीतांत पहिल्यानें त्याचें दर्शन होतें, शेवटीं नको तो स्त्रीजन्म अशी अवस्था होते.

बायकाचा जल्म देव घालूनी चुकला । कष्ट करूं करूं बैल भाड्याचा धुपला ॥ हात मी जोडीते, तुला येते काकूळती । अस्तुरीजलम नको घालूं रघुपती ॥

केरळांतील मातृप्रधान कुटुम्ब

उत्तरेत पुरुष घरचे घरीं रहातात. बायका बाहेरून आणलेल्या असतात. नर्मदेच्या दक्षिणेला पण पितृप्रधान संस्कृति आहे. पुरुष घरीं रहातात. सासुरबाशिणी सर्वस्वी बाहेरच्या नसतात व मुली देतात त्याही कुटुंबांतल्या कुटुंबांतच. उत्तरेकडच्या प्रघातामुळें संबंधी व सोयरे यांची संख्या व क्षेत्र वाढत असतें. दक्षिणात्यांच्या प्रघातामुळें मूळचेच संबंध दृढ होतात. कुटुंबीय आंतल्या आंत निरनिराळ्या तऱ्हेनें बांधले जातात. एकमेकांच्या मुली पिढ्यानपिढ्या करण्यामुळें सासर माहेर जवळ जवळ एकच होतें. उत्तरेकडे रक्ताच्या नात्याचीं जोडलेलीं माणसें व लग्नांनें जोडलेलीं माणसें निरनिराळीं असतात व त्यांच्यासाठीं योजिलेले शब्दहि निरनिराळे असतात. दक्षिणेंत सोयरे व रक्ताच्या नात्याचीं माणसें एकच होतात व उत्तरेकडच्या शब्दांखेरीज रोजच्या बोलण्यांत दोन्ही नातेवाइकांना योजिलेल्या संज्ञा एकच असतात.

केरळांत मातृप्रधान कुटुंबपद्धति आढळते. रक्ताचें नातें नसलेली कोणीही व्यक्ति कुटुंबीय होऊंच शकत नाहीं. कुटुंबांत बाई, तिच्या मुली, मुलगे व मुलीचीं अपत्यें रहातात. अशा कुटुंबाला थारवाड म्हणतात. थारवाडची मुख्य बाई असते. तिच्यामागून संपत्ती तिच्या मुलीकडे जाते. थोरला मुलगा जमीन जुमल्याची व्यवस्था पहातो. त्याला करणवन् म्हणतात. त्याच्या मागून त्याचा सर्वांत थोरला भाचा करणवन् होतो. कुटुंबांत आई, भाऊ बहिणी, भाचे व भाच्या असतात. मुलींचे नवरे किंवा घरांतल्या मुख्य बाईचा नवरा आपल्या स्वतःच्या आईच्या थारवाडमध्ये रहातात व सांजचा अधून मधून बायकोला भेटावयास येतात. कधी एखाद्या सणावारी नवऱ्याला जेवायला बोलावतात. त्याचप्रमाणें घरांतल्या मुलांच्या बायका आपापल्या घरी असतात. रक्ताचे नातेवाईक असून कुटुंबीय नाहींत अशा व्यक्ति म्हणजे मुलांचीं मुलें. उत्तरेकडे पित्याच्या वंशाला प्राधान्य, केरळांत मातेच्या वंशाला प्राधान्य व मघल्या मुलखांत पितृवंशाला प्राधान्य असलें तरीही मातृवंश व पितृवंश लग्नानें जोडला जातो. उत्तरेकडच्या कुटुंबांत बाहेरून आणलेल्या सासुरवाशिणींचें परस्पर पटत नाहीं, सासुरवाशिणी व माहेरवाशिणी यांचें पटत नाहीं व घरांत तेढीचें वातावरण निर्माण होतें. केरळांत कुटुंबीय फक्त कुटुंबांत जन्मलेलेच असल्यामुळें वर दिलेलीं बैमनस्याचीं कारणेंच उत्पन्न होत नाहींत. सासुरासुना, जावाजावा, वहिनी-वन्स ह्यांचें साहचर्यच नसतें. मग भांडण कुठलें ? अशा समाजांत लोकगीतें कशाबद्दल असणार ? संसार नाटकांत प्रतिस्पर्धी कोण ? लोकगीतें वा लोककथा कुटुंबीय संबंध बिषद करतील अशा तऱ्हेच्या मिळाल्या नाहींत. पण सत्यसृष्टींत मात्र कांहीं घटना आढळल्या, त्यावरून अशा कुटुंबांतील भावनांची ओढाताण काय असेल याचा अंदाज करता येतो. या कुटुंबांत मुख्य तेढ मामा भाच्यांची असते. भावांच्या मनांत आपल्या मुलानें बहिणीच्या मुलीशीं लग्न करावें असें असतें व तो तसें करण्याची खटपटही करतो—नवरा म्हणून नव्हे, बाप म्हणून नव्हे, पण भाऊ म्हणून पुरुष घरांत अधिकार गाजवितात. तरीही उत्तरेकडच्या मानानें स्त्रिया अधिक स्वतंत्र असतात. नवऱ्याकडून डोक्याला लावावयाला तेल व नेसावयाला बख्र एवढ्याचीच अपेक्षा असते. बाकी सर्व त्यांना

स्वतःच्या मालकीच्या शेतांतून मिळते. लग्नांत तेल साडी आणावयाची आपल्याकडील पद्धत ह्या दाक्षिणात्य रूढीचा अवशेष तर नाहीना अशी शंका येते. उत्तरेकडे व दक्षिणेकडे अशी पद्धत कोणत्या लोकांत आहे हें माहीत झाल्याशिवाय तेल साडी पाठवण्याच्या पद्धतीचा अर्थ काय तें कळणार नाही.

मराठी कुटुंब म्हणजे उत्तर दक्षिणेचा संगम व संघर्ष

गंगेच्या दक्षिणेस जरी मातृसत्ताक कुटुंबपद्धती केरळाखेरीज इतरत्र रूढ नसली तरी स्त्रियांना पुष्कळ स्वातंत्र्य असतें व लोकगीतांत व लोककथांत मामा भाव्यांची जोडी नेहमी दिसते. मंगळागौरीच्या कथेत अल्पायुषी मुलाला मामा काशीयात्रेला घेऊन जातो, बाप नाही. भाव्याचे लाड मामाच्या घरी नेहमी होतात. मराठवाड्यांत कांहीं जातींत मामाला भाचीच्या पाया पडावें लागतें. एकंदरच बायकांना माहेरचें वेड फार असतें. माहेरच्या गाण्यांना अंतच नाही इतकी ती आहेत 'माहेरची पेज सवार्गास तेज' ही म्हण सुपारीचितच आहे. माहेरचें एवढेसें असलें तरी सगळीकडे त्याची जाहिरात लागते. सासरचें देणें मोठें असलें तरी त्याची पर्वा नसते हें 'माहेरचं वांगं जनांत सांगे, सासरचा कोहळा गेला ओहळा' ही म्हण दाखविते. केरळांत माहेर हें बायकांना स्वगृह असतें. तांब्यांच्या नववधू कवितेंतील 'मात्र खरें घर तें' या शब्दांचा अर्थच त्या बायांना कळणार नाही. हल्लीं हल्लीं नायर बाया लग्न करून थारवाड मधून बाहेर फुटून नवऱ्याबरोबर स्वतंत्र संसार करूं लागल्या आहेत. पण वर्षांतून कित्येक महिने माहेरीं काढण्याची त्यांची खोड कायम आहे. एखादी नायर बाई सहा महिने आठ महिने माहेरीं गेली तर त्यांत नवल नसतें. मराठ्यांच्या मुलुखांतही माहेर शब्दाला अमृताची उपमा आहे. मुलींचें लग्न लवकर करतात, पण पदरकरणी होईपर्यंत त्यांना सासरीं पाठवात नाहीत. पुढें पाठवल्या तरी त्या कांहींतरी निमित्त करून माहेरीं आल्या कीं ज्या एकदां तळ देतात त्या हलत नाहीत. दीर, नबरा, सासरा ह्यांना येऊन मोठ्या मिनतबारीनें त्यांना न्यावें लागतें. पुष्कळदां

हा प्रकार हास्यास्पद होतो. पण बरेच वेळां ह्यांतून वैमनस्य, मारामान्या व खूनही उद्भवतात. लग्नासाठीं मुलीच्या आईबापांना पैसा मिळतो म्हणून नवऱ्याचीं माणसें लाचार असतात. इतके पैसे भरून बाई नांदेलच अशी खात्री नाही. बाईनें माहेरीं रहावे म्हणून आईबापांची खटपट असते. शेवटीं मुलगी पाठवीत नसला तर देज परत द्या असा तगादा नवऱ्याकडील माणसें लावतात, तर मुलीला इतके दिवस माहेरीं पोसले तिचा खर्च द्या व बायकोला घेऊन जा असें प्रत्युत्तर मुलीच्या मंडळींकडून मिळते. शेवटीं मारामारी होते किंवा नवऱ्याजवळ पैसे असल्यास तो दुसरे लग्न करतो. मुलीची माहेरची हौस, लग्न करून तिला घरींच ठेवण्याचा तिच्या कुटुंबीयांचा हट्ट व नवऱ्याची तिला नेण्यासाठीं चाललेली घडपड ह्या सर्व घटना संस्कृतिसंघर्षाच्या निदर्शक आहेत. दाक्षिणात्यांत स्त्रियांना स्वतंत्र दर्जा होता. उत्तरेकडून आलेल्या लोकांनीं पितृप्रधान कुटुंब संस्था व पित्यापासून पुत्राकडे वारसा अशी कुटुंब पद्धति रूढ केली, पण अजून ती जितकी आंगवळणीं पडावी तितकी पडली नाही व त्यामुळे विशेषतः शेतकऱ्यांत वरील तऱ्हेचा झगडा प्रत्यहीं दिसून येतो.

आते-मामे भावंडांचें लग्न

आणखीही एका बाबतींत संस्कृतिसंघर्ष व जितजेतेपणाचे संबंध अनुभवास येतात. मराठी नातेवाचक शब्दांवरून साटेलोटें व बूहीण भावंडांनीं एकमेकांच्या मुली करून घेण्याची पद्धत असावी असें दिसते. पण प्रत्यक्ष व्यवहार मात्र थोडा निराळा आहे. दोन चार जाती वगळल्यास इतर सर्व जातींत मामाच्या मुलीशीं लग्न करण्याची पद्धत आहे, आतेच्या मुलीशीं लग्न होतां कामा नये असा दंडक आहे. बहिणीची मुलगी भावाकडे सून म्हणून येणें ह्या प्रकाराला परतबेल होणें असें म्हणतात. बेल परत येतां कामा नये. ज्या बाजूला ती जात असेल तिकडे जाऊं द्यावी म्हणजे ती चांगली वाढते. तिला मागे वळवली तर तिची वृद्धि खुंटते. ही उपमा योजून मुलगी जिकडे दिली त्या घराण्यांत दुसरी मुलगी द्यावी. तिकडून परत मुलगी आपल्याकडे येऊं नये. तसें केल्यास वंश खुंटतो असें एक अजब कारण ह्या प्रघाताच्या पुष्ट्यर्थ देण्यांत येतें.

बहिण दिली की, तिच्या मागून मुलगी त्याच घराण्यांत द्यावी पण बहिणीची मुलगी सून आणू नये. कारण तसें केल्यास परतबेल होते व वंश खुंटतो. सामाजिक चालीरीती आधीं येतात, त्यांची लौकिक कारण-परंपरा मागून निर्माण होते. लोक आधीं भाषा बोलतात मग व्याकरण निर्माण होतें. कांहीं सांस्कृतिक व ऐतिहासिक कारणामुळें ही चाल पडली व मग तिच्या पुष्ट्यर्थ लोक कारणें शोधूं लागले व परतबेलीचें शास्त्र उत्पन्न झालें. ह्या चालीच्या बुडाशीं ऐतिहासिक कारणें आहेत. लग्न हा देवघेवीचा व्यवहार आहे. एखाद्या कुटुंबांत आपली मुलगी दिली तर त्या कुटुंबाला कांहींतरी परतफेड करावी लागते. ज्यांची मुलगी करायची त्यांना पैसे द्यावयाचे हा परतफेडीचा प्रकार गौण आहे. माणसाच्या बदला माणूसच पाहिजे. ज्या घरची मुलगी केली त्या घरीं मुलगी दिली पाहिजे. एकाच पिढींत अदलाबदल न झाल्यास निदान मुलीची मुलगी तरी परत आली पाहिजे. ह्या न्यायानें पाहिल्यास बहिणीची मुलगी सून करून घेणेंच रास्त आहे. कर्नाटकांत बहिणीची मुलगी सून करून घेण्याची प्रथा सर्वत्र आहे. ह्याशिवाय पुरुषाला स्वतः थोरल्या बहिणीच्या मुलीशींही (अकन मगलु) लग्न करता येतें. म्हणजे मामाचें भाचीशीं लग्न होतें. मामाभाचींचें लग्न म्हणजेही बरील तत्वाचेंच उदाहरण आहे. कर्नाटकांत साटॅलोट्टे करण्याचाही प्रघात असल्यामुळें आत्या मामी होते व आत्याची मुलगी मामाची मुलगीही होते. पण जर आत्या मामाची बायको नसेल तर आत्याच्याच मुलीशीं लग्न करणें योग्य समजतात. मामाच्याच मुलीशीं लग्न करायचें ह्याचा अर्थ ज्या कुटुंबांतून वधू आणली त्याच कुटुंबांतून दुसरी वधू आणणें व जिकडे मुलगी दिली तिकडे दुसरी देणें असा आहे. आत्या = मामी व आत्याच्या मुलीशीं लग्न म्हणजे दोन कुटुंबांनीं मुलींची देवघेव करणें असा होतो. हा दुसरा प्रकार समान हक्काचा, समान देवघेवीचा असा आहे. पहिला प्रकार तसा खासच नाही. कोठचेही दोन समाज एकत्र आले किंवा त्यांचा संघर्ष झाला तर जेत्यांनीं जितांच्या स्त्रिया बायका म्हणून करणें हा जेत्यांचा हक्क असतो. त्यांत जेत्यांना कमीपणा वाटत नाही. ह्याउलट जेते जितांना आपल्या मुली कदापि देत नाहींत. “ स्त्री रत्नं दुष्कुलादपि ” ह्या जुन्या बचनाचा असाच अर्थ दिसतो. दुष्कुल म्हणजे आपल्यापेक्षा कमी, हीन दर्जाचें असा

घेतल्यास त्यांतून बरील सामाजिक तत्त्व निघते. एकादा समाज उच्च-कनिष्ठ जातीत विभागलेला असला किंवा एखादी जात उच्च-कनिष्ठ कुळांची मिळून झाली असेल तर त्यांतहि बरील तत्त्वावर लगे होतात. प्रत्येकाला आपली मुलगी उच्च कुळांत जावीस वाटते. ह्याउलट हुंडा घेऊन खालच्या कुळांतल्या मुली करता येतात. जी जात किंवा कुळी सर्वांत श्रेष्ठ त्यांतील मुली ह्यामुळे बऱ्याचदां लग्नाच्या रहातात व खालच्या जातीतून मुली कमी पडतात. रजपुतांत शिसोदिया कुळ सर्वांत उच्च समजतात. त्यांनीं मुली द्याव्या अशीं दोनचार कुळेच राजपुतान्यांत आहेत. ह्यामुळे शिसोदिया घराण्याच्या फार मुली कुंवार रहातात. डॉ. धीरेन्द्र मुजुमदार लिहितात कीं, पंजाबांतही हीच चाल असल्यामुळे उच्च कुळांत बहुपतीत्व दिसून येते व गरिबांना मुली कमी पडल्यामुळे व मुलींचा हुंडा जबर असल्यामुळे खालच्या जातींतून बहुपतीत्व म्हणजे दोनचार भावांमिळून एक बायको असा प्रघात दिसतो. मराठ्यांतही जातीची विभागणी उच्च-नीच कुळांत झाली आहे. मुलगी वर द्यावयाची व खालच्या कुळांतून जबर हुंडा मिळाल्यास क्वचित् करून द्यावयाची असा प्रघात आहे. आईचें कूळ आपल्या कुळापेक्षां कमी असण्याचा संभव असल्यामुळे तिच्या कुळांतून मुलगी करून घेण्यास हरकत नाही. पण तिच्या कुळांत मुलगी द्यावयाची नाही अशी चाल पडली. जेत्यांनीं एतद्देशियांच्या मुली केल्या. पण होतांहीईतों आपल्या दिल्या नाहीत असा ह्या चालीचा ऐतिहासिक अर्थ निघतो. द्राविड देशांतील चाल त्यांनीं उचलली पण सार्टेलोट, जित जेतें संबंधामुळे मान्य झालें नाही व आत्याच्या मुलीशीं लग्नहि त्याच कारणांमुळे रूढ झालें नाही. उरलासुरला मातुलकन्या परिणयाचा मार्ग. तो मात्र स्वीकारला गेला. दोन संस्कृतींच्या मध्यावर वसलेल्या मराठी संस्कृतीची कुटुंबव्यवस्था ही दोन संस्कृतींमधील संघर्ष व तडजोड ह्यांचें प्रतीक असावें हें योग्यच आहे. हिंदुस्थानांत ज्या ज्या प्रदेशांत व ज्या ज्या जातींत मामाच्या मुलीशीं लग्न (आतेच्या नाही) असा दंडक दिसतो, तेथें तेथें जितजेते, श्रेष्ठकनिष्ठ असा संबंध दृष्टोत्पत्तीस येतो. राजपुताना, काठेवाड व गुजरात येथें मामाच्या मुलीशीं लग्नाचा प्रघात रजपूत, काठी वगैरे जातींत दिसतो. " फई पाछळ भत्रीजी जाय " अशी म्हण त्यांच्यांत आहे. तिचा

अर्थ फई (आत्या) ज्या घरीं जाते त्याच घरीं तिच्यामागून भत्रीजी (भावाची मुलगी, भाची) जाते. कर्नाटकांत कांहीं ब्राम्हण जातींत मामाच्या मुलीशीं लग्न करण्याचा प्रघात आहे. आत्यार्शी कलं नये अशाबद्दल बरोबर आपल्याकडील परतवेलीसारखीच म्हण व मीमांसा आहे. कर्नाटकीय ब्राम्हण बरेचसे बाहेरून गेलेले असावेत असें वाटण्यास बरींच कारणे आहेत.

आईकडची नातेवाईक मंडळी (मामा वगैरे) तीच बापाकडची झाली. (मामाची बायको=आत्या) लग्नाचीं नातेवाईक माणसें (नवरा=आतेभाऊ किंवा मामेभाऊ; वहिनी=बन्सं=आतेवहीण वगैरे) म्हणजेच माहेरचीं माणसें झालीं म्हणजे एकंदर माहेरचें प्रस्थ वाढतें व स्त्रीला संसारांत जास्त मानाचें स्थान मिळतें. कारण ती सर्वस्वी परघरीं जात नाहीं. साटेंछोटें पद्धत म्हणजे ओलीस ठेवण्याचाच प्रकार आहे. एकमेकांच्या मुली एकमेकांकडे असल्यामुळे एकीला जी वागणूक मिळते, तीच दुसरीला मिळण्याचा संभव असतो. म्हणून सासुरवास कमी होत असावा त्याचप्रमाणें अशा लग्नांत हुंडा किंवा देज कमी द्यावें लागतें. एकंदरींतच श्रीमंत ब्राम्हण व कुळीचे मराठे ह्यांच्याखेरीज हुंड्याचें प्रस्थ महाराष्ट्रांत फार कमी आहे.

“ दाक्षिणात्यांचें अंतःपूर ,” म्हणून एक लेख कै. श्री. व्यं. केतकर ह्यांनी लिहिला होता. त्यांत त्यांनीं असें दाखवले कीं, महाराष्ट्रांत व एकंदरीनेच दक्षिणेंत स्त्रियांनीं राजकारणांत भाग घेऊन राजकारणाचा चुयडा केला. स्त्रियांना ढवळाढवळ कलं न दिल्यामुळे उत्तर भारताचें राजकारण मोठें नांवाजण्यासारखें झालें असें मुळींच नाहीं. पण केतकरांचा विशिष्ट दृष्टिकोन सोडून दिला तरी दाक्षिणात्यांच्या इतिहासांत स्त्रियांनीं बराच भाग घेतला व नांव गाजवले ह्यांत शंका नाहीं. शातवाहनांचे शिलालेख त्यांच्या आयावहिणी व राण्या ह्यांचे आहेत. शातवाहन राजांचीं नांवेंही वाशिष्ठीपुत्र, गौतमीपुत्र अशीं मातृपरंपराद्योतक आहेत. ऐहोळेच्या उत्तमोत्तम मंदिरांत विजयादित्याच्या दोन राण्यांनीं बांधलेलीं मंदिरे प्रसिद्ध आहेत. पट्टमहादेवीनें राजाच्या पल्लवाबरील विजयी स्वारीचें स्मारक म्हणून विजयेश्वराचें देऊळ बांधवले, त्रैलोक्य महादेवी (थोरल्या

राणीची घाकटी बहीण) हिनें त्रैलोक्येश्वराचें देऊळ बांधवलें व त्यावर शिलालेख खोदवले. इतकेंच काय पण विजयादित्याची नाटकशाळा वीणापोटी हिनें महाकूटला मोठें शिवालय बांधून विजयादित्याची प्राणबल्लभा म्हणून आपला शिलालेख त्यावर कोरवला. यादवांच्या वेळीं रामदेवराव ह्याची एक राणी कामाईसा हिनें महानुभाव पंथाची दीक्षा घेतली होती असें दिसतें. मराठ्यांच्या इतिहासांत तर प्रसिद्ध स्त्रिया पुष्कळच होऊन गेल्या. जिजाबाईंचा मोठेपणा केवळ युगपुरुषाची आई म्हणून नव्हे. नवऱ्याच्या थोडेंसें मर्जीविरुद्धच जिजाबाईंनीं शिवाजी महाराजांना मोगलांविरुद्ध उठावाची शिकवणी दिली व वेळोवेळीं प्रोत्साहन दिलें. ताराबाईं नसत्या तर कोल्हापूरचें नांवच ऐकूं आलें नसतें. होळकरांची सासुरवाशीण अहिल्याबाईं ह्यांनीं सबंध कुळ आपल्या प्रतिभेनें उजळलें. सत्तावन सालच्या बंडांतील लक्ष्मीबाईं तर प्रसिद्धच आहेत. जिजाबाईंनीं मुलाला युगपुरुषाचें शिक्षण दिलें. ताराबाईं, अहिल्याबाईं व लक्ष्मीबाईं नवऱ्याच्या मार्गे आपल्या मुलासाठीं राज्य राखण्यास झटल्या. आनंदीबाईंनें नवऱ्याला पेशवेपद मिळवें म्हणून खटपट केली. तरी एकंदरीनें महाराष्ट्रांतील गीतांतून स्त्रीचा मातृस्वरूपांतील आविष्कार फार प्रभावी आहे. मराठी बायकांच्या गीतांत आई व बया ह्यांना खडिसाखर, गंगामाई, गोदाबाई, सती, पतिव्रता म्हटलेलें आहे. माहेरची ओढ सर्व आईंसाठीं असते. बापाचा उल्लेख प्रेमळपणें केलेला आहे पण तसाच रागानें केलेलाही आढळतो, पण “ आई ” ला मात्र प्रेमाची मूर्ति केलेलें आहे. आणि बायकाच आईवेड्या असतात असें थोडेंच आहे ? महाराष्ट्रीय पुरुषांनीं-सुद्धां आपलें आईचें वेड वाङ्मयांत अजरामर करून ठेवलें आहे. सूर्याचें तेजस्वी प्रतीक—त्रिभुवन तीन पावलांत व्यापणारा देदीप्यमान विष्णु—मराठी मुलखांत येऊन रंग पालटून पंढरपूरचा काळा विडळ होतो, येथेच नाहीं तर आपली पुरुषजात बदलून लाखों भक्तांच्या हृदयांत विठ्ठी माउली म्हणून बसतो. पुरुषदेवाला हें स्त्रीवाचक विरुद्ध म्हणजे वस्तुस्थितीवर संस्कृतीनें गाजवलेला विजय होय. प्राचीन इजिप्तमध्ये बरोबर ह्याच्या उलट एक उदाहरण आढळतें. हाटशेप सूट म्हणून एक प्रख्यात

राणी होऊन गेली. इजिप्तच्या सिंहासनावर सूर्याचे प्रतीक म्हणून पुरुषानेच बसले पाहिजे असा नियम होता. त्याला धाव्यावर बसवून ही बाई गादीवर बसली. पण तिच्या कारकीर्दीत खोदवलेल्या सर्व शिलाशासनांवर तिचा उल्लेख पुल्लिंगांत केलेला आढळतो. जैन तीर्थकरांपैकी १९ वी तीर्थकर मल्ली ही बाई असूनही व तिच्या चरित्रांत तसे स्पष्ट लिहिले असूनही सर्व ठिकाणी मल्लीनाथ तीर्थकर असा पुल्लिंगा उल्लेखच तिच्याबद्दल आढळतो. संस्कृतीची पकड समाजावर किती घट्ट असते त्याची ही उदाहरणे आहेत. मराठी मुलखांत पुरुष देव जसा माउली होतो तसा गुरूही गुरुमाउली होतो व मराठ्यांचे आद्यकवी ज्ञानेश्वरही ज्ञानेश्वर-माउली होतात. तुकारामबुवांच्या अभंगांत आईच्या प्रेमाचे, बत्सलतेचे, कळवळ्याचे, लाभावीण प्रीतीचे वारंवार आलेले दृष्टान्त किती हृद्य आहेत हे मराठी लोकांना सांगणे न लगे. “ वंदे मातरम् ” ह्या राष्ट्रगीताबद्दलचे महाराष्ट्रियांचे प्रेम ह्या भावनेचेच निदर्शक असेल काय ? मराठ्यांची राष्ट्र-देवता भवानी आई आहे, आणि कुलदैवत बाईलबेडा शंकर आहे, हे ध्यानांत आले, म्हणजे कुटुंबपद्धतीची संस्कृति-बीजे किती खोलवर रुजली आहेत हे कळेल.

विधवेचे कुटुंबांत स्थान

निरनिराळ्या कुटुंब पद्धतीत विधवा व निपुत्रिका स्त्रियांची परिस्थिति निरनिराळी असते. बापाच्या घरी मुलगी म्हणून असली की, तिच्या मोबदल्यांत चांगल्या मातबर घराण्याशी संबंध येण्याचा संभव असतो, म्हणून तिचे रक्षण करावयाचे व एकाद्या बलाढ्य प्रतिस्पर्ध्याला ती देऊन त्याचे सख्य संपादन करावयाचे. दुसरे काहीच नाही तर निदान तिच्या लग्नांत देज येईल ते ध्यावयाचे असे तिचे नाना उपयोग असतात. मुलीचे असे उपयोग केल्याचे इतिहासांत पदोपदी दिसते. लग्न झाले म्हणजे नव्या घरी तिने रावावे, वडिलांचे ऐकावे व पुरुष अपत्यांना जन्म द्यावा अशी अपेक्षा असते. वांझेबद्दल लोकगीते, लोककथा व वाक्प्रचार इतके आहेत की, त्यांत निवड करणेच कठीण. अशी बाई माहेरी नको असते व सासरी पण नको असते. मूल होण्याची कोणाही बाईला तळमळ

असणारच, तिला ती ओढ नैसर्गिकच आहे. जीवशास्त्राच्या दृष्टीनेही तो बायकोपणाचा आद्य हेतु आहे आणि म्हणूनच जगातील सर्व समाजांत मूल होणें अति मानाचें समजलें जातें व पितृप्रधान कुटुंबांत मुलगा होणें महत्वाचें गणलेलें आहे. मातृप्रधान कुटुंबांत तितकाच मान मुलीच्या आईला मिळतो, एखादी बाई निपुत्रिक आणि विधवा असेल तर तिच्या दुःखाला पारावार नसतो. पितृप्रधान कुटुंबांत सौभाग्यवती व पुत्राची माता झालेली बाई सासरची सम्राज्ञी होते. माहेरचें दुःख ती विसरूं शकते. पण ती विधवा असली व त्यांतूनही ती निपुत्रिक असली तर तिचा पदोपदीं अपमान होतो, बाईला धार्मिक कृत्यांत जें कांहीं थोडें स्थान असतें तें पुरुषाची पत्नी म्हणून, तें तिला नाहीसें होतें. वरच्या जातींतून पुनर्लंगनाची चाल नाही. सुदैवानें ब्राह्मणेतर बहुतेक जातींत ती आहे. कांहीं जातींत विधवा बाईला जास्त मागणी असते. बहुतेक जातींत विधवेनें विधुराशींच लग्न करावें असा दंडक आहे. विधवेनें पुनर्लंगन केलें म्हणजे तिला अर्थात् परत नवऱ्या घरीं घरघनीण व मुलांची आई म्हणून मिरविण्याची शक्यता असते. 'आयाबचें गेलें खेळुक, रांडेचें बाबडें गेलें जल्मजुगाक' ही म्हण बहुधा ब्राह्मणांतली असावी. म्हणजे जिचा नवरा जिवंत आहे अशा बाईचें मूल मेलें तर तें जणूं लांब खेळाबयाला गेलें आहे. तिला दुसरें मूल झालें म्हणजे जणूं परलोकीं गेलेलें तिचें मूल परत यावयाचा संभव असतो. पण रांडेचें म्हणजे विधवेचें मूल मेलें कीं तें कायमचेंच गेलें, कारण तिला पुनर्लंगन नाही व पुन्हां संसारही नाही. ह्याउलट मातृप्रधान कुटुंबांत बाई कुटुंबाची मुख्य असल्यामुळे वैधव्यामुळे तिच्या सामाजिक दर्जांत कांहींही फरक होत नाही. केरळांत जोपर्यंत अशी बाई वैधव्य पाळते तोपर्यंत तिला नवऱ्याच्या घरून डोक्याला लावाबयाला खोबरेल तेल व नेसावयाला बखें मिळतात. तिनें दुसरा नवरा केला कीं ह्या वस्तु देण्याची जबाबदारी दुसऱ्या नवऱ्यावर येते. धान्य वगैरे इतर वस्तु घराच्या शेतावर पिकतात. त्या नवऱ्याकडून घ्यावयाची गरज नसते. पण तेल आणि बख मात्र नवऱ्यानें दिलें पाहिजे असा तिकडे नियम आहे. त्याचप्रमाणें विधवाविवाहाला मराठी शब्द पाट लावणें असा आहे. ह्याचा अर्थ बख नसवणें असा

असावा. सासरकडून उघड्या पडलेल्या वाईला परत वस्त्र देणें असा ह्यांतील अर्थ दिसतो. कानडींत विधवाविवाहाला उडिके माडु म्हणतात. ह्याचा अर्थ विधवेला साडी-चोळी देण व अशा तऱ्हेनें तिच्याशीं लग्न लावणें असा डॉ. किटेल हे देतात. त्यावरूनही वरीलच अर्थ निष्पन्न होतो. हिंदींत विधवाविवाहाला सगाई (सख्य) असें नांव आहे. विधवेच्या लग्नाला हिंदुस्थानांतील सर्व भाषेंतून पाहिल्या लग्नापेक्षां अगदीं निराळा शब्द वापरतात. पाहिल्या लग्नाला विवाह, लग्न, मंगल, कल्याण, मदुबे असे शब्द आहेत, तर दुसऱ्या लग्नाला पाट, सगाई, नांतरा, उडिके माडु असे शब्द आढळतात. पहिलें तेंच लग्न, दुसरें नव्हे असा ध्वनि त्यांतून निघतो. प्राचीन काळीं उत्तरेत “कुले कन्या प्रदानं” असे तेव्हां एकदां मोठ्या भावाशीं लग्न झालें म्हणजे तो मेला तरी विधवेला क्रमप्राप्त दीर मिळतच असे व म्हणून विधवा पुनर्विवाहाची भानगडच नसावी असें दिसतें. महाराष्ट्रांत (नागपूर, भंडारा प्रांत सोडल्यास) विधवेनें दिराशींच काय पण नवऱ्याच्या कुळांतील इतर कोणाशींहि पाट लावतां कामा नये असा दंडक आहे.

ह्याप्रमाणें महाराष्ट्रांतील कुटुंबपद्धति ही संस्कृति-संघर्षाची निदर्शक आहे. उत्तर महाराष्ट्रांतील कित्येक जाती उत्तर भारतीय असाव्या असें आपण मागच्या प्रकरणांत अनुमान केले. त्याला कुटुंबपद्धतीच्या अभ्यासामुळे पुष्टि मिळते. उत्तर महाराष्ट्रांत आजही दियेरवट्टूंची चाल आहे आणि ह्याउलट मध्यमहाराष्ट्रांत दियेरवट्टू नाही व मातुलकन्या परिणय आहे आणि कर्नाटकी रिवाजाप्रमाणें मामाभाचीचें लग्न होतें. नातेवाचक शब्दसंग्रह बहुतेक संस्कृतोद्भव आहे. पण कांहीं नांवांत कानडीचा अंश आहे व सर्वच शब्द-संग्रह समजण्यास दाक्षिणात्यांची कुटुंबपद्धति समजणें आवश्यक होतें. शब्द-संग्रहाची पिढीका साटेलोट्टे व आतेमामेभावंडांचें लग्न अशी आहे. पण प्रत्यक्षांत साटेलोट्टे कमी मानाचें समजतात व आतेच्या मुलीशीं लग्न होत नाही. हा फरक जितजेतेपणाच्या संबंधामुळे उत्पन्न झालेला आहे. कुटुंब पितृप्रधान, बंधपरंपरा पितृ-पुत्र-पौत्र अशी, संपत्ति बापाकडून मुलाकडे जावयाची. ह्या सर्व गोष्टी उत्तरेकडच्या आहेत; पण बायकांची माहेरची

ओढ, सासरी जायला खळखळ, ह्या सर्व गोष्टी दाक्षिणात्यांच्या भावनांच्या निदर्शक आहेत. मराठ्यांची कुळीची पद्धति, मराठा व कुणबी हा फरक हे सुद्धा जितजेतेपणाच्या संबंधाचे निदर्शक आहेत. ह्या सर्व गोष्टींचा विचार केला म्हणजे दिसते की, नुसते प्रादेशिकदृष्ट्याच नव्हे तर सांस्कृतिकदृष्ट्याहि मराठी समाजाचे स्थान, उत्तरीय व दाक्षिणात्य समाजांच्या मधले आहे. पण जेते उत्तरीय असल्यामुळे कांटा उत्तरेकडे झुकत आहे ही गोष्ट महाराष्ट्राचा इतिहास, भाषा व धर्म ह्याचा अभ्यास केल्याने सिद्ध होते. कशी ते आता पाहू.



महाराष्ट्राची वसाहत व भाषा

(१) भारताच्या सांस्कृतिक इतिहासाची साधने

उत्तरेकडे पशुपाल आर्य कधी आले ते नक्की माहित नाही. त्याचप्रमाणे ते यावयाच्या आधी गंगेच्या खोऱ्यांत व सिंधु प्रदेशांत कोण लोक होते तेहि पूर्णतया माहित नाही. पण संस्कृत वाङ्मयांत जुने राजवंश, जुन्या काळी झालेली युद्धे, बऱ्याचशा जमार्तीचीं नांवे व आर्यांचा प्रसार दाखवणाऱ्या कथा आढळतात. संस्कृत वाङ्मयाला पुरवणी म्हणून बौद्धांचे पालीतील व संस्कृतांतील वाङ्मय आहे. ह्यांत पुष्कळदां संस्कृत वाङ्मयांत न आढळणाऱ्या गोष्टीहि आढळतात. बुद्ध भिक्षू परदेशी जात असल्यामुळे इतर देशांच्या कथाहि ह्या वाङ्मयांत आढळतात. तिसरी वाङ्मयीन परंपरा जैनांची आहे व तिच्यांतही अति प्राचीन (महाभारत कालाच्याहि आधीच्या) गोष्टींचे उल्लेख आहेत. जैन वाङ्मयांत बऱ्याच ठिकाणी संस्कृत वाङ्मयांत सांगितलेल्या गोष्टी, कालपरंपरा व राजवंश उलटे पालटे करून, विकृत करून सांगितलेल्या आहेत. संप्रदायाच्या अभिनिवेशाने ह्या गोष्टी बुद्ध्या केलेल्या आहेत व म्हणून जैन वाङ्मयाकडे विद्वानांचे पहिल्या प्रथम नांवे तितके लक्ष गेले नाही. पण त्या वाङ्मयांत-विशेषतः कथा वाङ्मयांत-काही जुन्या गोष्टी संस्कृत मात्र व सौत वाङ्मयापेक्षा जास्त शुद्ध स्वरूपांत टिकून आहेत असे आतां आढळून आल्यामुळे सध्यां त्या वाङ्मयाचे परिशीलन उत्साहाने होत आहे. भारतातील जुनी संस्कृति,

वसाहत वगैरेच्या ज्ञानास आवश्यक अशा ह्या वर दिलेल्या साधनसामुग्री-
खेरीज ख्रिस्त शकाच्या सुमाराची शिलासनें हें एक महत्त्वाचें साधन आहे
आणि विशेष महत्त्वाचें साधन म्हणजे उत्खननाचे रूपानें झालेलें वस्तुमय संस्कृ-
तीचें दर्शन हें होय. उत्खननामुळें भारतांतील मानवांच्या हालचालीचा गेल्या
दोन अडीच लाख वर्षांपासूनचा थोडथोडा सुगावा हल्लीं लागूं लागला आहे.
पण वाङ्मय जितकें विपुल त्या मानान उत्खनन फारच थोडें झालें आहे
व त्यामुळें उत्खननानें हातीं आलेला पुरावा जरी निश्चित असला तरी
अतिशय थोडा व विस्कळित असा आहे. ह्या पुराव्यावरून कांहीं अनुमानें
बांधणें जरा धोक्याचें आहे, कारण दरवर्षी नवनवा पुरावा पुढें येत आहे
व तो आला म्हणजे जुनी कल्पना बदलावी लागते. तरी देखील १९५१ च्या
आरंभाचे काय कयास आहेत हें सांगणें अस्थानीं होणार नाही.

अश्मयुगांतील भारत

उत्तर पंजाबमध्ये सिंधूला मिळणारी सोहन (शोभना ?) नांवाची
नदी आहे. तिच्या कांठी, गुजरातेंत साबरमती, मही, वगैरे नद्यांच्या
कांठी, मध्य हिंदुस्थानांत नर्मदेचे कांठी, महाराष्ट्रांत नाशिक जवळ
गोदेचे कांठी, कर्नाटकांत कृष्णेचे कांठी व मद्रास इलाख्यांत मद्रास व
कर्नूल येथें अति पुराण कालांतील अश्मयुगीन हत्यारें सांपडलीं आहेत.
हिंदुस्थानांतील इतर नद्यांचे कांठी संशोधन झालें तर तेथेंही अशीं
हत्यारें सांपडण्याचा संभव आहे.

सोहन नदीच्या कांठी सुमारें सहा लाख वर्षांपासून तो दोन लाख
वर्षांपर्यंतच्या कालखंडांतील हत्यारें सांपडलीं आहेत. इतर ठिकाणांचीं
फार तर २-३ लाख वर्षांपूर्वीचीं आहेत. सोहनकांठीचीं हत्यारें ब्रह्मदेश
व चीनमध्ये त्या कालखंडांत सांपडतात तथा तऱ्हेचीं आहेत. तीं करणारीं
माणसें 'आदिमानव' वंशाचीं असून तीं जावा, ब्रह्मदेश, चीन व भारत
एवढ्या प्रदेशांत रहात होतीं असा कयास आहे. हा संबंध मानववंश
नष्ट झाला व आजच्या भारतांत त्यांचे वंशज कोणीही नाहीत.

ह्या पुढच्या कालखंडांत दोन तऱ्हेचीं हत्यारें सांपडतात. दक्षिण
हिंदुस्थानांत मुख्यत्वे नदीच्या पात्रांत सांपडणारे गोटे (लंबट गोल

आकाराचे) घेऊन, सर्व बाजूंनी त्यांचे कळपे काढून बनवलेली हत्यारें दिसतात. ह्या हत्यारांत पुष्कळदां हातांत धरावयाची बाजू तशीच-मूळ गोट्यांत असते तशीच-ठेवलेली असते. हळू हळू हत्यारें करण्यांत प्रगति होऊन सबंध गोटा सर्व बाजूंनी लहान लहान कळपे काढून बदामाच्या आकारासारखा करण्यांत यश येऊं लागलें. ह्या हत्यारांना गोट्याच्या गाभ्याची हत्यारें किंवा नुसर्तीच ' गाभ्याची ' (core) हत्यारें म्हणतात.

दुसऱ्या तऱ्हेची हत्यारें पण नदीच्या गोट्यापासूनच करीत, पण वर दिलेल्या रीतींत मूळ गोटा (कळपे काढून राहिलेला) हत्यार म्हणून वापरीत तर ह्या दुसऱ्या तऱ्हेत कळपेंच हत्यारें म्हणून वापरीत. ह्यामुळे शक्य तेवढे मोठे कळपे काढण्याकडे कल असे. ह्याच रीतींत पुढें प्रगति होऊन पहिल्यानें गोट्याच्या ज्या बाजूचा कळपा काढावयाचा त्याला आकार देऊन मग एका घावानें कळपा काढूं लागले. अशा हत्यारांना 'कळप्याची' (Flake) हत्यारें म्हणतात. युरोपांतीळ उत्खननावरून असें दिसून येतें कीं ह्या दोन तऱ्हेची हत्यारें करणारे लोक निरनिराळ्या मानव-वंशांतील होते. कळप्याची हत्यारें करणारे लोक जुन्या मानववंशांतील समजले जातात. ते थेट युरोपमध्येही वसाहत करून होते. ह्या वंशांतील माणसांना युरोपांत ' निआंडरटाल्'चा माणूस असें म्हणतात. जाव्हा (यवद्वीप) व चीन येथें सांपडलेल्या आदिमानव वंशापासूनच पुढें नि-आंडरटाल मनुष्य उत्पन्न झाला असावा अशी कल्पना आहे. गाभ्याची हत्यारें करणारे लोक बऱ्याच बाबतींत आधुनिक मानवासारखे होते. गाभ्याची हत्यारें दक्षिण आफ्रिका, हिंदुस्थान व युरोप येथें सांपडतात व तीं पुष्कळदां इतकीं सारखीं असतात कीं एकाच हातचीं तीं असावीत असें पाहणाराला वाटतें. हत्यारें करणारे लोकहि एकाच मानववंशाचे असावे कीं काय ह्या प्रश्नाचें उत्तर पूर्णतया देतां येत नाहीं, कारण भारतांत अजून हीं हत्यारें बनवणाऱ्या मानवांचे सांगाडे सांपडलेले नाहींत. पूर्वी संशोधकांची अशी कल्पना होती कीं गाभ्याची हत्यारें बनवणारा मानव-वंश व कळप्याची हत्यारें बनवणारा मानववंश ह्यांची कधीं गांठच पडली नाहीं. कळप्याची हत्यारें करणाऱ्या मानवांचा अस्त झाल्यावरच गाभ्याची

हत्यारें करणारे लोक युरोपांत आले; पण आतां असा पुरावा सांपडला आहे कीं, पॅलेस्टाइन व दक्षिण युरोपांत हे लोक एकाच वेळीं शेजारीं शेजारीं रहात होते व कांहीं सांगाड्यांच्या शरीरप्रमाणावरून ते ह्या दोन वंशांच्या मिश्रणानें झाले असावे असें दिसतें. हिंदुस्थानांतहि कदाचित् असाच प्रकार झाला असेल. पण प्रत्यक्ष सांगाडे मात्र न सांपडल्यामुळे अनुमानावरच भागवावें लागतें. गुजरात, नर्मदाप्रदेश, गोदाकांठ, दक्षिण हिंदुस्थान ह्या प्रदेशांत व पंजाबांत गाभ्यांचीं हत्यारें सांपडलीं आहेत. बाकीच्या भारतांत हे लोक नसावे असा कयास आहे. तेथें सोहन नदीकांठचे कळप्यांचीं हत्यारें करणारे मानव असावेत असा तर्क आहे. हा तर्क सर्वस्वी चूक असण्याचाहि संभव आहे. कारण अजून व्हावें तितकें उत्खनन झालें नाहीं. पण जर हा तर्क बरोबर असेल तर गाभ्यांचीं हत्यारें करणारे लोक वायव्येकडील द्वारानें (बलुचिस्तान , सिंधमधून) भारतांत आले व सोहन कांठचे लोक चीन किंवा ब्रह्मदेशांतून पूर्वेकडच्या दारानें आले असें होतें.

दुसरें अश्मयुग

ह्या हत्यारांचें युग संपून दगडांचींच पण निराळ्या तऱ्हेनें बनवलेलीं व निराळ्या मानववंशांशीं संलग्न अशीं हत्यारें युरोपांत सुमारे २० हजार वर्षांपासूनचीं सांपडतात. हीं हत्यारें करतांना पाहिल्यानें दगडाचे कळपे काढून सर्व बाजूनीं गाभ्यास आकार देतात व मग तो गाभा गुळगुळीत करतात. त्या आर्घीहि नव्या जुन्या अश्मयुगाच्या संधिकालांत अत्यंत लहान लहान दगडांचीं हत्यारें सांपडतात व त्यामुळे ह्या संधिकालाला क्षुद्राश्म युग म्हणण्याचा प्रघात आहे. हीं हत्यारें इतकीं लहान आहेत कीं तीं नुसतीं वापरणें शक्यच नाहीं. दगडाचे लहान लहान कळपे बाणाचें टोक म्हणून, किंवा लाकडांत, नाहींतर हाडांच्या सांदींत बसवून करवत किंवा सुरी म्हणून वापरीत. युरोपांत ह्या काळांतलीं माणसेंहि आढळलीं आहेत व तीं सर्वस्वी आधुनिक काळांतील दिसतात.

हिंदुस्थानांत क्षुद्राश्म युगाचें उत्तम संशोधन उत्तर गुजरातमध्ये झालें आहे. उत्तर गुजरातभर जवळ जवळ सर्वत्र ह्या माणसांच्या वसाहती, त्यांचे सांगाडे व त्यांनीं खाऊन टाकलेल्या प्राण्यांचे अवशेष सांपडले आहेत. वसाहती

बहुतेक ठिकाणी तळ्याकाठी असत व माणसें बहुधा शिकारीवरच रहात. शेतीचीं हत्यारे कांहींच सांपडलीं नाहींत. हीं माणसें जमिनीत ज्या खोलीवर सांपडलीं त्यावरून कालमापन नीट करतां येत नाहीं. ह्या लोकांनीं कुत्रा माणसाळवला होता असें दिसते. माणसांची उंची ५ फूट ६ इंच, डोकें लांब, नाक रुंद अशा तऱ्हेचीं तीं आहेत. शरीराचीं सर्वच हाडे बारीक आहेत. अहमदाबादेच्या उत्तरेस ही वसती फार मोठ्या प्रदेशावर—जवळ जवळ राजपुतान्याच्या हद्दीपर्यंत—होती असें दिसते. दक्षिणेकडे, पूर्वेकडे वा पश्चिमेकडे ह्या लोकांचा प्रसार होता कीं नाहीं हे संशोधन व उत्खनन ह्यांशिवाय कळणार नाहीं. पण नाशिक येथें व म्हैसूर संस्थानांत चितळ-दुर्गजवळ जें उत्खनन झालें त्यावरून असें दिसून येते कीं क्षुद्राश्मांचीं हत्यारे करणारे हे लोक ख्रिस्तीयुगाच्या आधीं जवळ जवळ दोन हजार वर्षे महाराष्ट्रांत व कर्नाटकांत पसरले होते. मात्र त्यांच्या वसाहती योड्या आहेत, सांगाडे मिळालेले नाहींत. ही संस्कृति उत्तर आफ्रिका, दक्षिण युरोप, पश्चिम आशिया व हिंदुस्थान येथें सांपडते त्यावरून तीहि बायब्ये-कडून हिंदुस्थानांत आलेली असण्याचा संभव आहे.

द्यानंतर दक्षिण हिंदुस्थानांतील उत्खननांत गुळगुळीत केलेलीं दगडाचीं हत्यारे सांपडतात व नंतर लगेच घातूच्या (तांबें) वस्तु सांपडूं लागतात. पण त्यांचें प्रमाण अत्यल्प आहे. ह्यापुढची पायरी एक विशिष्ट संस्कृति दाखवते. तिला महा-अश्म (Megalithic) संस्कृति असें नांव आहे व तिचें वैशिष्ट्य म्हणजे मेलेल्या माणसांना पुरतांना मोटमोठ्या चपट्या शिला घेऊन त्यांना पेटीप्रमाणें ठेऊन त्यांत माणसाला पुरावयाचें. ह्या शिला उभ्या स्वस्तिकाकार रचतात म्हणजे त्यांची पेटी बनते. वर एक शिला झांकण ठेवतात. खालच्या शिलांतील एका भिंतीला गोल भोक पाडलेलें असते. ह्यांतून मृताला श्राद्धदिनीं अन्न बगैरे आंत टाकीत असावेत असें दिसते. ह्या पेट्यांतून लोखंडाचीं हत्यारे दिसतात. हे लोक दक्षिणेंत येऊन त्यांनीं नवअश्म युगांतील माणसांचा पराभव करून तेथें वसती केली असें दिसते. ह्या वंशाचे व संस्कृतीचे लोक व त्यांचीं यडगी थेट आन्ध्रभृत्य आ शातवाहन कालापर्यंत होती असें उत्खननावरून दिसते. शिलापट्टांची

पेटी करावयाची प्रथा जाऊन मातीच्या चौकोनी पेट्या वा मोठमोठ्या इंड्यांतून हाडे पुरण्याची प्रथा दक्षिण हिंदुस्थानांत बरीच शतके टिकली. हैद्राबाद विभागांत कोंडापूर गांवीं अशा पेट्या पुष्कळ सांपडल्या आहेत. तसेंच तामिळ भाषेतील एका काव्यांत एका मृत राजाला उद्देशून कवीने म्हटलें आहे कीं “ हे राजा तुझ्या मोठेपणाला शोभेल असा तुला पुरण्या-साठी मोठा राजण करणारा कुंभार सुद्धां ह्या पृथ्वीतलावर सांपडणार नाही.” हिंदुस्थानांतील इतर प्रांतांत मात्र ही चाल नष्ट झाली.

शिलापट्टपेटिका करणारे लोक ख्रिस्तपूर्व १००० ते १५०० वर्षे हिंदु-स्थानांत आले असावे असा कयास आहे. अशाच तऱ्हेच्या पेट्या सिंध-मध्ये कराचीजवळ सांपडल्याची नोंद आहे व त्यावरून हे लोक बलुचिस्तान मार्गे हिंदुस्थानांत येऊन दक्षिणेंत स्थायिक झाले असें दिसते. हेच द्रविड होत असा डॉ. हायमेनडोर्फ यांचा दावा आहे. (कोंडापूरच्या पेट्यांतून सांपडलेल्या मनुष्यांच्या कवट्यांचें मोजमाप डॉ. धीरेन्द्र मुजुमदार ह्यांनीं केले आहे. पण संशोधनाचें पूर्ण वृत्त अजून हातीं आलें नाही. पण पत्रद्वारे त्यांनीं कळवलेल्या मापावरून हे लोक लांब डोक्याचे होते असें दिसते).

हे लोक कर्नाटकांत पोचण्याआधीं महाराष्ट्राच्या भूमीवर होते कीं काय अशी शंका साहजिकच मनांत येते पण नागपूरपासून मुंबईपर्यंतच्या भूमींत अशा तऱ्हेच्या अश्मपेटिका सांपडलेल्या नाहीत. त्यावरून हे लोक कराचीहून जलमार्गे दक्षिण हिंदुस्थानांत आले असावे असा डॉ. हायमेन-डोर्फचा कयास आहे. महाराष्ट्रांत बरेच उत्खनन झाल्याशिवाय ह्या कयासाची सत्यता कळणार नाही; पण त्यांत बरेच तथ्य असण्याचा संभव आहे.

उत्तर हिंदुस्थानची प्रागैतिहासिक संस्कृति कशा तऱ्हेची होती हें थोडक्यांत पाहूं. आज बलुचिस्तान ते माळव्यापर्यंतचा पट्टा बैराण व वृक्षहीन आहे. पण चार पांच हजार वर्षांपूर्वी ह्या प्रदेशांत चांगला पाऊस पडत असे असें दिसते. ह्या कालखंडांत बलुचिस्तान व सिंधु प्रदेश व पंजाबांत सर्वत्र शेतकी करणाऱ्या लहान लहान वसाहती पसरलेल्या होत्या. त्या वसाहतींची संस्कृति ईजिप्त, इराक, इराण, तुर्कस्थान व दक्षिण रशिया

ह्या प्रान्तांतील तत्कालीन संस्कृतीसारखी होती व पुढें ख्रि. पू. २५०० वर्षांचे सुमारास ह्याच वसाहतींत नागर संस्कृति जन्मास आली. त्या नागर संस्कृतीचें दर्शन आपणास हरप्पा व मोहेंजोदरो ह्या दोन ठिकाणच्या उत्खननांतून झालें. ह्या नागरसंस्कृतीचें एक वैशिष्ट्य म्हणजे सुमारे १००० वर्षे ती अव्याहत, एवढेंच नाही तर फार स्थित्यंतरे न होतां टिकली. ह्या संस्कृतींतील बरीच अंगें आजच्या हिंदु संस्कृतींत दिसून येतात असा संशोधकांचा दावा आहे. ह्या संस्कृतींत हिंदूंची समाजरचना, विशेषतः समाजाची जातींत विभागणी दिसून येते असेही संशोधकांचें म्हणणें आहे, पण त्याला पुरावा नाही. मजुरांची वसती निराळी होती, व निरनिराळ्या तऱ्हेच्या कारागीरांची वसती निरनिराळी होती एवढ्यावरून जातिसंस्था त्या वेळीं होती हें म्हणणें फार धाष्ट्याचें आहे. ही नागर-संस्कृति विशिष्ट धर्माच्या गुह्नीं घालून दिलेल्या नियमांनीं बांधलेली होती हेंहि विधान प्रत्यक्ष पुराव्याशिवाय ग्राह्य मानतां येत नाही. तो पुरावा वस्तुरूप संस्कृतींत विनतोड मिळत नाही. त्या वेळचें वाङ्मय असतें म्हणजे विधानें बरोबर कां चूक तें पडताळतां आलें असतें. विशेष आश्चर्याची गोष्ट म्हणजे ह्या संस्कृतींतील लोक साक्षर होते. त्यांनीं लिहिलेलीं पुष्कळच अक्षरें आज उपलब्ध आहेत, पण लिपी कोणासहि वाचतां येत नसल्यामुळें संस्कृतीचें कोडें सुटत नाही.

प्रत्यक्ष गंगेच्या खोऱ्यांत झालेल्या उत्खननांतून ह्या संस्कृतीचे अवशेष सांपडले नाहीत. दिल्लीच्या पूर्वेस ती फार लांबवर पसरलेली दिसत नाही.

ह्या लोकांचे सांगाडे व डोक्याचीं हाडें स्मशानभूमींत पुरलेलीं आढळलीं आहेत. त्यावरून ह्यांतील बहुसंख्य लोक मध्यम उंचीचे, दीर्घ-मस्तकी व मध्यम नाकाचे होते. अशा तऱ्हेचे लोक स्पेनपासून थेट हिंदु-स्थानापर्यंत पसरलेले आहेत. काहीं लोक ऑस्ट्रेलिय वंशाचे म्हणजे आजच्या बन्य जमातीसारखे वाटतात तर एक दोन पृथुमस्तकी लोकही त्यांत होते. पण पृथुमस्तकीयांचें प्रमाण अत्यल्प होतें.

ख्रिस्ताब्दापूर्वी सुमारे २००० ते १५०० वर्षे ह्या संस्कृतीवर पशुपाल वृत्तीच्या, नागर संस्कृति माहीत नसलेल्या, घोड्याच्या रथांत बसून लढाई

करणाऱ्या लोकांचा घाला पडला व कांहीं थोड्या शतकांत ह्या प्रचंड शहरांचा पार धुव्वा उडाला. ह्याच सुमाराला ईजिप्त, बाबिलोनिया, असिरिया वगैरे ठिकाणीही अशाच तऱ्हेच्या लोकांनीं तेथील नागर संस्कृतीवर धाड घातल्याचे उल्लेख त्या वेळच्या वाङ्मयांत सांपडतात. इ. स. पूर्वी १५०० वर्षे ईजिप्तच्या राजाचा मिट्टानी लोकांच्या राजाशी झालेला तह अस्तित्वांत आहे. मिट्टानी लोकांचें राज्य युफ्रेटिसच्या उगमाजवळच्या प्रदेशांत होतें. महत्वाची गोष्ट अशी कीं ह्या तहांत मिट्टानीच्या राजानें आपल्या दैवतांचीं नांवां घातलीं आहेत व तीं इन्द्र, मित्र, वरुण व नासत्य अशीं आहेत ! हेच चार देव ऋग्वेदांत मुख्यत्वे सांगितले आहेत व इन्द्राला ' पुरंदर ', नगरें फोडणारा असें संबोधलें आहे. त्यावरून असें दिसतें कीं सिंधुप्रदेशांतील नागर संस्कृतीवर धाड घालणारे लोक तेच ऋग्वेदकालीन आर्य होत. आर्यांचा हा हल्ला व विध्वंसन पुढें दोन सहस्रकांनीं गझनीच्या महमुदानें केलेल्या हल्लयासारखेंच होतें.

आर्य लोक व संस्कृतोद्भव भाषा महाराष्ट्रांत कशी पोचली हें पाहण्या-आधीं जातां जातां एका घटनेचा उल्लेख करणें जरूर आहे.

वर डॉ. हायमेनडॉर्फचें मत दिलें आहे. त्यांत कांहीं तथ्य असेल तर आर्यांच्या उत्तर भारतांतील आक्रमणाच्याच सुमारास दक्षिणेला शिलापेटिका करणारे लोक आले असें दिसतें. मोहेंजोदारो व हरप्पा येथील लोक तांब्याचीं हत्यारें करीत पण लोखंड त्यांना माहीत नव्हतें. त्या उलट ह्या दक्षिणेकडील लोकांच्या शवपेटिकांत भरपूर लोखंड सांपडतें. ह्या लोकांनीं दक्षिण काबीज केलें त्याच वेळीं आर्य उत्तर काबीज करीत होते व दक्षिणेकडून द्राविडांनीं (शिलापेटिका करणारे द्राविड असाबेत असा डॉक्टरमजकुरांचा दावा आहे) व उत्तरेकडून आर्यांनीं हांकलून दिल्यामुळे वन्य लोक मध्यभारतांत अरवलीपासून बंगालपर्यंत दोन मोठ्या संस्कृतींच्या चिमट्यांत सांपडलेले दिसतात असें म्हणतां येईल.

भारतीय संस्कृतीचे तीन निर्माते

भारतांत संस्कृतोद्भव भाषा बोलणारे लोक, द्राविड भाषा बोलणारे लोक व मुंडारी भाषा बोलणारे लोक आहेत. तिघांचेही प्रदेश निरनिराळे

आहेत. पूर्वीपासून ते तसेच होते कीं आक्रमणामुळे पूर्वीच्या प्रदेशांतून ते दुसरीकडे सरकले आहेत हे जाणण्याची आवश्यकता आहे. पूर्वीच्या ज्या नागर संस्कृतीच्या लोकांचा आर्यांनी पराभव केला ते वंशशास्त्रदृष्ट्या कोण होते? ते कोणती भाषा बोलत? शिव व देवी ही त्यांचीं दैवते काय? तसें असल्यास शिव संप्रदाय व देवी संप्रदाय आज पूर्वेकडेच जास्त प्रमाणांत कां आढळतात? ते द्राविडांशीं संलग्न लोक होते का? आर्य, द्राविड व मुंडारी लोकांचीं सांस्कृतिक वैशिष्ट्ये काय? असे कितीतरी प्रश्न उद्भवतात. ह्या सर्वांचीं उत्तरे दिल्याशिवाय महाराष्ट्रीय भूमीवरील मिश्र संस्कृतीचें स्वरूप व ती घेऊन येणारे मानववंश कोणते ह्याचें उत्तर यथायोग्य देतां येणार नाहीं.

उत्खनन, वाङ्मयपरिशीलन, मनुष्यवंश-संशोधन ह्यांच्या जोडीला भाषेचा समाजशास्त्रीय अभ्यास हे एक संशोधनाचें प्रभावी शस्त्र आहे. उदा. तांदुळाला संस्कृतसम (लॅटिन, ग्रीक, जर्मन) भाषांत शब्द नाही व द्राविड भाषांतलाही नाही. सर्व शब्द मुंडारी भाषेंतील आहेत असा भाषाशास्त्रज्ञांचा तर्क आहे. तसें असेल तर तांदुळाची लागवड ह्या पूर्वेकडील लोकांनीं भारतांत आणली असें होईल. उत्तरेकडील आर्यांचा युरोपांत, इराणांत, हिंदुस्थानांत प्रसार झाला तो स्थलमार्गे झाला. घोडा ह्या प्राण्याला शब्द ईजिप्ती, असुर व द्राविड भाषेंतला मूळ नव्हे पण सर्व आर्यभाषेंतून मात्र आढळतो. तसाच तो मुंडारी भाषेंत व मोंगोली भाषेंतही आढळतो. उत्तरेकडे आर्यांच्या समाजांत रथकाराला मानाचें स्थान असे. तर मग नौका, समुद्र व नौकानयन ह्याबद्दलचे शब्द निरनिराळ्या भाषेंत काय आहेत हे पहाणें फार महत्त्वाचें आहे. उत्तरेकडील भारतीय आर्यांच्या इतिहासांत नौका नयनाचें महत्त्व जवळ जवळ नाहींच. ह्याउलट द्राविडांचा प्रदेश बंदरांबद्दल व नौकानयनाबद्दल प्रसिद्ध आहे. त्यांच्या प्राचीनतम वाङ्मयांत बंदरांचे उल्लेख आहेत व हिंदुस्थानच्या बाहेर द्राविडांनी वसाहत केल्याचा इतिहास आहे. आर्य, द्राविड, मुंडारी भाषांतील शब्दसंपत्तीचा अभ्यास केला तर ह्या कोड्यावर थोडा प्रकाश पडण्याचा संभव आहे.

सध्यां माहिती असलेल्या साधनांनी महाराष्ट्राच्या सांस्कृतिक इतिहासा-
वर काय प्रकाश पडतो ते पाहू.

शेतकीवर आधारलेली नागर संस्कृति स्थिर व अचल असे व तिचा
भटक्या टोळ्यांपुढे टिकाव लागत नसे असे प्राचीन इतिहासांत बारं बार
आढळते. पण जेते जरी लढाई जिंकतात तरी जितांची संस्कृति उचलतात,
स्वतः नागर बनतात व मग त्यांची इतर भटक्या टोळ्यांचे भक्ष्य व्हावयाची
पाळी येते.

ईजिप्त, बाबिलोन व पश्चिम आशियाची इतर राष्ट्रे जरी भटक्या
टोळ्यांनी जिंकली तरी त्यांची संस्कृति प्राचीन काळी तरी अजिंक्य राहिली.
त्यांची लिपी व रीतिरिवाज जेत्यांनी उचलले व थोड्याच शतकांत तद्देशीय
लोकांनी जेत्यांना (ईजिप्तमधे हायक्सोस व बाबिलोनियांत कसाईट) राज्या-
वरून हाकलून दिले. पण हिंदुस्थानांत प्राचीन सिंधु संस्कृतीचा पार परा-
जय झाला, त्यांची लिपी सुद्धा लोपली व जेत्यांनी कित्येक शतके निरक्षर
राहून मग पश्चिमेकडच्या लिपिवरून आपली ब्राह्मी लिपी बनवली.

आर्यांनी हळू हळू सर्व गंगाखोरे व्यापिले, पण मौजेची गोष्ट अशी की,
ते गंगेच्या उत्तर तीरांने पुढे सरकले. गंगेच्या दक्षिणेकडच्या वसाहतींना
(उदा. मगध) आर्य-वाङ्मयांत मानाचे स्थान नाहीं. पश्चिमेकडच्या
कुरुपांचालांचा देश आर्यांच्या प्रमुख वसाहतींपैकी होता पण भारतीय
युद्धानंतर लौकरच तो आर्यांना सोडावा लागला. शक यवनांनी तो देश
व्यापला व कुरुवंशाला आपली राजधानी हस्तिनपुर सोडून दक्षिणेस व
पूर्वेस कौशाम्बी येथे हलवावी लागली आणि पूर्वेकडील प्राचीन अयोध्या व
मिथिला ह्यांचे महत्व जाऊन मगध प्रबळ बनले. भारतीय युद्धाचे काळीही
मगधाचा जरासंध त्यावेळच्या आर्यराजांचा सम्राट होता, ही लक्षांत
ठेवण्यासारखी गोष्ट आहे व त्याने काल-यवनांचे मदतीने यादवांना मथुरा-
प्रदेशांतून घेत द्वारकेला हांकलून दिले.

महाभारतकालीन परिस्थिति-मगधांचे वर्चस्व व यवनांचे वायव्य प्रदेशांत
आगमन ही पुढील कालाची सूचनाच म्हटली पाहिजे. कारण ह्यापुढील
काळांत भारताचे केंद्र मगध बनले व वायव्येकडून यवन, हूण व शका-

दीर्घ्या टोळ्या भारतांत येऊन स्थायिक होऊं लागल्या. यमुनेच्या पश्चिमेकडील प्रदेश त्यांच्या ताब्यांत गेला. उत्तरेकडून जसजशा नव्या टोळ्या येत तसतशा जुन्या खालीं सरकत व ह्याप्रमाणें सिंध, काठेवाड, गुजरात, महाराष्ट्र व कर्नाटकांत कर्षीतरी पृथुमस्तकीय लोक शिरले. ह्या सर्व लोकांचें आर्याकरण झपाट्यानें होत होतें. ते स्वतःस 'महाभागवत' म्हणवण्यांत, यज्ञयाग करण्यांत, बुद्धभिक्षुंशीं वाद करण्यांत घन्य मानीत. ते संस्कृतीनें भाषेनें व घर्मानें (हिंदु, बौद्ध वा जैन) भारतीय बनत. ह्या राजांचीं नांवें पाहिल्यास मिलिंद ग्रीक होता तर कनिष्क कुशान म्हणजे मोंगोल-वंशीय होता. म्हणजे ह्या टोळ्या वंशानें व संस्कृतीनें मिश्र होत्या.

वंशानें मराठी लोक मिश्र युरोपीय वंशाचे असून, मूळ दीर्घमस्तक लोकांच्या वसतींत मध्यम रुंद डोक्याचे कोणी लोक येऊन हें मिश्रण झालेलें आहे. मध्यम रुंद डोक्याचे लोक युरोपीय वंशाचेच असावे असें दिसतें. पण ते जर मध्य आशियाच्या पठारावरचे लोक असले तर त्यांत मोंगोल मिश्रण असण्याचा संभव आहे. मोंगोल मिश्रण युरोपीय जातींत किती बेमालूम होतें ह्याचें उदाहरण म्हणजे हंगेरीतील माग्यार लोक. रुंद तोंड, रुंद डोकें व रक्ताच्या बर्गीपैकीं बऱ्याच प्रमाणांत असलेलें 'बी' जातीचें रक्त ह्या तीन गोष्टी मराठी जातींतहि दिसून येतात. त्यावरून मोंगोल मिश्रणाची शंका येते. पण ह्या तीनहि गोष्टी मोंगोल मिश्रणाशिवायहि कांहीं मानववंशांत आहेत. त्यावरून एवढेंच म्हणतां येईल कीं वंशाचा प्रश्न सध्यां मोंगोल मिश्रणापुरता अनिर्णितच ठेवावा लागेल.

मराठी कुटुंबपद्धति उत्तरीय व दाक्षिणात्य कुटुंबपद्धति ह्या दोहोंच्या मिश्रणानें बनलेली आहे. पण त्यांतही उत्तरीय पद्धतिचें बर्चस्व दिसून येतें. मामाच्या मुलीशीं लग्न करण्याची पद्धत जेते व जितांचे संबंध कसे दाखवते हें मागें सांगितलेंच आहे. त्याचप्रमाणें पितृपरंपरा पण उत्तरेकडच्या कुटुंबपद्धतीचीच निदर्शक आहे.

पश्चिमेकडचे शक व महाराष्ट्रांतील शातवाहन येण्याचे आधींच महाराष्ट्राच्या भूमींत संस्कृत वा संस्कृतोद्भव भाषा दृढमूल झाली होती व म्हणून आहेरून आलेल्या राजांनीं द्राविड भाषा न उचलतां महाराष्ट्री (संस्कृतचा

प्राकृत अवतार) आत्मसात् केली. संस्कृत भाषिकांची वसाहत महाराष्ट्रात कशी झाली असावी हे थोडक्यांत पाहू.

महाराष्ट्राच्या निरनिराळ्या विभागांना निरनिराळीं नांवे प्राचीन वाङ्मयांत सांपडतात. अपरान्त, विदर्भ, अश्मक, मूलक, कुन्तल अशीं तीं नांवे आहेत. अपरान्तासच कोंकण व लाट असेंहि म्हणतात. त्यांपैकी कोंकण सर्व अपरान्ताचे देशी नांव असावे व लाट हे उत्तर कोंकणाला प्राचीन ऐतिहासिक काळांत पडलेले नांव असावे असे दिसते.

अपरान्त

ह्या नांवाशीं निरनिराळ्या पौराणिक घटना व कथा निगडित आहेत. अपरान्त परशुराम कथेशीं बांधलेला आहे. हैहयांचा राजा कार्तवीर्य अर्जुन ह्याचा खून करून परशुराम अपरान्तांत पळाला अशी कथा आहे. संबंध पश्चिम पट्टीला परशुरामाचा प्रदेश समजण्याची चाल आहे. परशुरामाचे नांव इतक्या निरनिराळ्या प्रदेशांशीं व पर्वतांशीं निगडित आहे कीं त्यांतले खरे कोणते हे समजणे कठीण आहे. पण, हैहयांची नगरी महिष्मती नर्मदेवर महेश्वरजवळ होती व तेथून पळून जावयास अपरान्त जवळहि होता व सुरक्षितहि होता. ह्यावरून परशुराम पश्चिम किनाऱ्यावरच आला असण्याचा संभव दिसतो. ह्याचा अर्थ इतकाच कीं अतिप्राचीन काळीं पार्गिटरीच्या कालगणनेप्रमाणें अयोध्येला राजा हरिश्चंद्र राज्य करीत होता त्यावेळीं, म्हणजे ख्रि. पू. १६००-१७०० च्या सुमारास अपरान्तांत संस्कृत बोलणाऱ्या आर्यांनीं वसती केली. हरिश्चंद्र विश्वामित्राचा समकालीन होता व परशुराम हा विश्वामित्राची बहिण कान्यकुब्जची राजकन्या रेणुका हिचा मुलगा व म्हणून त्याच हरिश्चंद्राशीं समकालीन. कोंकणांत दोन भाषा बोलतात व दोघींनाहि कोंकणी भाषा म्हणून म्हणण्याचा प्रघात आहे. त्यापैकी रत्नागिरी कोंकणी दमण ते राजापूरपर्यंत बोलली जाते. ही भाषा मराठीची एक प्रादेशिक उपभाषा आहे. दक्षिणेकडील कोंकणी भाषेचे हिच्यावर पुष्कळ संस्कार झाले असले तरी ही भाषा मराठीच होय ह्याबद्दल सर्वांचे एकमत आहे. राजापूरच्या दक्षिणेस गोवा, दक्षिण कारवार, उत्तर कारवार, ते मंगळूरपर्यंत लोक जी कोंकणी भाषा बोलतात म. सं. १४

ती उत्तर कोंकणीपेक्षा थोडी निराळी आहे. डॉ. सुमित्र कत्रे ह्यांचे मत तिला अर्वाचीन भारतीय भाषांत भाषाशास्त्राचे दृष्टीने स्वतंत्र स्थान आहे. ती गुजराती, राजस्थानी ह्यांच्याप्रमाणे मराठीची एक भाषा-भागिनी आहे. ती संस्कृतोद्भव आहे. कै. डॉ. सुखटणकरांच्या मते ही कोंकणी भाषा स्वतंत्र नसून मराठीचीच एक उपभाषा आहे. कोंकणीचे मुख्य महत्व म्हणजे भारतातील संस्कृतोद्भव भाषांपैकी ती सर्वांत दक्षिणेकडची भाषा आहे. मराठीपेक्षा ती गुजरातीला जास्त जवळची आहे, असे डॉ. कत्रे यांचे मत आहे. (डॉ. सुखटणकरांचे व श्री. प्रियोळकरांचे मत ह्याउलट आहे.) ह्या कोंकणीच्या वादांत न शिरतां सध्यां आपण तिला सारस्वत-कोंकणी म्हणूं या. सारस्वत कोंकणी मंगळूरपर्यंतच नव्हे तर तुरळक तुरळक कोचीनपर्यंत आढळते. मंगळूरपर्यंत मात्र तिचा प्रसार अखंडित आहे. मंगळूरला तिचा तुळू ह्या द्राविड भाषेशी संपर्क येतो. सर्वथ कोंकणपट्टीत खालील भाषा आढळतात. लाट देशांत (सुरत जिल्हा) गुजराती, मराठी कोंकणांत मराठी कोंकणी, मालवण ते मंगळूर सारस्वत कोंकणी, मंगळूर ते कालिकत तुळू व पुढे जवळ जवळ कन्याकुमारीपर्यंत मल्याळी आणि कन्याकुमारीच्या टोकाशी तामिळ. कानडी भाषा समुद्रपट्टीवर बोललेली दिसत नाही. समुद्रपट्टी व त्या शेजारची पर्वतमय जंगलपट्टी ह्यांमध्ये कानडी भाषिकांचा शिरकाव जुना नव्हे, नव्यानेच झालेला आहे. तुळूभाषा कानडीच्या जवळची पण कानडीइतकी प्रगल्भ नाही व त्यामध्ये वाङ्मयहि नाही. कानडी भाषेचे केंद्र बदामी, वागलकोट वगैरे दख्खन पठारावरील मुलुखांत असावे असे वाटते. तुळू सध्यां मंगळूर येथे मुख्यत्वे बोलली जाते. कदाचित् पूर्वी ती दक्षिण म्हैसूर प्रांताचीहि भाषा असेल व कानडीच्या विस्तारामुळे व संपन्नपणामुळे हटली असेल. तुळूंतूनच कानडीचा उगम झाला असे मानले तर असे दिसते की मूळच्या तुळू भाषिकांचा रुंद डोक्याच्या लोकांशी उत्तर कर्नाटकांत संगम होऊन एक नवीन जोमदार संस्कृति उत्पन्न झाली. महाराष्ट्रांत ह्या रुंद डोक्याच्या लोकांनी संस्कृतोद्भव प्राकृतभाषा उचलली, तर कर्नाटकाच्या पठारावर त्याच लोकांनी कानडी भाषा आपली केली. हे लोक पशुपालन व शेती करणारे होते. सर्व दक्षिण पठारावर ते पसरले व मूळ तुळू भाषेला कानडीचे स्वरूप दिले गेले. मूळ

तुळू भाषा जंगल, डोंगर व पश्चिमपट्टी एवढ्याच ठिकाणी बोलभाषा म्हणून जिवन्त राहिली.

हा इतिहास ध्यानांत घरला म्हणजे सारस्वत कोंकणीसारखी संस्कृतोद्भव भाषा दक्षिणेकडे इतक्या खोलवर कशी शिरली तें समजतें. कोणत्याहि प्रगल्भ द्राविड भाषेचा तिला विरोध झाला नाही. कै. अनंत कृष्ण अय्यर ह्यांनीं म्हैसूरबद्दल लिहिलेल्या पुस्तकांत खालील विधान केलेलें आहे

“ आरे हे मराठा जमातीपैकीं असून धारवाड व बेळगांव जिल्ह्यांतून उत्तर कानरा जिल्ह्यांत गेले असें दिसतें. गेल्या दोन पिढ्यांच्या मार्गे हे लोक एके ठिकाणीं वसती न करतां जंगलांत हिंडून थंदां एके ठिकाणीं, पुढच्या वर्षीं दुसरीकडेच हयाप्रमाणें शेती करीत. शिमोगा जिल्ह्याच्या पश्चिम विभागांत, सह्याद्रीच्या दाट जंगलांत ह्यांचें वास्तव्य आहे. म्हैसूरच्या राजवटींत त्यांना जंगल पट्ट्यांत जमिनी देऊन एके ठिकाणीं कायम वसाहत करण्याबद्दल उत्तेजन दिलें जात आहे. ” (म्हैसूर ट्राइव्ह्स अँड कास्ट्र्स, पुस्तक २ रें, पा. ७४). त्याच पुस्तकांत पान ८६ वर त्यांचें वर्णन आहे, “ हे लोक एक किंवा दोन खोल्यांच्या केंवळांच्या घरांतून रहातात. रहात्या घरांतच गुरें बांधतात. जवळच कोंबडीं असतात. नाचणी व भाताचे कुणगे भिंतीच्या एका बाजूस असतात. ते लोक वर्णानें काळे, मध्यम उंचीचे, मजबूत हाडापेराचे व सशक्त असतात. पण डोक्यानें मंद व हालचालींतही मंदच असतात ! त्यांचीं नांवे चव्हाण, कदम, शिंदे वगैरे दिली आहेत. ”

वरील वर्णन मराठी कुणब्यांचें आहे हें महाराष्ट्रीयान्स सांगावयास नकोच. आजही बेळगांव जिल्ह्यांतील खानापूर वगैरे जंगल विभागांतून भातशेती करणारे लोक मराठी बोलणारे आहेत. म्हैसूरच्या पश्चिमपट्टींत मराठ्यांचा शिरकाब व रानटी जमाती म्हणून त्यांचा उल्लेख असें दर्शवतो कीं कानडी भाषा पश्चिम पट्टींत नव्यानें आली. तेथें पूर्वीं वन्य जमाती होत्या व त्यांचेवर उत्तरेकडून संस्कृत भाषिकांचें व पूर्वेकडून द्राविडांचें आक्रमण झालें.

अपरान्ताचे उल्लेख ऐतिहासिक कालांत पुष्कळच येतात. त्यांपैकीं

दोनच येथे उल्लेखिले म्हणजे पुरे. कालिदासाने रघुवंशांत रघू राजा अपरान्ताला जाऊन तो देश जिंकून पारसीकांच्या देशाला गेला असें वर्णन केले आहे. खारवेल्या हाथीगुंफा येथील शिलालेखांत शातवाहन राजांना अपरान्ताधिपति असें विशेषण लावलेले आढळते. हा उल्लेख अतिशय महत्त्वाचा आहे. शातवाहनांचे राज्य पूर्व किनाऱ्यावरील अमरावतीपासून अपरान्तापर्यंत पसरलेले होते. त्यांचे बहुतेक महत्त्वाचे शिलालेख पश्चिमेला सह्याद्रींत सांपडतात. पुराणांत त्यांना आंध्रभृत्य म्हटलेले आहे व ते मूळ आंध्र होते कीं काय ह्याबद्दल बरेच तर्क आहेत. पण बरील लेखांतील विरुदानें त्यांचे पश्चिम महाराष्ट्रांतील व मध्य महाराष्ट्रांतील (मध्यमहाराष्ट्र व विदर्भ ओरिसांतील खारवेल्याचे दृष्टीने पश्चिमेलाच येतो) स्थान निश्चित होते. अपरान्ताची वसाहत संस्कृत भाषिकांनीं जरी प्राचीन काळीं केली व तेथें महाराष्ट्राचे महत्त्वाचे शिलालेख सांपडले तरी मराठी भाषेच्या दृष्टीने हा प्रदेश मागासलेला राहिला. कोंकणी भाषेत ग्रंथनिष्पत्ति झाली नाही, त्याचें कारण म्हणजे कोंकणांतील वसति उत्तरेकडील घडामोडींचे दृष्टीने जरा आडमार्गावर पडली. परशुराम पळून कोंकणांत आला ह्याचा अर्थच तो प्रान्त कोनाकोपऱ्यांतला होता असा होतो. कोंकणांतील खाड्या, समुद्रापर्यंत येऊन टेकलेल्या सह्याद्रीच्या टेकड्या, व पावसाळ्यानें दुयडी भरून महावेगानें बहाणाऱ्या नद्या ह्यांमुळे गांवागांवांतील दळणवळण कष्टाचें असे. पावसाळ्यांत तर तें पारच तुटे. खेड गांवांतल्या लहानशा नदीला 'जगबुडी' असें मोठें नांव ऐकून गंमत बाटते, पण पावसाळ्यांत वरून येणाऱ्या पुरानें ती नदी भरली म्हणजे गांव बाहून जातें कीं काय असें बाटतें व डोंगरांनीं वेढलेले चार गांवांचें चिमुकले जग ती खरोखरच बुडवून टाकते.

महाड गांवाचीहि अशीच परिस्थिति आहे. दर वर्षी ह्या गांवांतल्या नद्या पुरानें भरल्या कीं, दिवस दिवस त्याचा इतर जगाशीं संबंध तुटतो. भात-शेती व नारळी-पोफळीच्या वाड्या ह्यांमुळे घरेही एकमेकांपासून बरीच लांब. किनारा खडकाळ असल्यामुळे कालिकतच्या तोडीचे बंदरही नाही. ह्यामुळे मोठी शहरें उदयास आलीं नाहीत. नागर जीवनाच्या अभावामुळे

वाङ्मय लोकांच्या तोंडांतच राहिले, लिहिले गेले नाही. महाराष्ट्राच्या वाङ्मयाच्या दृष्टीने आर्य (संस्कृत बोलणाऱ्या) लोकांची पूर्वेकडील वसाहत जास्त फलदायी ठरली.

केवळ महाराष्ट्राचेच दृष्टीने नव्हे तर आर्यांच्या दक्षिणेकडील वसाहतीच्या इतिहासाचे दृष्टीने विदर्भ प्रान्त व विदर्भ हे नांव अति महत्त्वाचे आहे. संस्कृतांतील रम्य कथांच्या नायिका विदर्भाच्या राजकन्या असाव्या असा संकेतच ठरला होता कीं काय न कळे. वैदर्भी लोपामुद्रा, वैदर्भी दमयन्ती, वैदर्भी रुक्मिणी, वैदर्भी इंद्रुमती (अजराजाची पत्नी) व वैदर्भी मालविका अशा प्राचीन वाङ्मयांत प्रसिद्धीस आलेल्या ह्या स्त्रिया आहेत. ह्या सर्वांच्या (मालविका सोडून) कथांचे एक वैशिष्ट्य म्हणजे त्यांनी स्वयंवर पद्धतीने आपल्या आवडीच्या वरार्शी लग्न केले होते. स्वयंवराच्या नांवाखाली पण लावून वीर्यशुल्क म्हणून सर्वांत पराक्रमी माणसाला मुलगी द्यावयाची व राजकीय दृष्ट्या एक मित्र जोडायचा अशी पद्धत ह्यांच्या पित्यांनी स्वीकारली नव्हती. खरोखर त्यांनी आपल्या आवडीने वर निवडला, पतीबरोबर एकनिष्ठ राहिल्या व पतींनीही त्यांच्यावर अतिशय प्रेम केले. ह्या सर्व राजकन्यांचे लग्न साधारण जाणतेपणीं झाले. कांहींनीं प्रियकराला निरोप पाठवले, कांहींनीं इतरांना वगळून त्यालाच माळ घातली व “नासौ न काम्या न च वेद सम्यक् दृष्टुं न सा भिन्नरुचिर्हि लोकः” अशी प्रेमाच्या राज्यांतील स्वातंत्र्याची सनद कविश्रेष्ठांकडून मिळविली. विदर्भाच्या राजकन्यांची ही परंपरा दक्षिणात्यांच्या परंपरेला सर्वस्वी अनुरूप अशीच आहे. पारगिटर्ची कालमापनपद्धति गृहीत धरली तर लोपामुद्रेचा काल इसवी सनापूर्वी १५०० ते १६०० च्या दरम्यान येतो. दमयन्तीचा काळ १४०० ते १५०० च्या मध्ये पडतो. रुक्मिणी भारतीय युद्धाच्या वेळची म्हणजे इ. स. पूर्वी १००० च्या सुमाराची. अजाची इंद्रुमती इ. स. पूर्वे १३७० च्या सुमाराची व मालविका शुंगवंशीय अग्निमित्राशी (पुष्यमित्राचा मुलगा) लग्न करते, म्हणजे इ. स. पूर्वी सुमारे १८० वर्षे. ह्याशिवाय ज्यांच्या कथा माहीत नाहीत अशा वैदर्भी राजकन्या महाभारतांत आदिपर्वातील पुरुवंशाच्या राजांच्या वंशावळींत आढळतात.

जयत्सेन व आराचीन ह्या पितापुत्रांचीं (?) लग्नें (इ. स. पूर्वी सुमारे १२०० वर्षे) वैदर्भीर्शा झाल्याचें नमूद केलेलें आहे. त्याचप्रमाणें अयोध्येच्या इक्ष्वाकु वंशांतही वैदर्भी राजकन्या गेल्याचे उल्लेख आहेत. सगराचें लग्न कोशिनी नांवाच्या विदर्भ राजकन्येशीं झालेलें होतें.

अगस्तीनें पहिल्यानें विंध्य ओलांडून दक्षिणेकडे वसाहत केली अशी कथा आहे. अगस्ति समुद्र प्याला, त्यानें राक्षसांना मारलें, विंध्य ओलांडला व आपला एक मुलगा पुलस्त्याला दत्तक दिला अशा निरनिराळ्या कथा अगस्तीबद्दल आहेत. परशुरामाचें नांव जसें पश्चिम किनाऱ्याशीं निगडित आहे तसें अगस्तीचें नांव पूर्वे किनाऱ्याशीं निगडित आहे. दुसऱ्या प्रकरणांत दिलेला नकाशा ध्यानांत घेतला तर गंगेच्या खोऱ्यांतून विदर्भांत येण्याचा मार्ग विशद होतो. कोसल, विदेह व मगध ह्या तीनही देशांतून मध्य हिंदुस्थानांतून येऊन पूर्वे विदर्भांत येतां येतें; किंवा गंगेच्या मुखाजवळच्या प्रदेशांतून समुद्र किनाऱ्यावरून छत्तिसगडच्या मैदानांत येतां येतें. अगस्ति किनाऱ्याच्या मार्गे आला असण्याचा संभव आहे. गंगा ओलांडून येतांना मार्गावर विंध्य-वासिनीचें देऊळ आहे. राम ह्याच मार्गे येऊन गोदावरीच्या तीराला आला असावा. आजही ह्या मार्गावर वन्य जमातींची वसती व हिंदुस्थानांतील सर्वांत दाट अरण्ये आहेत. रामाच्या वास्तव्यामुळे म्हणा किंवा कोसलाशीं असलेल्या दळणवळणामुळे म्हणा, मराठी-विदर्भाच्या उत्तरेकडील हिंदी प्रदेशाला दक्षिण कोसल म्हटलें जातें. (कालिदासाच्या वेळेला हें नांव प्रचलित होतें.) अरण्यांत भटकणारा नल ह्याच मार्गे अयोध्येच्या ऋतुपर्ण राजाकडे आश्रयाला गेला व त्याला वैदर्भीच्या स्वयंवराला घेऊन आला. ह्याच मार्गे जरा पूर्वेकडे अशोकाने येऊन कलिंग राजाचा पराभव केला. ह्याच मार्गानें समुद्रगुप्त दिग्विजयाला निघाला व महाकान्ताराच्या व्याघ्रराजाचा त्यानें पराभव केला. सरळ उत्तरेकडून येऊन नर्मदेच्या पूर्वेकडून महानदीच्या खोऱ्यांतून किंवा तेंही पूर्वेकडे टाकून वैनगंगेच्या खोऱ्यांत उतरतां येतें, किंवा पहिल्यानें मगधांतून समुद्र किनाऱ्यानें येऊन मग पश्चिमेकडे विदर्भांत शिरतां येतें. हा मार्ग सांस्कृतिक दृष्ट्या अतिशय महत्त्वाचा आहे व छोटानागपूरच्या प्रदेशांत

हिंदुस्थानांतले सर्व मानववंश सांपडतात, असें म्हटल्यास अतिशयोक्ति होणार नाही. त्याचप्रमाणें दक्षिण बिहार, उत्तर व पश्चिम कर्लिंग व उत्तर व पूर्व महाराष्ट्र आणि दक्षिण कोसल अशा सीमा जेथें एकत्र होतात अशा ह्या प्रांतांत भाषांचें मिश्रणही अतिशय आहे. संस्कृतोद्भव भाषा, मुंडारी भाषा व द्राविडोद्भव भाषा येथें ऐकूं येतात. अभ्यासकाला हा प्रदेश म्हणजे एक देणगीच वाटते.

येथील मुंड लोक आपल्यास नागवंशी म्हणवतात. येथील एक वन्य जात 'असुर' नांवाची आहे. हे असुर प्राचीन काळी लोखंड काढून, भट्टी लावून त्याची घडीव व ओतीव हत्यारें करित असत, अशी त्यांच्याबद्दल कथा आहे व तसा पुरावाहि सांपडतो. त्याचप्रमाणें दक्षिण बिहार-मध्ये मानभूम नांवाचा जो विभाग आहे, त्याचें जुनें नांव असुरभूम आहे. हा प्रदेश आजहि लोखंडाच्या खार्णीबद्दल प्रसिद्ध आहे. लोखंड मिळण्यास फार खोल खणावें लागत नाही. केंवझर विभागांत (उत्तर ओरिसा) कांहीं दगड तर बरतीच सांपडतात. तेथें पूर्वी असुर व नागांचें प्राबल्य असावें व आर्यांनीं त्यांच्याशीं लढाया करून किंवा तह करून हलुहलू ह्या भूमींत शिरकाव केला. येथील द्राविड भाषिक दक्षिणेकडून आलेले गोंड आहेत. कंधांची मूळ भाषा द्राविडच आहे. येथें, मध्य ओरिसांत व महाराष्ट्राच्या पूर्व पट्ट्यांत दक्षिणेकडून द्राविड आले. त्याच-प्रमाणें ह्याच जंगलांत शबर लोकांचीहि वसती आहे.

द्राविड भाषिक लोक गंगाखोरेणें व्यापून होते व आर्यांनीं त्यांना दक्षिणेकडे रेटलें असें समजण्याचा प्रघात आहे. पण तो योग्य पुराव्याला घरून आहेसें वाटत नाही. वेदांत दस्यु, अनार्य, म्हणून ज्या लोकांचें वर्णन आहे ते उंच नाक असलेले द्राविड खास नव्हत. संस्कृत वाङ्मयांत निरनिराळ्या संघर्षांचें वर्णन आहे. देवासुरांच्या युद्धांच्या कथा ब्राह्मणांत आहेत. देवदानवांच्या युद्धांच्या कथा पुराणांत आहेत. मानवांचें युद्ध प्रत्यक्ष असुरांशीं झालें नसलें तरी कांहीं राजांनीं इंद्राला असुर युद्धांत सहाय्य केल्याची उदाहरणें आहेत. देव आणि असुर भाऊ भाऊ होते अशी कथा आहे. देवासुरांचे गुरू बृहस्पति व शुक्र हेही भाऊ भाऊ होते.

दानवसुद्धां आर्यापैकींच असावे असें वाटतें. ग्रीक दंतकथांत “ दाने ” नांवाच्या लोकांचें वर्णन आहे व नुकत्याच तुर्कस्तानांतील टाउरस पर्वताच्या पायथ्याशीं झालेल्या उत्खननांत दनुअ राजा असितबंदस व त्याची राणी ह्यांचे हिटाइट ह्या संस्कृतसदृश भाषेंत लिहिलेले शिलालेख सांपडलेले आहेत. (The Illustrated London News, 14 May 1949) त्यावरून हीं सर्व युद्धे आर्यांच्या टोळ्यांपैकीं एकमेकांतील व कदाचित् भारताबाहेरचीं असावीं असें वाटतें. कदाचित् असुर हे देवांच्या आर्षीं येऊन भारतांत स्थायिक होऊन येथल्या प्रजेशीं संकर करून राहिले असतील. हरप्पाच्या नागर संस्कृतीचे निर्माते ते असण्याचा संभव आहे. ते असंस्कृत नव्हते हें त्यांच्या सर्व वर्णनावरून आढळतें. कधीं कधीं त्यांचें आर्यांशीं भांडण असे (उदा० रामरावण युद्ध), कधीं त्यांचें सख्य असे (उदा० ययाति-शर्मिष्ठा). पण महाभारतांत भावाभावांच्या भांडणाची मुख्य गोष्ट आहे. त्यांतच संस्कृति-संगम व संस्कृति-संघर्षाविषयीं आणखी एक रोमहर्षण कथा गुंफलेली आहे. ती म्हणजे क्षत्रिय व नाग ह्यांचें भांडण. महाभारतांत बऱ्याच नाग कुळांचीं नांवां दिलीं आहेत. त्यांपैकीं मुख्य म्हणजे तक्षक, इंद्राचा मित्र, नागराज वासुकी, विष्णूचा दास शेष व कर्कोटक नाग हे होत. कुरूकुलांतील वंशाबळींत एका राजाचें लग्न तक्षक-दुहिता ज्वाला हिच्याशीं झाल्याचें व दुसऱ्याचें ‘ नागा ’ हिच्याशीं झाल्याचें सांगितलें आहे. तक्षकाचें पांडवांशीं तीन पिढ्यांचें वैर दिसून येतें. अर्जुनानें तक्षकाचें खांडववन जाळलें, तक्षकानें अर्जुनपौत्र परीक्षिताला मारलें व परीक्षिताचा मुलगा जो जनमेजय त्यानें बापाचा सूड म्हणून असंख्य नागकुलें सर्पसत्रांत नष्ट केलीं. खांडव कथेंत आर्य-नागांचा संघर्ष कसा आला तेंही विशद होतें. आर्य मुख्यतः पशुपाल होते व त्यांचे प्रजाजन नागराचे सहाय्यानें शेती करीत. नाग अरण्यांत राहून हल्लींच्या हिमालयांतील टोळ्यांप्रमाणें किंवा वन्य लोकांप्रमाणें थोडें अरण्य कापून, जाळून, लहान लहान जमिनीचे तुकडे साफ करून हातानें भाताची लागवड करीत असावे. अर्जुनासारखे क्षत्रिय नवीन राज्य वसबावयाचें म्हणजे नदीकांठचें रान जाळून जागा साफ करून शहर वसवीत व भोंवतालचा भाग शेतीसाठीं देत. अशा तऱ्हेनें ज्या जंगलांतून नाग

रहात ती कमी होत गेली व नाग दक्षिणेकडे व पूर्वेकडे सरकू लागले. आर्यांच्या तडाख्यांत पहिल्याप्रथम सांपडलेले नागकुल सर्वांत पश्चिमेकडचे तक्षक, त्यांचा पराभव झाला. पश्चिम विंध्य व सातपुडा प्रदेशांत भिल्ल, गोंड, बैगा, कोळी वगैरे लोक हे ह्या जुन्या नागवंशाचे वंशज तर नव्हेत ना अशी शंका येते. कारण ह्यांतील बरेच लोक आपला नागांशी संबंध सांगतात, नलाचे सख्य संपादणारा ककौटक नाग पूर्वेकडचा. आजही उराव लोकांत 'करकटा' म्हणून कुळनांव आढळते. 'करकटा' म्हणजे हत्ती; नाग म्हणजेहि हत्ती व हस्तिनापुराला भारतांत कित्येकदा 'नागपूर' म्हटलेले आहे. नाग म्हणजे सर्प म्हणून सर्पांचा व नागांचाहि घोटाळा झालेला आढळतो. कांहीं असो, नाग म्हणून लोक इंद्रप्रस्थापासून कलिगाच्या हद्दीपर्यंत पसरलेले होते. त्यांच्या मुलींची क्षत्रियांशी लग्ने होत (अर्जुन-उत्सपी); त्यांचे इंद्राशी सख्य होते व क्षत्रियांशी पुष्कळदा युद्धहि होत असे, एवढे ह्या सर्व कथांवरून सिद्ध होतें.

खांडवदाह पर्वात मयासुराची कथा आली आहे. मयाला अर्जुनानें कृष्णाच्या सांगण्यावरून वाचवले व ह्या उपकाराची फेड म्हणून त्याने त्यांना एक अप्रतिम सभा बांधून दिली. ह्या सभेला लागणारे बरेचसे लखलखीत रत्नादि सामान त्याने कैलास व मैनाक पर्वताच्या उत्तरेला असणाऱ्या देशांतून आणले असे वर्णन आहे. ह्या सभेचा मुख्य गुण म्हणजे ती प्रकाशमान व चकाकणारी होती. ह्या सभेत मयानें एक सरोवर केढे व त्यांत वैदूर्य मण्यांचीं पाने असलेली, रत्नाचे देठ असलेली अप्रतिम कमळे केली. नाना तऱ्हेचे मासे व कासवे त्यांत केली. त्यांतील पाण्याचे बिंदु प्रत्यक्ष मोत्याचे होते. कांहीं राजे अगदीं जवळ येऊनहि ती पुष्करिणी केवळ रत्नांची आहे हें न जाणून (पाय घसरून ?) पडत असत. (सभापर्व, अध्याय ३, श्लोक २७-३०. संशोधित आवृत्ति-महाभारत). स्फटिक तेथें पाण्याचा भास होऊन माणूस बऱ्से सांबरून चाले व खरोखर पाणी तेथें अनवधानतेनें आंत पडून ओला होई. अशाच प्रकारें फसून दुर्योधन पाण्यांत पडला. दार आहे समजून जावें तों डोक्याला लागावें, नाहीं म्हणावें तो आरपार आंत जावें, अशी त्याची

स्थिति झाली (सभा. अध्याय ४३). म्हणून द्रौपदी व भीम हंसली व त्या अपमानाने जळत दुर्योधन हस्तिनापुराला आला. टैग्रीस व युफ्रोतिसच्या दुआवांतील निरनिराळ्या गांवीं झालेल्या उत्खननावरून असें दिसून येते कीं मातीच्या विटांबर निरनिराळीं रसायनें वापरून त्यांना बरणीची चकाकी व गुळगुळीतपणा आणण्याची कला असुर लोक सुमेरी व बाबिलोनी लोकांपासून शिकले. विटा हिरवट, निळ्या, लाल, पिवळ्या व पांढऱ्या रंगाच्या असत. ही कला इ. स. पूर्वी दोन हजार वर्षांपासून माहित होती व थेट इ. स. पूर्व ५०० पर्यंत असल्या सर्व विटा राजवाड्यांतून दिसून येतात. निनव्हे येथील राजवाड्याच्या भिंतीला तसल्या हिरवट निळसर रंगाच्या विटा लावलेल्या होत्या. तशी फरशी केली तर पाण्याचा भास व्हावा असा त्या विटांचा रंग आहे हे लेखिकेनें बर्लिनच्या म्युझियममध्ये प्रत्यक्ष त्याच विटांनीं उभारलेल्या प्रतिकृतीवरून पाहिले आहे. तशाच तऱ्हेच्या विटा बाबिलोन शहरांत नन्नार देवीच्या देवळांत इ. स. २००० पूर्वी लावलेल्या होत्या. मय हा असुर होता व त्यानें सभेला लागणारी विशेष द्रव्ये वाहेरून आणलीं होतीं हे लक्षांत ठेवले म्हणजे असुर कारागीर भारतांत आर्यांच्या पूर्वीच येऊन पोचले होते असें वाटते. असुर हे नांव, त्यांच्या सुंदर नगरांचीं वर्णनें, वगैरे वाचून असें वाटते कीं, पूर्वी एकादी 'आसुर' संस्कृति गंगा खोऱ्यांत किंवा नर्मदा खोऱ्यांत असावी. कांचेचे पाणी चढवलेल्या विटा नष्ट होणे कठीण आहे व त्या उत्खननांत सांपडल्या पाहिजेत. पश्चिम आशियांत त्या सर्वत्र सांपडलेल्या आहेत पण हिंदुस्थानांत आढळलेल्या नाहीत. नर्मदेच्या तीरीं उत्खनन झाले तर त्या सांपडतीलही. आज तरी नांवापलीकडे असुरांबद्दल कांहीं माहिती नाही.

एवढे मात्र खरे कीं, जुन्या वाङ्मयांत असुरांचा उल्लेख येतो, पण द्रविड ऊर्फ द्रमिळ-दम्मिल वा तामिळ लोकांचा येत नाही. द्राविड आर्यांच्या मार्गानेच भारतांत आले, त्यांनीं गंगाखोऱ्यांत वस्ती केली व आर्यांनीं त्यांना रेदून नर्मदापार, नव्हे थेट गोदाकृष्णापार पिटाळले ह्या कल्पनेला योग्य पुरावा अजून मिळालेला नाही. भारताच्या आग्नेय कोपऱ्यांतील तामिळनाडू हा विभाग पराभूत द्रविडांचा शेवटचा आसुरा नसून

त्यांचें भारतातील मूलस्थान असण्याचा संभव आहे. तेथून द्रविडांनी उत्तरेकडे व पश्चिमेकडे पाय पसरले. त्याच सुमारास आर्य वायव्येकडून दक्षिणेकडे व पूर्वेकडे सरकत होते. दोघांनीहि परस्परांना न रेटतां मघल्या नागमुंडखोंडादि लोकांना रेटलें व दोन बड्या जमातींच्या कात्रींत सांपडलेले हे वन्य लोक आज मध्य व दक्षिण भारतातील डोंगराळ पट्टीचा आसरा करून राहिलेले आढळतात.

द्रविडांचें प्राचीनतम वाङ्मय 'संगम' वाङ्मय ह्या नांवें प्रसिद्ध आहे. त्यांत सीलपडिकारम व मणिमेकलई ह्या नांवाच्या दोन कथा विशेष प्रसिद्ध आहेत, त्यांतील वर्णनांवरून त्यावेळच्या द्रविड राजांच्या वैभवाची कल्पना येते. विशेष म्हणजे कावेरीच्या मुखाशीं असलेल्या कावेरीपट्टनम् (हल्लींचें नेगापट्टण) ह्या समृद्ध बंदराचें वर्णन त्यांत आहे. द्रविड पहिल्यापासून उत्तम दर्यावर्दी असावेत असें दिसतें व त्यांनींच भारतीय संस्कृति पूर्वेकडे पसरवली. आज तरी द्रविडांचा जो प्राचीन इतिहास उपलब्ध आहे तो पराजितांचा नसून जेत्यांचा आहे.

महाराष्ट्राच्या वसाहतीबद्दल लिहितांना हें सर्व लिहिण्याचें कारण इतकेंच कीं विदर्भ ही फार प्राचीन काळापासून आर्यांची वसाहत होती व तेथें त्यांचा संबंध द्रविडांशीं आला नसून कोणातरी इतर वन्य जमातींशीं आला. विदर्भाचें दळणवळण उत्तरेशीं सतत राहिलें व खिस्तानंतर पांचव्या—सहाव्या शतकांत वाकाटकांच्या उज्ज्वल कारकीर्दीत परत एकदां ह्या उत्तरेकडील संबंधाला उजाळा मिळाला. वाकाटकांचें राज्य घेत मध्यभारतापर्यन्त पसरलें होतें व वैदर्भी राजकन्या उत्तरेकडच्या घराण्यांत न जातां मगधाच्या सम्राटांची कन्या वाकाटकांकडे आली होती. तिच्याबरोबर आलेल्या कालिदासानें विदर्भाचें केलेलें वर्णन एका ओळींत असलें तरी इतरांना मत्सर वाटावा असें आहे. विदर्भाला तो 'सौराज्यरम्य' म्हणतो. काव्यांत वैदर्भी रीतीचें स्थानहि अद्वितीय आहे. ह्या रीतीचें काव्य म्हणून कविश्रेष्ठाच्या काव्याकडे बोट दाखवतात. सर्व भारताची संस्कृति ज्या काव्यामध्ये साकारली, तें वैदर्भी रीतींत होतें, म्हणजे विदर्भाचें संस्कृत परंपरेमधील स्थान लक्षांत येतें. जसा अपरान्त, त्याचप्रमाणें

विदर्भही अतिप्राचीन आर्य (संस्कृत बोलणाऱ्यांची) वसाहत होती. दोन्हीही वसाहती वन्यांच्या प्रदेशांत झाल्या, सुसंस्कृत द्राविडांशी लढा करून नव्हे.

पहिल्या प्रख्यात वैदर्भींचें नांव लोपामुद्रा आहे. हें नांव आर्य नव्हे. तें लोपा मुंडा ह्याचें तर रूप नव्हे ना? मुंड लोकांची राजकन्या लोपा असा त्याचा अर्थ होईल. मुंडांचा नागांशी संबंध होता त्याबद्दल बौद्ध वाङ्मयांत पुरावा सांपडतो. कोसलाचा राजा पसेनदी ह्याचे मनांत गौतमबुद्धाच्या घराण्यांत लग्न करून बुद्धाचें नातेवाईक व्हावें असें होतें. त्यानें त्यावेळच्या शाक्य प्रमुखाला (महानाम शाक्य) तसा निरोप पाठवला. सर्व लिच्छवी घराण्यांची सभा होऊन ठरलें कीं, आपली राजकन्या पसेनदीला देणें शक्य नाही. पण तसें कळवल्यास बलाढ्य कोसलाधिपति आपला निःपात करील म्हणून महानाम शाक्याची दासीपुत्री “वासभरवत्तिया” हिचें राजकन्या म्हणून त्याच्याशीं लग्न लावावें. ही “वासभरवत्तिया” ‘नागामुण्डा’ नांवाच्या दासीची महानामापासून झालेली मुलगी होती. पुढें ह्या संबंधापासून झालेल्या विड्ढभ नांवाच्या कुमारानें सर्व शाक्य कुळाचा नाश केला. ही कथा पाली वाङ्मयांत सांगितलेली आहे. (Dictionary of Pali proper names, Vol II, pp 514-15). इ. स. पूर्वी ५००-६०० वर्षांची ती कथा आहे, म्हणजे त्यावेळीं नाग आणि मुण्ड एक असावे असें दिसतें. ‘लोपा’ ह्या नांवाचें सादृश्य अर्जुनाची बायको नागकन्या ‘उलूपी’ हिच्या नांवाशीं आहे. ह्या कथाभागावरूनहि असें दिसतें कीं, विदर्भ ही आर्य आणि नाग किंवा मुंड लोकांच्या संस्कृति-संगमाची भूमि होती. उत्तरेकडे द्राविडांचा व आर्यांचा संघर्ष झाला नाहीं. पूर्णा, वर्षा व वैनगंगा ह्यांमधील आर्यांची वसाहत द्राविडांना दक्षिणेकडे पिटाळून झालेली नसून द्राविडपूर्व अनार्यांशीं संघर्ष करून झालेली आहे. द्राविड भाषिक गोंड व कोलाम हे मध्ययुगांत दक्षिणेकडून विदर्भांत घुसलेले लोक आहेत. अतिप्राचीन कालापासून संस्कृत व संस्कृतोद्भव भाषा आणि दियेरवटूंची चाल ह्या प्रदेशांत बोलली व आचरली जात होती असें दिसतें. अपरान्त व विदर्भ असे

महाराष्ट्राचे दोन पांख पाहिल्यापासून संस्कृतोद्भव भाषा बोलणाऱ्यांचे प्रदेश म्हणून नक्की झाले.

खानदेश

उरलेल्या तीन प्रदेशांपैकी खानदेश खरोखर पूर्ण खोऱ्याचा पश्चिमेकडील विस्तार आहे. त्यालाच 'मूलक' किंवा ऋषिक असे नांव आढळते. ह्या प्रदेशांतहि आर्यांचे वर्चस्व आदिवासी लोकांशी संघर्ष करून झाले. एके काळीं ह्या प्रदेशांत 'अभीर' लोकांनी राज्य केले. मध्यंतरी ज्याप्रमाणे विदर्भावर गोंडांनी राज्य केले त्याप्रमाणे खानदेशावर राजपुतान्यांतून दक्षिणेकडे सरकणाऱ्या भिल्लांनी आक्रमण केले. गोंडांप्रमाणे भिल्लांना मोठी राज्ये स्थापितां आली नाहींत. येथील भाषेत गुजराती व मराठी भाषेचे बरेच मिश्रण आहे. लेवा, गुजर वगैरे उत्तरेकडचे इतर लोकहि भिल्लांप्रमाणेच उत्तरेकडून येऊन येथे स्थायिक झाले आहेत. पण आतां त्यांचे संपूर्ण मराठीकरण झाले हें आपण मागे पाहिलेच आहे. खानदेशांत जुने अवशेष पुष्कळ आहेत, व तेथे जुन्या मध्ययुगीन मूर्तीहि सांपडल्या आहेत. उत्खनन करून पद्धतशीर पहाणी केल्यास संस्कृतीच्या राजमार्गावर असलेल्या ह्या प्रदेशाच्या इतिहासावर पुष्कळ प्रकाश पडण्याचा संभव आहे.

मध्य गोदावरी अर्बाचीन महाराष्ट्राचे केन्द्र समजले जाते. महाराष्ट्राचे राजे शातबाहन ह्यांनी प्रतिष्ठान उर्फ पैठण येथे राज्य केले, प्राकृत भाषेला उत्तेजन दिले, व पर्यायाने मराठीच्या जन्माला मदत केली. महाराष्ट्रांतील बहुतेक सर्व संत कवींचा जन्म मध्य महाराष्ट्रांत झाला व हल्लींच्या मराठीचे स्वरूप त्यांनी निश्चित केले. ह्या प्रदेशाला जुने नांव 'अश्मक' असे आहे. संस्कृत वाङ्मयांत 'अश्मक' नांव बरेच उशीरां येते.

* ऋषिक नांवाचे लोक हिमालय प्रदेशांत आहेत. कृष्णाला ऋषीकेश म्हणजे ऋषिक लोकांचा स्वामी म्हटले आहे. ह्यावरून असे वाटते की गोपाल किंवा अभीरांनी खानदेशाची वसाहत केली तेव्हां त्याला ऋषिक नांव मिळाले.

दंडीच्या दशकुमार चरितांत 'अश्मक' असें देशाचें नांव येतें व तें गोदाकांठाबद्दल आहे हें निर्विवाद. महाभारतांत आदिपर्वांत 'प्राचीन-वान' राजानें 'अश्मकी' शीं लग्न केलें असें लिहिलें आहे. 'प्राचीन-वान' परशुरामाच्याहि आधीं वीस पिढ्या म्हणजे २००।२५० वर्षा-पूर्वीचा. म्हणजे 'अश्मक' देश आर्य आले तेव्हांपासून माहीत होता कीं काय असें वाटतें. पण तसें नसून आदिपर्वातील अश्मक निराळाच देश होता असें दिसतें. बुद्ध वाङ्मयांत 'अस्सक' देश सांपडतो. तो यमुनेच्या उत्तरेस दक्षिण पंजाबमध्ये होता असें दिसतें. त्याचप्रमाणें गोदाकांठाच्या प्रदेशालाही अस्सक नांव व तेथील राजधानी पाईट्टाण (प्रतिष्ठान) अशी दिली आहेत. उत्तरेच्या लोकांनीं गोदेकांठीं वसाहत करून नव्या देशाला 'अस्सक' असें नांव दिलें असें दिसतें. आदिपर्वातील 'अश्मक' हें उत्तरेकडचें 'अश्मक' असावें. ह्यांतर मित्रसह कल्माषपादाचा मुलगा आणि नातू ह्यांचीं नांवें अश्मक आणि मूलक अशीं दिलेलीं आढळतात. मित्रसह नळापेक्षां एक पिढी अलीकडचा. विदर्भ त्यावेळीं चांगलाच माहीत होता व त्याच सुमारास अश्मक व मूलक देश आर्यांनीं व्यापिले असण्याचा संभव दिसतो. भौगोलिक दृष्ट्या अश्मक म्हणजे दक्षिण-विदर्भ व मूलक म्हणजे विदर्भाचा पश्चिमेकडचा बिस्तार म्हटलें तरी वावगें नाहीं. अश्मक आणि मूलक ह्या दोन वसाहती विदर्भातूनच झाल्या असण्याचा संभव दिसतो. अश्मकाचे सर्वांत प्रसिद्ध राजे म्हणजे प्रतिष्ठानचे शातवाहन. त्यांचे आधीं प्रतिष्ठानला नरसिंह नांवाचा राजा होता असा उल्लेख सोमस्वामीच्या कथासरित्सागरांत सांपडतो. त्या कथेबद्दल कै. श्री. व्यं. केतकरांनीं प्राचीन महाराष्ट्राच्या इतिहासांत लिहिलें आहे. श्री. रेड्डी ह्यांनीं कांहीं वर्षापूर्वी Eastern Anthropologist ह्या मासिकांत चेंचू लोकांच्या कथा व लोकगीतें याबद्दल लिहिलें आहे.* त्यांत असा उल्लेख आहे कीं, चेंचू लोकांच्या राजाला मोठें तप करून चेंचिया नांवाची

* "Chencheetha and her divine bride-groom"

P. C. Reddy, Eastern Anthropologist, June 1948, Vol. I, No. 4. पृ. १०-२०

मुलगी झाली व तिचे लग्न नरसिंहाशी झाले. हा नरसिंह रानावनांत भटकत होता. त्याला चेंचू लोकांनी बांधून मारण्याचा बेत केला होता, पण एका ब्राह्मणाने त्याला वाचवले. पुढे त्याने युक्तीने चेंचूत दुफळी निर्माण केली. निरनिराळ्या टोळ्यांना निरनिराळे प्रदेश राहण्यासाठी दिले व एकाला सर्परूप देऊन लोक तुझी पूजा करतील असे सांगितले. ही कथा बरीच लांब असून त्यांत नरसिंह हा श्रकृष्णच असे शेवटी सांगितले आहे. त्याचप्रमाणे चेंचू लोकांचा नागाशी संबंध जोडला आहे. नरसिंहाची देवळे दक्षिणेत आहेत. नरसिंह, नरसय्या वगैरे नावेही पुष्कळ आढळतात. शातवाहनांपूर्वी नरसिंह म्हणून कोणी राजा होऊन गेला असावा व त्याचा अम्मल तेलंगण, कर्नाटक व महाराष्ट्रावर असावा असे दिसते. आपल्याकडे नाग-नरसोबा ही जोडी ऐकू येते. नागाचा नरसोबाशी काय संबंध ते समजत नाही. जुन्या लेण्यांतून राम व कृष्ण ह्यांच्या मूर्ति दिसत नाहीत पण वराह व नरसिंह हीं रूपे मात्र दिसतात. नरसिंहपूजा जुनी असून पुढे दशावतारांत कृष्णपूजेचेहि आर्षी त्याला स्थान मिळाले असे दिसते. जुन्या नरसिंहाचा पराभव करून शातवाहनांनी राज्य स्थापिले की काय अशी शंका येते. शातवाहन नांवाचा अर्थ काय याबद्दल अति तर्कवितर्क आहे. शात ह्या शब्दाचीच सात, साद, साल, शाल व हाल अशीं रूपे आहेत. (लीलावई काव्यांत 'गोदा' नदीला 'गोला' नदी म्हटले आहे.) साद या शब्दाचा अर्थ मुंडारी भाषेत घोडा असा आहे. सादोम म्हणजे घोड्याचा वंशज. दुसऱ्याही एका शब्दांत शालि म्हणजे घोडा हा अर्थ सांपडतो. तो शब्द घोड्याबद्दल दोन स्वतंत्र शब्द मिळून झाला आहे. असे शब्द संस्कृति संगमाचे द्योतक असतात. उदा० करेणु = हत्ती हा संस्कृत शब्द संस्कृत करि व द्राविड आने (दोन्हीचा अर्थ हत्ती) ह्या दोन शब्दांच्या जुळणीने झाला आहे. शालिहोत्र म्हणजे घोडा. शालिहोत्री म्हणजे घोड्याचे वैद्यक जाणणारा असा शब्द संस्कृतांत सांपडतो. शाल किंवा शालि म्हणजे घोडा (मुंडारी) व होत्र म्हणजेहि घोडाच. ह्या शब्दापासूनच सध्याचा घोटक-घोडा हा शब्द आला आहे. (होत्र शब्द मूळ कोणत्या भाषेतील ते नकी समजत नाही.) शातवाहन कथेत राजाने मातीच्या घोड्याचे खरे घोडे करून लढाई जिंकली असे आहे.

शालिवाहन शब्दाचा अर्थ घोडा ज्याचें वाहन आहे असाहि करतां येईल. घोड्याचा वंशज हा अर्थहि आश्चर्य वाटण्यासारखा नाही. कारण शालिवाहनासारखाच पराक्रमी जो विक्रम तो गर्दभिल वंशाचा होता व तो पहिल्यानें गाढव व मग राजपुत्र झाला अशी त्याची कथा आहे. श्वेताश्वतर उपनिषद ज्या ऋषीच्या नांवावर आहे, त्या श्वेताश्वतर शब्दाचा अर्थ 'पांढरें खेचर' असा आहे. अश्व शब्द ज्यांत आहे अशीं जुनीं कितीतरी नांवे महाभारत व पुराणांत आहेत. आपण सध्यां तीं सर्व बहुत्रीहि समास म्हणून सोडवतो. (चित्राश्व, हर्षश्व, अश्वपति, युवनाश्व वगैरे). कदाचित् तीं कर्मधारयही असतील. पुरुषव्याघ्र, नरर्षभ जसे असतात, तसे पुरुषअश्व सुद्धां असण्यांत कांहींच नवल नाही. ज्यांचें सामर्थ्य अश्यावर अवलंबून होतें अशा पशु-जीवि भटक्या आर्यांना अश्याचें कौतुक वाटलें तर कांहींच नवल नाही. शातवाहन हे बाहेरून आलेले, मध्य आशियांतील मिश्र आर्य-मोंगोल वंशाचे असण्याचा संभव आहे. पण त्यांचें नांव मुंडारी भाषेंतलें कां असावें तें कळत नाही. ज्या नागमुंड लोकांचा पराभव करून त्यांनीं राज्य स्थापिलें त्यांनीं हें नांव त्यांना दिलें कीं, ते आले ते हें नांव घेऊनच आले, कळत नाही. मुंडारी भाषेंतील पुष्कळ शब्द माग्यार (हंगेरीतील लोक) भाषेंत सांपडतात असें त्या शब्दकोशावरून दिसतें. तेव्हां आर्य व मोंगोल दोघांनाहि तो शब्द माहित असण्याचा संभव आहे व मुंडारी भाषेंत मोंगोल शब्द आहेत. शातवाहनांना संस्कृत माहीत नव्हतें, त्यांनीं प्राकृताला आश्रय दिला, महारठी नांवाच्या मांडलिक राजांशीं लग्नसंबंध जोडला असें दंतकथा व शिलालेखांवरून दिसतें. अश्मक देशाचा मात्र दक्षिणात्य संस्कृतीशीं घनिष्ठ संबंध आहे. पूर्वेला व दक्षिणेला तेलगू भाषिकांचा प्रदेश आहे व त्यांना जिंकून व दक्षिणेला रेटून शातवाहनांनीं प्रतिष्ठानला राज्य स्थापिलें असावें असें कथेवरून दिसतें. जो सांस्कृतिक संघर्ष अश्मक विभागांत झाला तसाच महाराष्ट्राचा पांचवा विभाग जें कृष्णाखोरे उर्फ ' कुंतल ' देश तेथें झाला. भीमेचें व कृष्णेचें खोरे मराठ्यांनीं व कन्नडिगांनीं व्यापलेलें आहे व तेथेंहि भाषेच्या सीमा निश्चित नाहीत. दक्षिणेला कर्नाटकाच्या थेट गाभ्यापर्यंत मराठी शिलालेख (श्री चाउंडराये करवियले) सांपडतो हें कसें ह्याचें फार आश्चर्य वाटतें.

पण ख्रिस्ती शकानंतरचा महाराष्ट्र, कर्नाटक व आन्ध्र ह्या प्रदेशांचा राजकीय व धार्मिक इतिहास पाहिला तर ह्या घटनेचा अर्थ कळतो.

महाराष्ट्रांतील राजांचे उत्तरेकडील व दक्षिणेकडील राजकारण

शातवाहन, चालुक्य, राष्ट्रकूट व यादव ह्या घराण्यांनी महाराष्ट्रावर एकामागून एक राज्य केले. महाराष्ट्रांतील बुद्ध लेणी शातवाहनांच्या व वाकाटक आणि चालुक्यांच्या कारकीर्दीतील आहेत. त्यांतील सर्व लेख प्राकृतांतील आहेत. लीलावती ह्या अपभ्रंश भाषेत लिहिलेल्या काव्यांत सुप्रसिद्ध बौद्ध पंडित नागार्जुन हालालाचा मित्र व हितोपदेशक होता असे म्हटले आहे. शातवाहनांच्या राजकारणाचे प्रमुख घागे उत्तरेकडील राजघराण्यांशी जोडलेले दिसतात. त्यांचा अंमल पूर्व समुद्रापसून पश्चिम समुद्रापर्यंत चालत होता. त्यांनी दक्षिणेला तेलंगण व कर्नाटकावरहि राज्य केले. पण त्यांच्या मुख्य लढाया पश्चिमेकडील क्षत्रियांशी व पूर्व-उत्तरेकडील कलिंग देशांतील खारबेल ह्या राजांशी झाल्या. त्याचेसंबंधी राठ आणि महारठ ह्यांची नावे शिलालेखांत येतात. ह्यांचे प्रमुख शिलालेख पश्चिम महाराष्ट्रांतच आहेत. त्यांनी माळवा जिंकला. क्षहराताने त्यांचा पराभव केला. नहपान क्षहराताने पुणे ते सोपारा हा सबंध प्रान्त जिंकून घेतला, पण शातवाहनांनी दोनतीन पिढ्यांतच गेलेले राज्य परत मिळवले, एवढेच नव्हे, तर राज्यविस्तारहि वाढवला. पण परत कांहीं पिढ्यांनी त्यांना क्षत्रपाशी झगडा करावा लागला. उज्जयिनीच्या रुद्रदामनाने शातवाहन वासिष्ठीपुत्र शातकर्णीचा पराभव केला, पण जांबई म्हणून जिवानिशी सोडून दिले असा उल्लेख आहे. शातवाहन हे सर्व महाराष्ट्राचे पहिले राजे. त्यांच्या जवळजवळ ५०० वर्षांच्या अमलांमध्ये त्यांची सर्वांत मोठी युद्धे उत्तरेकडून पश्चिम किनाऱ्याने खाली सरकणाऱ्या क्षहरात व क्षत्रप ह्यांशी झाली. ख्रिस्ती शकाच्या सुरुवातीला हिंदुस्थानांत उत्तरेकडून हे लोक आले. ते इराणी की बॅक्ट्रियी ते माहीत नाही. त्यांची नावे संस्कृताशी मिळती वाटतात, पण कांहीं फारच चमत्कारिक आहेत. स्वतः शातवाहन कोठचे हॅही माहीत नाही. उत्तरेकडून, पश्चिम गुजराततून सरकणाऱ्या

जातीपैकी तर ते नव्हते ना ? ते सर्वांच्या आर्षीं येऊन त्यांनीं राज्य स्थापलें व मागाहून येणाऱ्यांना टक्कर दिली. (रठी, महारठी लोक हे अर्वाचीन रेड्डी व मराठे ह्यांचे पूर्वज असावे असें वाटतें.) कांहीं कां असेना, शातवाहन काळ महाराष्ट्राच्या एकीकरणाचा व सीमा-निश्चितीचा काळ होता आणि त्यांच्या उत्तरेकडच्या लढायांमुळें आजच्या महाराष्ट्राचें स्वरूप कायम झालें हेंही निश्चित. शातवाहनांमागून त्यांचे मांडलिक शक, अभीर व इक्ष्वाकु ह्यांचे ताब्यांत पश्चिम व उत्तर महाराष्ट्र गेला. इ. स. ३०० च्या पुढें पश्चिम महाराष्ट्रांतील त्रिकूट ह्या स्थानापासून त्रिकूटक नांव घेतलेल्या राजवंशानें आपलें राज्य उत्तर-कोंकण व लाट (दक्षिण गुजरात) ह्या प्रदेशांत स्थापलें. त्रिकूट हें स्थळ रघुवंशांत येतें, तें जुन्नरच्या आसपास असावें असा तर्क आहे. त्रिकूटापर्यंत पोचून तेथून रघु पारसीक देशाला गेला असें वर्णन आहे. जुन्नरच्या नाणेघाटांतून खालीं चेउलला पोचतां येतें व तें पूर्वीं एक सुप्रसिद्ध बंदर होतें. तेथून पारसिकांच्या देशांत जाण्यासारखें होतें हें लक्षांत ठेवावें. (प्रतस्थे अस्थल वर्त्मना ?)

ह्याच सुमाराला वाकाटकांनीं विदर्भांत राज्य स्थापिलें, व त्यांच्या दोन शाखांनीं दोन शतके तेथें राज्य केलें. उत्तर म्हैसूर व कारबारांत शातवाहनांची एक शाखा चुटु ह्या नांवानें राज्य करित होती. ती पुढें पल्लवांची मांडलीक झाली.

येथपर्यन्तच्या महाराष्ट्रांतील राजांच्या राजकारणाचे धागे उत्तरेसच होते. ह्यापुढें मात्र इ. स. ५०० पासून बदामी चालुक्यांचा उदय झाला व तेव्हांपासून हें चालुक्य घराणें महाराष्ट्राचें स्वामी असेतोपर्यन्त, म्हणजे सुमारें इ. स. ७५० पर्यन्त, त्यांचें सर्व बळ दाक्षिणात्यांशीं म्हणजे पल्लव, चोल, पांड्य व केरल ह्या चौकडीशीं भांडण्यांत खर्च झालें. पण बदामीच्या चालुक्यांच्या ज्या विजयानें त्यांची कीर्ति दिगंत पसरली तो म्हणजे कनौजच्या हर्षवर्धनावर मिळविलेला विजय होय. परत एकदां महाराष्ट्राच्या उत्तरसीमा बिनधोक झाल्या व पश्चिम व उत्तर महाराष्ट्रावर चालुक्यांच्या मांडलिकांनीं राज्य केलें. ह्यानंतर आठव्या शतकांत चालुक्यांचेच उत्तरेचे मांडलिक राष्ट्रकूट राज्यावर आले. राष्ट्रकूटांचीं घराणीं

बऱ्हाड, सातारा व लाट येथे पसरलेली होती, (हे मूळचे लातूरचे) व मूळ दक्षिणेकडची असली तरी उत्तरेची झालेली वाटतात. त्यांनीहि दक्षिणेकडे स्वाऱ्या केल्या तरी उत्तरेचे लक्ष कमी केले नाही. कलिंग, कोसल व माळवा देश त्यांनी जिंकले व माळव्यांतील गुर्जरांशी पिढ्यान्-पिढ्या लढून त्यांना नष्ट केले. चालुक्यांखेरीज इतर राजांचे राजकारण व राजकीय महत्वाकांक्षा उत्तरेशी निगडित होत्या. चालुक्यांनाहि अखिल भारतीय स्थान मिळाले ते कांचीच्या पल्लवांचा पराभव करून नव्हे तर उत्तरेच्या राजघराण्याचा पराभव केला म्हणून. गंगेत देह ठेवण्याची जी घडपड धार्मिक लोक करीत तीच घडपड गंगेला राज्य भिडवण्यासाठी राजे करीत.

आंध्र व कर्नाटक अशा दोन संस्कृतिसंपन्न राष्ट्रांशी बरोबरी करून मराठीने आपल्या दक्षिण सीमा पकड्या केल्या, एवढेच नव्हे तर मराठी भाषा कर्नाटकाच्या गाभ्यापर्यंत पोचली. ह्याला अनेक सांस्कृतिक कारणे आहेत. दाक्षिणात्य हे पहिल्यापासूनच धार्मिक प्रवृत्तीचे होते. वेद, श्रुति, स्मृति, पुराणे व महाभारत-रामायणादि ग्रंथांचा अभ्यास दक्षिणेंत अतिशय आस्थेने होई. प्रख्यात सूत्रकार बौद्धायन व आपस्तंब दाक्षिणात्य होते. बृहत्कथेत अपाणिनीय अशा ऐन्द्रादि व्याकरणांचा उल्लेख येतो, ती दाक्षिणात्यांनी रचिलेली होती असे दिसते. शक, क्षत्रप, यवन व मागून म्लेच्छ वगैरे लोकांच्या होणाऱ्या अव्याहत आक्रमणामुळे वैदिक परंपरा उत्तरेला नष्ट होत चालली, पण दक्षिणेला अगदी परवां परवांपर्यंत ती जिवंत राहिली. ह्याप्रमाणे द्राविडांच्या बोल-भाषा जरी निराळ्या असल्या तरी धर्मभाषा संस्कृतच होती. संस्कृताचे अध्यापन, अध्ययन व जतन ते करीत व भारतीय संस्कृतीच्या अखंडत्वाचा एक महत्त्वाचा दुवा दाक्षिणात्यांच्या प्रयत्नांमुळे बळकट राहिला असे म्हटल्यास वावगे होणार नाही. संस्कृत भाषेच्या ह्या वर्चस्वामुळे संस्कृतोद्भव मराठी कन्नडिगांना फारशी परकी वाटली नाही असे दिसते. शातवाहन कालांत व थोडी नंतर बौद्ध लेणी महाराष्ट्रांत खोदली गेली. येथील बुद्ध भिक्षूंनी बौद्ध धर्माचा प्रसार दक्षिणेंत केला असणार व त्यामुळे पुन्हां एकदां संस्कृतोद्भव भाषेचा

दक्षिणेत धर्मभाषा म्हणून शिरकाव झाला. दिगंबर जैन ख्रिस्ती शकाचे सुरवातीस कर्नाटकांत पोचले होते असें दिसते. सर्वांत जोरदार धर्मप्रसार जैनांचा झाला. चालुक्य व राष्ट्रकूट दोघेहि जैानुयायी होते व त्यांच्या आश्रयाखाली पुष्कळ महत्वाचे जैन ग्रंथ जैन महाराष्ट्रांत लिहिले गेले. पुष्पदंताचें हरिवंशपुराण राष्ट्रकूट राजांच्या अमदानींत मान्यखेट (मालखेड) येथें रचलें गेलें. कर्नाटकाच्या गाभ्यांत महाराष्ट्री भाषेंत ग्रंथनिष्पत्ति राजाश्रयानें होत होती असें स्पष्ट दिसते. आजहि जैनधर्मीय महाराष्ट्राच्या दक्षिण व पूर्व सीमेवर आहेत. कोल्हापूर, सांगली, सातारा, सोलापूर येथें जैनांची वसति आहे. जैन धर्माचा प्रसार गुजरातेंतून झाला. बरेच जैनधर्मीय गुजरातेंतून येऊन महाराष्ट्रांत-कर्नाटकांत स्थायिक झालेले दिसतात. कर्नाटकांतील वैश्य समाज गोरा, रुंद तोण्डाचा व गोल डोक्याचा आहे, असें त्यांच्या मापावरून आढळलें. हर्ली जरी हा समाज लिंगायत असला तरी तो पहिल्यानें जैन असावा असें वाटतें. चालुक्यांच्या राजवटींत बसवानें लिंगायत संप्रदायाचा जोरदार प्रसार केला, तेव्हां बऱ्याच जैनांना लिंगायत केलें. लिंगायत संप्रदायानें कानडी भाषेचाहि पुरस्कार केला. म्हैसूरला श्रवणबेळगोळा येथें जैनांची संघटित वसति आजही आहे व गोमतेश्वराच्या मूर्तीच्या पायाशींच वर सांगितलेला शिलालेख आहे हें पाहिलें म्हणजे त्याच्या उत्पत्तीची मीमांसा लागते. हा शिलालेख मराठ्यांच्या आक्रमक राजसत्तेचें प्रतीक नसून जैनांच्या धर्मप्रसारार्थें आहे.

संस्कृत भाषेच्या वर्चस्वामुळें कानडी, तेलगू व मल्याळी भाषांची वर्णमाला, विशेषतः व्यंजनें, संस्कृतावरहुकूम बनवलेली आहेत. फक्त तामिळ लोकांनीं मात्र आपली मूळ वर्णमाला ठेवलेली आहे.

ह्या सर्व कारणांमुळें मराठीला आपल्या दक्षिणसीमा घट्ट धरून ठेवणें शक्य झालें. मराठी भाषेचें कर्नाटकांत आक्रमण होऊन सबंध प्रदेशाचा प्रदेश मराठी भाषिकांनीं आत्मसात् केला असें इतिहासावरून दिसत नाहीं. चालुक्यांची बदामी आजहि कानडी आहे. पश्चिमेकडे कानडीची व मराठीची जी सरमिसळ दिसते, ती पूर्वीपासून असाबी असें वाटतें.

किनाऱ्याची पश्चिमपट्टी व पश्चिमेकडील डोंगराळ वनप्रदेश कानडी भाषिकांनीं मागून व्यापला असावा असें दिसते.

मराठी भाषा

साधारणपणे नवव्या-दहाव्या शतकापासून अर्वाचीन हिंदी भाषांचा उत्कर्ष झाला. त्यांच्या आधीं त्यांच्या बोलभाषा असतील, पण ह्या काळापासून त्यांत उत्तम प्रतीचे वाङ्मय रचले जाऊ लागले. द्राविड वाङ्मय, विशेषतः तामिळ वाङ्मय ह्याहि आधीचे आहे. (इ. स. २००-३०० च्या सुमाराचे असें कांहीं म्हणतात.) तेलगू त्या नंतरचे व कानडी सर्वांत मागूनचे. अर्वाचीन भाषांमुळे शेजारच्या प्रांतांना आपण कांहींतरी निराळे आहोत ही भावना उत्पन्न होऊन भाषावार प्रांतांची भावना रुजली. ह्या भावनेचे पोषण मुख्यत्वे संतवाङ्मयामुळे झाले. आपल्या भाषेचा व प्रांतांचा अभिमान ह्या वाङ्मयांत प्रतिबिंबित झालेला दिसतो.

हिंदुस्थानांत सर्वांत दक्षिणेकडील बोलली जाणारी संस्कृतोद्भव भाषा म्हणजे कारवारी-कोंकणी, ही भाषा बोलभाषाच राहिल्यामुळे ती लौकरच नाहींशी होण्याची भीति आहे. कारवारच्या दक्षिणेला मल्याळी भाषिकांचा मुखल लागतो व खुद्द कारवारचा कांहीं भाग व सर्व पूर्व हद्द कानडी भाषिकांची आहे. उत्तरेला रत्नागिरी-कोंकणीच्या द्वारे त्यांचा संबंध मराठी भाषेशी येतो. कारवारी कोंकणीत लिखित वाङ्मय नसल्यामुळे तेथील लोक कानडी वाङ्मय वाचतात, लिहितात व समृद्ध करतात. येथील सुशिक्षित समाज सर्व दक्षिण हिंदुस्थानभर पसरलेला आहे व तो त्या त्या भाषेची सेवा करतो. महाराष्ट्रांतील कोंकणी बोलणाऱ्या सारस्वतांची परंपरा सर्वांना परिचित आहेच. या सर्वांचा परिणाम असा की, एका अत्यंत विद्वान ब्राह्मण जमातीची मायबोली असूनही कारवारी-कोंकणी अद्यापपर्यंत बोलभाषाच राहिली व कारवार कर्नाटकांत गेल्यामुळे ती लवकरच बोलभाषा म्हणून तरी राहिल की नाही, याची शंका आहे.

मराठीच्या रत्नागिरी-कोंकणी, खानदेशी व बऱ्हाडी या उपभाषाहि बोलभाषाच आहेत. मोठमोठ्या पर्वतराजींनीं विभागलेल्या ह्या बोलभाषाहि कदाचित् दुसऱ्या भाषिकांच्या आक्रमणापुढे नष्ट झाल्या असत्या पण ह्या

सर्वांच्या एकीकरणार्थे, किंबहुना महाराष्ट्रीयत्वाच्या जाणिवेचे महत्कार्य देशावरच्या मराठीने केले. राजा रामचंद्राच्या नगरांत मराठीतील प्रौढतम ग्रंथ ६०० वर्षापूर्वी लिहिला गेला व तो प्रौढपणा व ती स्वयंसिद्धता मराठीने कधीहि गमाविली नाही. यादवांच्या राज्यांत ती राजभाषा म्हणून मिरविली. महानुभावांनी धर्मभाषा म्हणून तिला एक वेगळेच स्थान देऊन काबूल-कंदाहारपर्यंत पोचवले. संतांची भाषा म्हणून ती सर्व लोकांच्या तोंडांत खेळली. महाराष्ट्राची कुलदैवते नाशिकचा रामराया, पंढरीचा विठोबा, तुळजापूरची भवानी व जेजुरीचा खंडोबा ही सर्व मध्य महाराष्ट्रांत आहेत व कोंकण, खानदेश आणि वऱ्हाड येथून हजारो यात्रेकरुंनी मध्य महाराष्ट्रांतील संतांची वाङ्मयनिर्मिति आपापल्या गांवापर्यंत नेऊन भिडविली. वऱ्हाड नागपूरच्या संत कवींचे काव्य देशावरच्या मराठी भाषेला फार जवळचे आहे. अशा तऱ्हेने संतांच्या बाणीमुळे मध्य महाराष्ट्राची मराठी ही श्रेष्ठतम अशी दृढभावना होऊन गेली व तिचे लोण दूरपर्यंत पोचल्यामुळे महाराष्ट्राच्या कानाकोपऱ्यांतल्या उपभाषांना तिच्या वैभवाचा आधार मिळाला. ही भाषा सर्वांची होती. त्यांतील वाङ्मयनिर्मिति सर्व जातींनी इतक्या उत्कृष्ट तऱ्हेने केली आहे की, कोणते श्रेष्ठ हे सांगणे अशक्य आहे. ज्ञानेश्वर आणि एकनाथ, नामदेव आणि तुकाराम, चोखा आणि सेना, नामदेव आणि भास्करभट्ट, मुक्ताई, महदाइसा आणि जनार्द-सर्व जातींच्या स्त्रीपुरुषांची ही निर्मिति आहे. त्यांचे वैशिष्ट्य हेच की, सर्व मंडळी मध्य महाराष्ट्राची होती. मराठी संतांच्या ह्या सांस्कृतिक कार्याला राजकीय घडामोडींचीहि जोड मिळाली. शिवरायांच्या नेतृत्वाखाली महाराष्ट्रांत स्वातंत्र्याची जी ज्योत पेटली ती आजतागायत जळती आहे. त्यांतल्या त्यांत त्या वेळच्या राजसत्तेत सर्वांत जुलुमी व बलाढ्य अशा राजसत्तेशी मराठ्यांनी सतत पंचवीस वर्षे जी अभूतपूर्व झुंज दिली त्यामुळे संबंध हिंदुस्थान खडबडून जागे झाले व मराठ्यांना जे राजकीय स्थान मिळाले त्यांत मराठी भाषा बाटेकरी झाली. पेशव्यांच्या काळी नागपूरकर भोसल्यांनी मराठीची पूर्व सरहद्द घट्ट केली, एवढेच नव्हे तर जे काहीं समाज मराठी-हिंदीच्या सरहद्दीवर होते त्यांपैकी बऱ्याच जणांनी राज्यकर्त्यांची भाषा म्हणून मराठीचा स्वीकार केला. शिंदे

होळकरांमुळे मध्य भारत व गायकवाडांमुळे गुजरात हे कांहीं खासच मराठी भाषिक झाले नाहीत, पण उत्तरेकडच्या ह्या मराठी राज्यकर्त्यांनी मराठीवर होणारें उत्तरेकडचें आक्रमण थांबवलें हें निर्विवाद आहे. जी गोष्ट उत्तरेकडची तीच दक्षिणेकडची, तेलंगण व कर्नाटक हे जुन्या व समृद्ध संस्कृतीचे प्रदेश आहेत, त्यांच्या कृतीतरी पद्धति मराठ्यांनी उचलल्या आहेत, पण भाषेच्या बाबतीत मात्र तेलगूचें व कानडीचें मराठीवर आक्रमण होऊं शकलें नाहीं; व त्याला वर दिलेल्या कारण परंपरेखेरीज मराठ्यांचें राजकारणांतील वर्चस्व हें आणखी एक कारण आहे.

मध्ययुगांतही भाषेच्या बाबतीत मराठीची आई जी महाराष्ट्री तिचें वर्चस्व दक्षिणेंत होतें व तींत उत्तम ग्रंथांची उत्पात्ति होत होती. कोऊहल कवीनें रचिलेल्या लीलावई काव्यांत तो स्वतःच तें काव्य मर-हट्टदेशी भाषेंत लिहिल्याचें सांगतो. काव्याचा काल सुमारें ख्रिस्ताब्द ८०० असावा असें तज्ञांचें मत आहे. त्याच्याहि आधीं शातवाहनानें संपादिलेली तिसऱ्या किंवा चौथ्या शतकांतील गाथासप्तशती किंवा गाहाकोस प्रसिद्ध आहे. निरनिराळ्या कवनांच्या ह्या संग्रहांत खुद्द कविवच्छल हालाचेंहि काव्य आहे. शातवाहन राजे प्राकृताचे अभिमानी होते व त्यांनीं प्राकृताच्या वैयाकरणांना व पंडितांना आश्रय देऊन प्राकृतांतील वाङ्मय संपन्न केलें. शातवाहन हें राजाचें नांव ख्रिस्तपूर्व दुसऱ्या शतकापासून तों थेट सप्तशति हालापर्यंत आढळतें, ह्यांतील एका शातवाहनाची (ख्रिस्तपूर्वी-च्या शातवाहनाची) राणी पंडिता होती. ती राजाजवळ विनोदानें जें संस्कृत बोलली तें राजाला कळलें नाहीं म्हणून ती हंसली व राजा अपमानित होऊन निघून गेला. राजानें सहा महिन्यांत भाषा शिकण्याचा निश्चय केला व तो जी भाषा शिकला ती प्राकृत. हा कथाभाग बृहत्कथेच्या आरंभी येतो व त्यांत वररुचीचें नांव प्रामुख्यानें येतें. शातवाहन राजे यज्ञ करणारे होते, तसेंच नागार्जुन हा बुद्धयति व कालकाचार्यादि जैन पंडितहि त्यांचे गुरु व मित्र होते. शातवाहनांचें नांव प्रतिष्ठानपुरीशीं निगडित आहे व त्यांच्या आश्रयाखाली प्राकृत भाषा प्रतिष्ठानला उर्जिता-वस्थेंत आली. या घटनेचा परिपाक म्हणजेच त्याच प्रतिष्ठानपुरींत

राजाश्रयाखाली असलेल्या मराठीत ज्ञानेश्वरीची निर्मिति होय. मराठी वाङ्मयाच्या प्रौढत्वाची, स्वयंसिद्धतेची बीजे ही प्राकृत वाङ्मयांत आहेत. बृहत्कथेला जगांतील कथा—वाङ्मयांत तोड नाही. ती कोणत्याहि पंथाची नाही, ती स्वतंत्र व बहुजनसमाजाभिमुख आहे. अद्भुतता व बास्तवता यांचे अजब मिश्रण यांत आढळते. हालाच्या सप्तशतींतील काव्यहि लोकवाङ्मय आहे. कुठल्या तरी राजाच्या राजकवीने केलेले ते काव्य नसून महाराष्ट्रांत प्रचलित असलेल्या लोकप्रिय काव्यांचे ते संकलन आहे. त्यांत राजाच्या दरबाराचे चित्रण नसून गांवगाड्याचे, पाटलाचे, पाटलाच्या सुनेचे, म्हणजेच महाराष्ट्राच्या साध्या ग्रामीण जीवनाचे चित्र पहावयास सांपडते. लीलावई ही अद्भुतरम्य कथा हाल राजाबद्दल आहे. त्यांतहि महाराष्ट्राचा प्राण जे प्रतिष्ठान नगर व तेथील गोला ऊर्फ गोदावरी नदी व तीत नहाणाऱ्या, अंगाला हळद फासणाऱ्या, महाराष्ट्र सुंदरींचे वर्णन आढळते. ह्याशिवाय जैन महाराष्ट्रीची काव्यसंपत्ति अमाप आहे. ही काव्य-निर्मिति महाराष्ट्रांत, तशीच कर्नाटक-तेलंगणांतहि होत होती व त्यांतले बरेचसे काव्य गुजरातेंत जैन मठांत जतन झालेले, गुजराती संशोधन-मंदिरातर्फे प्रसिद्ध होत आहे.

आठव्या शतकांत लिहिलेले पुष्पदंताचे जैनमहाराष्ट्री भाषेतील महाकाव्य हरिवंशपुराण हे मान्यखेट येथे लिहिलेले आहे. म्हणजे मराठीची वाङ्मयीन परंपरा ही दक्षिणेतील प्राकृताच्या परंपरेतीलच आहे. प्राकृत परंपरेची जोरदार सुरुवात संस्कृत न जाणणाऱ्या शातवाहन वंशांतील लोकांनी केली. ह्यांचे शकराज असेहि एक विरुद आढळते. महाराष्ट्रांत बाहेरून घुसलेले, घोड्यावर बसण्यांत तरबेज असलेले हे क्षत्रिय म्हणजेच पृथुमस्तकीयांचे महाराष्ट्रांत आगमन तर नव्हे ना अशी शंका मनाला चाटून जाते. शातवाहनकालीन उत्खननांत पृथुमस्तकीयांचे सांगाडे सांपडले तर ह्या प्रश्नावर कांहीं प्रकाश पडेल. तोंवर फक्त अनुमानावरच भागवावे लागेल. एवढे मात्र खरे की मायलेकींच्या भाषासंसाराची कथा नव्याच अंशी सारखी आहे. महाराष्ट्री ही राजभाषा होती. जैनांनी तिला दक्षिणेकडची शर्मभाषा बनवली. तिचा प्रसार महाराष्ट्राच्या आसपास विशेष झाला व ती

महाराष्ट्राबाहेरहि प्रसार पावल्यामुळे महाराष्ट्राची भूमि परक्या भाषेच्या आक्रमणापासून नेहमीच अलिप्त राहिली.

कोऊहल कवि महाराष्ट्राचे वर्णन करतांना खालील विशेषण लावतो : हा महाराष्ट्र देश 'णीसेस-सस्स-संपत्ति-पमुअआसेस-पामर-जणोहो, सुव्वसिय—गाम-गोहेण-भंमारव-मुहलिय-दियंतो, णीसेस-सुह-णिवासो, आसय विसयो' व 'सुसणिद्धवास-संतुठ्ठ, -गोहणालोय-मुह्य-गोयालो' असा आहे. सर्व तऱ्हेच्या धान्याच्या विपुलतेमुळे 'गरीब गुरिबांना आनंद देतो असा हा देश (निःशेष-सस्य-संपत्ति-प्रमुदिताशेष-पामर-जनौषः); उत्तम रीतीने वसवलेल्या, चांगली घरे असलेल्या गांवांतून गोघनांच्या हंवरण्याने दिशा भरून गेल्या आहेत असा (सुश्रुषितग्रामगोघनभंमारवमुखरितदिगंतः); सर्वत्र रहाण्यास सुखदायक (निःशेष सुखनिवासः); जेथे लोक आश्रयास येतात असा (आश्रयविषयः); व कोंवळ्या, लुसलुशीत गवताने संतुष्ट असे गोघन पाहून आनंदित झालेले गवळी जेथे आहेत असा देश (सुस्निग्धग्राससंतुष्टगोधनालोकमुदितगोपालः); असे महाराष्ट्राचे वर्णन आहे.

कोऊहल कवीचे वर्णन आणखीही पुष्कळ लांबलचक आहे. नेहमी-प्रमाणे त्यांत निरभ्र चांदण्या रात्री, फुलांचा सुगंध, यथेच्छ दारू पिणारे लोक, प्रिया व प्रियकर, सगळे आले आहे. म्हणून वर निवडलेली विशेषणे सहेतुक किंवा मुद्दाम निवडून लावली आहेत असे म्हणता येणार नाही. ह्या देशांत प्रतिष्ठान नगर आहे व तेथील ' मरहट्टिया अंगाच्या हळदीने जिचे पाणी रंगले आहे (पिंजरलेले) अशा गोला नदीत रोज आंग धुतात' हे वर्णन मात्र अगदी प्रादेशिक वाटते. (मरहट्टिया-पओधर हलिह परिपिंजरखुवाहीए धुवन्ति जत्थ गोलाणईए तद्वियासियं पावं-त्या दिवशीचे पाप धुतात—पर्यायाने अंग धुतात.) त्याचप्रमाणे हा जुना कवी आपल्या भाषेला ' मरहट्ट देसी भासा ' असे नांव देतो. पण भाषेबद्दल अभिमान नसून स्त्रियांना समजेल, मधुर वाटेल अशी भाषा म्हणून थोडा कमीपणा घेऊनच कथा सांगतो.

ही भाषा सध्याची मराठी नव्हे, त्यावेळचीहि बोलभाषा नसेल, पण त्यातील बरेच प्रयोग सध्याच्या मराठीतल्यासारखे वाटतात. ज्ञानेश्वराने मराठी लिहिली ती कोणत्या आत्मविश्वासाने हे सर्वांना ठाऊकच आहे

महानुभावांनी सर्वच स्वसंप्रदाय-वाङ्मय मराठीत लिहिले, एवढेच नव्हे तर त्यांतील बरेचसे गद्यांत आहे. त्या गद्यांत अणुमात्रहि बोजडपणा नाही, तर बोलभाषेचा व संवादाचा सुटसुटीतपणा आहे. सर्वच विवरण प्रश्न करणारे व उत्तर देणारे अशा धर्तीवर असून त्याला संभाषणाप्रमाणे ओष आहे. ह्यांचा महाराष्ट्राबद्दल अभिमान दांडगा होता. महाराष्ट्र ही त्यांची घर्मभूमि होती.

अशा तऱ्हेने प्राकृत भाषेच्या परंपरेत मराठी पहिल्यापासून आत्म-विश्वासाने पुढे सरसावली. मराठी वाङ्मयांत मनांत भरणारी पहिली गोष्ट म्हणजे प्रौढपणा व स्वतंत्रपणा. मराठीच्या पहिल्या ग्रंथकारांचे कार्य संस्कृत वाङ्मयांतील भागवत परंपरा मराठीत उतरविण्याचे असले तरी ते भाषांतराच्या स्वरूपाचे नसून स्वानुभवावर आधारलेले म्हणून स्वतंत्र होतें.

ज्ञानदेव व मुकुंदराय, भास्करभट्ट व नरेन्द्र ह्यांचे लिखाण दुसऱ्या कसल्या तरी वाङ्मयाची छाया असल्यासारखे वाटत नाही. त्याचप्रमाणे मराठी वाङ्मय जन्माला आले ते प्रौढावस्थेतच. वाङ्मयाच्या बाल्यावस्थेची लक्षणेच त्यांत नाहीत. भावनांच्या आविष्कारांत एक प्रकारचा बळकटपणा, खंबीरपणा व धार दिसते. विष्णुदास मेणाहून मऊ खरे, पण त्यांचे वाङ्मय भावनाविवश, रडवे व हळवे असे कुठेहि आढळत नाही. कारुण्य, वत्सलता, मानवी मनाच्या दौर्बल्याचे चित्रण वास्तव असून त्यांत उपरोध, उपहास, धिक्कार व क्रोध यांचेहि भरपूर मिश्रण आहे. संसारांतून लक्ष काढून हरिचरणी लावा असे सांगणाऱ्या ह्या लोकांचे मानवी संसाराचे अवलोकन सूक्ष्म होतें व त्याचा वाङ्मयांत उपयोग केल्यामुळे ते कंटाळबाणे वाटत नाही. मराठ्यांचा बुद्धिवाद कधी लोपत नाही. रामदासासारख्यांच्यांत काव्य लोपते पण बुद्धिवाद कायम रहातो, तर तुकारामात काव्य व बुद्धिवाद ह्यांचा अपूर्व अद्भुत संगम दिसून येतो.

अगदी अलिकडच्या काळातील मराठीचा संसार पाहिला तरी केवळ प्रेमिकांच्या गोष्टी लिहिणारे कांहीं ग्रंथकार वगळल्यास मराठीने आपले पूर्वीचे कणखर, बुद्धिवादी स्वरूप कायम ठेविले आहे असे दिसते. मराठी रंगभूमी व नाट्य ह्यांचा आविष्कारहि एकदम प्रौढावस्थेत झाला.

मराठी काव्यपरंपराहि स्वतंत्र, युयुत्सु व प्रौढ अशी आहे. या सर्वांचे श्रेय जसे कवी व लेखक ह्यांना आहे, तसेच कठोर टीकाकारांनाही आहे. ज्ञानेश्वर तुकारामापासून तो तहत आतांपर्यंतच्या लोकहितवादी, चिपळूणकर, आगरकर, वरेरकर, अनिल, मढेकर ह्या सर्वांवर तुटून पडणाऱ्या टीकाकार वर्गाचीहि परंपरा अखंडित व अविच्छिन्न आहे.

महाराष्ट्राची वसाहत एक, कीं तीन स्वतंत्र वसाहतींच्या एकीकरणाने झालेली ?

महाराष्ट्राच्या तीन विभागांत निरनिराळ्या उपभाषा बोलतात, व त्यांच्या एकीकरणाने कार्य संतवाङ्मयाने केले, हे आपण पाहिलेच. महाराष्ट्राच्या सांस्कृतिक इतिहासाच्या दृष्टीने ह्या तीन उपभाषा मूळ-पासूनच एका भाषेच्या उपभाषा आहेत, कीं त्या पहिल्याने थोडथोड्या भिन्न असून मागून त्यांचे एकीकरण झाले हे कळणे आवश्यक आहे. कारण महाराष्ट्र भूमीचा विस्तार पश्चिम समुद्रापासून हळवी मुळुखापर्यंत आहे. या संबंध पट्ट्यांत एकराष्ट्र व एकराज्य नव्हते. अशा परिस्थितीत एवढा मोठा मुळूख एकभाषिकांचा झाला कसा ह्या प्रश्नाचे उत्तर देणे आवश्यक आहे. पूर्वेकडून पश्चिमेकडे हळुहळू मराठी भाषा आक्रमण करीत गेली कीं पूर्व टोकाकडे जसे नव्या ऐतिहासिक कालांत कित्येक जमातींचे मराठीकरण झाले तसे ते होत गेले हे समजणे आवश्यक आहे. जर मराठीचे तीन मुख्य आरंभी थोडे भिन्न-भाषिक असून संतवाङ्मयाच्या प्रसारामुळे त्यांचे एकत्र दृढीकरण झाले असेल तर संतवाङ्मयाची काम-गिरी अमोलच समजली पाहिजे.

ह्या तीन प्रदेशांतील कुटुंबव्यवस्था थोडथोडी निराळी आहे हे मागे पाहिलेच. उत्तर महाराष्ट्रांत दिणवटू आहे. मध्य व दक्षिण महाराष्ट्रांत तो नाही. त्याचप्रमाणे गांवगाड्याचे पूर्णत्वास गेलेले स्वरूप मध्यमहाराष्ट्रांत जसे सांपडते तसे उत्तर महाराष्ट्रांत किंवा पश्चिम महाराष्ट्रांत सांपडत नाही. उत्तर महाराष्ट्रांत कांहीं वसाहत अर्वाचीन आहे व गांवेच्या गांवे एका जातीच्याच लोकांनी बसवलेली आहेत. उदाहरणार्थ यावल, रावेर वगैरे खानदेशच्या तालुक्यांतील बहुसंख्य गांवे लेवांची आहेत. कांहींत नुसते गुजर आहेत. वन्हाडांत कांहीं गांवे मध्य भारतांतून आलेल्या व स्वतःस

रजपूत म्हणवणाऱ्या जमातींची आहेत. खैरे कुणबी, झाडे कुणबी एका विशिष्ट मुलुखांतच सांपडतात. आंध, माना, कोहाळी ह्यांचा मुलूखहि असाच मर्यादित आहे. ह्या पट्ट्या एकेका जमातीने वसविलेल्या दिसतात. तसें मध्य महाराष्ट्राचें नाहीं. तेथें निरनिराळ्या कुळींचा निरनिराळा प्रदेश आहे. पण सर्व आपणांस कुणबी व मराठे म्हणवतात व ह्याखेरीज सर्व खेड्यांतून निरनिराळ्या जातींचीं स्थायिक, हक्कदार, बलुतेदार घराणीं आहेत.

कोंकणांत ग्रामसंस्थेचें स्वरूप देशापेक्षां निराळें आहे. एवढेंच काय, तर गांवडे उर्फ गांवठाण म्हणून निराळी वास्तु सर्वत्र आढळत नाहीं. गांवठाणाचा अभाव दक्षिणेकडे, विशेषतः मलबारांत फारच डोळ्यांत भरतो. शेंकडो मैल प्रवास केला तरी दोन्ही बाजूचें कुंपण संपत नाहीं व एकेक गांव मैलमैल पसरलेलें असतें. हा प्रकार भौगोलिक परिस्थिति व शेतीची पद्धत ह्यांमुळे घडतो. एका बाजूला डोंगर व एका बाजूला समुद्र असला व प्रत्येक घराची नारळी पोफळींची बाग असली म्हणजे गांवाला रुंदी मुळीं नसतेच. एकच लांब रस्ता व त्याच्या बाजूला घरे व घरामागे बाड्या अशी ग्रामरचना दिसते. कित्येकदां तर घर व वाडी आणि त्याच्या भोंवतालचीं भातशेतें अशी एकाच्या मालकीची जमीन संपली, कीं परत दुसरे घर व भोंवतीं भातशेतें आणि लहानशी वाडी असा देखावा मैलमैल दिसतो. एका घराचें दुसऱ्या घरापासून अंतर फर्लांग, दोन फर्लांग, कधीं कधीं अर्धा मैलमुद्दा असतें. अशा तऱ्हेच्या विस्कळित वस्तीला देशावरचें गांवाचें स्वरूप कसें असणार ? ह्याउलट देशावर आगगाडीनें प्रवास केला, तर मैलनमैल पसरलेली काळीभोर शेतजमीन, व मधून मधून आढळणारे घरांचे पुंजके असें गांवठाणाचें दृश्य सांपडतें. गवळी, तेली, सुतार, अशी मंडळी दर गांवांत असतात. मुलींच्या ओव्यांत एकमेकांवर अवलंबून असलेल्या निरनिराळ्या जातींचीं नांवे येतात.

माझ्या सोबतीनी वाण्या वामनाच्या पोरी । तांब्याच्या घागरी भेट होईल गंगेवरी ॥

पंचमीच्या सुप्रसिद्ध गाण्यांतील नायिका वारुळाला जाते, ती दर आळीतलिल मुली घेऊन जाते. “ निम्या वाण्या वामनाच्या । निम्या साळ्या हो बाळ्याच्या । निम्या कोष्टी तांबोळ्याच्या ॥ ”

अशा सर्व मुली जातात. तसेंच चांगुणेच्या गाण्यांत, श्रवणाच्या गाण्यांत प्रत्येक ठिकाणी त्याच्या आळींतील जमात व त्यांचें सहाय्य ह्यांचें वर्णन आहे. चांगुणेपुढें पेंच पडला तशी ती गेली भोयाच्या वाड्याला.

अरे अरे भोई दादा, अरे अरे भोई दादा, माजा मैतर होशील—मंगर मासा आणून देशील ॥

अरे अरे घनगर दादा, अरे अरे घनगर दादा, माजा मैतर होशील—पाळीव बकरा आणून देशील ॥

त्याचप्रमाणें श्रवण तांबट आळीला जातो, बुरुड आळीला जातो व त्याची बायको त्याला घनगर आळीला जाऊन कांबळ आणयला सांगते व म्हणते कीं “ ह्या आईबापांची मोट बांधून, द्यावी गंगेंत सोडून ।—जाईल काशीला भिडून । येईल तीरथ घडून ॥ ” कशाला उगाच कावडीची यातायात ! अशा प्रकारें निरनिराळ्या जमातींचें खेडेगांवांतील एकत्र वास्तव्य व त्यांचें एकमेकांवर अवलंबून असलेलें जीवन मध्य महाराष्ट्रांत व बऱ्हाडांत दिसतें. पण कोंकणांत दिसत नाही. कोंकणांत सघन माणसांची भातशेती व वाडी असते. शेतावरचे गडी वंशपरंपरा काम करणारे असतात व कांहीं थोड्या गोष्टींखेरीज जवळ जवळ सर्व संसारोपयोगी वस्तू घरच्या घरी मिळतात. कोंकणांत घरोघर गाय बैल असतो पण गांवांत-मोठमोठ्या गांवांतही-दूध विकत मिळण्याची पंचाईत असते. दही विकत घेणें ही गोष्टसुद्धा तिकडच्या लोकांना कशीशी वाटते. ह्या उलट मराठवाड्यांत व खानदेशांत दरगांवीं सकाळीं उत्तम दही विकत मिळतें. कोंकणांत बायका घरोघर ताक करून लोणी काढतात व तूप कढवतात. देशावर हा प्रकार नाही. कोंकणांत उंडीच्या झाडाच्या फळापासून घरच्या घरीं कडू तेल गाळून तें दिव्यासाठीं बापरतात. रतांबीचें गोडें तेल काढून तें फोडणीस बापरतात. घरच्या माडाच्या झांपांनीं घर शाकारतात. माडाच्याच हिरकुटाच्या केरसुण्या घरीं बांधतात. एक ना दोन, हजारों बारीक सारीक वस्तू घरीं होतात. बोहेरून फार थोडें आणावें लागतें. घराचा कारभार स्वयंपूर्ण असतो म्हणून गांव ही संस्था परिणत झालेली न्हाई. या परिस्थितीचें चित्र ग्रामनामांत आढळतें. मध्य महा-

राष्ट्रांत ' गांव ' हा प्रत्यय ग्रामनामापुढे दिसतो, तर पश्चिम महाराष्ट्रांत ' पाडा,' ' वाडी,' ' गांव ' ह्या जोडीला ' घर ' हाही प्रत्यय दिसतो. उदाहरणार्थ सायघर, दांडेघर, देवघर वगैरे. ग्रामनामांच्या बाबतींत महाराष्ट्राच्या तीन विभागांत जरा निरनिराळीं ग्रामनामं आढळतात व त्यावरूनहि मनांत प्रश्न उद्भवतो कीं, तीन वसाहती निरनिराळ्या होऊन मग त्यांचें एकीकरण झालें कीं कसें ? जसें ' घर ' हा प्रत्यय कोकणांत व भातशेती असलेल्या मावळांत सांपडतो, तसाच ' फळ ' हा प्रत्यय बऱ्हाड-नागपूरच्या बाजूला गोंड मुलुखांत विशेष आढळतो. फळ प्रत्ययाचीं दोन ग्रामनामं पुण्याच्या पूर्वे विभागांत व नगर जिल्ह्यांत सांपडतात. कांहीं औरंगाबाद, नांदेड व नंतर बरींच चांदा व वणी या विभागांत सांपडतात. अशा तऱ्हेचें ग्रामनाम वर्धा नदीच्या तीरावरील गोंड विभागांतून पश्चिम महाराष्ट्रांत पोचलेलें दिसतें. तें कोणी आणलें ? गोंडांनीं कीं इतर दुसऱ्या कोणत्या तरी जमातीनें ? नागपूर प्रांतांतील कन्हान व भंडाऱ्याजवळची वैनगंगा ह्याच ताम्रपटांतील ' कण्हवेण्णा किंवा कण्हवेण्णा ' असें प्रा. मिराशींनीं सिद्ध केले आहे. तर मग पश्चिम महाराष्ट्रांत महाबळेश्वरास उगम पावणाऱ्या कृष्णा व वेण्या ह्या नद्यांचीं नांवे कोणा वसाहतकारांनीं दिलीं ? गोवें प्रांतापासून तों सर्व महाराष्ट्रभर, एवढेंच नव्हे तर गुजरातेंत नर्मदा नदीपर्यंत, अंकोले-अकोले, अकल असें प्रथमपाद असलेलीं ग्रामनामं आढळतात. अंकोले-अकोले, अकोळनेर, अकलकोट, अकलखोप व भडोच जवळचें अकलेसर हीं त्यांतील कांहीं नांवे आहेत. हीं नांवे कोणी दिलीं ? देणारे लोक पूर्वेकडून पश्चिमेकडे किंवा उत्तरेकडून दक्षिणेकडे कीं उलट दिशेनें गेले वगैरे प्रश्न सर्व महाराष्ट्रीय ग्रामनामांच्या अभ्यासानें सुटतील. पण ते नीट सुटण्यास तेलंगण, कर्नाटक, गुजरात व मध्य हिंदुस्थान येथील ग्रामनामांच्या अभ्यासाचीही जरूरी आहे. या अभ्यासांत पुण्याला प्रा. कत्र्यांसारख्या विद्वान भाषा पंडिताचें साह्य मला मिळत आहे हें सांगणें इष्ट आहे. दुर्दैवानें अभ्यास अद्याप अपूर्ण असल्यामुळें सध्या बरील प्रश्नांची उत्तरे देणें अशक्य आहे.

धारवाडचे संशोधक श्री. शं. बा. जोशी यांच्या मते मराठीतील बरींच नामें व ग्रामवाचक प्रत्यय हीं कानडींतून आलीं आहेत. कानडी भाषिक

लोक पूर्वी उत्तरेस गंगाकिनाऱ्यापर्यंत पसरलेले होते व आर्यांनी त्यांना दक्षिणेकडे रेटले, पण त्यांच्या वसतीचे चिन्ह ग्रामनामांच्या रूपांत अजून शिल्लक आहे असा हा दावा आहे. मराठी ग्रामनामं अभ्यासतां या विधानाची यथार्थता मला पटत नाही. पण हा वाद न करतां सर्व दृष्टीनं अभ्यास केल्यावर मगच या प्रश्नाचा नीटपणें निकाल लागे. गोदावरी नदीकांठचा प्रदेश हा संस्कृति-संगमाचा प्रदेश होय. दक्षिणेकडून द्रविडांनी व उत्तरेकडून संस्कृत भाषिकांनी त्यावर आक्रमण केले. मूळच्या आदिद्रविड लोकांशीहि त्यांचा संघर्ष झाला असला पाहिजे. तेच आज रानावनांतून राहणारे आदिवासी. दक्षिण व उत्तरेच्या लोकांनी व मागाहून पश्चिमेच्या मार्गानें आलेल्या पृथु-मस्तकीयांनी जी वसाहत केली तीच सध्याचें महाराष्ट्र असें माझे मत आहे. हे पृथुमस्तकीय कर्नाटकांतहि दूरवर पसरले आहेत. अशा परिस्थितीत मराठी-कानडी वादांत न शिरतां पुढचा अभ्यास चालूं ठेवणें हाच एक मार्ग दिसतो. दक्षिण महाराष्ट्रांत द्राविड ग्रामनामं असण्याचा संभव आहे, हें आतांपर्यंतच्या सर्वच विवेचनावरून कळून येईल.

महाराष्ट्राची वसाहत पूर्वेकडून पश्चिमेकडे किंवा पश्चिमेकडून पूर्वेकडे अशी एका दिशेनेच झाली नसून कमीत कमी दोन स्वतंत्र विभागांत झाली असावी असें दिसते. ते विभाग म्हणजे अपरांत ऊर्फ कोंकण व विदर्भ हे पश्चिम व पूर्ब सरहद्दीवरील प्रांत होत. महाराष्ट्राचा सांस्कृतिक गाभा जो गोदातीर तो पाहिल्यानें उत्तर महाराष्ट्रांतूनच वसवलेला असला पाहिजे व तेथूनच संस्कृतोद्भव भाषा तेथें रुजली असली पाहिजे. नंतर पश्चिमेकडून रुंद डोक्याच्या लोकांनी आंत शिरून मध्य महाराष्ट्राची राजधानी व भाषा आत्मसात् केली असावी.

त्याचप्रमाणें महाराष्ट्रांत किती अंशानें आदिवासी लोकांचें मिश्रण झालें आहे हें अभ्यासणेंही जरूर आहे. ग्रामनामांपैकीं कांहीं प्रकार आदिवासी ग्रामनामांसारखे (उदा. " फळा " न्त व " पल्ली, वली, " अन्त ग्रामनामं) वाटतात. पण त्यांचें नक्की उत्तर मध्य भारतांत पूर्व-पश्चिम पसरलेल्या आदिवासींच्या समाज-जीवनाचा व भाषेचा अभ्यास

साकल्यानें केल्याखेरीज देणें शक्य नाही. आदिवासी म्हणजे संस्कृतिहीन रानटी लोक नसून त्यांचें स्वतःचें असें एक समाज-जीवन आहे, गांव वसवण्याच्या कांहीं अगदीं स्वतंत्र पद्धति आहेत, हें विसरतां कामा नये. भारतीय संस्कृतीच्या निर्मितीचा एक वाटा ह्या लोकांकडे आहे व म्हणून नुसत्या संस्कृत-द्राविडाच्या अभ्यासानें भारतीय संस्कृतीचें स्वरूप यथार्थपणें समजावयाचें नाही. मराठी संस्कृतीत व पिंडांतही त्यांचा वाटा आहेच आहे. पण कोणता व किती हें सध्यां सांगण्याचें सामर्थ्य लेखिकेला नाही.

मराठी धर्म व संप्रदाय

मराठी वाङ्मयाचें अंतरंग समजण्यास संतकवींचा अभ्यास करावा लागतो व म्हणून ह्या विभागांत महाराष्ट्रांतील धर्म व संप्रदाय यांच्या स्वरूपाचें अति थोडक्यांत दिग्दर्शन करणें योग्य होईल.

भाषेच्या बाबतीत जरी मराठीनें द्राविड भाषेतील शब्द व वाक्प्रचार उचलले तरी तिचें संस्कृतोद्भव भाषेचें स्वरूप कायम राहिलें आहे. तीच गोष्ट धर्म व संप्रदाय यांचा इतिहास पाहिल्यास दिसून येते. हिंदूंचा आपल्या दैवतांशीं संबंध कधीं प्रेमाचा, कधीं रागाचा व कधीं तर स्पर्धेचाहि असतो. पृथ्वी-बरील राजे इंद्र होतील म्हणून इंद्रांनीं योजिलेल्या नाना युक्त्या सर्वांना माहीत आहेतच. देवांवर रागावून विश्वामित्रानें प्रतिसृष्टि निर्माण केली ही कथाहि माहीत आहे. ह्या देव-मानवांच्या संबंधाचें मूळ पूर्वज-पूजनांत आहे. देव हे मानवांचे पूर्वज आहेत व ते ज्या तऱ्हेचे यज्ञयाग करून स्वर्गांत गेले त्या तऱ्हेचें आचरण करून मानवांनाहि दैवतासमान होतां येतें. सूर्याचा मुलगा जो मनु त्यापासून क्षत्रियांची व इतर मानवांची उत्पत्ति झाली हें सर्वांना माहीत आहेच. देव व मनुष्य हीं एकमेकांपासून सर्वथैव भिन्न अशीं तत्वे नसून त्यांचें असें जवळचें नातें असल्यामुळे देवांबद्दलची हिंदू कल्पना व खिस्ती व इस्लामी कल्पना अगदीं भिन्न आहेत. आपल्याकडे देव म्हणजे विशिष्ट स्थानाप्रत पोचलेला मानव व मनुष्य म्हणजे अजून देव न झालेला प्राणी अशी भूमिका आहे, व ती आजतागायत कायम आहे. ह्या संबंधामुळेच मनुष्य जन्मतो तो हिंदू धर्मांत जन्मतो. सनातन धर्माचा वारसा त्याला वंशपरंपरा आलेला असतो.

भारतांतील आईबापांच्या पोटी आला की, तो त्या धर्माचा होई. भारताच्या मानवतेबरोबरच ह्या धर्माचे विकसन झाल्यामुळे त्याला निराळे नाव कधीही नव्हते. तोच एकमेव, सर्व भारतीयांना आपल्या अंतरंगात घेणारा असा धर्म होता. त्यांत निरनिराळे संप्रदाय निर्माण झाले व इसाबी व महंमदी धर्मांच्या आक्रमणामुळे त्याला इतरांनी दिलेले हिंदू हे नाव प्राप्त झाले. कांहीं विशिष्ट जातीकरितां संस्कार सांगितलेले आहेत. पण ते संस्कार न करणाऱ्या किंवा त्यांतील कित्येक गाळून टाकणाऱ्या जमातीहि हिंदू धर्मांत आहेत.

ब्रह्म तत्त्वाचा बुद्धिविलास म्हणजे वस्तुमय जग. त्यांतील सर्व वस्तूंत ते तत्व भरून आहे. जड, अचेतन वाटणाऱ्या वस्तु, क्षुद्र जीव व मनुष्य अशी चढत्या श्रेणीची सृष्टि आपणांस दिसते. ती श्रेणी मानवां-शीच कां थांबावी ? मानवांपेक्षा बुद्धीने व शक्तीने वरचढ असेही जीव-प्रकार असू शकतील. ब्रह्म तत्त्वाचा आविष्कार कदाचित् त्यांत जास्त उत्कटतेने झाला असेल. हे जीव कल्याणकारी किंवा भीतिप्रदाहि असतील. तींच निरनिराळीं दैवते. सृष्टीच्या क्रिया-प्रक्रियांपैकी निरनिराळ्या तऱ्हेच्या प्रक्रिया निरनिराळ्या दैवतांत प्रामुख्याने विकासाखेत्या असतील. कांहीं आनंदमय धारणाशक्तीचा आविष्कार असतील. तर कांहीं तितक्याच महत्त्वाच्या संहारशक्तीच्या निदर्शक असतील. मानवाचा या दैवतांशी संबंध तात्पुरत्या स्वरूपाचा आहे. या दैवतांच्या द्वारां स्वतः व ब्रह्म यांचें ऐक्य अनुभवलें की, दैवते व मनुष्य हे द्वित्व मुळीं टिकतच नाही, असा उपनिषदांपासून आलेला सर्वमान्य सिद्धांत आहे; म्हणूनहि देव व मानव यांचें नातें इतर धर्मापेक्षा निराळें पडतें.

सर्व मानवजातींत दिसून येणारी अतिप्राचीन काळची पूर्वज-पूजा, पूर्वजांना देवांचें स्थान, देवांपासून मानवांची उत्पत्ति, ह्या गोष्टी इतरहि प्राचीन धर्मांत दिसून येतात. भारताच्या इतिहासांतील महत्त्वाची घटना म्हणजे अतिप्राचीन काळी देवमानवांच्या ह्या कौटुंबिक संबंधांचें, तत्व-ज्ञानाच्या द्वारे, ब्रह्म सिद्धांतांतील अद्वैती एकीकरण ही होय. दुसरी महत्त्वाची घटना म्हणजे एकदां प्रस्थापित झाल्यावर हा अद्वैत सिद्धांत म. सं. १६

इतका दृढमूल झाला की, भारतीय जनता तो कधीहि विसरली नाही. व त्याचबरोबर अनेकदैवतवाद हा या अद्वैत सिद्धांताच्या विरुद्ध नाही, तर त्याला पोषकच आहे, हीहि गोष्ट कधी त्यांच्या दृष्टीआड झाली नाही.

या दोन घटनांमुळे “भुवनेश्वर” शंकर, “जगन्नाथ” श्रकृष्ण व “विश्व-व्यापी” कोणार्क, तसि चाळीस मैलांच्या परिसरांत एकमेकांचा द्वेष न करतांना दूं शकतात. ही भावना मध्ययुगांतील भक्तिमार्गातील नाना पंथांच्या भक्ति-रसाच्या प्रवाहांत जवळ जवळ बुडत चालली होती. पण इतर लोकांच्या अंतः-करणांतच काय, पण परम वैष्णवांच्या काव्यांतूनहि ती दिसून येते. अनेकदैवत-वादांमध्ये दैवतांच्या उच्चनीच अशा श्रेणी असतात. पण एकेका वर्गांत बरीच दैवते असतात व एका वर्गातील दैवतांच्यांत अनुक्रम न लावतां उच्चनीचते-बद्दल साधारणपणे मुग्धता स्वीकारण्यांत येते. निरनिराळ्या दैवतांची निर-निराळ्या वेळीं पूजा करण्यांत येते. कारण दैवतांमध्ये श्रमविभागाचें तत्व दिसून येतें. कांहीं पावसाचीं दैवते, कांहीं रोगराईचीं दैवते, कांहीं ग्रामदैवते, कांहीं क्षेत्रदैवते अशीं असतात व त्या त्या वेळीं त्यांना वर्चस्व असतें. बाळंतिणीच्या पांचव्या दिवशींच्या रात्री कोणी शिव, विष्णू पूजीत नाही, त्यावेळीं पोराचें भविष्य लिहिणारी सटवाईच मुख्य असते व तिलाच पहिला मान असतो. अनेकदैवतीय धर्मांमध्ये मध्यवर्ती धर्मसंस्था व धर्मगुरूहि नसतात. कांहीं यज्ञयाग सांगितलेले असतात पण ते करणारे ब्राम्हण एकमेकांचे प्रतिस्पर्धी असतात. प्रत्येक ब्राम्हण आपणाला अग्रेसर-त्वाचा मान असावा म्हणून झटत असतो. प्रतिस्पर्धीची फजिती व्हावी म्हणून त्याचा प्रयत्न असतो. निरनिराळ्या शाखा, उपशाखा प्रस्थापित होतात व त्यांत सारखी स्पर्धा चालते. एकच ग्रंथ जर आपण मानला तरी त्याचा अर्थ लावणारे निरनिराळे टीकाकार आपापला स्वतंत्र अनुयायी वर्ग तयार करीत असतात. म्हणून केन्द्रीय धार्मिक सत्ता अशी नसते. त्याचप्रमाणें निरनिराळ्या दैवतांची कमीअधिक प्रमाणांत जागृत स्थाने असतात व त्यांना प्रत्येकाला कांहींना कांहीं महत्त्व असतें. त्यांमुळे एक पीठ, एक सर्वोच्च देवस्थान व बाकीचीं खालच्या दर्जाचीं असें नसतें. या सर्वांचा परिणाम मोठा बिलक्षण होतो. आचारधर्महि प्रत्येकाचा एक

नसतो. कांहीं कांहीं गटांचा एक असतो व तो अगदीं बांधलेला असतो. इतरांचीं हीं बंधनें सैल असतात. अमर्कें धार्मिक व अमर्कें लौकिक ही सीमारेषा पुसट होते. धार्मिक विधींत लोकाचार घुसडले जातात व त्यांना धार्मिक विधीचें पावित्र्य लाभतें, याउलट लोकाचारच काय पण जीवनांतील प्रत्येक कृत्य धार्मिक पायावर उभारलेलें असतें. बाहेरच्या लोकांना हिंदूंचें आयुष्य धार्मिक बंधनांनीं जखडल्यासारखें दिसतें, तें त्यामुळेंच. पण हिंदुत्व ही गोष्टच इतकी अनाकलनीय आहे कीं कांहीं केलें तरी, वा कांहीं न केलें तरी, मनुष्य हिंदुत्वाला मुक्त नाहीं, हें त्यांच्या लक्षांत येत नाहीं. हिंदुस्थानांतील मनुष्य जसा भारतांतील हवा व पाणी श्वासतो व पितो, तसेंच तो हिंदुत्वांत जन्म घेतो व हिंदुत्वांत मरतो. हा धर्म ह्या समाजाचें अंतरंग त्याचप्रमाणें बाह्य जग आहे. तो सारखा बदलत आहे. प्रत्येकाची धर्माची व्याख्या निरनिराळी आहे. आचार निरनिराळे आहेत. तरी त्याचें नांव मात्र एकच आहे. ख्रिस्तपूर्व युगांत शक, पार्थ, कुशान, असे किततीतरी मानवसंघ येत होते, कांहीं पिढ्यांत भारतीय होत होते व हिंदूंच्यांत मिसळून जात होते. बौद्ध व जैन हे संप्रदायहि कांहीं थोड्या अवकाशांतच परत अनेकदैवतवादावर पोचले. खरें म्हणतां त्यांनीं अनेकदैवतवाद सोडला नव्हता. पण त्यांच्या जोडीला गुरुमहात्म्य आणून बसवले. ख्रिस्ती व इस्लामी एकेश्वरी वादानें व धार्मिक वेडानें हिंदूंना आपल्या निराळेपणाची पहिल्यानें जाणीव दिली. त्यांच्या केन्द्रित सुव्यवस्थित धर्मसंस्थेपुढें हिंदूंचा विकेन्द्रित अनेकदैवतवाद अव्यवस्थित व विस्कळित दिसूं लागला आणि बौद्ध आणि जैन संप्रदायांच्या प्रचारामुळें हिंदूंच्या कर्ममार्गाचें स्तोम कमी होऊन भक्तिमार्ग व गुरुमार्ग त्यांत शिरला व सर्वंध धर्मसंस्था जरी केन्द्रित झाली नाहीं तरी निरनिराळ्या देशांत निरनिराळे केन्द्रित पंथ निर्माण झाले. त्यांतील बरेच आजतागायत कायम आहेत.

महाराष्ट्राचा इतिहास पाहिला तर असें दिसून येतें कीं, शातवाहनांपासून तो यादवपर्यंतच्या सर्व राजांनीं निरनिराळ्या पंथाला आश्रय दिलेला आहे. ख्रिस्तपूर्व ३०० ते ख्रिस्ताब्द ५०० पर्यंतचीं मध्य महाराष्ट्रांतील

धार्मिक मंदिरे म्हणजे फक्त बौद्ध लेणींच शिल्लक उरली आहेत. उत्तरेला बाकाटकांच्या कारकीर्दीत मात्र गुप्त स्थापत्य पद्धतीने बांधलेली देवालये व त्यांचे अवशेष रामटेकला सांपडतात. शातवाहन हालाच्या सप्तशतीत गौरी मंदिराचा उल्लेख आहे, पण त्याकाळचे एकहि हिंदू मंदिर शिल्लक नाही. त्यावेळचे शातवाहनांचे शिलालेख आहेत त्यावरून ते राजे स्वतः यज्ञयाग करणारे वैदिक संस्कृतीचे अभिमानी होते असे दिसते. शातवाहनांमागून आलेले, वराहचिन्ह धारण करणारे, चालुक्य राजे वैष्णव होते. त्यांच्या अंमदानीत वैष्णव लेणी बदामीला कोरली गेली, पण त्यांच्याच राण्यांनी व इतर बह्मभक्त्यांनी पट्टदकल, ऐहोळे व महाकूट येथे मोठमोठी सुंदर शिवालये बांधली. त्यांच्या मागून आलेल्या राष्ट्रकूट राजांनी बेळ येथे ब्राह्मणी लेणी कोरवली. त्यांत दोन वैष्णव असली तरी बाकीची सगळी शैव आहेत. राष्ट्रकूटांच्या मागून आलेल्या यादवांची थोडीशी देवळे चांगल्या अवस्थेत व बरीच भग्नावस्थेत महाराष्ट्रांत सर्वत्र विखुरलेली आहेत. पण त्यांतीलही बहुसंख्य शिवालये आहेत. यादवांच्या अंमदानीतील उष्कृष्ट देवळे म्हणजे सिन्नरचे आश्वराचे व खिद्रापूरचे कोपेश्वराचे मंदिर. त्याचप्रमाणे शिलाहारांचे अंबरनाथचे देऊळ व पूर्व व पश्चिम खानदेशातील काही देवळे शिवाचीच आहेत. वैष्णव लेण्यांतून मुख्यतः महाबाराह, नरसिंह, वामन, व वामनाचेच स्वरूप जे त्रिविक्रम ती दिसतात. एके ठिकाणी अनंतशायी आहे. या मूर्ति भव्य व डोळ्यांत भरतील अशा कोरलेल्या आहेत. कृष्ण चरित्रातील प्रसंग लहान लहान कोरलेले आहेत. पण कृष्णमूर्ति कोठेच नाही. एकदोन ठिकाणी कालियामर्दन व मुरलीधर कृष्णाची रूपे आहेत. पण ती मध्य-युगाच्या उत्तर कालातील देवालयांतून आहेत. बांधलेल्या मंदिरांच्या आधीची, पण ब्राह्मणी लेण्यांच्या मागून घडवलेली, जैन लेणी महाराष्ट्रांत बेळ, चाम्हारलेणी, अनकाई येथील प्रसिद्ध आहेत. पण जैन धर्म असा दक्षिण महाराष्ट्रांतच टिकून आहे. राष्ट्रकूट राजे जैनांचे अभिमानी होते व नवव्या शतकापासून त्यांनी जिनसेन व भद्रबाहू ह्या प्रख्यात जैन साधूंचे शिष्यत्व पत्करले होते. जैनांचे आदिपुराण व पुष्पदंताचे हरिवंशपुराण हे ग्रंथ त्यांच्याच आश्रयामुळे लिहिले गेले. या राजाची राजधानी

मान्यखेट येथे होती व जैन धर्माचा प्रसार कर्नाटकांत व दक्षिण महाराष्ट्रांत जितका झाला तितका इतरत्र झाला नाही. त्यांच्या उत्तेजना-मुळे जैन महाराष्ट्री कर्नाटकांत घुसली व त्यामुळेच “ श्री चाउंडराये करवियले ” हा मराठी शिलालेख श्रवणबेळगोळा येथील गोमेश्वराच्या मूर्तीवर कोरला गेला असे म्हटल्यास बाबगे होणार नाही. कांहीं अपवाद सोडल्यास महाराष्ट्रांत बुद्धसंप्रदायाचा लोप फार प्राचीन काळी, साधारण-पणे सातव्या शतकापर्यंत झाला.* बौद्ध आपली लेणी कोरीत असतांनाच इतर हिंदू दैवते महाराष्ट्रांत होती ह्याबद्दल शंका नाही, लेण्यासाठी लोक दाने देत होते, जमिनी देत होते; राजेहि मदत करत होते. “ राहू देत बिचारे भिक्षू ” अशीच ती भावना असावी. पण त्यांची दैवते मात्र निराळी होती. मुख्यत्वे शिव व देवी ही महाराष्ट्राची मूळपासूनची व रंकापासून रावापर्यंतची दैवते आहेत. त्यांच्याच पोटी कार्तिकेय स्कंदार्चे स्वरूप खंडोबा ह्याचा व गणपतीचा उदय झाला. खंडोबाची व गणपतीची पूजा मात्र बरीच अलीकडची दिसते. महाराष्ट्रातील वैष्णवपंथाची सुरुवात नाथ-पंथापासून झाली असावी असे दिसते. त्यामुळे रामानुज व माध्व यांच्या मतांपासून व त्यांतील भांडणापासून महाराष्ट्र अलिप्त राहिला. मानभावांचा कृष्णपंथ गुजराततून महाराष्ट्रांत आला. त्यांत जैनधर्माचे कांहीं आचार व तत्वे दिसतात. मानभावांच्या विस्ताराचा प्रदेश मोठा असला तरी तो एकांगीपणामुळे व मूर्तिपूजेच्या धिकारामुळे महाराष्ट्र-परंपरेंत बसला नाही व उत्कृष्ट लेखकांची जोड मिळूनहि लोकप्रिय झाला नाही. या पंथांत गुरुपरंपरा व गुरुभक्ति पराकोटीला गेलेली दिसते. “ यानि अस्माकं सुचरितानि गृहीतव्याणि नो इतराणि ” ही भाषा जाऊन गुरुभक्ति संपूर्णतया आंधळी झाली व दैवताची पूजाअर्चा जाऊन त्या जागी गुरु जिबंत असतां गुरुची पूजा व त्याच्या प्रयाणानंतर त्याच्या पादुकांची पूजा व पीठाधिपतीची पूजा असा प्रघात सुरू झाला. महानु-

* कान्हेरी येथे दहाव्या व अकराव्या शतकापर्यंत बुद्ध लेण्यांत पूजा चालत असे. राष्ट्रकूटांच्या एका राजाने (इ. स. ८५० मध्ये) बुद्ध धर्माचा अंगीकार केला होता.

भाब पंथांतहि अद्वैतवाद आहे, पण कृष्णपूजेपुढें व गुरुपूजेपुढें त्याचा लोप झाला.

विठ्ठलभक्तीवर आधारलेला वारकरी संप्रदायहि गुरुप्रधान आहे. गुरु-मुखाशिवाय व गुरुच्या अनुग्रहाशिवाय दैवताची भक्ति करतां येणें शक्य नाहीं असें ते मानीत, असें दिसतें. गुरुचें स्तोम नाथपंथीयांत विशेष होतें हें मर्छिंद्रनाथ गोरखनाथादींच्या आख्यानावरून स्पष्ट होतें. बरेचसे विठ्ठल भक्तीहि नाथपंथीय होते पण नाथपंथीयांनीं अमकाच गुरु केला पाहिजे असा निर्बंध दिसत नाहीं. केलेल्या गुरुची परंपरा आदि-नाथापर्यन्त पोचली म्हणजे झालें, या न्यायानें ज्ञानदेवांचे गुरु त्यांचे बंधु निवृत्तिनाथ होते व ज्ञानदेवांची त्यांचेबद्दलची भावना नुसती गुरुचीच नसून मातापित्यांबद्दल असावी तशी होती, हें ज्ञानेश्वरीच्या दर अध्यायांत प्रत्ययास येतें. गुरु करणें व गुरुमंत्र घेणें हे दोन महत्त्वाचे विधि होते व त्यांत बरीच गुप्तताहि होती. पण खोटा देखावा व लबाडी दिसेल तेथें झोडावयाचें ह्या न्यायानें संप्रदायांतील या दोन गोष्टींवर टीका करून महाराष्ट्रांतील परमवैष्णव श्री तुकोबारायांनीं या दोन्हींतूनहि मार्ग काढला. तुकोबांना प्रत्यक्ष गुरु कोणीच नव्हता. त्यांच्यावर स्वप्नांत अनुग्रह झाला होता तो व त्यांना मिळालेला गुरुमंत्र हे त्यांनीं उचड करून सांगितले.

कोण जपतप वाहे हे काबाड । म्हणती अवघड या रे नाचो ॥

उघडी समाधि हरिकथा सोहळा । नरनारी बाळा । लहानथोरे ॥....

सुलभ हा मार्ग सांपडला ॥ इत्यादि

कोठच्याहि गोष्टीचें अवडंबर माजवावयाचें याचा त्यांना अतिशय तिटकारा, म्हणून त्यांनीं भक्तिसंप्रदायांतील या दोन गोष्टींचें स्तोम नाहींसें केलें. अजूनहि गुरु करणें व माळ घेणें हे दोन विधी आहेत. पण त्यांतून गुरुमहात्म्याची निष्पत्ती न होतां विठ्ठलाच्या भक्तीची निष्पत्ती होते.

महाराष्ट्रीय वैष्णवांनीं (विशेषतः ज्ञानेश्वर व तुकाराम महाराजांनीं) निरनिराळ्या दैवतांच्या पाठीमागें लागणाऱ्या लोकांची निर्भर्त्सना व चेष्टा केली आहे, ती अनेकदैवतवाद अमान्य म्हणून नव्हे तर कोणत्याहि एका ठिकाणीं चित्त स्थिर न करतां लोभाला बळी पडून, निरनिराळ्या दैवतांची

मोठ्या अटीतटीने आराधना करण्याने कोणतेच दैवत साधत नाही व परमात्म्याशी ऐक्य साधण्यास लागणारी समाधी—मनःशांति—लाभत नाही म्हणून होय. आजहि महाराष्ट्रांत सर्व लोक, मग ते वैष्णव असोत वा नसोत, महाएकादशी व महाशिवरात्र दोनहि उपवास पाळतात. असे करण्यांत आपण आपल्या विठ्ठलाला बेइमान होत आहो असे त्यांना वाटत नाही. सगुण विठ्ठलाची भक्ति करतां करतां ते अद्वैतावर थेंऊन ठेपतात व दैवतवाद व अहं ब्रह्मास्मि यांची जुनी भारतीय संगती कायम ठेवतात.

तिसरी गोष्ट म्हणजे या नव्या पंथाच्या निर्मितीत महाराष्ट्रांतील सर्व जमातींचा हात असल्याने तो सर्वांचा पंथ आहे. महाराष्ट्रांतील दैवते सर्वांची आहेत. गुजरातेंतील किंवा त्याहीपेक्षां दक्षिणेकडील कडक सोवळीं वैष्णव मंदिरे पाहिलीं म्हणजे, एका अंत्यजाखेरीज इतर सर्वांना जाऊन विठ्ठलाच्या पायावर डोकें ठेवायला मिळत असे यांचे आश्चर्य वाटलें पाहिजे. विठ्ठलपंथ गोरगरिवांचा आहे हें पुढील ओर्बित स्पष्ट केलें आहे. गिरीवरला देव द्रव्याचा लालची । दयाळू पांडुरंग तुळशी बुक्यान संतोषी ॥ चारकरी ब्राह्मण असो वा मराठा असो, एकमेकाला बरोबरीच्या नात्याने भेटूं शके हें काय कमी आहे ? महाराष्ट्रीय वैष्णव पंथाचे आणखी एक वैशिष्ट्य म्हणजे तो विठ्ठलनिष्ठ आहे. त्यांत राधेला स्थान नाही. गुजरातेंतील बल्लभपंथांत भक्त व देव यांचे नाते प्रिया व प्रियकर यांच्या नात्यासारखें समजलें जाते. बंगाल व ओरिसांतील वैष्णव संत जो चैतन्य त्याचे काव्य जरी या धर्तीवर नसलें तरी त्याच्या संप्रदायांत राधेला फार महत्त्व आहे. त्याचे परमशिष्य रघुनाथदास व रूप गोस्वामी यांच्या काव्यांत तर या पंथाची व त्यांतील विशिष्ट मनोवृत्तीच्या आविष्काराची परिसीमा झाली आहे. हे संतवर स्वतःस राधेची दासी मानतात, व दासी म्हणून राधेच्या शृंगारांत जें कृष्णरूप दिसते त्यांतच स्वतःला घन्य समजतात. रघुनाथदासाच्या स्तवावलींत कृष्णाची भक्ति नसून राधेचीच आहे असें दिसते. “भजामि राधां अरविंदनेत्राम् । स्मरामि राधां मधुरस्मितास्याम् । वदामि राधां कर्णाभराद्राम् । ततो ममान्यास्ति गतिर्न कापि ॥” त्यांचा भक्तिमार्ग सख्याचा नसून दास्याचा—राधादास्याचा होता.

पादाञ्जयोस्तब विना वरदास्यमेव । नायात् कदापि समये किल देवि याचे ।
 सख्याय ते मम नमोस्तु नमोस्तु नित्यम् । दास्याय ते मम रसोस्तु रसोस्तु सत्यम् ॥
 राधेच्या निरनिराळ्या शृंगाराचें वर्णन ह्या स्तोत्रांतून आहे, व राधेची
 दासी म्हणून तिच्या अंगावर भूषणें चढवण्यांत, तिचा शृंगार करण्यांत,
 तिची दूती म्हणून जाण्यांत स्वतःला किती धन्य वाटेल ह्याचें वर्णन आहे.
 उत्तरेकडचे काहीं वैष्णव स्वतःस राधा समजून स्त्रीप्रमाणें शृंगार करण्यांत
 धन्य मानतात. जगन्नाथाच्या मंदिरांत रोज रात्री दोन वाजतां देवाच्या
 शयनप्रसंगी जयदेवाच्या गीतगोविंदांतील उत्कृष्ट शृंगारमय अभिसारिका—
 गीतें म्हटलीं जातात. “ निभूत निकुंजगृहंगतया निशि रहसि निलीय
 वसन्त ” अशी सुरुवात व “ सखि हे केशीमयनमुदारं । रमय मया सह
 मदन मनोरथ भावितया सविकारम् ॥ ” हें धूपद आहे. वऱ्हाडांत एक अंघ
 साधुपुरुष होऊन गेले. ते स्वतःस कृष्णाची प्रिया समजून कृष्णाचे नांवें
 हातांत कंकणें व गळ्यांत मंगळसूत्र बांधीत असें ऐकिलें आहे. महाराष्ट्रांत
 हा राधासंप्रदाय शिरला नाहीं. प्रत्यक्ष रुक्मिणीसुद्धां विठोबाच्या शेजारीं
 नाहीं व भक्तांनीं देवाला स्त्रीचीं बिरुदें लावलीं पण तीं मातेच्या नात्याचीं.
 पतिपत्नीविषयक, प्रियावल्लभविषयक रूपकें अधून मधून सर्व संतकवींच्या
 काव्यांत येतात. पण तीं फार थोडीं आहेत. भक्ताची आर्तता बालकाच्या
 मातेविषयींच्या आर्ततेनेंच प्रगट करण्याची रूढी सर्वांमध्ये दिसून येते.
 “ तूं माझी माउली, मी गे तुझा तान्हा, पाजी प्रेमपान्हा ” हें वळणच
 मराठी संतांना जास्त रुचतेसें दिसतें. बायकांच्या ओढ्यांतही पंढरपूर माहेर,
 विठोबा रघुमाई मायबाप, अशीच भावना दृष्टीस पडते.

मराठी लोकांचा त्यांच्या देवतांशीं काय संबंध आहे असें कोणी विचार-
 लें तर त्यांना पुण्यांतील देवतांची यादी दाखवतां येईल. भांग्या मारुती,
 सोठ्या म्हसोबा, खुन्या मुरलीधर, निबडुंग्या विठोबा, पिवळी जोगेश्वरी,
 लाल जोगेश्वरी, अशा तऱ्हेचीं विचित्र बिरुदें असलेली देवमालिका आढ-
 लेल. ह्यांत त्या देवतांचा अपमान करण्याचा हेतु नाहीं. हीं देवाला
 लावलेलीं फक्त आडनांवां आहेत. एकाच आडनांवाचे लोक नाहींत कां
 निरनिराळ्या युक्त्यांनीं आपण निरनिराळ्या घराण्यांतले वा गांवाचे आहोंत

हे दर्शवीत ? त्यांतीलच हा प्रकार. पावसकर जोशी, टोकेकर जोशी, अशीं नांवे नसतात कां ? मग त्याच त्याच नांवांच्या निरनिराळ्या आर्ळींतील दैवतांना अशीं आडनांवे देण्यांत विघडलें काय ? मनुष्य आणि देव यांची जी सनातन गट्टी हिंदूधर्मांत आहे त्याचेंच हे निदर्शक आहे. विठोबाला निवडुंग्या म्हटलें तरी तेथें जी गर्दी लोटते ती पाहिली म्हणजे लोकांच्या भक्तीबद्दल शंका येत नाही. “ चोखा जरी डोंगा । भाव नव्हे डोंगा । कां भुललासी वरल्या सोंगा । ” हेंच खरें. म्हणूनच विठ्ठलाला भक्तांच्या किती तरी लाडक्या शिष्या सोसाव्या लागतात. पण त्यामुळें भक्तीला बट्टा लागत नाही. जातिसंस्थेमुळें समाजाला जरी विस्कळितपणा आला असला तरी महाराष्ट्राच्या सुदैवांनै अजून मराठी वाङ्मय, मराठी संत व मराठी दैवतें सर्वांची आहेत. मराठी ब्राह्मण अजून आपली वेदशाखा सांगतात हीहि गोष्ट जुन्या संस्कृतीची अव्याहत परंपरा दर्शवते.

महाराष्ट्रांतील वैष्णवपंथांतील भक्तिमार्ग किती डोळस आहे, बुद्धि-योगाची बैठक किती बळकट आहे व सगुण निर्गुणाच्या संबंदाचें मत किती स्पष्ट आहे हे कोणत्याहि संताचें काव्य पाहिलें तरी दिसून येईल.

“ ओम् ” या परमपवित्र अक्षराचा जप करण्यास ज्ञानेश्वर सांगतात, तेथें त्या शब्दाचें विवरण म्हणजे बुद्धिविलासाची परिसीमा आहे.

उपजालिया बाळकासी । नांव नाही तयापासी । ठेविलेनी नांवेसी । ओ देत उठी ॥ कष्टले संसारशिणे । जे देवो येतां गाऱ्हाणें । तयां ओ दे नांवे जेणें । तो संकेतु हा ॥ ब्रह्माचा अबोला फिटावा । अद्वैतु द्वैतत्वे भेटावा । ऐसा मंत्रु देखिला कणवा । वेदे बापें ॥

द्वैतअद्वैत, सगुण, निर्गुण, एक ब्रह्म व अनेक दैवतें ह्या सर्व मुद्यांना या तीन ओव्यांत जें समर्पक उत्तर आहे, तें मला तरी कोठल्याहि तत्त्वज्ञान-विषयक ग्रंथांतून आढळलें नाही. हाच अर्थ थोड्या निराळ्या तऱ्हेनें खालच्या ओर्बीत प्रकट केला आहे.

जी विश्वरूपाचिया सागरी । होतो तरंग मावित बावेवरी । तो इथें निजमूर्तिच्या तीरी । निगालें आतां ॥

स्वतःचे पूर्वज ते देव इथून सुरुवात होऊन अहं ब्रह्मास्मि या पायरी-

पर्यंत भारतीय धर्म व तत्वज्ञान येऊन ठेपलें. देव व आपण हा भेद व हें द्वैत प्रासंगिक आहे; या भूमिका पालटूं शकतात, हें तुकाराम महाराजांनीं फारच स्पष्टपणें दाखवलें आहे. आम्ही मानतो म्हणून देवाचें देवत्व हें ते बजावून सांगतात.

आमुचेनि भावे तुज देवपण । ते कां विसरोन राहिलासी ॥
देवार्शीं नातें दोन्ही तऱ्हेचें असतें.

तुझे पाय माझे भाळ । एकत्रता सर्वकाळ ॥ हेचि देई विटाबाई ।
पांडुरंगे माझे आई ॥

हें म्हणणारे संतश्रेष्ठच

माझे पाय तुझी डोई । ऐसे करी गा भाक देई ॥

असें म्हणूं शकतात !

त्याचप्रमाणें “ दैवाच्या संबंधें विश्वचि सोयरे ” या अभंगांतील विश्वाची एकात्मता “ Fatherhood of God and Brotherhood of Man ” ह्या खिस्ती वचनानें भाषांतर करण्यासारखी नाहीं. खिस्ती धर्मांत येसू आज्ञा करणारा बाप रहातो. मानव चुका करणारी मुलें राहतात; मानवाव्यतिरिक्त सृष्टीला या धर्मांत मुळीं जागाच नाहीं. देव-मानव हें द्वैत कायम रहातें. एवढेंच नव्हे तर तो सेव्यसेवक भावहि घेवटपर्यंत रहातो. व म्हणूनच स्वर्गाची पोरकट कल्पना प्रामुख्याने पुढें येते. संबंध खिस्ती धर्म मुळीं स्वर्गनरकाच्या, देवसैतानाच्या द्वंद्याचें विवरण करण्यासाठीं सांगितला आहे.

तुकारामबुवांचें खालील वचन म्हणजे तत्वज्ञानांतील एका गहन प्रश्नाला थोडक्यांत दिलेलें उत्तर आहे. अद्वैत मतांत जगांतील सुखदुःखें, पापपुण्य ह्यांना स्थान काय, हा तो प्रश्न आहे. विश्व सोयरें होतें, तें कौटुंबिक नात्यानें नव्हे, तर स्वतःच विश्व झाल्यामुळे. “ जीवजीवीं देखे सामाबले ” आणि त्यामुळे “ आणिकांचें सुखदुःख उमटतें अंतरीं. ” ही परदुःखाची जाणीव कल्पनेवर आधारलेली नसून तें दुःख स्वतःचें होतें, अंतरीं उमटतें, म्हणून ती जाणीव स्वानुभूतीची आहे.

जगांत कोणी दुष्ट असतात, कोणी चांगले असतात हे तरी तारतम्य अशा अवस्थेत कोठून रहाणार ? ज्या प्रश्नाचा उहापोह करावयाला खुद्द शंकराचार्यांना संबंध मायावाद समजावून सांगावा लागला, तो प्रश्न तुकाराम महाराजांनी चुटकीसरसा रोजच्या बोलभाषेत विशद केला आहे.

नाहीं मज कोणी उरला दुर्जन । मायेवापाविण ब्रह्मांडांत ॥

अशा तऱ्हेने मराठी वैष्णव संप्रदाय थेट उपनिषदांच्या भूमिकेवर जाऊन पोचतो. त्यामुळे सांप्रदायिक भांडणे, निरनिराळ्या मठांचे प्राबल्य व शैववैष्णवांचे वैर ह्याला त्यांत थारा नाही.

महाराष्ट्राचे आणखी एक आवडते दैवत म्हणजे मारुती. देशावरील प्रत्येक खेड्यांत मारुतीचे देऊळ असतेच. पुरुषांच्या नांवांतहि हणमंत व मारुती हीं दोन्हीहि नावे आढळतात. कर्नाटकांत हणमंताप्पा हे नांव आढळते; 'मारुती' नांव मला आढळले नाही, पण उत्तर कर्नाटकांत असण्याचा संभव आहे. तामिळनाडू, आन्ध्र व केरळांत हीं नावे सांपडत नाहीत. मारुतीची पूजा बरीच अलीकडील दिसते. आठव्या नवव्या शतकानंतर रामपूजा दक्षिणेकडे आली; त्याबरोबरच मारुतीची पूजा पण आली असल्याचा संभव आहे. रामाच्या देवळांत मारुतीची मूर्ति आढळते, पण मारुतीची स्वतंत्र देवळे महाराष्ट्राबाहेर आढळत नाहीत. रामदासांनी ठिकठिकाणी मारुतीची स्थापना केली व ब्रह्मचर्य व शरीरसामर्थ्य ह्या दोन गुणामुळे हा देव तरुणांना आदर्श म्हणून पुढे ठेवला. हा विशेषतः तालीमवाजांचा देव आहे. उत्तरेस मारुतीची स्वतंत्र पूजा नसली तरी रामसेवक म्हणून त्याला विशेष मान आहे. उत्तरेकडे कित्येक गावांतून रामनवमीच्या उत्सवांत हनुमानध्वजाची मोठी मिरवणूक काढतात. ह्या मिरवणुकींत दक्षिण बिहारातील रांची गावांत हिंदुमुसलमानांचा मोठा दंगा झाला होता. हनुमानध्वज हा बऱ्याच राजघराण्यांचाही ध्वज आहे. त्यांतील अति प्रसिद्ध घराणे भरतपूरच्या जाट राजांचे आहे. मुसलमानांच्या मध्ययुगीन आक्रमणाला हिंदूंनी जेव्हा तोंड दिले त्या सुमारास हनुमानपूजा विशेष जोराने फैलावली असे दिसते. महाराष्ट्रांत बिचाऱ्या हनुमानाकडे खेड्यांतील रखवालदारीचे काम दिलेले स्त्रीगीतांतून आढळते : माझ्या

दारावरनं कोण गेलं झपाट्यानं । मारुतीराया गस्त घाली मुकाट्यानं ॥
त्याचप्रमाणें खालील ओवींत मारुतीचे देऊळ वेशीवर असतें तें दाखवलें
आहे : वेशीच्या दारीं उभा, वेशीबाई तूझा कंथ । अंगीं शेंदूराची उटी,
नांभ त्याचें हणमंत ॥

मध्ययुगीन भक्तिमार्गी लोकांनीं रचिलेलीं पद्यें व प्रबंध इतर भाषांतहि
अमाप आहेत. तीं सर्व भावमधुर आहेत. पण बुद्धीचें हें प्रौढत्व, हिंदु
तत्वज्ञानाचें गाढ व दृढ अधिष्ठान, त्यांत कोठेंहि दिसून येत नाहीं. ज्ञान-
देवांनीं पाया रचला व तुकारामांनीं कळस बांधला. एकदां जी परंपरेला
सुरुवात झाली, त्यांत कोठेंहि खंड पडला नाहीं. विशेष आश्चर्य म्हणजे
बुद्धीची ही घट्ट पकड एकाच जातींत होती असेंहि नाहीं. मराठा,
कुणबी, ब्राह्मण, शिंपी, स्त्रिया, कुणीहि या पंथापासून ढळलें नाहीं.
महाराष्ट्रीय वैष्णवांनीं महाराष्ट्रांत समतेचा पाया घातला. ती समता
खालच्या थरावरची नसून सर्वांना हिमालयाच्या उंचीवर नेऊन साधलेली
आहे. कबिश्रेष्ठ रवीन्द्रनाथांची गीतांजलि जगद्वंद्य झाली आहे. पण त्यांत
एकहि असा तत्वविषयक विचार नाहीं, कीं जो ज्ञानदेवांनीं किंवा तुकाराम
महाराजांनीं सांगून टाकलेला नाहीं. आणि भाषेच्या दृष्टीनें पाहिलें तर
रवीन्द्रनाथांच्या नटव्या, संस्कृत-प्रचुर भाषेपेक्षां मराठी कर्बीची बोली
कितीतरी पटीनें सहजसुंदर व भावमधुर आहे. सर्वच कबिश्रेष्ठ आहेत.
त्यांची तुलना करण्याचें हें स्थळ नव्हे, पण सांगण्याचा हेतू हाच कीं
विचारांची प्रौढता व बुद्धीचा प्रखरपणा मराठीच्या अमर वाङ्मयांत
पहिल्यापासून आढळतो. ही सांस्कृतिक ठेव जतन करून ती परंपरा
जागृत ठेवण्याचें काम पुढील पिढ्यांचें आहे.

उत्तरेकडे बहुजनसमाज अनेकदैवतवादी आहे. पण अगदीं अलिकडल्या
काळांत जे पंथ निघाले ते सर्व मूर्तिपूजनाला विरोध करणारे आहेत. देवाला
जो मान द्यावयाचा त्याचे पंथसंस्थापक हेच घनी होतात. गुरुपरंपरा
पण बळकट आहे. ब्राह्मण वेदशाखेवरून स्वतःचें वर्गीकरण न करतां
प्रदेशावरून करतात. जसें कनोजिया, शरयूपारिन्, शाकद्वीपिन्, राठीय
ब्राह्मण, वगैरे. गुजरातेंत वैष्णवांनीं जैनांचा प्रसार थांबवून जुन्या हिंदु-

धर्माचे पुनरुज्जीवन केलें. गुजरातेतील वैष्णव पंथ हा नागर संस्कृतीचे प्रतीक बनला. वैष्णव देवालये अतिशय मातब्बर आहेत व तेथे होणारे अन्न, वस्त्र व अलंकार यांचे प्रदर्शन डोळे दिपविणारे असते. देवालयांतील मूर्तीपर्यन्त कोणासच जातां येत नाही. गुहंचीहि पीठे आहेत व तींहि मातब्बर असून गुरु राजविलासांत रहातात. पण गुजरातेत वैष्णवांचे शिवाची भांडण नाही. शिव हा आजहि बहुजनसमाजाचा देव आहे. त्याचप्रमाणे गुजरातेतील क्षत्रिय जे रजपूत त्यांचाहि तो देव आहे. शिवाप्रमाणेच मातेचीं मंदिरेहि प्रसिद्ध आहेत. शिवपंथी मठ किंवा गुरु प्रसिद्ध नाहीत. कांहीं बोवा असतात, पण त्यांचे महत्व स्थानिक असते.

कर्नाटकांतील इतिहास फारच निराळा आहे. कर्नाटकांतील पहिले चालुक्य जरी वैष्णव होते तरी त्यांनी व त्यांच्या राण्यांनी शिवमंदिरे बांधलीं हैं आपण पाहिलेंच. राष्ट्रकूट शिवभक्त होते, तसेच त्यांच्यांतलि कांहीं जैन होते. चालुक्य घराणे पुन्हां गादीवर आले तेंहि जैनांना आश्रय देत. चालुक्यांना मारून त्यांच्या गादीवर बसणाऱ्या कलचुर्य विज्जलाच्याच बेळी वीर बसवाने लिंगायत शैव धर्माची पुनः जोराने प्रतिष्ठापना केली. श्यावेळीं लिंगायत धर्माने मुख्यत्वे जैन धर्माला उत्तर कर्नाटकांतून हुसकून लावले. पूर्वीचे जैन बाणीच आजचे लिंगायत बाणी असावेत असें वाटते, व पिंडाने उत्तरेकडील बृहन्मस्तकीयांत त्यांचे स्थान आहे अशी शंका येते. जैन धर्मातले आचार लिंगायतांहि दिसून येतात. त्यांतहि मांस-भक्षणाचा निषेध हें अंग मूळचे शैवसंप्रदायांतील नसून तें जैनांपासून उचललेलें दिसते. लिंगायत लोक शंकराचे प्रतीक जें लिंग तेवढ्याचीच पूजा करतात. मूर्तिपूजा त्यांना मान्य नाही. त्याचप्रमाणे लिंगायत धर्माचे व आचाराचे स्वरूप कायम ठेवण्यासाठी त्यांच्या गुहंचे मठहि ठिकठिकाणी आहेत. ह्या गुहंचे उत्पन्न मोठे असते. त्यांना लिंगायत धर्मात वजनाहि खूप असते व हल्लींच्या युगांत शिक्षणसंस्था उभारणे, गरीब विद्यार्थ्यांना बसतिगृहे काढून फुकट जेवण्याची सोय करणे वगैरे पुष्कळ समाजोपयोगी कार्ये त्यांच्या हातून झाली आहेत. पण हिंदूंचा जुना अनेकदैवतवाद पार लोपला असून सांप्रदायिक भावना कडवी व आचारपालन (उदा. लिंगधारण) कडक

असें आहे. याच कर्नाटकांत रामानुज व माध्व यांनी मध्ययुगाच्या शेवटी अगदीं अलीकडे दोन निरनिराळ्या वैष्णवपंथांची स्थापना केली. ह्या पंथांचीं गुरुपीठेहि आहेत व तेही गुजरातेतील गुरुंप्रमाणें मातबर आहेत. होयसळांनीं बांधलेलीं हाळेवीड व बेलूर येथील सुंदर मंदिरे ह्याच पंथाचीं आहेत. ह्या पंथाचा मुख्य प्रसार ब्राह्मणांत झालेला आहे व ह्या पंथांतील कट्टरपणामुळे कर्नाटकांत शैव व वैष्णवांचें व वैष्णवांच्या निरनिराळ्या पंथांचें तात्त्विक व खरोखरीचें चांगलेंच भांडण आहे. हीं रणें केवळ शाब्दिकच नसतात. “ प्रतिवादि भयंकर मठ ” अशा नांवामध्येंच फक्त न रहातां त्यांत डोकीहि चांगलीच फुटतात व सामाजिक तेढहि त्यामुळे भयंकर वाढलेली आहे. एकमेकांच्या दैवतांना तुच्छ लेखणें, त्यांची चेष्टा करणें, शिव-रात्रीच्या दिवशीं मुद्दाम पुरणपोळीचें जेवण जेवून विडा खाणें, एक ना दोन, शैव व वैष्णव म्हणून एकमेकांना डिवचण्याचे जेवढे प्रकार होणें शक्य आहे तेवढे होतात. ब्राह्मण अब्राह्मणांचें भांडण केवळ आर्थिक जीवनांत न रहातां धार्मिक तेढीचीहि त्यांत भर पडली आहे. एकेश्वरी पंथाच्या प्रसारार्ची बरींवाईट सर्व साधनें प्रत्येक पंथाचे लोक वापरतात. ब्राह्मणांच्या सोबळ्याची परिसीमा व लिंगायतांचा ब्राह्मणद्वेष पाहिला म्हणजे मनाला फार विषाद वाटतो. दक्षिणेंतहि ब्राह्मण आपली वेदशाखा न सांगतां मठाचें नांव सांगतात किंवा वैष्णव, श्रीवैष्णव, असें सांगतात व ह्याहि बाबतींत जुनी पद्धत फक्त महाराष्ट्रांतच राहिली आहे असें दिसतें. ब्राह्मणांचे किंवा वैष्णवांचे गुरु प्रगमनशील दिसत नाहींत. स्वतःच्या उत्पन्नाकडे व बडेजावाकडे त्यांचें जितकें लक्ष आहे तितकें समाजहिताकडे नाहीं. संस्कृत भाषेचा अभ्यास परंपरागत होतो. अर्वाचीन दृष्टिकोन त्यांत नाहीं. वैष्णव-शैव वाद तुटलाच तर कांहीं प्रगमनशील लिंगायतांकडूनच तुटेल असें वाटतें.

ही परिस्थिति पाहिली म्हणजे महाराष्ट्रांत अनेकदैवतवादाची जुनी परंपरा अविच्छिन्न आहे हें उघड होतें. शिव व देवी हीं आजहि बहुसंख्य महाराष्ट्रीयानांचीं कुलदैवते आहेत. गुरुपरंपरा असूनहि संबंध समाजच्या समाज अमक्या एका पीठाचा अशी अवस्था अजून झाली नाहीं व

कोणतीही मंदिरे गुजरात-कर्नाटकाप्रमाणे गुरुपीठांची नसल्यामुळे त्यांना बहुजनसमाजाला विन्मुख होऊन चालणार नाही. ब्राह्मण-अब्राह्मणांचे भांडण तुटण्याची व संबंध महाराष्ट्र एकसंध होण्याची शक्यता अजूनहि आहे. बाकीच्या सांस्कृतिक वैशिष्ट्यांप्रमाणे महाराष्ट्राचा वारकरी पंथ ही अब्राह्मणांची निर्मिति आहे व वारकरी पंथाची आजतागायतची जोपासनाहि त्यांनीच केलेली आहे. ज्ञानेश्वरीवर प्रवचने व तुकारामाचे चरित्रग्रंथ ब्राह्मणांनी केले—लिहिली असतील पण ह्या संतकर्वींची जीवन-परंपरा अब्राह्मण वारकऱ्यांतच शिल्लक आहे. आपल्याला सुशिक्षित म्हणवणारा ब्राह्मणसमाज व इतर नागरजाती ह्यांच्या तोंडी हें वाङ्मय खेळव नाही, त्यांच्या रोजच्या व्यवहारांत त्याचा उपयोग होत नाही, पण वारकऱ्यांचे तसे नाही. त्यांना तुकाराम व ज्ञानदेव ग्रंथांतर्गत नसून कंठांतर्गत आहेत.

महाराष्ट्रांतील कला

महाराष्ट्रांतील कलेची परंपरा स्वतंत्रपणे अभ्यासण्यासारखी आहे. संस्कृतीचे वैशिष्ट्य व संस्कृतीचा मिलाफ कलांच्या क्षेत्रांत जितका दिसून येतो तितका इतर अंगांतून क्वचितच दिसतो. कलेचे एक अंग बुद्धिगम्य असले तरी तिचा आविष्कार वस्तु किंवा द्रव्यावर फार अवलंबून असतो. आणि इतर सांस्कृतिक अंगांप्रमाणे वस्तु व कलात्मक भावना ह्यांचा एकमेकांवर परिणाम होत असतो. संघ-वादनाचा विलायतेतील इतिहास पाहिला म्हणजे असे दिसून येईल की, संघ-वादन या प्रकाराची उत्पत्ति व वाढ एका विशिष्ट समाजांत झाली व ती संघ-वादनास उपयुक्त अशा वाद्यांचा विकास व यंत्रयुगीन समाजाच्या गरजा ह्यांवर अवलंबून आहे. ग्रीकांचे हार्प हें वाद्य, व्हायोलिन किंवा फिडल हीं वाद्ये, लहानशा समाजाला वाजवून दाखविण्यास पुरेशी आहेत. वृंदवादनास निरनिराळी बरीचशीं वाद्ये एकत्र करून वाजवावयाचीं असतात. प्रत्येकाने काय वाजवावयाचे व कधी वाजवावयाचे ते कागदावर लिहून वाजवणाऱ्यांच्या पुढे असावे लागते व सर्वांना ताल दर्शविणे, थांबण्याची जागा दाखविणे व नीट मिलाफांत ठेवणे हीं कृत्ये करण्यास एक गणनायक लागतो. ह्या

बादनांत वाद्यावर हुकमत व वृंदाशीं मिळवून घ्यावयाची कला मुख्यत्वे लागते. स्वतंत्र आविष्कारास फारसा वाव नसतो. फूर्टवेंगलर सारखा गणनायक नुसता ताल दाखविणे व मिळाफांत ठेवणे एवढेंच कृत्य करून रहात नाही तर सर्वथ मिळून जें वादन असेल त्याच्या प्रत्येक वाद्यानें वाजवावयाच्या तुकड्यांत सर्वथ प्रबंधाचा आत्मा ओतीत असतो, तुकडे तुकडे न राहूं देतां त्यांना प्रबंधाच्या व्यक्तिमत्वांत स्थान देतो व त्यामुळे सौंदर्याचा आविष्कार होतो व प्रचीति येते. आपल्याकडे गायन व वादन या दोन्ही कला पाहिल्यापासून व्यक्तिगतच राहिल्या आहेत. गायनामध्ये वा वादनामध्ये बांधून दिलेले असे थोडे असते व व्यक्तीची कुशलता व सौंदर्याची अनुभूति यांना अतिशय वाव असतो. सौंदर्याची प्रचीति व तिचा आविष्कार हीं दोन्ही अश्मयुगापासून आतांपर्यंत मनुष्याचे खास हक्क आहेत. सौंदर्याची प्रचीति स्वतंत्र अशी फारशी नसते. इतर सामाजिक मूल्यांप्रमाणें ती परंपरेच्या द्वारे नव्या पिढीला पोचते. त्याचप्रमाणें आविष्काराचे मार्गहि सामाजिक परंपरेनें ठरलेले असतात, सामाजिक संकेतानें बांधलेले असतात. संस्कृतीचें संक्रमण होत असतां संगम झाला म्हणजे, किंवा संघर्ष होत असतां नवीं मूल्ये, नव्या अनुभूति व नवनवे आविष्काराचे मार्ग निर्माण होतात व लौकरच त्यांना स्थायी स्वरूप येते. परंपरा शब्दाचें कित्येकांना वावडें आहे. पण परंपरा हाच संस्कृतीच्या संक्रांतीचा एकमेव मार्ग आहे. परंपरेच्या घमर्नीतूनच संस्कृतीचा प्रवाह वाहत असतो. फक्त त्या घमर्न्यांचा लवचिकपणा कायम ठेवायचा, हें प्रत्येक पिढीचें कार्य आहे. नाही तर त्या कठीण होऊन हळुहळु प्रवाहाला अडथळा होईल व सांस्कृतिक जीवनच संपुष्टांत येईल. परंपरा आणि नाविन्य ह्यांचीः क्रिया व प्रतिक्रिया, त्यांचा अनंतस्वरूपी आविष्कार, अवगत करून घेणे ह्यांतच संस्कृतीच्या अभ्यासाची अवीट गोडी सामावलेली आहे.

गायनांत बुद्धिविलासाला जास्त वाव आहे. महाराष्ट्रांत नामांकित गवयांची परंपरा फार जुनी नाही. महाराष्ट्रीय गायन उत्तरेच्या पद्धतीचें आहे, पण नामवंत घराणीं कर्नाटकाच्या सीमेवरची असल्यामुळे दाक्षिणात्यांच्या गायनपद्धतीची म्हणण्यापेक्षा दाक्षिणात्यांच्या रागांगांची कांहीं थोड्याशा

गाण्यांत चुणूक दिसते. पण गाण्याचा आत्मा उत्तरेकडचाच आहे. अर्बाचीन काळांत मराठ्यांच्या गायनाची परंपरा फार अभिमानास्पद आहे. पंजाब, युक्तप्रांत व बिहार यांमध्ये शुद्ध भारतीय गाण्याची पुनः स्थापना पलुस्करबुवांच्या हातून झाली. अजूनहि बुवांचें नांव त्या प्रांतांतून अत्यादरानें उच्चारलें जातें व बुवांच्या परंपरेतील गायकांना असामान्य मान आहे. गुजरातेंत तर अगदीं परवां परवांपर्यंत गायन शिक्षक म्हटला म्हणजे तो मराठी असावयाचा असा नियम असे. दक्षिणेतील गाण्याची परंपरा फार निराळी आहे. तेथें उत्तरेकडच्या पद्धतीचा शिरकाव होत आहे, पण दाक्षिणात्यांना आपल्या पद्धतीचा फार अभिमान आहे व ते आपली पद्धति टिकवतील असें वाटतें. गायनाच्या बाबतींत महाराष्ट्राची परंपरा दक्षिणेशीं मिळती नाहीं. गायनांत स्त्रियांनीं जें असामान्य यश मिळविलें आहे व पुरुषांशीं जी बरोबरी केली आहे ती मात्र दक्षिणी संस्कृतीच्या मिलाफामुळें झालेल्या समाजरचनेचें फळ आहे. वादनांत महाराष्ट्राचें स्थान उच्च नाहीं. सतार, सरस्वती वीणा, व रुद्र वीणा या तीनहि भारतीय वाद्यांत दाक्षिणात्य सर्व हिंदुस्थानांत अग्रेसर आहेत. दाक्षिणात्यांचें संगीत वाद्यांत जितकें खुलतें व हृदयाला जाऊन भिडतें तितकें तें गायनांत प्रभावी ठरत नाहीं. नृत्याच्या बाबतींत तर दाक्षिणात्यांचें अखिल भारतीय स्थान जगाला ठाऊक आहे. महाराष्ट्रांत नृत्याची परंपराच नाहींशी वाटते. मुलींचे मंगळागौरीचे फुगडी, शिम्मा वगैरे खेळ हे लोकनृत्याचे प्रकार शिल्लक आहेत. तसेंच कोंकणांत शिमग्याला व कृष्णाष्टमीला पुरुष नाचतात. पण एक कलाप्रकार म्हणून महाराष्ट्रांत नृत्याचें चीज झालें नाहीं. बेलूरच्या चन्नकेशवाच्या मंदिरांत एक सुंदर काळीभोर रंगशिला चारखांबी मंडपांत बसवलेली आहे. खांब्याच्या टोकावर सरस्वती वीणाधारी कोरलेली आहे व छतावर अप्रतिम कोरीव काम आहे. ह्या काळ्याभोर रंगशिलेवर होयसळांची राणी देवासमोर नृत्य करीत असे असें म्हणतात. गायन व नृत्य हीं दोन्हीहि देवाच्या उपासनेचीं अंगें म्हणून दक्षिणेस अजूनहि समजलीं जातात. महाराष्ट्रांत ह्या उच्च नृत्यप्रकाराचा लोप झाला असें दिसत नाहीं. ती कला महाराष्ट्रांत रुजलीच

नाहींशी दिसते. पंढरपूरच्या विठ्ठलासमोर रंगशिळा आहे व त्यावर नाचावे व भजनांत मग व्हावे असा तुकारामबुवांचा अभंग पण आहे. पण हे नृत्य परंपरागत आलेली, परिश्रमपूर्वक शिकलेली कला नसून आनंदाच्या नैसर्गिक उमाळ्याबरोबर स्फुरलेली शरिराची हालचाल, यापलीकडे कांहीं दिसत नाही. आतां तर विठ्ठलाचे दर्शन घेतले की भाविक लोक दोन्ही कान हातांत घेऊन रंगशिळेवर दोनतीन उड्या मारतात, स्वतःच्या गालांत मारून घेतात व बाजूला सरतात. होयसळांच्या राणीचे नृत्य व ह्या माकडउड्या एकाच वैष्णवी भक्तीचे दोन प्रकार आहेत.

नृत्य, कला म्हणून नाही, पण लोकसंस्कृतीत म्हणून मात्र महाराष्ट्रांत जिवंत आहे. वर लोकनृत्याचे कांहीं प्रकार सांगितले, त्यांतील लेजीम हा एक प्रकार आहे. नवऱ्या मुलाच्या मिरवणुकीपुढे, गणपतीपुढे, दिवाळीत म्हर्शाची मिरवणूक निघते तिच्यापुढे, पोळ्याच्या मिरवणुकींत, मराठे पुरुष व जवान पोरें न दमतां ढोलाच्या तालांत लेजीम खेळत मैलमैल जातात. ते नृत्य किती पाहिलें तरी पुंरे वाटत नाही. त्याचप्रमाणें वारकरी झिम्मा नाचत, टाळी देत, अभंग म्हणतात. तेहि मोठें गमतीदार वाटते. लौकिक व धार्मिक व्यवहाराची गुंफण किती बेमालूम झाली आहे ह्या प्रकारांत ! हे सर्व नृत्यप्रकार व मुर्लीचे नाना खेळ ह्यांचें नीट वर्णन व चित्रण होणें आवश्यक आहे. त्यामुळें संस्कृतीच्या तुलनात्मक अभ्यासाला मदत मिळेल. *

नाट्यकला फार प्राचीन काळापासून भारतांत संवर्धित झाली आहे. नागरांची कला म्हणून मधल्या काळांत तिचा लोप झाला तरी लोकनाट्य लळित, तमाशे, दशावतार ह्या रूपानें महाराष्ट्रांत, कथाकलीच्या व यक्षगानाच्या रूपानें दक्षिणेत व रामलीलेच्या रूपानें उत्तरेत जिवंत होतें. मराठी नाट्य अर्वाचीन काळांत फार झपाट्याने प्रगल्भ झालें व गेलीं कांहीं वर्षे निद्रितावस्थेत आहे. मला वाटते हा दोष मराठी साहित्यिकांचा

* मुंबई युनिव्हर्सिटीच्या सोशॉलजी शाखेतर्फे नुकतेंच ह्या विषयावर Folk Dance of Maharashtra ह्या नांवाचें एक पुस्तक श्री. अगरकर ह्यांनीं प्रसिद्धिलें आहे.

नाहीं. मराठी नाट्य ज्या संकटांत सांपडलें आहे तें एक जागतिक संकट आहे. सिनेमा, चित्रपट न राहतां बोलपट झाला, तेव्हांच सर्व जगभर नाटकांवर गंडांतर आलें व रंगभूमी टिकवावी कशी हा प्रश्न सर्वत्र उत्पन्न झाला. अति उत्तम नट असेल तरच मोठमोठ्या शहरांनीं कांहीं नाट्यगृहे चालूं शकतात. पूर्वी बऱ्याच मध्यम व भिकार कंपन्या गांवोगांव नाट्य करित. त्यांत बऱ्याच नव्या नटनटींना प्रवेश मिळे, व अभिनयाची पारख झाली कीं मोठ्या शहरांतून कामें करण्यासाठीं त्यांची निवड होई. हल्लीं नाट्याला ही प्रयोगशाळा बंदच करावी लागत आहे. मोठमोठ्या शहरांतून नगरपालिकेनें केवळ नाट्यासाठीं म्हणून नाट्यगृहे बांधावयाचीं व तेथे कायम पगारी नटवर्ग ठेवावयाचा व त्यांनीं एका वर्षांत इतकीं नाटके करावयाचीं असा प्रघात जर्मनींत होता. तसा कांहीं प्रयोग करून पाहिल्यास मराठी रंगभूमी परत उज्वितावस्थेंत येईलसें वाटतें. नाटक पहाणें जोंपर्यंत फार महागांत पडतें तोंपर्यंत गरीब महाराष्ट्रांत नाटकाला लागणारे सर्व गुण प्रकर्षानें असूनहि ह्या कलेची जोपासना करणें कठीण आहे.

नव्या युगांत सिनेमाच्या द्वारे कलेच्या आविष्काराला एक नवीनच संधि मिळाली आहे. चित्रपटांत गोष्ट, अभिनय, संगीत व तंत्र अशीं चार अंगे आहेत. व अभिमानाची गोष्ट अशी कीं, हिंदुस्थानांत मराठी चित्रपटनिर्मात्यांनीं फार वरच्या श्रेणीचे चित्रपट काढलेले आहेत. पाश्चात्य चित्रपटाचें साडी-घोतरांतील रूपांतर, किंवा केवळ शृंगारिक गझलें आणि गोडगोड प्रेमकथा मराठी चित्रपटकर्त्यांनीं निर्माण केल्या नाहींत. मराठी चित्रपटांत कांहींतरी नवीन सांगण्याची घडपड दिसून येते. जे चित्रपट पडले, फारसे गाजले नाहींत, त्यांतहि हाच गुण प्रामुख्यानें दिसतो. लेखकाला जें सांगावयाचें होतें त्याच्या तोडीची गोष्ट वा अभिनय निर्माण झाला नाहीं म्हणून ते चित्रपट पडले, टाकाऊ म्हणून नव्हे. जे चित्रपट लोकप्रिय ठरले ते मराठी सांस्कृतिक जीवन दर्शविणारे म्हणून लोकप्रिय झाले. संत चित्रपट पुष्कळ झाले. पण 'संत तुकाराम' इतका निर्दोष व कलारम्य चित्रपट दुसरा झाला नाहीं. 'ज्ञानेश्वरा'त निवडलेल्या ओव्यांची निवड फार मार्मिकतेनें झाली. ग्रामीण जीवनाचे व ऐतिहासिक

चित्रपट कोल्हापूरला निर्माण झाले व त्यांचे जे स्वागत महाराष्ट्रांत झाले त्यावरून मराठी इतिहास इतिहासजमा नसून आज प्रत्येकाच्या मनांत जिवंत आहे ह्याची साक्ष पटते. जी अभिजात प्रौढता व संस्कृतीची पकड बाड्मयांत व रंगभूमीच्या इतिहासांत दिसते तीच महाराष्ट्रीय चित्रपटांतहि दिसून येते. चित्रपटाच्या घद्याचे भांडवल जरी परकीयांच्या हाती असले तरी ह्या दर्जाचे चित्रपट निर्माण होतात हे महाराष्ट्रियांच्या ध्येयनिष्ठेचे द्योतक आहे. वाड्मयाप्रमाणे चित्रपटाच्या घद्यांत केवळ तांत्रिक विभागांतच नव्हे तर कथालेखकांतहि सर्व जाती दिसून येतात.

रंगभूमीच्या बाबतींत मात्र नाटककार व नट यांमध्ये मुख्यत्वे ब्राह्मणांचे व तत्सम पांढरपेशा जातीचे प्राबल्य दिसून येते. देवल, किलोस्कर, खाडिलकर, कोल्हटकर, वरेरकर, अत्रे वगैरे लेखक निरनिराळ्या जातीचे ब्राह्मण आहेत. बाकीच्या जातींत नाट्यलेखन होणार नाही असे नव्हे. शिक्षणांत त्या पुढारल्या म्हणजे ते खात्रीने होईल. पण आजतागायत तरी नाट्यलेखन हे ब्राह्मणांचे वैशिष्ट्य दिसते.

शिल्पकलेचा व स्थापत्यकलेचा महाराष्ट्रांतील इतिहास मोठा मनोरंजक आहे. ख्रिस्ताब्दापूर्वी ३०० वर्षापूर्वी महाराष्ट्रांत कांहीं नामांकित शिल्प असल्यास आज तरी ते मुळीच शिल्लक नाही. त्यानंतर ख्रिस्ताब्द ३०० वर्षापूर्वीपासून ख्रिस्ती शक ५०० पर्यंत महाराष्ट्रांत एकच तऱ्हेचे शिल्प दिसते. ते म्हणजे कोरीव लेणी. ही कला बौद्धांनी महाराष्ट्रांत आणली. कारण प्राचीनतम लेणी बौद्धांचीच आहेत. ह्या लेण्यांच्या बांधणीवरून ती लांकडी बुद्ध मंदिराच्या प्रतिकृति आहेत हे स्पष्ट होते. कोरीव लेण्याचा आकार, लेण्यापुढली तिकोनी गोलसर खिडकी वगैरे दगडांत उठवलेली वांसे व झांप ह्यांनी बांधलेल्या घरांची प्रतिकृति आहे. ह्यानंतरच्या पिढीला आपल्या द्रव्याचे यथार्थ ज्ञानहि झाले व आत्म-विश्वास उत्पन्न होऊन दगडाला शोभेसे खोदीव व कोरीव काम होऊ लागले. बौद्धांच्या मागून हिंदूंनी लेणी कोरण्यास आरंभ केला व त्यांच्या लेण्यांचा विकास हिंदू मंदिरांच्या शिल्पाच्या बिकासाच्या अभ्यासाशिवाय कळणार नाही. लेण्यांचे स्वरूप म्हणजे एक मोठा लांबच लांब मंडप व

शेवटीं चैत्य असें असतें. त्याभोंवतीं विहार असतात. पहिलीं हिंदु लेणीं ऐहोळे येथें बदामीजवळ सांपडतात. त्यांत एक मंडप व मागच्या भिंतीशीं मूर्तीचें शिल्प अशीच बुद्ध लेण्यांप्रमाणें रचना आढळते. याच सुमारास घडीव मंदिरेंहि ऐहोळे व बदामी येथें बांधण्यास सुरुवात झाली. पहिलीं मंदिरेंहि अशीच आहेत. त्यानंतर मूर्ति पुढें सरकून तिच्याभोंवतीं प्रदक्षिणामार्ग निर्माण झाला. त्याच्याहि पुढें मंदिराचे तीन भाग झाले. त्यांत सर्वांत पुढें नंदीमंडप, मध्यें मुख्य मंडप, व मागच्या बाजूस देवगृह असें झालें व लेण्यांनाहि तेंच स्वरूप प्राप्त झालें. पुण्यांतलें पाताळेश्वराचें लेणें व घारापुरीचीं व काह्नेरीचीं कांहीं लेणीं या स्वरूपाचीं आहेत. त्यानंतर पट्टदकलला विरूपाक्ष, विजयेश्वर, त्रैलोक्येश्वर, बगैरे मोठमोठीं मंदिरें चालुक्यांच्याच कारकीर्दींत झालीं. ह्या मंदिरांत गर्भगृह, सभामंडपाचाच भाग न राहतां सर्वस्वीं स्वतंत्र झालें. एवढेंच नव्हे तर त्यावर मंदिराचा कळस उभारला गेला व प्रदक्षिणामार्ग सबंध गर्भगृहावाहेरून गेला. राष्ट्रकूट राजे चालुक्यांचे मांडलिक होते ते पट्टदकलला कितीदां गेले असतील व तेथील अप्रतिम शिवमंदिरें त्यांना चांगलीच परिचित असणार. त्यांनीं चालुक्यांचें राजकीय वर्चस्व झुगारून दिलें तरी सांस्कृतिक परंपरा झुगारली नाहीं. राष्ट्रकूटांचीं वेरूळचीं लेणीं म्हणजे चालुक्यांच्या दगडी बांधीव मंदिरांच्या प्रतिकृति आहेत. त्यांतल्या त्यांत वेरूळचें जगप्रसिद्ध कैलास लेणें म्हणजे तर पट्टदकलच्या विरूपाक्ष मंदिराची प्रतिकृति आहे. लांकडाची दगडांत प्रतिकृति करतांना लांकडी वाशांना येणारा बांक सांचो येथील स्तूपाच्या तोरणांत दगडांत दाखविला आहे. कारत्याच्या लेण्यांत लाकडाच्या तुळ्या वरच्या छतांत कोरल्या आहेत. कारागिरांपुढें जो कित्ता असे तो ते गिरवीत. तोच प्रकार याहि प्रतिकृतींत दिसतो. दगडांत गुहा कोरावयाची म्हणजे तिची एकच पुढची बाजू उघडी असते. दगड खोदतांना मनुष्य पुढच्या बाजूनें सुरुवात करून आंत आंत जातो. ह्याउलट मंदिर प्रशस्त प्रांगणांत सर्व बाजूनीं खुलें असतें. तें तसें दाखवावें म्हणून कैलास लेणें पुढून मार्गें न खोदतां वरून खालीं खोदतां नेलें आहे. ज्या दगडाचें देऊळ कोरावयाचें तो डोंगरांतून चारी बाजूनें अल्ला करून मग त्यांत मंदिर खोदलें आहे व तें मंदिर म्हणजे नंदीमंडप, ध्वज-

स्तंभ, सभामंडप, गर्भगृह व त्यांवरील विमान ह्या सर्वासह संपूर्ण आहे. मंदिराच्या चारी बाजूंना प्रांगण आहे, पण प्रांगणाच्या भिंती वरपर्यंत उंच पोचलेल्या आहेत व त्यामुळे संबंध कोरीव लेणीं खोलांत गेल्यासारखे वाटते. हे अद्भुत मंदिर म्हणजे परंपरेने द्रव्यावर मिळविलेला विजय होय. दगडाच्या डोंगरांतून चारी बाजूने सुटें मंदिर खोदावयाचें म्हणजे केवढी कल्पनेची भरारी ! असे पाहतांक्षणीं वाटते. पण लेण्यांच्या विकासाचा इतिहास घ्यानांत धरला म्हणजे ही स्वतंत्र कल्पनेची भरारी नसून परंपरेने दड केलेले आकार दुसऱ्या तऱ्हेच्या द्रव्यांत उतरविण्याची ही अचाट खटपट आहे असे कळते. त्याचप्रमाणें दुसऱ्या बाजूने पहातांहि परंपरेचा बळकटपणा दिसतो. कर्नाटकांत व तामिळ प्रदेशांत बांधीव मंदिरे होत होती. पण महाराष्ट्रांने मात्र दहाव्या शतकापर्यंत डोंगर खोदण्याचा आपला नाद सोडला नाहीं. हीं प्राचीन कोरीव लेणीं म्हणजे महाराष्ट्राच्या अभिजात संस्कृतीचीं मानचिन्हे आहेत. तीं महाराष्ट्राचें वैशिष्ट्य आहेत. संबंध हिंदुस्थानांत जेवढीं लेणीं आहेत त्यांच्या चारपंचमांश लेणीं एकत्र्या महाराष्ट्रांत आहेत. कांहीं इतिहासकार महाराष्ट्राच्या काळ्या कातळाच्या दगडामुळे हीं लेणीं घडलीं असे म्हणतात. अर्थात ज्वालामुखीच्या रसापासून झालेले हे काळे पहाड असल्याशिवाय लेणीं खोदतां आलीं नसतीं खरीं, पण ते आहेत म्हणून लेणीं खोदलीं हे म्हणणें बरोबर नाहीं. महाराष्ट्राच्या उत्तरेला विंध्य पर्वतांत असे पहाड आहेत. पण लेणीं थोडींच खोदलेलीं आहेत. इजिप्तमध्ये पहाडाच्या उंच कड्यांत खोदाई करून प्राचीन राजांचे मृतावशेष ठेवलेले आहेत व शेजारिंच त्या कड्याखालीं सुंदर चिरेबंदी बांधीव मंदिरे आहेत. कडेखोदाई अवगत असूनहि कड्यांतून लेणीं कोरलेलीं नाहींत. ही लेण्यांची कल्पना पाहिल्याने उत्तरेत उदयास आली. पण तिचा प्रकर्ष महाराष्ट्रांत झाला. महाराष्ट्रांत लेणीं खोदण्याला योग्य पर्वत होते, तसेंच चिरेबंदी देवळे बांधावयास लागणारा दगडाहि होता, तरी पण शेजारचे देश चिरेबंदी मंदिरे बांधीत असतांहि महाराष्ट्र आपला लेणींच खोदीत राहिला. कां बरे ? हा प्रश्न विचारण्यास सोपा आहे, चटर्षी सुचतोच. उत्तर देणें मात्र तितकेसे सोपें नाहीं.

धर्म, संप्रदाय व तत्वज्ञान ह्यांचें विवेचन करतांना जुन्या परंपरेला

महाराष्ट्र किती बळकटपणें चिकटून आहे, तें आपण पाहिलें. सर्वच हिंदुस्थान ह्याप्रमाणें रूढीप्रिय आहे. पण त्यांतहि एकदां आपला मार्ग धरला म्हणजे तो धरून वसावयाचा हें मराठी स्वभावाचें वैशिष्ट्य कदाचित् लेणीं खोदीत बसण्याच्या अट्टाहासांत प्रतिबिंबित झालें असेल.

महाराष्ट्रांतील मंदिरे दहाव्या-अकराव्या शतकापुढचीं आहेत. काहीं थोडीं महाराष्ट्रांतील मंदिरे सुंदरहि आहेत. पण सौन्दर्य व संख्या या दोनहि बाबतींत कर्नाटक, तामिळनाड, बुंदेलखंड, ओरिसा व गुजरात येथील देवळें निःसंशय वरचढ आहेत. देवळाच्या शिल्पाबाबत महाराष्ट्रीय अशी एक विशिष्ट कळसाची रचना आहे व ती गुजरातेंतील देवळांवरून उचललेली दिसते.

महाराष्ट्राच्या मंदिरांतील एक वैशिष्ट्य म्हणजे बऱ्याच मंदिरांतून गर्भगृहांत जातांना सभामंडपांतून पायऱ्या उतरून जावें लागतें. कैलासचें संबंध मंदिरच खोलांत आहेसें वाटतें. पण आंत शिरतांना मनुष्य बाहेरच्या भुईवरून सरळ आंत जातो. पाताळेश्वराचा संबंध फत्तर जमिनींत खोलांत आहे व मंदिरांत पायऱ्या उतरून जावें लागतें. अशी खोल भुईत खोदलेलीं मंदिरे, कोठडीवजा एका खोलीचीं मंदिरे, महाराष्ट्रांत बरींच आहेत. त्यांच्यावरून तर मुख्य गर्भगृह खोल बांधण्याची पद्धत निघाली नाहीं ना ? अशी शंका मनांत येते. राष्ट्रकूटांच्या एका सेनापतीचें नांव खोलेश्वर असें शिलालेखांत सांपडतें. हें नांव ह्या खोल खोदलेल्या शिवाल्यांवरून तर नाहीं ना पडलें ? खोलेश्वर हें पाताळेश्वराचेंच प्राकृत रूप आहे.

मराठी राजे व मराठी कारागीर चिरेबंदी बांधकाम करीत नव्हते असेंहि नाहीं. त्यांनीं जरी इतर प्रांतांच्या तोडीचीं मंदिरे बांधलीं नाहींत, तरी त्यांचें दगडी बांधकाम डोळ्यांत भरण्यासारखें व इतर प्रांतांना सर्वस्वीं मागे टाकणारें असें आहे. हें बांधकाम म्हणजे महाराष्ट्रांतील किल्ले.

जी गोष्ट लेण्यांची तीच किल्ल्यांची. महाराष्ट्रांत जेवढे किल्ले आहेत तेवढे भारतांत इतर कोठेंहि नाहींत. पश्चिम पट्टीत तर असें एकहि गांव नसेल कीं जिथून एक तरी किल्ला दिसणार नाहीं. हे किल्ले बहुतेक मध्य-युगांतील आहेत. पण काहीं, विशेषतः बुद्ध लेण्यांच्या जवळचे, जुने

असावेत असे वाटते. नाशिकजवळ चांदूर (चंद्रादित्यपूर) हा किल्ला फार जुना आहे. तो दृढप्रहार यादवाने बांधला असावा. मार्तंड गड चांदूर पर्वतश्रेणीतच आहे. तेथून काढलेल्या सन ८०८ मधल्या ताम्रपटांत त्याचा उल्लेख मयूरखंडी असा तिसरा गोविंद राष्ट्रकूट याने केला आहे. सातव्या शतकाच्या आरंभी पुलकेशी चालुक्याने कोंकणच्या मौर्यांची पुरी ही राजधानी काबीज केली. पुरी म्हणजे मुंबईशेजारील धारापुरी. येथील जुन्या तटबंदीचे अवशेषहि आतां आढळत नाहीत. पण ती असावी असे स्वारीच्या वर्णनावरून वाटते. राष्ट्रकूट व यादव यांची राजधानी जे पैठण शहर तेथून जवळच मोठा अजिंक्य किल्ला आहे. तो सिंघण यादवाने इ. स. १०५० त बांधला. चालुक्यांची राजधानी बदामी येथे डोंगरावर उध्वस्त केलेला किल्ला दिसतो. हा सर्वांत जुना किल्ला समजतात. बर मयूरखंडी व चांदूरचा उल्लेख आलेला आहेच. मराठ्यांनी किल्ले बांधण्याची प्रथा नवी पाडलेली नाही. तर महाराष्ट्राच्या प्राचीनतम राजांनी जे किल्ले तेंच पुढे चालू ठेवले. मध्ययुगांत शिलाहारांनी केंजळ, चंदन, नंदगिरी, पन्हाळा (पन्नालदुर्ग), पांडवगड, पावनगड, बावडा, भुदरगड, रांगणा, वसंतगड, विराटगड, विशालगड, नंदन, सातारा, व सामनगड असे पंधरा किल्ले बांधले असे समजतात. औरंगजेबाशी लढण्याची सिद्धता त्याने पुढच्या पिढीसाठी करून दिली, असे ह्या किल्ल्यांची नावे बाचतांना कळून येईल. कोल्हापूर, सातारा, कऱ्हाड, वाई ह्या प्रदेशांत ह्या किल्ल्यावरून त्या किल्ल्यावर ह्याप्रमाणे शत्रूला हुलकावण्या देत लढणे शिवरायांना शक्य झाले ते ह्या किल्ल्यांमुळेच. पश्चिमेकडील डोंगरी किल्ले व पूर्वेकडील देवगिरीसारखे किल्ले यांच्या बांधणीत फार फरक आहे. अंकाई, टंकाई वगैरे किल्ले देवगिरीप्रमाणे आहेत. विस्तीर्ण मैदानावर एकच एक उभा असलेला पर्वत पाहून त्याच्या भिंती छिन्यांनी दोनशे दोनशे फूट छाटून उभ्या सुळक्यासारख्या करतात. किल्ल्या-भोंवती मोठा तट व भोंवती खंदक असून आंत शिरण्यास एकमेव दरवाजा असतो. दरवाजाच्या आंत किल्ला चढण्यास बेड्याबांकड्या भुयारांतून जावे लागे. तेथेहि ठिकठिकाणी आग लावून देण्याची व्यवस्था असे. पुरेसे खाण्याचे असेल तर असा किल्ला शत्रूच्या हाती कधीहि

लागणें शक्य नाही. पण अंतःकरणाचा किल्लाच जर शत्रूने काबीज केला तर कठीणांतल्या कठीण दगडाच्या किल्ल्याचा काय पाड ? पश्चिमेकडील किल्ले स्वभावतःच चढण्यास कठीण अशा उंच डोंगरावर बांधलेले व भोंवतालून तटबंदी केलेले असे आहेत. दगड छिन्नून काढलेला त्यांत आढळत नाही. सबंध पहाड कैलास लेण्यासाठी ज्यांनीं बरून खाली खोदला त्यांना शेजारीच देवगिरीचा पहाड छिन्नीने कापून काढणें काय जड वाटणार ? पश्चिमेकडील किल्ल्यावर जाण्यास बहुधा एकच किंवा दोन वाटा असतात व तेथें मुख्य संरक्षण असे. किल्ल्याच्या डोंगराच्या मध्यावर मेटी वसवलेली असतात. सबंध डोंगराभोंवतीं अशीं मेटी असतात व तीं संभाळण्याचें व त्याच्या पहाऱ्याचें काम मुख्यतें कोळ्यांकडे असे. ह्या किल्ल्यांचीं नांवे कांहीं जुनीं व कांहीं नवीं आहेत. हीं जुनीं व शिवशाहींत मिळालेलीं नवीन नांवे इतकीं सुंदर आहेत कीं नुसतीं ऐकलीं तरी मनाला हुरहुर लागते व परत तो काळ जगावा असे वाटतें. देवगिरी, श्रीवर्धन, मनरंजन, विशाळगड, गगनबावडा, सिंहगड, पुरंदर, बज्रगड, शिवनेरी, हरिश्चंद्रगड, प्रचंडगड, तुंग, संग्रामदुर्ग, विश्रामगड, चंदनबंदन, कमळगड, मकरंदगड, राजगड, तोरणा, प्रतापगड, रायगड, सिंधुदुर्ग, विजयदुर्ग, किती म्हणून नांवे सांगावीं ? अस्सल मराठेशाहींतलीं हीं नांवे आपल्या संस्कृतोद्भव भाषेची, तिच्या नादमाधुर्याची, तिच्या ओजाची व वैदर्भी रीतीची साक्ष देत आहेत.*

* श्री. स. आ. जोगळेकर ह्यांनीं 'प्रसाद' मासिकाच्या १९५०च्या ऑगस्ट, सप्टेंबर व ऑक्टोबर ह्या तीन अंकांत महाराष्ट्रांतील किल्ल्यांसंबंधीं तीन अतिशय माहितीपूर्ण व उद्बोधक लेख लिहिले आहेत. वरील माहिती त्या लेखांवरूनच घेतलेली आहे. ती फार त्रोटक आहे. जिज्ञासूंनीं मूळ लेख अवश्य पहावे.

त्याचप्रमाणें महाराष्ट्रांतील लेणी व देवळें यांचें उत्कृष्ट विवेचन व देवळांचे व लेण्यांचे नकाशे श्री. श्री. वि. नाईक ह्यांनीं डेक्कन कॉलेजांत लिहिलेल्या Archaeology of the Deccan ह्या प्रबंधांत आहे

किछे व लेणीं ह्याखेरीज इतर बांधकामांतहि संस्कृतीचें वैशिष्ट्य दिसून येतें, पण तशा तऱ्हेचा अभ्यास भारतांत अजून झाला नाहीं. महाराष्ट्रांत घरे बांधण्याच्या पद्धति मुख्यत्वेकरून दोन तऱ्हेच्या आहेत. एक कोंकणांतील झापांचीं घरे व दुसरीं देशावरील धाब्यांचीं घरे. हवा-मान व भोंवतालच्या सृष्टींत मिळणाऱ्या वस्तू ह्यांवर घरांची बांधणी बऱ्याच अंशानें अवलंबून असते. पण हें अवलंबन नेहमीं दिसून येतें असें नाहीं व तें सकृत्दर्शनीं जितकें वाटतें तितकेंहि बहुधा नसतें. देशावर, विशेषतः महाराष्ट्राच्या पूर्वपट्टींत, जंगल नसल्यामुळें लांकूड लांबून आणावें लागतें व फार महाग पडतें. म्हणून गरीबगुरिबांच्या घरांत शक्य तितकें कमी लांकूड असतें, पण मोठमोठ्या वाड्यांच्या बांधकामाला लांकूड, विटा व चिरे सर्व उपयोगितात. गरिबांचीं घरे कच्च्या विटांच्या भितींचीं किंवा चिखलाचे गोळे एकमेकांवर रचून केलेल्या भितींचीं असतात. भितीवर तुळ्या घालून, वर लांकडें अगर विटा रचून त्यावर माती घालून सपाट, किंवा थोडा एकाच बाजूला उतार असलेलें छप्पर असतें. श्रीमंत लोक आपल्या वाड्यावर चुनेगच्ची करीत. कोंकणपट्टींत व नागपूरच्या जंगल विभागांत घरांचीं छपरे सपाट नसून मध्यभागीं उंच आढें असून दोन्हीकडे छप्पर उतरत जातें. अशीं घरे महाराष्ट्राच्याच पश्चिम पट्टींत नव्हे तर हिंदुस्थानांत जेथें जेथें डोंगराळ प्रदेश व पुष्कळ पाऊस आहे, तेथें दिसतात. कांहीं वन्य जमातींचीं व अतिशय गरीब वस्तींतलीं घरे भितीशिवायच असतात. मधल्या तुळईंवरून छप्पर जवळ जवळ भुईपर्यंत येऊन पोंचतें किंवा मध्ये एक मेढ ठेऊन त्याच्याभोवतीं गोल छप्पर घालून तें भुईपर्यंत पोंचवलेलें असतें. ह्या मूळ छपराचीच पुढची पायरी म्हणजे मातीच्या किंवा कुडाच्या किंवा लांकडाच्या भिती करून छप्पर घालणें ही होय. कच्च्या किंवा पक्क्या विटेचें सपाट छपराचें ऊर्फ धाब्याचें घर ही सांस्कृतिक दृष्ट्या वरची पायरी आहे. विटा घडवण्याची क्रिया माहीत झाल्यावर अशीं घरे बांधण्याची पद्धत सुरू झाली. इजिप्त, बावेरू वगैरे देशांतून अशीं घरे फार प्राचीन काळापासूनचीं सांपडलीं आहेत. समृद्ध शेतीच्या, पण फारसा पाऊस व झाडी नसलेल्या प्रदेशांतून अशीं घरे मुख्यत्वे दिसतात. ह्याच घरांचें प्रगत स्वरूप म्हणजे चौसोपी चिरेबंदी

किंवा पक्क्या विटांचे बांधलेले चुनेगच्ची वाडे. उतरतें छप्पर असलेल्या घराची रचना त्या घराच्या बांधणीमुळे ठरल्यासारखी असते. आर्घी गोल किंवा दोन पाख्याचें छप्पर, त्यामध्ये भिंती घातल्या की मध्ये उंच व चाजूनी उतरती अशी चौकोनी अगर खोल खोली मध्ये होते. गोल घरे गैरसोयीचीं म्हणून फारशीं आढळत नाहींत. अर्शा घरे हिंदुस्थानांत कांहीं बऱ्या जमाती, कांहीं अस्पृश्य वस्ती यांत व आफ्रिकेंत कांहीं ठिकाणीं आढळतात. पण इतर छप्परी शोपड्या चौकोनीच असतात. ह्या मधल्या खोलीच्या भिंतीवरून छप्पर बाहेरच्या बाजूस बरेंच खाली आर्लले असतें. इतकें की निवाऱ्यासाठीं बळचणीखालीं उभे रहातां येतें. मागच्या पुढच्या बळचणीखालीं खांब दिले की सोपा किंवा पडवी होऊं शकते व पुढचा सोपा, माजघर व मागची पडवी असे घराचे स्वभावतःच तीन भाग होतात. पुढचा मागचा सोपा उघडाच असतो. मधघराला पुढचें मागचें दार, क्वचित्च एकादी लहानशी खिडकी असते. घरांत आणखी खोल्या वाढवावयाच्या त्या माजघरांत भिंती किंवा बहुतांशीं शेणमातीनें लिपलेलीं कुडे घालून तयार होतात. या उलट विटेच्या किंवा मातीच्या घराचा सर्वांत लहान नमुना म्हणजे एक चौकोनी खोली तयार होते. तिला सोपा, पडवी, बळचण असें कांहींच नसतें. घर वाढवावयाचें तर शेजारी दुसरी खोली बांधून लांबच लांब वाढवावें लागेल. पण एका खोलीला सर्व बाजूनें खोल्या चिकटवल्या तर मध्ये व इतर खोल्यांतहि अंधार होईल म्हणून साधारणपणें मध्ये अंगण किंवा चौक व भोंवतीं खोल्या अशी आपल्याला परिचित अशी वाड्याची रचना होते. आंत शिरायचा फक्त एक दरवाजा, क्वचित् लहानसें मागचें दार असतें. इतर खोल्या चौकांत उघडतात. बाहेरच्या अंगाला क्वचित् एखाद दुसरी लहानशी खिडकी असते. शेजारी शेजारी दोन खोल्या बांधल्या तरी भोंवतीं पुष्कळदा भित घालण्याचा प्रघात दिसतो. बहुतेकपणें साध्या घराचें किंवा वाड्याचें दार अगदीं रस्त्यावर असतें व घराशीं घर लागलेलें असतें. ह्या उलट कोंकणांतील घरांना पुढें मागें अंगण व बई असते व घरे एकमेकांपासून दूर दूर असतात. देशावरचे कांहीं कांहीं वाडे म्हणजे लहानसे किल्लेच असतात. तीनचार फूट रुंद भिंती, वर चुनेगच्ची व पुढचें एक बळकट

दार असें घर एकदां दार बंद केलें कीं वेळ पडेल्यास लढबतां येई. त्याचप्रमाणें देशावरचीं घरे शेजारीं शेजारीं बांधलेलीं असतात व बऱ्याच गावांत भोंवतीं भिंत असे. अशी नागर रचना कोंकणांत आढळत नाही. देशावरल्यासारखे मोठाले वाडेहि कोंकणांत दिसत नाहीत. घराची बांधणी व आंतली रचना व गांवाची मांडणी ह्याबाबतींत महाराष्ट्राचें असें कांहीं वैशिष्ट्य आहे कीं काय तें सांगतां येत नाही. कारण मंदिरांबद्दल जसें संशोधन झालें आहे तसें या रोजच्या व्यवहारांतील गोष्टींबद्दल झालेलें नाही. महाराष्ट्रांतल्या महाराष्ट्रांत जो प्रादेशिक फरक आहे तेबढा मात्र बर सूचित केला आहे. देशावर गवंडी व पाथरवट हे महत्त्वाचे कारागीर आहेत. ह्याउलट कोंकणी सुतार कुशलतेबद्दल प्रसिद्ध आहेत. देशावरच्या गवंडी व पाथरवटांत बरेच लोक परदेशी, गुजराती व काठेवाडी आहेत, हेंहि चिंतनीय आहे.

इतर कांहीं वैशिष्ट्यें

नित्योपयोगी वस्तूंतहि राष्ट्राची कला जाणवते. विशेषतः वस्त्र-प्रावर्णाच्या बाबतींत विणकर, शिलाई, कापडाचे रंग वगैरेंत ह्या कलांचा विशेषकरून आविष्कार होतो. स्त्रीपुरुषांच्या वस्त्राच्या बाबतींत हिंदुस्थानचे साधारणपणें दोन भाग पडतात. बंगाल, बिहार, ओरिसा, तेलंगण, केरळ व तामिळनाड एका भागांत येतात व गुजरात, काठेवाड, राजपुताना, मध्यभारत, दिल्ली व पंजाब दुसऱ्या भागांत येतात. पाहिल्या भागांत लोक अति थोडीं वस्त्रें लेतात. पुरुषांचें धोतर व पांघरायला एखादी उत्तरीय किंवा नंडी असा पोशाख असे व स्त्रिया एकवस्त्रा—लुगडें गुंडाल्लेल्या—असतात. चोळी घालण्याचा प्रघात दिसत नाही. आंध्र, दक्षिण कर्नाटक, तामिळनाड व मलवार ह्या प्रांतांतून सध्यां चोळी घालतात, पण तो प्रघात पूर्वीपासून असावा असें वाटत नाही. उत्तर कर्नाटक व महाराष्ट्रांत पुढच्या गांठीची चोळी असे असें दिसतें. लीलाबई काव्यांत चोळी शब्द येतो; तसेंच हाल्याच्या सप्तशतींत कंचुइ (कंचुळि) असा शब्द येतो. त्यावरून चोळी जुनी असावी असें दिसतें. चोळी हा शब्द कांचोळी शब्दापासून आलेला दिसतो. चोळी

उर्फ कंचुळी दोन तऱ्हेने बांधण्याचा प्रघात आहे. महाराष्ट्रांत व उत्तर कर्नाटकांत पुढच्या गांठीची चोळी असते. गुजरात, काठेवाड, राज-पुताना इकडे मागे बंदाची चोळी असते. ह्या कांचोळ्या पुढून निरनिराळे रंगीवेरंगी तुकडे शिवून त्यांना स्तनाचा आकार देऊन व बाह्या जोडून शिवलेल्या असतात. मागच्या बाजूने पाठ उघडी असते. फक्त पुढच्या चोळीचे बंद—एक जोडी स्तनाखालच्या बंदांची व एक जोडी खांद्यावरच्या बंदांची—मागे बांधलेले असतात. बंजारी स्त्रियांची कांचोळी पुढून बरीच लांब म्हणजे वेंचीखाली आलेली असते. वर बंद असतात व स्तनांखालील भाग नुसताच मोकळा असतो. बंजारी स्त्रिया कांचोळीवर कशिदा काढतात, लहान लहान भिंगे बसवतात व रंगीवेरंगी तुकड्यांची शिवतात. उत्तरे-कडील स्त्रियांच्या कांचोळीत शिवण, कशिदा व कापड ह्यांच्या बाबतीत मोठी सौंदर्यदृष्टि व कौशल्य जरी दिसून आले तरी कांचोळीला कापड म्हणून विशिष्ट प्रकारची विणण्याची घाटणी दिसून येत नाही. ती कर्नाटक-महाराष्ट्रांत दिसून येते. ह्या कापडाला खण किंवा चोळखण म्हणतात व कर्नाटकांतील कांहीं केंद्रे केवळ चोळखणाचीच विणकर करतात. हालाच्या सतसईमध्ये कंचुळिआ हा शब्द आला आहे. तो पुढच्या गांठीच्या चोळी-लाच असावा असे खालील गाथा व तिच्यावरील टीकेवरून वाटते.

दो अंगुलअ कवालअ पिणद्ध सविसेस नील कंचुइआ ।

दावेइ थणस्थल वणिणभम् व तरुणी जुअजणणम् ॥

दोन अंगुळ रुंदीची फट असलेल्या, पाख्यांनी बांधलेल्या काळ्या (निळ्या ?) चोळीतून तरुणी युवकांना थोडा स्तनप्रदेश नमुना म्हणून जणुं दाखवते.

दो अंगुलअ कवालअ वगैरे शब्दांचा अर्थ टीकाकार असा देतो—
“द्वयांगुलपरिमितसंघिबंधस्थले कपाटवत् पार्श्वद्वये यद् भवति तत् कपाटः”
बांधण्याच्या ठिकाणी दोन बोटें जागा रहाते तें स्थल. कपाट म्हणजे पार्श्वद्वय असतें तें. पार्श्व ह्याच शब्द आजहि मराठीत चोळीच्या पुढच्या दोन तुकड्याबद्दल ‘ पाख ’ ह्या प्राकृत रूपांत आढळतो. चोळी बेततांना आर्धी पाठ व पखे बेततात. पाठ (पृष्ठ) एक व पखे दोन (पार्श्वद्वय) असतात.

गांठीची चोळी बांधली म्हणजे दोन पख्यांत दोन अंगळांचे अंतर रहाते त्याला उद्देशून वरची गाथा आहे. वण्णिअम् (संस्कृत वार्णिक) म्हणजे मराठी वानगी उर्फ नमुना. कदाचित् चोळी हें वस्त्र कांचोळीचेंच एक स्वरूप असेल. तसें असेल तर चोळी ऊर्फ कांचोळी उत्तरेकडल्या, विशेषतः वायव्येकडून आलेल्या लोकांबरोबर आलेली दिसते.

हिंदुस्थानच्या वर सांगितलेल्या दुसऱ्या विभागांत पुरुष व बायका बरींच वस्त्रे वापरतात व त्यांतील बरींच बेतून शिबलेली असतात. पुरुष तुमान व बंडी घालतात व डोक्याला रुमाल बांधतात. बायका खूप जुण्यांचा परकर (घागरा) व कांचोळी घालतात आणि तिसरें वस्त्र पदर म्हणून डोक्यावरून घेतात. बायकांच्या वस्त्रांत रंग व कशिदा भरपूर असतो. महाराष्ट्रांत पुरुष डोक्याला रुमाल बांधतात. उत्तर कर्नाटकांतहि रुमाल बांधतात. द्रविड देशांत फक्त ब्राह्मण डोक्याला रुमाल बांधतात व तोहि अंग पांढरें व लहान कांठ असा असतो. रंगीबेरंगी रुमाल उत्तर कर्नाटक, महाराष्ट्रांत, काठेवाड व राजपुतान्यांत दिसतात. काठेवाड व राजपुताना आणि सिंध येथील बायका कशिदा काढतात. तो कशिदा इराणच्या कशिद्या-बरेहुकूम असतो. आपल्याकडे कर्नाटकांतील कशिदा विशेष प्रसिद्ध आहे. तसा कशिदा जगांत दुसरीकडे आहे की काय हें अजून माहीत नाही. महाराष्ट्राला ही कला माहीत नाही. स्त्रियांचें लक्ष शिवण टिपणाकडे विशेष दिसत नाही. निरनिराळे रंगीत तुकडे शिवून गोघडी तयार करतात किंवा जुनी वस्त्रे एकावर एक घालून मध्ये टाके मारून गोघडी करतात. पण ती करणारे लोक फिरते कारागीर असतात व ते सुगीच्या वेळीं येऊन खेड्यापाड्यांतून गोघड्या शिवून देतात. हे लोक गुजरातेंतून आलेले असतात. महाराष्ट्रांत विणण्याबद्दल बरींच गांवे प्रसिद्ध आहेत, पण बरेच विणकर लोक आंध्र, कानडी किंवा मूळचे उत्तरेकडील असावेत असें दिसते. स्वतःला स्वकुळ साळी किंवा सूतसाळी म्हणवणारा वर्ग मराठी असेल, पण साळी नांवाचे विणकर कर्नाटकांत हजारोनी आहेत. तेव्हा मूळ विणकर महाराष्ट्रांतील की बाहेरून आलेले तें कळत नाही. शिवणाची कला देशावर तरी मुळींच नाही. व चोळी शिण्याकडून

शिवून आणण्याचा सर्रास प्रघात आहे. चोळीसार्थी लागणाऱ्या कापडाला खण किंवा चोळखण हा शब्द आणि बायकांच्या ओव्यांत त्याचा येणारा बारांवार उल्लेख पाहिला म्हणजे चोळी महाराष्ट्र-कर्नाटकाचे वस्त्र आहे असे वाटते.

रुसली रुक्मीण, सये जेवीना दूध पोळी ।

विहू जनीची शिवी चोळी ॥

हया ओवींत सांगितल्याप्रमाणे बायकोची चोळी शिवणारा कुणबी लेखिकेने स्वतः पाहिला आहे.

विठ्ठल चोळी शिवी, रुक्मिणी गेली पहायला ।

अशी जडावाची पाठ, हिरे जोडीले बाहीला ॥

हया ओवींत विठ्ठल स्वतः चोळी शिवतो का शिंप्याकडे शिवायला टाकतो ते कळत नाही. काठेवाडच्या कृष्णाला शिवणकला अवगत होती तर महाराष्ट्रांतील बैदर्भी रुक्मिणी नुसती चोळी कशी काय होते हे पहायला गेली हे योग्यच वाटते.

कशिद्याचे उल्लेखहि तेलंगी, तिलंगी वा कानडी-असे आहेत. “ काळ्या चोळीवर कशिदा ‘ तिलंगीचा ’ (?) । तुला प्रसाद गंगेचा ॥ ”. देव नुसते चोळीच शिवीत नसत तर चोळीवर नक्षीहि काढीत असे दिसते. रुक्मिणीच्या चोळीवर अभंग झाले दाट । देवा विठ्ठलाने लिहिला हरिपाठ ॥ रुक्मिणीच्या चोळीवर अभंगाला नाही जागा । देवा विठ्ठलानी लिहिली चंद्रभागा ॥ अभंग लिहिणे किंवा चंद्रभागा लिहिणे म्हणजे काय ते नीटसे कळत नाही. “ केरे मोरे लिहिणे किंवा काढणे ” हा शब्दप्रयोग रांगोळी काढण्यासार्थी किंवा भिंतीवर बल्लिका-पक्षादि काढण्यासार्थी नेहमी ऐकू येतो. तसाच बरचा प्रयोग असेल तर अभंगाची खडी चोळीवर काढीत की काय असे मनांत येते. पंढरपूरच्या प्रसादाचे खण रंगीवेरंगी खडीचे किंवा कशिद्याचे असतात. त्यांतलेच हे असतील. महाराष्ट्रांतील बायकांना शिवणटिपण विशेष माहीत नाही हे मात्र बरील ओव्यांवरून सिद्ध होते. आजहि शिवण्याटिपण्याच्या बाबतीत प्रभु, सारस्वत बगर मुंबईच्या जाती जितक्या हुशार आहेत तितक्या देशावरच्या नाहीत.

कोंकणांतील कुणबी, बाया- स्वतःची चोळी शिबतात, देशावरच्या बाया शिंप्याकडून शिवून घेतात, स्त्रियांच्या गाण्यांत शिंपीदादा व चोळी बारंवार डोकावतात, नामदेव शिंपी ही महाराष्ट्रांतील एक महत्त्वाची जात आहे.*

रोजच्या व्यवहारांतील वस्तुरूप संस्कृतीबद्दल संशोधन फार थोडे झालेले आहे. त्यावरूनहि निरनिराळ्या प्रादेशिक संस्कृतींचे परस्पर संबंध कळून येतात, काहीं दोन चार वस्तूबद्दलच इथे उल्लेख करते, त्यावरून संशोधनाची दिशा कळेल एवढेच,

कमावलेले कातडे व त्याचे जिन्नस उत्तरेकडे जितके आढळतात तसे दक्षिणेकडे आढळत नाहीत. उपानह=वहाण; पादत्राण=पायतण हा जिन्नस उत्तरेकडेचा दिसतो, दक्षिणेकडे पायतण घालण्याची प्रथा अगदी नवीन आहे, उत्तरेकडे सर्व प्रदेशांत चर्मकार=चांभार म्हणून जात आहे तशी दक्षिणेंत नाही, जेथे आहे तेथे उत्तरेकडील चर्मकार शब्दापासून निघालेलेच शब्द आढळतात, त्याचप्रमाणे गोपाळ = ग्वाल = गबळी ह्या घंघ्यालाहि दक्षिणेंत शब्द नाही, जो आहे तो गोपाळ शब्दापासून साधलेला आहे.

घोड्यालाहि शब्द मूळ द्राविड भाषेंत नाही, मराठी मुलखांत महाराच्या अनेक कामांपैकी पडेल जनावर ओढून नेणे हे एक काम असते, त्यावरून महार शब्दाची मृतहर=मढ+हर=महार अशी एक व्युत्पत्ति देतात, पशुपालन व शेती करणाऱ्या लोकांत महार कामगाराला जागा आहे, त्याचप्रमाणे चर्मकारहि आवश्यक आहे. द्राविड लोकांत मूळ अशा तऱ्हेचे समाजजीवन नसावेसे दिसते, महाराष्ट्रांत पीठ दळण्याचे जाते व बायकांची जात्यावरची गाणी प्रसिद्ध आहेत, उत्तर कर्नाटकांतहि सर्वत्र जाते माहीत आहे, पण द्राविड भाषेंत जात्याला शब्द संस्कृतोद्भवच आहे, बऱ्याच मोठ्या प्रदेशांत जाते माहीत नाही व ज्यांच्याकडे माहीत आहे त्यांच्या-

* हिंदुस्थानांतील पोषाखाचा तुलनात्मक अभ्यास डॉ. घुर्ये ह्यांच्या Indian Costumes ह्या पुस्तकांत केला आहे, तो ग्रंथ जिज्ञासूंनी अवश्य पहावा.

कडेहि त्याचा उपयोग आपल्याकडल्यासारखा नेहमींचा नाही. ह्याला कारण म्हणजे रोजच्या अन्नांत असणारे भिन्नत्व. महाराष्ट्र (देशविभाग), गुजरात, पंजाब, मध्यप्रदेश व उत्तरप्रदेश ह्या सर्व ठिकाणी जोंधळा व बाजरीची भाकरी किंवा गव्हाची रोटी वा चपाती हे मुख्य खाणे आहे. त्यासाठी जोंधळा, बाजरी व गहू ही घान्ये कोरडी दळून त्यांचे पठ करण्यासाठी चक्री उर्फ जाते वापरतात. ह्याउलट दक्षिण कर्नाटक, पश्चिम कर्नाटक, मलबार, तामिळनाडू वगैरे प्रदेशांत मुख्य खाणे तांदुळाचे आहे. तांदूळ शिजवून भात करतात. तांदुळाचे इतर पदार्थ उकडलेले (इडली, सांदण वगैरे), किंवा तव्यावर धिरडयासारखे करतात व ते करण्यासाठी पाहिल्याने तांदूळ भिजत घालून मग पात्र्यावर बरवंच्याने वाटतात किंवा घाटबायनांत घालून घाटतात. घान्याचे पीठ करण्याची ही तऱ्हा सर्व जगभर होती व ती जुनी तऱ्हा आहे. चक्री किंवा जाते हे त्या मानाने आधुनिक आहे व ते हिंदुस्थानांत पाहिल्याने वायव्येकडून आले असे दिसते.

आणखीहि एका बाबतीत दक्षिण व उत्तर हिंदुस्थानांत फरक दिसून येतो. उत्तर हिंदुस्थानांत आपल्या स्वयंपाकघरांतली रोजची विळी दिसत नाही. जे कांहीं कापायचे असेल ते सुरीने कापतात. हीच कापण्याची रीत युरोपांतहि दिसून येते. सुरी-छुरी हा शब्द ध्रुव ह्या संस्कृत घातूपासून आलेला आहे. विळी हा शब्द व वस्तु द्रविडांच्या दिसतात व ती दोन्ही महाराष्ट्राने आत्मसात् केलेली दिसतात. विळी उत्तर महाराष्ट्रांतहि सर्रास वापरतात कीं काय हे पहावयास पाहिजे.

अशा तऱ्हेचे संशोधन अजून पुष्कळ व्हावयास पाहिजे.

महाराष्ट्र शेतकऱ्यांचा देश. सर्व शेती पावसाच्या पाण्यावरची. म्हणून म्हणा, किंवा दुसऱ्या कांहीं कारणाने म्हणा, ते लढव्येहि आहेत. कारागीर बर्गापैकी बराचसा बाहेरून आलेला दिसतो. नागर जीवनांतील व्यवहारोपयोगी कलांचा विकास महाराष्ट्रांत झालेला दिसत नाही. त्याचप्रमाणे नागरजीवनाचे एक महत्वाचे अंग जो व्यापार तोहि महाराष्ट्राला अबगत नाही. महाराष्ट्रांतील व्यापारी अशी एकच जात आहे व ती म्हणजे कोंकणच्या वैश्यवाण्यांची. ती मुख्यत्वे कोंकणांत (मुंबईत) सांपडते. म. सं. १८

तीहि हळूहळू व्यापार उदीम सोडून किंवा गुजराती बैश्यांपुढे टिकाव न लागल्यामुळे म्हणा इतर घंदांत शिरू लागली आहे. सध्यां महाराष्ट्रांत असें एकहि गांव नसेल कीं जेथें वाणी, मारवाडी, किंवा परदेशी नाहीं. पूर्वी कांहीं व्यापार व सावकारी माध्यंदिन व इतर देशस्थ ब्राह्मण करीत असत. नागपूरची बाजारपेठ एकाकाळीं माध्यंदिनांची होती, त्याचप्रमाणें मराठवाड्यांत “ नगरशेट ” म्हणून ब्राह्मण होते व क्वचित् अजूनहि आहेत. पण आज हा घंदा साफ बुडाला आहे. गिऱ्हाइकाला खूप करून, त्याच्याशीं गोड बोलून, नेहमीं नमते घेऊन आपला माल खपवायला लागणारे गुण मराठी जातींत नाहींत हेंच खरें. मराठी दुकानदार घासा-घीस घालणाऱ्या गिऱ्हाइकाला कंटाळतात; माल न घेतां माल पाहून चिकित्सा करणाऱ्या गिऱ्हाइकांवर रागावतात. गिऱ्हाइकांचें हंसतमुखानें स्वागत करीत नाहींत. तयार मालाच्या देवघेवीची कला जरी मराठी लोकांना नसली तरी माल तयार करण्याला लागणारी कल्पकता व चिकाटी त्यांचे अंगी आहे असें प्रसिद्ध अर्थशास्त्रज्ञ घ. रा. गाडगीळ यांचें मत आहे. पैशाच्या व्यवहाराच्या अज्ञानामुळे, जाहिरातीच्या अभावीं व भांडवल नसल्यामुळे हे प्रयत्न पुष्कळदां फुकट जातात, हा मराठी लोकांचा दोष असें म्हणतां यावयाचें नाहीं. निराळ्या सामाजिक व विशेषतः राजकीय परिस्थितींत ह्या गुणांचें चीज होण्याची शक्यता आहे. व्यक्ति काय किंवा समाज काय गुण आणि दोष असे निरनिराळे नसतातच. एकच गुण प्रसंगपरत्वे सदगुण अगर दुर्गुण ठरतो.

कारागीर नसलेल्या व मूळ शेतकरीहि नसलेल्या अशा दोन जाती महाराष्ट्रांत आहेत; त्या म्हणजे ब्राह्मण व कायस्थ. ब्राह्मण हिंदूंचे सर्व धार्मिक संस्कार करणारे म्हणून, यज्ञयाग करण्यासाठीं व स्मृतींप्रमाणें न्याय देण्यासाठीं, देवळांतून पूजा करण्यासाठीं व इतर नित्य व नैमित्तिक गृह-कृत्ये करण्यासाठीं निरनिराळ्या राजांनीं निरनिराळ्या प्रदेशांत आणून वसवल्याचे जुने उल्लेख आहेत. बऱ्याच ब्राह्मणांना दानें दिल्याचेंहि शिलालेख व ताम्रपट आढळतात. ह्या ताम्रपटांच्या अभ्यासावरून व ब्राह्मणांच्या पोटजाती व त्यांच्या वेदशास्त्रा ह्याबद्दलच्या संशोधनावरून दिसून येतें कीं

दक्षिण हिंदुस्थानांत मुख्यत्वे कृष्णयजुर्वेदी व ऋग्वेदी ब्राह्मणांची वस्ती आहे. शुक्ल यजुर्वेदीयांपैकी प्रथम शाखा ऊर्फ काण्व शाखा दक्षिणेकडे तुरळक तुरळक बरीच खोलवर गेली आहे, पण माध्यंदिन शाखेचा प्रसार मुख्यत्वे महाराष्ट्रांतच—विशेषतः गोदा खोऱ्यांत आहे. वैशंपायनाचा शिष्य जो याज्ञवल्क्य त्याने स्थापिलेल्या वेदाची ही शाखा आहे. आज उत्तर-हिंदुस्थानांत तिचेच प्राबल्य दिसते. दक्षिणेकडे कृष्णयजुः व ऋक् ह्या दोन जुन्या शाखांचे अस्तित्व पाहिले म्हणजे दक्षिणेकडील ब्राह्मण वसती फार जुनी असावी असे दिसते. महाभारतकाली शुक्ल यजुर्वेदाची स्थापना झाली. कुरुपांचाल देशांत त्याला पाहिल्याने प्रतिष्ठा मिळाली नाही. याज्ञवल्क्याने विदेहाच्या दरबारांत सर्व पण्डितांना वादांत जिंकले अशी कथा आहे. त्यावरून असे दिसते की, मिथिला व मगध ह्या प्रदेशांत पाहिल्याने त्या शाखेचा प्रसार झाला व मग ती हळुहळू हिंदुस्थानभर पसरली. शुक्ल यजुर्वेदी खिस्ताब्दाच्या थोडे आलिकडे पलिकडे दक्षिणेकडे आले असे दिसते. मगधातील बौद्ध प्रसारामुळे ते कदाचित् दक्षिणेकडे आले असण्याचा संभव आहे. आठव्या शतकांत त्यांचा प्रसार वऱ्हाडांत झाला होता असे त्रिविक्रिमभट्टाच्या राधामाधवविलासचंपूवरून दिसते. त्या ब्राह्मणांची मापे मराठ्यांना जवळची आहेत हे लक्षात ठेवण्यासारखे आहे. ब्राह्मणांची परंपरा जरी विद्वत्तेची होती तरी ती लिहिण्याची नव्हती. त्यांची सर्व विद्वत्ता मुखोद्गत असे. स्वतः हाताने लिहिणे हे थोडेसे कमीपणाचेच लक्षण समजले जाई. मुद्राराक्षस नाटकांत चाणक्याच्या तोंडी “ श्रोत्रियाक्षराणि प्रयत्नलिखितान्यपि नियतमस्फुटानि भवन्ति ” विद्वान् ब्राम्हणांचे अक्षर वाचावयास दुर्बोध असते असे वाक्य घातले आहे. पेशव्यांनी गुरुपदी मानलेले अग्निहोत्री कायगांवचे दीक्षित ह्यांचे अक्षर कागदपत्रांत आहे तेहि अगदी वाईट वळणाचे व दुर्बोध आहे. ब्राम्हणांचे शिकणे म्हणजे ‘ म्हणणे ’ असे, ‘ लिहिणे ’ नसे. माणून ब्राम्हण लेखणी हाती घेऊन कुळकरण करीत असत.

मुद्राराक्षस नाटकांत धंदेवाईक लेखनिक म्हणून ‘ कायस्थाचे ’ नांव आले आहे. शिलालेख, ताम्रपट व इतर कागदपत्री लिखाण ‘ कायस्थ ’च

करीत. ही जात मूळ कुठची तें समजत नाही पण ती पाहिल्यापासूनच नागर जात आहे, इतकेंच नव्हे तर राजदरबारी वावरणारी जात आहे. कायस्थ किंवा 'करण' ही जात सर्व हिंदुस्थानभर पसरलेली आहे व सर्व जुन्या राजांचें दत्तर ह्या जमातीच्याच हातीं असे. लिहितां न येणारे ब्राम्हण व अशिक्षित क्षत्रिय व शेतकरी ह्यांच्या मुलखांत लिहितां येणाऱ्या जमातींचें वर्चस्व किती असेल तें सांगणें नको. कायस्थांचा संबंध राजाशी असल्यामुळे ते राजसेवकच म्हणावयास हरकत नाही. मुद्राराक्षसांत एकनिष्ठ राजसेवक चंदनदासाचें चित्र फारच उठून दिसतें. तीच राजनिष्ठा कायस्थांनीं निरनिराळ्या राजघराण्याबद्दल दाखवलेली आहे. हैद्राबाद संस्थानचे एकनिष्ठ हिंदू सेवक व राज्याचे हिंदू आधारस्तंभ महाराजा किशन-प्रसाद व त्यांचे पूर्वज हे सर्व कायस्थ होते. त्याचप्रमाणें मराठी राजांचे एकनिष्ठ सेवक बाजी प्रभू, खंडो बळाळ व सखाराम बापू हेहि कायस्थच होते. हें पाहिलें म्हणजे घन्याची निष्ठा हा कायस्थ जमातीचा गेली १५०० वर्षे गाजलेला गुण आहे हें दिसून येतें. ही जात हिंदुस्थानांतील पुढारलेल्या जातींत प्रमुख आहे. पश्चिमेकडील वैश्य, ब्राम्हण, पाठारे वगैरे जातींत ही मिसळून जाते हें मागें सांगितलेंच आहे.

महार ही जातहि शेती न करणारी आहे व ती महाराष्ट्रांत सर्वत्र पसरलेली आहे. हिची परिस्थिति फार अनुकंपनीय होती पण ह्या जातींतील लोकांनीं उद्योग व शिक्षण ह्यांचे द्वारे इंग्रजी राज्याचा फायदा घेऊन आपल्या जातीचा दर्जा वाढवला. खेडेगांवांत जमीन कमी व निकृष्ट प्रतीची ह्यांच्या वांट्यास बलुतदार म्हणून यावयाची. सर्व गांवचीं कामे करूनहि पोटाला पुरतें मिळावयाचें नाही व वर असृश्य म्हणून सर्वांनीं हडहड करावयाचें. अशा स्थितींत खेड्यांतून मोठ्या संख्येनें बाहेर पडून गिरण्या व कारखाने ह्यांत हे लोक नोकरी करून आहेत व हळुहळू सर्वस्वी नागर बनत आहेत. कायदे कितीहि चांगले झाले तरी अजूनहि खेडेगांवांतील शेतकरी थोड्याशा कारणावरून त्यांना मारहाण करतात व त्यामुळे ही जात पूर्णतया शहराकडे वळण्याचा संभव आहे. डॉ. आंबेडकर खेडेगांवांना 'सांचलेल्या पाण्याची घाण डबकी' अशी संज्ञा देतात.

निरानिराळ्या कारणाने खेडेगांवांत मराठ्यांनीं जर संख्येच्या जोरावर कोणी ब्राम्हण म्हणून, कोणी वाणी म्हणून, कोणी महार म्हणून त्यांना मारून झोडून हांकलून लावले तर परस्परावलंबी सहजीवन व विविधतेत उत्पन्न होणारी संपन्न संस्कृति नाहींशी होऊन खेड्यांची 'सांस्कृतिक डबकी' व्हावयास वेळ लागणार नाही.

महाराष्ट्रांतील मराठा ही एक बहुसंख्य जात आहे. ही जात पावसाळी शेती करणाऱ्या शेतकऱ्यांची व लढवऱ्यांची आहे. त्यांच्याच पुढारीपणाखाली महाराष्ट्र सतत पंचवीस वर्षे मोगल सत्तेशी झगडला. ह्या जातीची कुटुंबसंस्था, दैवते, संप्रदाय व गुणावगुण यांचा महाराष्ट्रांचे सांस्कृतिक व सामाजिक जीवन या दोन्हीवरहि परिणाम झालेला आहे. मराठ्यांचे दोन गुण प्रामुख्याने सांगता येतील. जमिनीची प्रीति व कुळीचा अभिमान. स्वतः मराठा म्हणवणारी जमात बऱ्याच कुळांची मिळून झालेली आहे. मराठे हे महाराष्ट्रांतील शेतकरी. कांहीं दशकांपूर्वी शेतकऱ्यांत मुख्य दोन वर्ग सांगितले जात. एक मराठा व दुसरा कुणबी. मराठ्यांचा कुणब्यांशी बेटिव्यवहार होत नसे व अजूनहि सहसा होत नाही. मराठ्यांमराठ्यांतहि कांहीं खालच्या प्रतीचे व कांहीं वरच्या प्रतीचे असे भेद आहेत. वरच्या प्रतीचे खालच्यांच्या मुली करीत पण आपल्या मुली खालच्यांना देत नसत. मराठा समाजांत कित्येक कुळे आहेत व त्यांतून पंचकुळीचे मराठे, सातकुळीचे मराठे, शहाणव कुळीचे मराठे व इतर मराठे अशा श्रेणी आहेत. पांच कुळीचे मराठे शक्यतर आपल्या आपल्यांत लग्न करतात. पुरेसा हुंडा मिळाला तर आपल्या खालच्या श्रेणीची मुलगी करतात. मराठे व कुणबी यांच्यांतला दुसरा फरक म्हणजे कुळीच्या मराठ्यांची कुठल्या ना कुठल्या तरी गांवची पाटीलकी तरी असते. मराठ्यांना पाटीलकी वतनाचा अतोनात अभिमान असतो व ते वतन मिळविण्यासाठी व टिकाविण्यासाठी ते वाटेले ते करावयास मार्गेपुढे पहात नसत. वतनाची जमीन व कुळीचा अभिमान ही मराठा समाजाची वैशिष्ट्ये म्हणता येतील. मराठ्यांच्या इतिहासांत ह्या दोनहि वैशिष्ट्यांचे दर्शन वारंवार होतें. जमिनीसाठी, विशेषतः देशमुखी वतनासाठी मराठे काय करीत याचे उत्तम

उदाहरण मसूरच्या महजराच्या हकीकतीत आहे. शहाजी राजे विजापूर दरबारचे मोठे सरदार असले तरी त्यांना देशमुखी वतन नव्हते. मसूरची देशमुखी दुसऱ्या मराठे घराण्यांत होती. पण तेथील कर्ता पुरुष मेला व शहाजीने ती देशमुखी आपल्या नांवावर करून घेतली. अज्ञान मुलाच्या वतीने गाऱ्हाणे शिबाजीराजांकडे आले असतां हा अज्ञान मुलगा आलाच कुठून असा प्रश्न उपस्थित झाला व बाई व मुलगा ह्यांनी शक्यतो दरबारांतून पळून लांब जावे असा बाईला सल्ला मिळाला. पुढे अशी आख्यायिका आहे की, कांहीं कागदपत्रावर सही करण्याचा प्रसंग आला असतां छत्रपति शाहू महाराजांनी मराठ्यांचे राजे छत्रपति म्हणून सही करण्याची नाकारून मसूरकर देशमुख म्हणून सही केली. राजेपणापेक्षांही देशमुखी मराठ्यांना जास्त महत्त्वाची वाटे. मसूरच्या महजरासारखी किततीतरी आणखी उदाहरणे आहेत. पाटील आणि देशमुख आपल्या गांवचे राजे असत. शेजारच्या पाटलाशी किंवा देशमुखांशी संबंध नेहमी भांडणाचे व मारामारीचे. कोणीहि कोणापेक्षां कमी नाही व वरचढ नाही. म्हणून कुळी व देशमुखी ह्या द्वंद्वांत राजकारण नेहमी कुजत असावयाचें. लग्नसंबंध केल्यामुळे हीं भांडणे तुटण्याऐवजीं वाढतच जात. शहाजी राजांना सासऱ्याच्या वैरामुळे रानोमाळ हिंडावे लागले हे मागे सांगितलेच आहे. भोसल्यांचे कुळ पंचकुळीत. नाही ही गोष्ट मराठे सरदार परत परत अट्टाहासाने ठासून सांगत व घोरपडे, मोरे वगैरे घराणीं त्यामुळे त्यांचे वर्चस्व कबूल करावयास तयार नव्हती. मसूरच्या देशमुखीची खटपट ही केवळ जमीन मिळवावयाची खटपट नव्हती, तर देशमुखी वतनाने आपली कुळी उजवायची खटपट होती असें दिसते. हा कुळीचा अभिमान रजपुतांतहि दिसून येतो. राजपदापेक्षांही मोठ्या कुळाला मान होता हे अतिप्राचीन काळाच्या भारतीय इतिहासावरून दिसून येते. मुद्राराक्षस नाटकांत चंद्रगुप्त व चाणक्य अशी जोडी आढळते. त्यांत चाणक्याच्या मार्गे आर्य हे उपपद आहे. तर चंद्रगुप्त महाराज असूनहि चाणक्य दरवेळीं त्यास वृषल असें संबोधून त्याच्या हीन कुळीची आढवण त्याला करून देई. भारतीय इतिहास पाहिला तर ब्राम्हणांत कुळीचा अभिमान असे असें दिसून येत नाही. उलट क्षत्रियांत मात्र

क्षत्रियत्वाचा अभिमान जाणवल्या असे. बौद्धधर्म जातिधर्माविरुद्ध होता, असा साधारण समज आहे. पण बुद्ध स्वतः व त्याचे अनुयायी बुद्धाचे क्षत्रियत्व व इक्ष्वाकु कुल कधीहि विसरले नाहीत. कोसलाचा राजा पसेनदी व बुद्धकुलांतील महानाम शाक्य यांची प्राचीन कथा फार उद्बोधक आहे व तिचा उल्लेख पूर्वी आलाच आहे. पसेनदी हा बुद्धाचा परमभक्त होता. त्याचे मांडलिक उत्तरेचे लिच्छवी यांच्या कुळीतला बुद्ध होता व त्या कुळीची मुलगी आपण केल्यास बुद्धाला जवळचें होऊं ह्या विचारानें पसेनदीनें तशी मागणी केली; तेव्हां क्षत्रिय कुलाभिमाना लिच्छवींच्या महानाम नांवाच्या मुख्यानें नागमुंडा नांवाच्या दासीपासून झालेली आपली वासभक्तीया नांवाची मुलगी स्वतःची मुलगी म्हणून पसेनदीला दिली. तिला बिडूडभ म्हणून मुलगा झाला. तो आपल्या आजोळीं म्हणून बैशालीला गेला असतांना त्याला हें कपट कळलें व त्यानें लिच्छवींवर स्वारी करून त्यांना व त्यांच्या बायकापोरांना कापून काढलें.

कुळीचा अभिमान व एकमेकांचा मत्सर ह्यांमुळे मराठा समाज इतका विस्काळित होता कीं, ह्या हट्टी व अहंमन्य लोकांना एकत्र आणून शिवाजी राजांनीं जें अपूर्व कार्य केलें तें युगपुरुषाच्या हातूनच घडणें शक्य होतें हें पटतें. घोरपडे व जाधव ह्यांचें भांडण, मोरे-भोसल्यांचें वैर, जाधव-बांदल यांची अखंड मारामारी, ह्यांत समाजधारणा होणार कशी ? कुलाभिमान व देशमुखी या दोर्हात देशप्रेम कोठें बसणार ? ज्या पिसाळानें फितुरी करून येसूवाई व बाळराजांना औरंगजेबाचे स्वाधीन केलें त्याच पिसाळांचे घराण्यांत शाहू महाराजांनीं आपली मुलगी दिली. ही ऐतिहासिक घटना पाहिली- म्हणजे कुळी व देशमुखीच्या मोठेपणापुढें फितुरीसारखे अपराध जुजबी स्वरूपाचे ठरतात हें दिसून येतें मराठ्यांना फोडावयाचें व आपलें राजकारण साधावयाचें हा डाव औरंगजेबापासून आतांपर्यंत सर्व सत्ताबारी यशस्वी रीत्या खेळले आहेत. ही कुळी-देश-मुखीची कोंडी फोडून मराठा समाज एकसंध व एकजिनसी करण्याचे प्रयत्न अनेक थोर पुढाऱ्यांनीं केले. मराठ्यांना शिक्षण दिलें म्हणजे ही प्रथा मोडेल अशा आशेनें मराठ्यांच्या शिक्षणासाठीं कोल्हापूरच्या शाहू

महाराजांनी व बडोद्याच्या सयाजी महाराजांनी आपापल्या संस्थानांतून शिक्षणाची पाणपोई उबडली; पण ह्या समाजाच्या दुर्दैवाने ह्या लोकोत्तर पुढाऱ्यांच्या प्रयत्नाला याबे तसें यश आलें नाहीं. कागदोपत्री कुणबी शब्द जाऊन त्या ऐवजीं मराठा शब्द रूढ झाला आहे. पण लग्नसंबंध आला म्हणजे मराठा व कुणबी एवढाच फरक न पडतां कुळीचा प्रश्न प्रामुख्याने पुढें येतो. मोठमोठ्या सभांतून बोलतांना जे पुढारी बहुजनसमाजाच्या वतीनें बोलतात, तेच लग्नाचा प्रश्न आला कीं पहिल्यानें कुळीची चौकशी करतात. कुळीची चौकशी म्हणजे कुलशीलाची चौकशी नव्हे, तर अमका मनुष्य कोणत्या आडनांवाच्या घराण्यांत जन्मला याची चौकशी. कुळीचा मोठेपणा श्रीमंतीवर किंवा चारित्र्यावर अवलंबून नसून पारंपरिक व वंशपरंपरा आलेला असतो. ह्यामुळे मराठा समाज आंतून विभागलेला व फुटलेला आहे. इतर जातींविरुद्ध किंवा औरंगजेबासारख्या बाहेरच्या शत्रूविरुद्ध त्यांच्यांत तात्पुरती एकजूट होते. पण शांततेच्या काळीं परस्परसहकार्य व परसहिष्णुता त्यांच्यांत दिसून येत नाहीं. एकेकाळीं महाराष्ट्राचें पुढारीपण ह्या जमातीकडे होतें. भावी काळांतहि पुढारीपण त्यांचेकडेच राहणार. ह्यामुळे ह्या जातीचे गुणावगुण त्या जातीलाच नव्हे, तर राष्ट्रालाहि तारक किंवा मारक ठरणारे आहेत.

कुळीच्या अभिमानामुळे व वतनादारीच्या अभिमानामुळे स्वयंसिद्धता व स्वातंत्र्यप्रियता हे दोनहि गुण मराठ्यांत व त्यांच्या अनुकरणानें इतर मराठी जातींत दिसून येतात. प्रत्येक पाटील स्वतंत्र व आपल्या गांवचा राजा. त्याला शहाणपण कोण शिकवणार ? तोच किता इतर जातींनीं उचललेला आहे. ब्राह्मणांतहि हा गुण वा दुर्गुण दिसून येतो. एकांडी शिलेदारी महाराष्ट्रांत जितकी दिसते तितकी इतर कोठें दिसत नाहीं. आपल्याकडील एकाद्या लहानशा गांवचा पाटील ज्या रुबावांत वागतो तो ताडरणगा इतर प्रांतांतील श्रीमंत जमीनदारांतहि दिसून येत नाहीं. आपल्यापेक्षां वरचढ असेल त्यापुढें नमावयाचेंच हें बाळकडू इतर प्रांतांतील बहुजन समाजाला मिळालेलें दिसतें. याउलट नमायला पाहिजे तेथेंहि ताठ रहावयाचें ही वृत्ति सर्व मराठी जातींत दिसून येते. ह्यामुळेच शेतकरी जमाती, कारू जमाती,

महार बगैरे अस्पृश्य जमाती व ब्राह्मण जमाती या सर्वच स्वतःला फार शहाण्या समजतात व त्याप्रमाणे वर्तन करतात, ह्यामुळेच मराठी संस्कृतीतील अंगोपांगांत ह्या सर्वांचे कार्य दृष्टीस पडते, या संस्कृतीची निर्मिति कोणच्या एका जमातीची नसून सर्वांची आहे व तिची जोपासना करायची असल्यास सर्वांनी एक झाले पाहिजे.

मराठी संस्कृतीचे परिशीलन करतांना आपल्याला कळले असेल की संस्कृतीच्या विभागांत अब्राह्मण समाज पुढारी आहे. संस्कृतीचे रूप ते ठरवतात, व वळणहि ते देतात, त्यांची कुटुंबपद्धति ब्राह्मण उचलीत आहेत. वारकरी संप्रदाय त्यांनी स्थापिला; ब्राह्मण मागून आले, त्यांची साहित्यनिर्मिति ब्राह्मणांपेक्षा तसूभरहि कमी दर्जाची नाही. लेणी खोदणारे असामान्य शिल्पकार खासच ब्राह्मण नव्हते. असे असतांना केवळ गेल्या एकदोन शतकांच्या इतिहासामुळे अब्राह्मण समाजाला बाबरून जाण्याचे कारण काय? सध्याचा वैराग्नि हे मराठ्यांच्या दैन्याचे लक्षण आहे. खरोखर हे दैन्य वाटण्याचे त्यांना कारण नाही. मराठ्यांना एकत्र व्हावयाचे ते कोणातरी विरुद्ध लढाई असेल तरच ते एकत्र होतात, ही परिस्थिति बदलली पाहिजे व स्वतःच्या उच्चतेची वाच्यता न करता व काल्पनिक नीचतेच्या दैन्याचे शल्य मनांत न घरतां नव्याने समाजाची एकसंध फळी उभारली पाहिजे. ज्या समाजातील शेतकरीवर्गाचे सांस्कृतिक कार्य इतके उज्ज्वल आहे, तेथे ब्राह्मण, अब्राह्मण हा भेद न ठेवतां सरसकट रक्ताची सरळमिसळ झाली पाहिजे हे ब्राह्मणांनी उमजले पाहिजे. आपण एका राष्ट्राचे व एका संस्कृतीचे लोक अशी भावना बाळगून, कुळीचा अभिमान, जातीचा दुरभिमान, स्वयंसिद्धता हीं बाजूला ठेवून सहजीवन व सांस्कृतिक सहकार्य करण्यास सिद्ध झालो तर अजूनहि महाराष्ट्र खरोखरच मोठा होईल व आजपर्यंत भारतीय संस्कृतीचे ज्या वैभवाने वर्धन केले तसेच पुढेहि केले जाईल.



शुद्धिपत्र

पृष्ठ	ओळ	अशुद्ध	शुद्ध
११	७	शरार	शारीर
१६	४	जातीचें करतां	जातीचें कार्य करतां
२७	२६	इरत	इतर
३२	१३	संबध	संबंध
५३	१८	दार	दारू
६०	१६	टूप	टूँप
११७	१७	लग्न	लग्न
११९	६	इतिहाससंशोधक	भारत इतिहाससंशोधक
१२६	१७	मुंबई	मुंबई
१३८	क्रमांकाची	} ६	३६
(आडवें)	ओळ		
१९०	१४	जांवई साबकार	उभे जांवई साबकार
२०३	९	कृत्यांत	कृत्यांत
२५६	८	उत्कृट	उत्कट
२७९	२७	वगर	वगैरे
जातींचा नकाशा	}	दैवदन्य	दैवज्ञ

